

# सिंधु-कन्या

शिक्षा एवं समाज कल्याण मंत्रालय  
भारत शासन, नई दिल्ली

द्वारा

प्रदत्त आर्थिक अनुदान

की

सहायता से

प्रकाशित

**उपन्यास**

लेखक

डॉ. श्रीनाथ श्रीपाद हंसूरकर

प्राचार्य

शासकीय महाविद्यालय, नीमच (म. प्र.)

# **SINDHU - KANYA**

By  
**Dr. Shrinath Shripad Hasurkar**  
Principal  
Govt. P-G. College, Neemuch (M. P.)

*Published with the financial assistance  
from the Ministry of  
Education and Social Welfare  
Govt. of India  
New Delhi*

उपन्यासमिमं स्वप्रज्ञाचक्षुषा निरीक्षितवद्भिः  
पंडितप्रवरैः दयाशंकरवाजपेयिमहोदयैः,  
तत्साहाय्यकृद्भिस्तच्छिष्योत्तमैः डॉ. संपूर्ण-  
नंदशास्त्रिभिश्च.....उपकृतोऽस्मि ।

—लेखकः

**पितृ-चरणयोः**

वज्रादपि कठोराणि मृदूनि कुसुमादपि ।  
लोकोत्तराणां चेतांसि—

—भवभूतेः

## प्रथमः परिच्छेदः

‘परतीरवर्तिनस्ते चित्रलिखिता इव स्तब्धाः पंक्तिवद्धाः समुत्तुङ्गाः सरलवृक्षाः...., वैदूर्यनीलं तन्नभोंऽगणं...., दिगंतप्रसृता सा आकाशगङ्गा...., समीप एव तस्या अवगाहनसमुत्सुकेव मंदं मंदं प्रकाशमाना पांडुररमणीया सा शशांककला...., एकांतविश्रंभात् तथा समुत्सारितं दुकूलमिव प्रसृतं तद्धवलविरलं शारदमभ्रखंडं...., समीप एव सकौतुकमिव स्मयमाना सा तारका, प्रतिदिवितनभोवृत्तान्ताऽपरं सर्गमिव दिव्यं स्वोरसि गोपायन्ती दिगन्तवाहिनीयं सिधुश्च....। अहो स्वप्नसुन्दरं नाम दृश्यम् ।’

(सध्र-भगम्).... ‘प्रशांतवाहिनी प्रसुप्तेव दृश्यते निरादृत्य रामणीयकमेतन्निसर्गश्रियः....। (सस्मितम्) अथवा- परितृप्ता नूनमियमाकंठं निपीयाऽऽसर्गोदयाद्विविधं सोदर्यं तस्याः....। प्रियकरचुंबितयुवतिकपोलारक्ता प्राभातिकी साऽऽरुणकान्तिः...., समुत्तप्ततपनीयभासुरा सा ललाटंतपत्तपनप्रभा, दिवसावसाने निपत्य पश्चिमांबुनिघ्नी परलोकं प्रयातं प्रभाकरमनुगच्छन्त्या दिनश्रिय उपरि दिगंगनाभिः प्रक्षिप्ता कुंकुमधूलिरिव रक्तरक्ता सा सांध्यद्युतिः...., निरध्रस्य धनश्यामनीलस्य प्रीयितचन्द्रस्यापि रमणीयस्य गगनस्य तारकिता सा रुचिः...., ‘कामपरिक्षामकामिनीगण्डपांडुरस्य’ षोडशकलस्य शशांकस्य सा रजतदीप्तिः.... केव हृद्या प्रकृतिछविरनया न निपीता.... आसर्गोदयात् ?’

‘उग्राऽपि ? ‘द्वद्धविद्युत्परिकराभिः’ जलदघटाभिः ‘कर्णकटु  
गर्जतीभिरर्जुनशरप्रतिकर्कशं’ वर्षतीभिरुपस्थापिता लोमहर्षिका  
जलप्रलयस्य शोभाऽप्यनया साक्षात्कृता...., चराचरं भस्मसात्  
कर्तुं मुद्यतैर्ममदाहकैश्चण्डभास्करकरैरवतारिता प्राणान्तकारिणी  
योजनशतप्रसृता दावानलद्युतिरपि ।’

‘कदाचित् प्रशातं, कदाचित् प्रक्षुब्ध, कदाचित्  
प्रोषितभर्तृकावेणीदुर्वलं, कदाचिद्रोधोपरोधिप्रबलप्रवाहं, सदैवा-  
विच्छिन्नं प्रवहन्त्याऽनया न जाने कियत्यः नौकाः— काश्चित्  
कीर्तनमुखरभावुकजनकृतसंमर्दाः, काश्चित् हिंसोदग्राऽऽयुधिक-  
भयंकराः, काश्चित् पारदेशिकवाणिज्यप्रस्थिताः, काश्चिन्महाप्रमाणाः,  
काश्चित् क्षुद्रकाया विद्रिधवृत्तान्तास्तरणयः स्ववक्षसोढाः । कियत्यश्च  
ग्रामटिकानां ग्रामाणां नगराणां महानगराणां स्वतीरे शनैः  
शनैराविर्भवतां, विकसतां चक्षनेमित्रमेण विशीर्णतां च प्राप्नुवतां  
गाथारवसानकरुणाः साक्षात्कृता ।’

‘ध्रुवम् ! अतीतानामिव वर्तमानानामिवानागतानामपि  
घटनानामियमभिज्ञा । अत एवास्माकं गूढदर्शिभिर्महर्षिभिरियं देवता-  
मध्ये परिगणिता ।’

(सोद्वेगम्).... ‘किमिव भ्लानेव क्लानेव रुद्धेव सहसा  
परिलक्ष्यत इयम् ?’

‘अप्येवं प्रसुप्ताऽनागतां कांचिद्दुर्घटनां भाविनी....  
स्वप्नरूपेण....?’

“आयुष्मति ! —” विचिन्तयन्त्येवमनन्यमानसा सा  
राजदारिका सहसाऽवुद्यत विचारतंद्राया धीरगंभीरेण स्नेहसिक्तेन  
वार्द्धक्यप्रकंप्यमानेन संवोधनस्वरेण । अपश्यच्च स्वपुर एवोपस्थितं  
क्षीणवन्द्रिकोद्भासितधवलविरलजटं कृशगात्रं किंचिदवनतपूर्वकायं  
धीतधवलोत्तरीयाऽऽवृत्तोत्तमांग धवलपक्ष्मललोचनं सिद्धररेखा-

भासुरभ्रूमध्यं चिरपरिचितं द्विजवरं गङ्गातनयं हृष्ट्या सकौतुकया तां स्नपयन्तम् ।

“आयुष्मति !—” यावच्च बहुमानादुत्थातुं शिलापट्टात् प्रक्रमते तावदशृणोत् पुनरपि तामेव समाहितो वाणीम् । “चिरायिता वत्साऽस्मिन् निर्जने महानदीरोधसि सायंशोभावलोकन-कौतुकवशादागतेति किञ्चिदुद्विग्नः, पिधाय कपाटे सिधुमंदिरस्य, स्वयमिहाऽऽगतः । ‘मातुः-श्लोड उपविष्टा कन्या चिरायत एवेति’ जानदपि हि चितावैक्लव्यमन्वभूदेव स्नेहपरदशमेतन्मम मानसं जराविद्युरस्य विप्रस्य……। आगतश्च वत्सां विचारतंद्रानिमग्नां दृष्ट्वाऽनिच्छन् जागरयितुं समयं प्रत्यपालयम् । अतिक्रामन्तं च तं पयालोच्याऽन्तेऽवशो वत्सामवोधयम्……। (सस्मितं) स्वभावत एव भावुका वत्सा । तत्रापीयं वयोऽवस्था……नवीना । ततः……स्वाभावि……”

“तात …! अपीयं माता, सिधुः, प्राणिनामस्माकमतीतमिव वर्तमानमिव भविष्यदपि जीवितं साक्षात्कर्तुं क्षमा ?”- महसाऽपृच्छद्राजकन्या सा ।

“क्षमन्व, वत्से …! नास्त्यत्र संदेहलेशोऽपि-” प्रत्यवदत् क्षणमेकं विचारमग्नः स द्विजवरः । “अतएव- अस्माकं पुराणादिषु देवतारूपेण कीर्तिता……। परन्तु, वत्से ! महान् खलु कालातिपातः मंजातः । तदागच्छ । प्रणम्य देवतां रात्रिविश्रामोत्सुकां प्रतिनिवर्तस्व स्वकटकम् । परिचितोऽपि तव निर्भीकिन स्वभावेनासामान्येन साहसेन पुरुषदुर्लभेन शस्त्रनैपुण्येन महाराजो दहरः कालेनैतावताप्यप्रत्यागतां स्वां प्रियां ज्येष्ठां दुहितरं वीक्ष्य चिताम्लानस्त्वां मार्गयितुं कदाचिदंशरक्षकानपि समादिशेत् । तदपनुद स्वजनकस्य चित्ताभ्रम् ।”

वदंश्चैवं परिवर्तितपदः शनैः शनैः क्षीणचंद्रिकाप्रकाशितया पदव्या सिकतिलयां मंदिराभिमुखो बभूव ।

अनुससार तं राजकन्या निःशब्दं, क्षणमेकं निपीय वृक्षांतरालदृश्यां प्रशांतां ज्योत्स्नोज्ज्वलजलां विस्तृतां रजतपद्यामिव दिवांकसां भासमानां सिधुनदीं स्निग्धया दृशा ।



प्राप चाचिरादेव नातिदूरवर्तिनमभ्रं-कपाश्वत्थशाखा-  
सभारकृतछायतयाऽस्पष्टविशेषं सद्यःकृतधूपार्चनसौरभय्याप्तप्रान्तं  
पर्णान्तरालप्रविशच्चंद्रिकाचित्रितगोमयलिप्त- परिसर देवालयमेकम् ।

प्रक्षाल्य पादौ, प्रविश्य गर्भगृहं, सभक्तिभावं ध्यात्वा  
मंदघृतदीपप्रभाभासुरां स्फाटिकी सुरभिधूपवल्लरीपरिवेष्टितां  
ज्ञानमुमनोमालापरिवेष्टितां कुंकुमर्चचितललाटपट्टां भक्तजन-  
मनोहारिणी कल्याणकारिणीमभयदायिनी सिधुदेवतामूर्ति प्रसन्नमुखी,  
नमयित्वा तच्चरणारविदयोः कुसुमकुंकुमर्चचितयो मुमाल्यं मस्तकं,  
आचम्य तच्चरणामृतं, वहिरागत्य, समापृच्छ्य द्विजवरं, परिसर-  
प्रातर्वर्तिनो महावृक्षस्यैकस्य मूले वद्धमागच्छन्ती स्वामिनीमवलोक्य  
भावोत्फुल्लाभ्यां नयनाभ्यां प्रहृष्टं ह्येपारवमुसरं खुरेण दक्षिणेन  
भूमिमधीरतया खनन्तं स्व मुग्धाधवलमश्वं यावदारोहति तावद्दृशकं  
महाप्रमाणतुरगाधिरूढ व्यूढककटं कौतिकं तदेव स्थानं समुद्दिश्य  
सरभसमागच्छन्तम् ।

अश्वारूढैव, परिजाय तस्मादवलोक्य भर्तृदारिकां  
सहसाऽश्वदवरूढात् विनयावनतात् महाराजाधिराजस्य दहरस्य  
तदवलोकनेच्छां तीव्रां, संघवं स्वं कटकमुद्दिश्याचालयदनुगम्यमाना  
तेनांगरक्षकेण निभाल्यमाना च सकौतुकं मंदिरद्वारस्थितेन तेन  
द्विजेनानभिज्ञेन तज्जीवनलताविध्वंसिनो भीषणस्य वात्याचक्रस्य  
प्राप्तप्रायस्य ।

आक्रम्य चानायासेनैवोच्चावचं गहनवृक्षराजिमध्ययायि-  
नमीपल्लक्ष्यविशेष तृणाच्छन्नं दुरध्वं, प्रापाचिरादेव करतलसमतले  
विस्तृते भूभागे क्लृप्तं सिधुराजपटकं क्षीणचंद्रिकोद्भास्यमान-  
मध्यवर्ति-विशालपटवेश्म नीरवमेकदेशविश्रातसंघवम् ।

प्रविश्य च खड्गभीषणप्रहरिपरिरक्षितेन द्वारेणावरूढाऽ-  
श्वदेकाकिनी धीरगतिर्मंद-निशीथगंधवहस्पृश्यमानललितालका  
पितुः पटवेश्म प्राविशत् ।

अपश्यच्च तं प्रज्वलद्दीपदण्डप्रकाशितविशेषे महाह्रीऽऽस्तरण-  
संछादितभूतले प्रलंबमानपुष्पमालासुरभिते कक्षे गगननील-  
कौशेयकाऽऽवृतायामासन्त्यां समुपविष्टं महाप्रमाणं वृषस्कन्धं  
पार्श्ववर्तिप्रदीपप्रभाप्रभासितरजतधवलविरलकेशं श्रान्तवलांतमुखमुद्रं  
निद्राऽऽवेगारक्तोच्छूननयनमासनोपविष्टेन घीसचिवेन ब्रह्मदत्तेन  
बाहिनीपतिना वीरभद्रेण सांघिविग्रहिकेण वृद्धेन सुमतिना च सह  
मंद्रं मंद्रं संलपन्तम् ।

अवलोक्य तां प्रविशन्तीं पुरुषप्रमाणां धीरां मूर्तिमती-  
मिवाऽऽस्त्वविशवासशक्तिं सहसा सस्मितमुखमुद्रेण प्रत्यागतयौवनेनेव  
प्रवृद्धीत्साहसंपदेव तेन सस्नेहं स्वसमीप एवोपवेशिता च यावन्मध्यरात्रे  
तादृशस्य विचारविनिमयस्य विषयं स्वात्मनैव तर्कयति  
कौतूहलाऽऽविष्टा तावदश्रुणोत्तस्य वार्द्धक्यप्रकंप्यमानामपि  
राजाधिकारगुर्वी वाणी- 'प्रवेशय तं द्वारपाल !' इति ।

अद्राक्षीच्च प्रतीहारेण तस्मिन्नेव क्षणे प्रवेशितभेकं  
प्रीढावस्थं सार्थवाहं संधवं धूलिधूसरितवेपं श्मश्रुलमुखम् ।  
'कोऽग्रम्'- इति जिज्ञासामुखरां दृष्टिं व्यापारयन्ती च पितुमुखेऽ-  
श्रुणोत्तस्य सस्मितं तामेव निभालयतो वाणी- "निर्विवादं तव  
वेपपरिवर्तनकौशलं, वार्तायनं, निर्विवादम्....। तीक्ष्णदृष्टिः  
कुशाग्रमतिरस्माकं सूर्यदेव्यपि तव यथार्थं स्वरूपं प्रत्यभिज्ञातुं  
नाशकत्....। तत् कः खलु विवदेत तव वेपपरिवर्तननेपुण्यमितः  
परम्....? अयि....! अयमस्माकं भद्रमुखो गूढपुरुषः । तवैव  
त्वनुरोधमनुसरद्भिरस्माभिः परिज्ञातु वास्तविकीं परिस्थितिं प्रेषित  
आसीदतीत आपाढमासे देवलनगरीं तुरुष्कप्रांताधिपस्याभिमानिनोऽ-  
ख्हज्जाजस्याऽऽक्रोशदुःसहां तां विज्ञप्तिं विचारयद्भिः । निशामुख  
एवायमद्य समुपस्थितः । समुत्सुक इव लक्षितो वृत्तांतकथनाय ।  
अस्माभिस्तु समादिष्टः समयप्रतिपालनाय ।.... (सहासं) अस्माभिः  
पर्यालोचितं- श्रोष्यामस्तावदस्य वार्तां राजनीतिनिपुणया विचक्षणया  
पितृभारवहनतत्परया पुत्रतुल्यया ज्येष्ठया दुहित्रा सहैव । अस्माकं

परमविश्वासाहार्हा एते नीरक्षीरविवेकविदग्धा मंत्रिणोऽपि भाग्यवशादत्र कार्यान्तरेण संप्राप्ताः....। तन्निवेदय, भद्रमुख, यत्त्वया कृतवेप-परिवर्तेनातीतं मासत्रयं सिंधुसरिन्मुखप्रदेशे मूलस्थानवणिग्दूत-छद्मना निवसताऽधिगतं सत्यम्....। अप्यस्ति तस्य म्लेच्छ-प्राताधिपस्य विज्ञप्तौ किञ्चित् सत्यम्....? कियती भावोदग्राऽऽसीत् तस्य सा विज्ञप्तिः सुशब्दिताऽऽपि ।”

“महाराजाधिराज ! स्वामिन आज्ञा शिरसि कृत्वा धृतसाधारणवेपेण देवलनगर्या जनसंकुलासु पण्यवीथिकासु देशदेशान्तरागतेषु विविधभाषाभाषिषु सार्थवाहसंधेषु च स्वैरमिव परिभ्रमता, सिंधुसागरतीरवर्तिनीषु सिकतिलासु मत्स्यगंधासु नाविकजनवसतिषु यवनदेशेन सह वाणिज्यसंबंधं स्थापयितुमुत्सु-कोत्सुकस्य मूलस्थानवासिनो घनाढ्यस्य सांयात्रिकविशेषस्य दूतमिषेण वारं वारं गच्छता, कणशः क्रमशश्च या वार्ता समधिगता तां स्वामिनश्चरणयोः सादरं निवेदयितुं प्रगल्भतेऽयं दासानुदासः ।”

“स्वामिन् ! सत्यमेव विगते चैत्रमासे महाप्रमाण-स्तुरुष्काणामेकः पीतो दमिष्कनामधेयो बहुशृङ्गः सिंहलद्वीपाधिपतिना मानवर्मदेवात्मजेन महाराजेनाग्रबोधिना तुरुष्कप्रांताधिपायोपायनी-कृतान् रत्नखचितान् सौवर्णान् बहुमूल्यानलंकारान् तुरुष्कप्रांताय वहन्, मध्ये सिंधुसागरं, साहसिकैः कैश्चित् सूचिभेद्यै तमसि सहसा समाक्रांतः, हत्वा सर्वानपि यवननाविकान् स्ववशे कृतः, अज्ञातं च स्थल नीतः ।”

“एवं- मकरांकप्रदेशप्रशासकस्य हारुनसुतस्य मुहम्मदस्य माध्यमेन स्वामिनश्चरणारविदयोः प्राप्तायां तुरुष्कप्रांताधिपतेर्विज्ञप्तौ सत्यस्यांशो विद्यते ।”

“अंश एव ?”- अपृच्छत् सिंधुराजः किञ्चिदाकुञ्चित-लोचनः ।

“अंश एव, स्वामिन् !”- प्रत्यवदत् सः गूढः पुरुषः । “मया हि नाविकसंलापेषु परिलक्षितं यत् तस्य साहित्यिकस्य चेष्टितस्य मूल उच्छृङ्खला धनलोलुपता नासीत् प्रधानकारणीभूता, अपि तु- केरल-देशीयानां धीवराणां केषांचित् न्याय्या दुर्दमनीयाऽऽत्मसंमानभावना ।”

केरलदेशीयानां धीवराणामात्मसंमानभावना....?”-  
अपृच्छद्घोराचिवः कौतूहलाक्रांतः ।

“आम् !” प्रत्युवाच वात्तयिनः । “मया हि विज्ञातं-सिंहलद्वीपात् प्रस्थितो म्लेच्छानां स पोतो यदाऽपराह्लसमये पेयजल-संग्रहार्थं केरलराज्यतीरवर्तिनः प्राकृतिकपर्तनस्य मुच्चिरपुरस्य जलसीमायां प्रविवेश तदा तत्रत्या धीवराणां बाला बालिकाश्च स्वस्वप्लवारुढाः नारिकेलादिफलविभ्रयार्थं तं यथाभ्यासं परिवब्रुः । आरुह्य च तं मर्कटचापलेन.... सहासाः जल्पाकाः परिहासमुखरान् यवनान् नाविकान् स्वस्वपण्यक्रयार्थं मभ्यर्थयामासुः ।”

“तदन्यतमा श्यामलैका लवंगीलतेव तन्वंगी कर्पटाऽऽवद्ध-प्रोच्छलदुत्तुंगस्तनमंडला हासोत्फुल्लनयनेदीवरा सुदती धीवरयुवती पूगफलविक्रयार्थं स्वैरं भ्रमंती गुणवृक्षकावलंदिना यवनेनेकेन पोतवाहेन प्रीडवयस्केनाऽऽरक्तनयनेन सुहृन्मण्डलमध्यवर्तिनाऽऽहृता, तत्क्रयफलपरीक्षणव्याजेन प्रसारितहस्तेन कुचाप्रे सहातं च स्पृष्टा ।”

“जानात्येव स्वामी यवनानां नीतिसंपदम् ।”

“सा तु तत्तस्य कुचेष्टितमवलोक्य प्रज्वलितनेत्रा कोपातिरेकंपमानतनुवपुस्तमुच्चैराक्रोष्टुमारभत,.... सर्वे च तत्रत्या धीवराः क्षणाभ्यन्तर एव तत्र समागता विदितवृत्तांतास्तमसह्यैः दुःशब्दैः प्रताडयितुम् ।”

“स्वसुहृत्समक्षमेवमपमान्यमानमात्मानमनुभूय क्रोधताम्रः प्रस्फुरल्लोहितश्मश्रुस्तीक्ष्णदृष्टिः सोऽपि बहुगह्यं-वाक् सहसोत्क्षिप्य परिघातनं समीपस्थं मुखरत्तमं बलिष्ठं धीवरयुवानमेकं प्रहर्तुमुद्यतो

वभूव । दैववशात्वाकर्ण्य कोलाहलं तत्राऽऽगतेन कर्णधारेण विधृतहस्तः सः कथमपि व्यरम्यतातिप्रसंगात् । अनुभववृद्धं शिचर-परिचितैः नाविकैश्चापरैः कृतककोपमुत्सारितः स धीवरसमुदायोऽपि क्षुब्धो विहाय पोतं तीरवर्तिषु स्वस्वपर्णकुटीरेषु व्यलीयत ।”

“व्यराजत च क्षुब्धा शांतिस्तस्मिन् सर्वदा कोलाहलाकुले पत्तने ततः परम् ।”

‘अतीतगतं इव स दुष्प्रसंगोऽन्तरधत्त ।”...परंतु पादपीडितस्य विपधरस्येव मनोगतमाततायिन उपमदितस्य सर्वथाऽनाकलनीयमेव ।’

“तेन ह्यन्तर्ज्वलता यवनेनापमानप्रतिचिकीर्षया कदा स्वसुहृद आदावुदासीना अपि साहाय्यदानायानुकूलीकृताः, कदा च सशस्त्राणां तेषां सहयोगेन कज्जलनिभेऽधतमसे निद्रावश्यतां यातेषु पोतकर्णधारादिषु पोतान्निःशब्दमवतीर्य तस्या अभागिन्या धीवरतरुण्याः कुटीरं प्रविश्य निद्राजडो वृद्धो तत्पितरो छुरिकाया एकेनैव प्रहारेण व्यापाद्य सहसा प्रबुद्धा भयातिरेकविस्फारितनयना विलुप्तवागवसन्नगात्रा बलादपहृता, पोतस्य भांडारगृहाणामन्तस्तल-वर्तिनामन्यतमेऽत्यन्तमुपेक्षिते विनिगडितहस्तपादं प्रक्षिप्ता”... केनापि नालक्षि ।”

“अहो नैवृण्यमत्याचारिणः-” प्राहास्फुटाक्षरं क्रोधारक्ता सूर्यदेवी प्रस्फुरन्नासापुटा ।

“विधिलिखितवशाद्वा काकतालीयाद्वा- न जाने कस्मात् कारणात्- तस्या एव कालरात्रेरन्तिमे प्रहरे कर्णधारेण समादिष्टः सः पोतोऽपि कृतपेयजलसंग्रहो विहाय तिमिराच्छन्नं प्रसुप्तं तीरं यात्राया अग्रिमं चरणं प्रारभत”... बहन्- अजानन्नेव- तां हतभाग्यां मूर्च्छितप्रायां धीवरकन्यकां स्वाभ्यन्तरे ।”

“यदा तु प्रातः प्रबुद्धास्ते कैवतस्तिं नैशमत्याचारं साक्षादकुर्वन् तदाऽनभ्रवज्जपातमेव ते नूनमन्वभवन् । स्वाभिमान-

घनास्त आदौ हतबुद्धयः शीघ्रमेव प्रीघताम्रनयनाः समुपेक्ष्य देनंदिनं कार्यजातं प्रतिशोधोपायानैव तांस्तान् पर्यालोचयन् । विशेषतो युवानः । प्रहरमात्रानंतरमेव च ते- सप्तविंशतिः- कृतगूढमंत्रणाननापृच्छयैव ग्रामवृद्धान् वसतेस्तस्या निर्गतास्तरणिमेकशृङ्गिणीं नागवदनामग्रमंदिरां समाहृह्य प्रजवनां पोतं तमनुसर्तुमारभन्त प्रतिहिंसाज्वलक्षयता पापाणकठोरमुखमुद्राः ।”

“नालभन्त तु योग्यमवसरं प्रतीघाताय- प्राप्याऽपि तं पोतं यवनपथे तदहरेव सायंप्रकाशोद्भासितहरितपतानांशुकं वातापूरित-पंचशृंगं मंदं मंदमुत्तरस्यां दिशि प्रवसन्तम् ।”

“नालभन्त तं देवलपर्तनप्रवेशात् प्राक् । यदा तु ते तं विध्वंसितविला नागा अपकारिणमिवाहोरात्रमनुसरन्तो देवलजल-सीमायां प्राविशन् तदा ते वेलावतिदासवसतिपू जातिवांधवैः सहाहनिशं निर्धूमं ज्वलन्ती स्वां व्यथां भुंजानास्तेज्वकल्पितां साहाय्यसंपदं प्राप्नुवन् । प्रवृद्धसामर्थ्याश्चापरेद्युरेवास्तं गच्छति दिनकरे विहाय देवलजलसीमां पश्चिमाभिमुखं यवनसागराय कृतप्रस्थानं तं यवनपोतं सुदूरादनुसरन्तः निशीथे प्रोपितनक्षत्रचन्द्रे परिपक्वपापफलरसमिव वर्षति गगनकटाहे शनैः शनैश्चेत्य तं निःशब्दमारुह्युः । मार्जारपादं पोते सर्वत्र प्रसृताः सर्वत्रपि यवननाविकानुच्चावचान् कालमहाभुजंगदण्डान् निद्राभिभूतान् पिपासानुराभिः निशिताभिः छुरिकाभिर्वेक्षसि विदारयामासुः । वशे कृत्वा च पोतं तं दक्षिणाभिमुखं व्यापारयामासुः... वहंतो भांडारगृह उपलब्धं शवं भगिन्याः निर्वसनं हिंस्रमूपकलुचितस्तनमुग्रगंधि राजतांगुलीयकमात्रप्रत्यभिज्ञातम्” ।

“साहाय्यकारिणः संधवान् जातिवांधवान् मध्येसागर-मवतायं गृहगमनाय, स्वयं केरलतीरमुद्दिश्य तमस्विन्यां तस्यां कृतप्रस्थानाः शोकमूकास्ते कवर्ताः सिंधुसांगरे वैदूर्यरससंनिधे विलोपमेवाऽऽत्यंतिकमगच्छन् । न हि ते तदनंतरं कस्यचिदपि कुत्राऽपि कदाचिदपि कर्णपथमक्षिपथं वाऽवातरन् ।”

“वृत्तांतोऽप्ययं मया देवलतीरप्रकीर्णसु तामु तामु  
 धीवरवसतिषु परिभ्रमता सैधवानां धीवराणां सकाशादेव  
 कणशोऽधिगतः, निवेदितश्च स्वामिचरणयोः-” उपसंजहार  
 शुक्तालु स गूढः पुरुषः ।

प्रससार च तस्मिन् कक्षे दुःखभारभुग्ना निःशब्दता....  
 निरोधयन्तीव श्वसनं युगदीर्घा ।

प्रज्वलद्दीपप्रभाऽपि निस्तेजस्केव बभूव ।.... सदागति-  
 श्चागतिकः ।

प्रबोधयन्निवाऽऽत्मानं कतिपयक्षणानन्तरं महता प्रयासेन  
 दुःखतद्रायास्तस्याः, सिंधुराजः क्षणमेकं दृष्टि चिक्षेप स्वसमीप  
 एवोपविष्टायाः निःशब्दाया दुहितुः स्फटिकोत्कीर्णं इव निश्चले  
 प्रदीपप्रभारंजिते दृढमुद्रितौष्ठपुटे निवातनिष्कंपप्रदीपविनिगडित-  
 नयन आनने । अपारयंश्चावगाहितुं तस्या उद्वेलितभावसागरमन्तः-  
 करणं, व्याकुल इव तां कथमपि प्रकृति स्वां धीरगभीरामापादयितुं,  
 प्रेरयामास क्लांते लोचने सांघिविग्रहिकस्य दिशि ।

विभावयन्निव स्वामिनो मनोगतं स मंद्रस्वरं जगाद-  
 “नास्त्येतादृशस्य निर्धू णस्यापराधस्य सर्वथा पर्याप्तो दण्डः । तथापि  
 दंडं यावच्छक्यं लंभिता एव ते नराधमास्तैः शूरैः कैवर्तैः । न च  
 किञ्चित् कर्तव्यं मानवशक्यमवशिष्यते.... । तत् सूचयतु स्वामी  
 स्वात्मनोऽसमर्थतां किञ्चिदपि कर्तुंमस्मिन् विषये- तस्य तुह्यत्क-  
 प्रांताधिपस्य विज्ञप्ति तां प्रत्युत्तरयन् ।”

“परतु- एतादृशाः पैशाचिका अपराधा यवनैरेतैर्व्यापार-  
 निमित्तेन सिंधुसागरे भारतीये च महासागरे लंकाद्वीपपर्यन्तं यथेच्छं  
 परिभ्रमद्भिः भारतवर्षस्य पश्चिमतीरवर्तिषु तेषु तेषु पत्तनेषु  
 क्रयविक्रयार्थं प्रविशद्भिः सकृत् क्रियन्त- इति नाविकेभ्यो मया  
 परिज्ञातम्”- आह स गूढः पुरुषः ।

“स्वामिन् !”— मंत्रस्वरं जगाद धीसचिवः, “भारतीय-  
 रस्माभिरस्याः पुण्यभुवोऽपारैश्वर्यख्याति कर्णोपकर्णिकया श्रुत्वा  
 विदेशेभ्यो- विजित्य दुर्जयप्रायान् विघ्नान्- समापतन्तोऽत्रत्याया  
 अगाध्याः संपदोऽशं यावच्छक्यं व्यापारमिषेण चूपन्तः परकीयाः  
 रोमकसदृशाः सोढा” आरामिकैर्विकचविविधकुसुमामोदजड  
 आरामे ध्रमरा इव । असंख्या अत्रैव निवस्तुमिच्छन्तः  
 पारसिकसदृशाः परकीया आत्मसात्कृताः । वहवश्च लोभहिक्ताः  
 हूणसदृशा आक्रामका वर्बराः परावर्तिताः । परंतु- सर्वथा विलक्षणा  
 एव एते यवनाः । अननुभूतप्राया खल्वेपामहंमन्यता पराभिभविष्णुता  
 दुर्दमनीयता” । तत्, स्वामिन्, सत्येव समय एते प्रतिरोद्धव्याः ।  
 अन्यथा- विपाला एते प्रवृद्धसामर्थ्या महान्तमनर्थमापादयिष्यन्ति ।”

“निवेदयतु तातः निखिलमिमं करुणदारुणं वृत्तान्तं तस्मै  
 तुरुष्कप्रांताधिपाय”- सहसा जगाद देवलदेवी । “स्पष्टाक्षरं च  
 कथयतु यद्यदि तद्देशीया नाविका एतादृशेभ्यः पाशवेभ्योऽपराधेभ्यः  
 क्षणादेतस्मादेव न विरमेयुस्ताहं त एतद्देशीयस्य प्राणदंडस्य भागिनो  
 भवेयुस्तास्य सार्थवाहाश्च सिंधुसागरप्रवेशाद्वंचिताः ।”

“परंतु” परंतु” प्रारभत समुद्विग्नः सिंधुराजः ।

“अलमतिविचिकित्स्या” । यथाऽऽह तातः- अंकुरा-  
 वस्थायामेवानुत्खातेयं विषमयी प्रवृत्तिः शीघ्रमेव स्रवामिष्यस्माकं  
 मातृभुवं निरुच्छ्वासमभिभविष्यति”- हृदं, प्रत्युवाच सिंधुकन्या,  
 निश्चक्राम च वात्येव तस्मान्मंत्रणाकक्षात् ।

समर्थयन्निवेमां तस्या भविष्यद्वाणी- सहसा समुदभवत्  
 कटकद्वारप्रदेशे तीक्ष्णमधुरस्तूर्यध्वनिः ब्राह्मकालसंसूचको, विदारयन्निव  
 प्रगाढां भारतीयानामर्वाध्वनिद्रां, प्रबोधयन्निवार्यान् स्वकतैर्व्य-  
 पालनाय ।

...प्रत्यागताऽप्यपरेद्युः राजधानीमालोकपुरीं स्वविद्या सह,  
 सिंधुराजकन्या स्पशनिवेदितं करुणभीषणं तं वृत्तान्तं क्षणमेकमपि  
 विस्मृतुं न प्राभवत् ।



समवयस्काभिः स्मितवदनाभिः सखीभिः सह जल्पन्त्यपि किमपि किमपि परिहासमधुरं रहसि प्रियंगुलताऽऽच्छादितेऽन्तःपुरा-  
रामैकदेशवर्तिनि निविडै लताकुजे, सस्नेहै. परमविश्वामास्पदरनुभव-  
वृद्धै हृच्चाधिकारिभिः सह विचारयन्त्यपि तानि तानि राज्यकार्याणि  
राजमंत्रालये, विकसद्यौवनेन परिपुष्यद्गात्रेण किञ्चिदारजमान-  
लोचनेन प्रस्फुरदहभावाऽऽकर्षकेण योद्धृवेपरमणीयाऽऽकृतिना बंधुना  
ज्यसिहेनाश्वारोहिणा सह विविधां शस्त्रविद्यामभ्यस्यत्यपि नगरी-  
महाप्राकारवहिर्वर्तिनि विस्तृते राजसेनानिवेशे, कैशोर्य एव  
चिरायमाणया कलिकयेव मधुमधुरसमीरेणास्पृष्टया वालिशया  
तत्प्रतिकृत्यैव कौतुकिना विधात्रा स्वैरं निर्मितया तामेव सर्वथाऽनु-  
कुर्वत्या तामेव सदाऽनुसरत्या कनिष्ठया भगिन्या परिमलदेव्या  
परिमलहृद्यया सह क्रीडन्त्यपि स्फटिकधवले शिशिरकरशीतलेऽन्तः-  
पुरांगणे, आन्तःपुरिककार्यकलापसंचालनव्यग्रया विविधकुलाचार-  
परिपालनव्यापृतयाऽनतिप्रौढयाऽपि रजतछटाविच्छुरितघनकेशपाशया  
कलाम्यन्त्रोत्पलया कृशगात्रया जनन्या सह तास्ताः कथाः  
ज्येष्ठापत्योचितया प्रौढ्या कुर्वत्यपि परिचारिकाकुलाकुलेऽन्तःपुरे,  
यथापरिपाटि राज्यकार्यव्यग्रेणाप्यापातशक्तिनाप्युत्प्रेक्षमाणेनेव काम-  
प्यापदमशांतस्वान्तेन धवलतरकेशेन म्लानतरमुखभुद्रेण जनकेन  
सह स्निग्ध व्यवहरन्त्यपि विशाले तद्विश्रामकक्षे, विमृशन्त्यपि तेन  
सह तानि तानि कार्याणि मंत्रालये- अविदतीव तस्योत्तेजितार्ता  
मनोऽवस्थां... प्रतिक्षणं तस्या एव हतभागिन्या धीवरकन्याया  
विषयेऽचिन्तयत् ।

अचिन्तयच्च तस्यां निशायामनुभवविदग्धेन धीसचिवेन  
संसूचितां यावन्नी-विषदम् ।

अपृच्छच्चैकदाऽऽत्मानमपि निष्कारणमेवास्वस्थमुत्तेजितं  
चानुभवन्ती, यदृच्छयेव प्रासादं गता तस्य, गतेऽस्त भगवति  
मरीचिमालिनि, सवहुमानं तेनोपवेशिता चाऽऽसन्धां सांध्यधूप-  
सुवासिताभ्यन्तरे वृहत्कक्षे, तं तस्या विषये ।

“आयुष्मति !” प्रत्याह स वृद्धः पुरुषप्रमाणाद्वातायनाद्  
 वहिर्दृष्टिं विचारमग्नां व्यापारयन्, गगने च पीरस्त्येऽचिरोदितां  
 तारकामेकामन्यमनस्कतया निदध्यायन्, “इयं विपत्तिरेतेष्वशीति-  
 संवत्सरेष्वेवाऽऽविर्भवन्ती क्रमश उग्रतरीभवन्ती च मया परिनिक्षिता ।”

“स्मराम्यधुनाऽपि.....। तदाऽहमष्टवर्षीयो बाल एवासम्.....।  
 प्रज्विनोकाऽऽहर्दयंवनैः सिधुसागरे बलात् प्रविष्टैस्तंतुननामकं  
 तंतुनदुप्रवेश्यजलं पत्तनं भारतवर्षस्य पश्चिमतीरे वर्तमानं  
 प्रसह्याऽऽक्रान्तमासीत्तदा । प्राप्य च तत्र साफल्यं प्रवृद्धोत्साहै-  
 स्तदनंतरमेव बभ्रुवासनामकं गुर्जरपत्तनं लुठितमासीत् । अस्माकं  
 देवलपत्तनं च ।”

“मन्ये- भारतवर्षं दिग्न्तविश्रुतसंपदं विजेतुमातुरैर्यवनैरेतैर-  
 स्माकं पुण्यभूमेः पीरस्त्यः रक्षकोऽयं सिधुप्रदेशः साफल्यप्राप्तौ  
 प्रधानप्रत्यवायत्वेनाऽऽदित एव परिगणितः । अतएव- तैः जलमार्गणेव  
 स्थलमार्गणाऽपि वारं वारं समाक्रान्तः” ।

“श्रुतमेव स्याद्वत्सया बहुश्रुतया- पंचाशद्वर्षपूर्वं  
 तैरस्माकं नगाधिराजपादचुंबिनी राज्यसीमा कथं प्रसह्य पीडिताऽऽ-  
 सीदिति, तत्रत्यानां शूराणां स्वामिभक्तानां निवासिनां किकानानां  
 प्राणांतिकः प्रतिरोधस्तां तेषां कुचेष्टां कथं विफलामकरोदिति च ।”

“परन्तु- गुणाः..... शत्रूणामपि..... श्लाघ्या एव । एतेन  
 वैफल्येन किंचिदप्यन्यूनीभूतोत्साहसंपद्भिस्तैस्तदनंतरमपि पट्कृत्वः  
 सीमा अस्माकमुल्लंघितुं चेष्टितम् । सफलीभूतं चान्तेऽस्मद्राज्य-  
 सीमावर्तिनो मकरांकप्रदेशस्य विजये” ।

“एयं तर्हि- अर्थनीत्यनुसारमेते यवना अस्माकं प्राकृतिकाः  
 शत्रवः”, अवदत् सा राजदारिका । उदगुणाच्च सहसा- “मकरांक-  
 प्रदेशादेव तु प्रपलायितो विद्रोही कश्चिद्यवनसामंतः समुपजात-  
 जीवितशकः पंचशतसंख्याकैः स्वसैनिकैः सह तातचरणकमलयोः  
 छायायां शरण्यायां निलीन आसीत् कतिपयसंवत्सरपूर्वम्” ।

“आम् !”—प्रत्यवदत् स वृद्धः । “राजधर्ममनुसृत्यैव स्वामी शरणागताय तस्मै यवनसामंतायाऽऽश्रयमददात् । परंतु— अनभिज्ञोऽस्माकमुत्तमानामार्याणां राजनीतिनियमानां.... अथद्विधानो वा तेषु.... दमिष्काधिपः स्वामिनस्तस्मिन् सद्व्यवहारे कुटिलतामेवाजिघ्रत् । अदर्शयच्च कालुष्यं मनसस्ततःपरम् ।”

“सत्यमेव तातो मन्यते— विपदियमस्माकं पुण्यभूमिं ग्रसिष्यत इति ?” अपृच्छत् सिधुराजदुहिता ।

“अनागतं....केन खलु दृष्टम् ?” प्रत्यवदत् स धीरमतिवृद्धः । “एकं तु वैशिष्ट्यमस्या विपदोऽभिभवति मम मानसमनेकदा यक्षप्रश्नमिममेव पर्यालोचयतः.... अस्याः सातत्यं...., अस्या अविच्छिन्नत्वम् ।.... या या खलु विपदोऽस्माकं भारतभुवः क्षितिजेऽतीते काले समुदभवन्, वात्या इव च तामपीडयन्...., ता.... अलक्षेन्द्रवाहिनीरूपा वा.... अन्या वा.... सर्वा अपि तास्तात्कालिक्य एवासन्.... आपातभयंकरा अवसानक्षीणाश्च । न खलु विपदियं तथा । आ समुद्भवात् संततावेगा मयाऽलक्षि इयम् । प्रत्युत प्रतिदिनं वर्द्धमानाऽऽवेगा । एभिः कतिपर्यैरेव संवत्सरैरनया महान् भूभागोऽभिभूतः । अनेकानि च राष्ट्राणि स्ववशे कृतानि । अस्या एतत् सातत्यं ....एतदविच्छिन्नं वर्द्धिष्णुत्वमेव मामुद्वेजयति ।”

गदंश्चैवैमेव व्यग्रस्वांतश्चिरमास्त.... अधोदृष्ट्या मंददीप-प्रभालोकितमुखमुद्रया राजकन्यया निःशब्दं श्रूयमाणः ।

एवं साक्षात्कृत्य विहंगमदृष्ट्या यथार्थं स्वरूपं यवन-विपदस्तस्मात् पितृतुल्यात् सचिवोत्तमात्, संभाव्य च तस्याः प्रस्फोटं भारतभूमौ, सिधुराजकन्यायाः सा अस्वस्थता चिंताकालुष्यमेव परिदधी । तिरोदधी चात्यन्तं स्वाभाविकं चित्तप्रसादम् ।

रात्रौ, तिरोहितप्रायनैशप्रदीपमंडालोकाऽऽलोकिते प्रसर-दधूपवल्लरीसुवासिते प्रशांते स्वे शयनकक्षे, शतदलदलकोमलायां सुधाफेनधवलायां सुगंधितप्रच्छादनपटायां शय्यायां विस्तृतायां निप

निद्रासागरेऽगाधे प्रशमयितुं चिंतादाहं प्रयतमानाऽपि नालभत  
साफल्यं चिराय ।

क्षणमेकमपि न साऽन्वशोचदात्मनस्तद्दृढं मतं यत्  
समादरयता सिंधुराजेन तुरुष्कप्रांताधिपस्य सः मुशब्दितोऽपि  
व्यंग्यकठोरोऽनुरोधोऽस्ते तिरस्कृत आसीत् । सर्वथा तिरस्करणीय  
एवासीत् सः... । कः खलु- ऋते जीवन्मृतात्- शासकस्तादृश-  
मनुरोधं स्वीकुर्वीत ? प्रताडनाऽपि सा सर्वथा समुचितैवाऽऽसीत् ।  
व्यापारायंमादौ स्मितमधुरं, दृढीभूतायां चाऽऽधारभूमी तथा कुत्सितं,  
व्यवहरन्तस्ते म्लेच्छा यदि नार्हाः प्रताडनस्य- तर्हि किं संमाननस्य ?

‘किं खलु विधास्यति स अल् हज्जाजः, तच्छब्दानुवर्ती  
तस्य स्वामी च’- अयमेव विचारस्तां तथाऽशांतस्वांतामकरोत् ।

यामनात्रावशिष्टायां तस्यां त्रियाभायां मृदुलरल्लकाऽऽ-  
वृतसर्वायं निमीलितनयनारविदं मंदशवासं शिथिलितगात्रं शय्यायां  
निलीनां तां... निद्रा... दयमानेव... कथमपि स्वांके समगृह्णीत ।

तदंकविश्रांताऽपि सा चिंतामुक्तिमैकान्तिकीं तु नालभत ।  
अपीड्यत एवास्पष्टैरपि क्षीणैरपि समुद्भवेज्जैविचारैरसंबद्धप्रायैः ।

समवित्तं च सहसा सुस्पष्टमात्मानमेकाकिनं प्रशांतवाहिन्याः  
सिंधुवाहिन्या रोधसि सिकतिले विश्राम्यन्तमवलोकयन्तं च निनिमेपं  
दीप्तिभस्तंगतस्य दिनकरस्य सर्वत्र विच्छुरितां सर्वा सृष्टिं  
प्रातिभासिकीमिव मनोरमां कुर्वतीं दिव्याम् । अन्वभवच्च शिशिरं  
सायंगंधवहं सहस्रोष्णीभवन्तं दुर्गंधदुःसहम् । अपश्यच्च निरुद्धश्वासमित-  
स्ततोऽवलोकयती पश्चिमाशामाशायामारक्तमूर्ध्वायां नीलं पौरस्त्यायां  
च कृष्टं गगनं रक्तरक्तेन भीषणेन वर्णेन सज्जवमाक्रम्यमाणम् ।  
अद्राक्षीच्च विस्फारितनेत्रमूर्ध्वमवलोकयन्ती सुरवर्त्मनि गीतपंक्ति-  
मिव कस्यचिद्विषयस्य महाकवेर्दयमानां गृहगमनसमुत्सुकां श्वेतखग-  
पंक्ति दीर्घदीर्घां सहसा भ्रश्यन्तीमधःपतन्तीं च सरितः प्रवाहे

निष्प्राणाम् । अवालोकयच्च दुःखजडा समग्रमपि सिधुनदीप्रवाहं,  
तत्क्षणपर्यन्तं निर्मलं प्रवहन्तं, सहस्रोत्पत्ताय प्रवाहमिव रक्तीभवन्तम् ।  
अद्राक्षीच्च विस्मयमूढा तदुभयतीरवद्वपंक्ति विराजमानां प्रत्यागत-  
पतत्रिकोलाहलाकुलितां 'सुसंध्यं.... सुसंध्यम्'- इति शब्दायमानामिव  
महावृक्षराजि दिगन्तचुविनी महाविपधरश्वासस्पृष्टामिव सहसा  
निर्धूमं निज्वालं ज्वलन्तीम् । अश्रुणोच्च सहसा प्रभंजनजवनानां  
तुरगसहस्राणां खुररवमिवाहकारदुःसह कर्णविदारकम् ।

प्रयतमाना चाऽऽकदितु जयसिंहमकम्मादवलोकयामासाऽऽत्मानं  
स्वे शयनकक्ष एव शय्याया शयितं, प्रस्विद्यत्सर्वांगं, कपमानगात्रं,  
शुष्यन्मुखं,.... समुत्तीर्णं दुःस्वप्नादेकस्मात् ।

शुश्राव च तत्क्षणमेव राजप्रासादमहाद्वारस्थितेन प्रहर-  
केणाऽऽहन्मनाया विशालायाः कांस्थघंटाया ध्वनिलहरीं  
ब्राह्मकालप्रारंभसंसूचिकां निःशब्दे वातावरणे प्रसरन्तीम् ।

उन्निद्रा च ततः प्रभृति, पर्यालोच्य बहु स्वात्मनेव,  
त्रिनिश्चित्येव किमपि, परित्यज्य शय्यां, परिसमाप्य दैनिकं  
क्रियाकलापं, प्रहरमात्रजीर्णं दिवसे, कृताश्वारोहवेषाऽनापृच्छ्यैव  
कमपि कन्यान्त.पुरान्निर्गता, प्रासादपरिसरैकदेशवर्तिनः राजकीय-  
स्याश्वगोष्ठस्य प्रघानेन समापतन्ती तां दृष्ट्वा सहसा प्रधात्रितेन  
ससंभ्रममुपस्थापितमधीरमश्वं स्वमारुह्यैकाकिनी राजप्रासादा-  
दुदीच्येन महाद्वारेण निर्गता....आलोकनगरीवहिर्यायिना निर्जनप्रायेण  
गन्तुमारभत मार्गेण ।

प्राप च, गगनमध्यमध्याखण्डेऽप्यचंडकिरणे हैमंतिके  
चंडकिरणे, मंदसमीरलहरीप्रकंप्यमानपर्णसंभारस्य दिशान्तराल-  
प्रसृतशास्त्रावितानस्य निःशब्दस्य कदंबस्यैकस्य निबिडायं छायायां  
विराजमानं मृण्मयं गोमयोपलिप्तमुटजमेकम् ।

वध्त्वा च तुरगमेकदेशवर्तिनः जरत्पर्णसंभारस्य निवतरोर्मूले  
तन्निःशब्दमुपससर्प । किञ्चिन्नमितमस्तका, उटजाभ्यन्तरे प्रविष्टा,

समवलोक्य तच्छून्यं किञ्चिद्विस्मिता च क्षणमेकं विचार्य ततो निर्गता,  
उदजदक्षिणवाहिन्याः निविडवृक्षाच्छन्नतया प्रदेशस्याऽपरिलक्ष्यमाण-  
प्रवाहाया अपि शिशिरतरजलगंधवहगंधवहसंसूच्यमानायाः  
सिधोस्तीरम् ।

ददर्श च तत्र, नातिदूर एव, प्रोन्नततटप्रखडस्याभ्रंकपशाखा-  
शिखरस्य भूतनचुंबिजटाजूटस्य 'निष्कूजस्तिमितस्य' निष्कंपदलस्य....  
समाधिलीनस्येव.... औदुंबरस्य महावृक्षस्यैकस्य मूले सुखमुपविष्टं  
गौरवर्णं पलितजटासंभारं धवलशमश्रुजालं श्वेतरोमशबक्षसमवदात-  
परिधानं, मूर्तिमिव स्फाटिकीं कस्यचिन्महर्षेः सत्ययुगीनस्य भासमानं,  
जोवात्मानमिव कमपि ब्रह्मलोकवासिनं दिदृक्षया मातुः सिधोः  
परिगृह्य पायिवं शरीरं भर्त्यलोकेऽवतीर्णं तद्दर्शने च लीनमानसं,  
सत्त्वगुणमिवाऽऽश्रित्य विश्रुतं पवित्राया महानद्यास्तीरे विधाम्यन्तं,  
महाप्रमाणं तपःकुशकायमतिवृद्धं प्रशांतं महर्षिं चिदानंदं  
नदीसंमुखमवलोकयन्तमिव निनिमेषया दृष्ट्याऽध्रःप्रवहन्तं  
नृत्यत्सूर्यप्रभं जलप्रवाहम् ।

क्षणमेकं निरुद्धगतिः, पर्यालोच्य किमपि स्वात्मनैव,  
शांतमुखमुद्रा, दुहितेव पितरं विचारमग्नं, निःशंकमुपसृत्य तं  
दिनीतस्वरा नामग्राहं प्रणनाम ।

निशम्य तस्या मंद्रमभिवादन-स्वरं व्यावर्तिताऽऽननः सहसा  
प्रस्फुटितस्मितोद्भासितमुखमुद्रोऽनिमेषाम्यां वाद्धं कधूसरित-  
कनीनिकाभ्यां धवलपक्ष्मलाभ्यां नयनाभ्यां तां सभाजयन्निव स  
महर्षिः स्नेहसिक्तेन तपःपरिपूतेनाऽऽशीर्षे चनेनाभ्यर्चयामास ।  
आदिदेश समीप एवोपवेष्टुम् । व्यावर्तयामास च लोचने नद्यभिमुखं  
निःशब्दः ।

कतिपयक्षणानन्तरं च प्रोवाच मंद्रस्वरं- "प्राप्तप्राया....  
सिधुकन्ये.... धनसंकटघटा पाश्चात्ये भारतीये क्षितिजे...." इयं  
सिधु-कन्या

पुण्यसलिलाऽऽपगा, इयं मूर्तिमती आर्यसंस्कृतिः, इयं महानदी, यस्याः कलकलेन संमिश्रिता मंत्रद्रष्टृणां कवीना गिर एकदा दिवीकसामपि स्पृहणीया अभवन्, यस्याः रोधमि विकसिता विदग्धानां विवेकिनां विचक्षणानामार्याणां तास्ता महानगर्यो देवनगरीभ्येकदाऽऽश्चक्रुः“...,- सेयं सिधुः“...”, अयं प्राचीनः सिधुप्रदेशो यस्मिन् सस्कृतिरार्याणां परमोदारा सर्वमंगला पूर्ण विकासमेव दाऽऽभवत्“... सोऽयं सिधुप्रदेशः “...शीघ्रमेवाननुभूतपूर्वसदृश्या विपदः लक्ष्यीभविष्यति ।”

“इयं च विपत् न केवल सिधुप्रदेशं, न केवलं गुर्जरप्रदेशं, न केवलं कश्मीरराज्यं, न केवलं पंचनदप्रदेशं मालवदेशं वा, अपि तु समस्तमार्यावर्तं समस्तं दक्षिणापथं समस्तं भारतवर्षमेवाऽऽक्रमिष्यति,- आदौ मंदक्रमा, तदनंतरं जवना, सर्वदेवाप्रतिहतप्रसरा ।”

“न चावलोकयामि विलयमस्या“... सुदूरे व्यापारयन्त्रपि ज्ञानचक्षुर्भविष्यत्काले ।”

“अप्रतिहतप्रसरा भविष्यति विपदियम् । अप्रतिहतप्रसरा, न तथा स्वबलप्रभावाद्यथा (सत्रिपण्णस्मितं) भारतीयानामेव कापौरुप-वशात्“...। केचिद्भारतीया अस्या विपदः प्रतीकारे स्वसर्वस्वं होष्यन्ति“...। परंतु- विरला एव“... अंगुलिगणनीयाः । बहुलास्तु-स्वात्मप्रवंचकमीदासीन्यमुररीकुवंतोऽन्ते विपदोऽस्या भक्ष्या भविष्यन्ति । केचित्तु नराधमा धनलोलुपा वा क्षुद्रवैयक्तिकप्रतिशोध-भावनाग्रस्ता वा संकीर्णसांप्रदायिकद्वेषभावनाविलोपितविवेकशक्तयो वा विपदोऽस्याः साहाय्यकारिण एव भविष्यन्ति ।”

“अलमतिजिज्ञासया, वत्से“...! ज्ञात्वाऽपि तेषां नामानि स्थानानि च न किमपि कर्तुं शक्यसि तेषां विषये । यद्भावि तद्भाव्येव । न खलु तदभावि भवेत्“... प्राक्परिकलितमपि ।”

“अपि च- विपदियमस्माकं भारतीयानां सनातनधर्म-विरुद्धमाचरतां चिरात् खलु संचितस्य पापसंभारस्य फलमेव ।

अस्माभिर्मागलिकेभ्य आदर्शेभ्यः परिघ्नष्टैः न्याय्यात् पथः प्रविचलितैः  
क्षुद्राहंकारप्रेरितैर्भौतिकसुखपरायणैः स्वकर्तव्यच्युतैर्याऽपारा पाप-  
संपदजिता.... सैवाधुना अस्या विपदः रूपेण पाकोन्मुखा ।”

“भोगेनैवास्याः क्षयः ।”

“एतत्तु मां दहति यदियं विपदंस्मान् न केवले स्थूले  
भौतिके शरीरे दूषयिष्यति, अपि तु चित्तेऽपि मत्त्वामप्यन्तरात्मन्यपि ।  
प्रायः सर्वेऽपि भारतीया वृद्धास्तथा तरुणा ब्राह्मणास्तथा क्षत्रियाः  
सघनास्तथा निर्धना बुधास्तथा मूर्खाः नरास्तथा नार्यः पांचनदास्तथा  
द्राविडा वंगदेशीयास्तथा सेधवाः— प्रायः सर्वेऽपि भारतीया, अनया  
विपदाऽभिभूताः, स्वधर्म तथा विस्मरिष्यन्ति यथा पशुभ्योऽप्यधमतरा  
भविष्यन्ति ।”

“तथापि— घोरतमायामपि तमस्विन्यां नक्षत्राणि कतिचन  
प्रकाशन्त एव । विधातुर्विलसितमेतत् । यास्यन्त्येवामरत्वं भारतीय  
इतिहासे केचिद्भारतीया, अस्या विपदः प्राणान्तिकं प्रतीकारं  
कुर्वन्तः, केचिदस्या विनाशार्थं प्रयतमानाः, केचिद्दृढमभिभूतेऽनया  
विपदा भारतवर्षे सामान्यजनमनीवलोन्नयनार्थं प्रयस्यन्तः ।”

(सनिःश्वासम्) “एतादृशा एव भारतीयोत्तमा अस्माकं  
पुण्यभुवो विपद्यस्यामाशास्थानम् । एतादृशा एवाऽऽर्या- स्तृणीकृत्य  
स्वं जीवितं परचक्रस्य प्रतिरोधाय प्रतीकाराम विनाशाय वाऽऽमरणं  
युद्धयमाना, भगवता ‘कर्मण्येवाधिकारस्ते, मा फलेषु कदाचन’ इति  
शीतमुपदेशं स्वाचरणेऽवतारयन्तः, सनातनधर्मस्याऽऽशास्थानम् ।”

“एतादृशानामेव भारतीयानां जीवनगाथां स्वार्थत्याग-  
भासुरां साक्षात्कृत्य निपीय वा कथासु कविगीतानु साधारणा जना  
अस्यां विपदि कथमपि स्वात्मानं धारयितुं प्रभविष्यन्ति ।”



“एतादृशानामेवाऽऽर्याणां पुण्यप्रभावेण भारतभूमिरियं विमोचिता विपदोऽस्या ग्रहणात् पापात् नियतिनिर्दिष्टं स्वं कर्तव्यं कर्तुमन्ते समर्था भविष्यति ।”

“दीर्घदीर्घतमाया अपि तमस्विन्या दुःस्वप्नभयंकरायाश्चरमा परिणतिः मागलिक उपःकाल एव ।”

“वत्से ! अस्मिन् प्राणसकटे महत् खलु तव कर्तव्यम् । महान् खलु तव कार्यभारः नियतिनिश्चितः । न हि त्वत्सदृश-  
मात्मिकमोजः शारीरं सामर्थ्यं मानसिकं वा बलं सर्वसाधारणम् ।”

“क्षणेऽस्मिन् किञ्चिद्विचलिताऽपि शीघ्रमेव प्रकृतिमापन्ना स्वस्थचित्ता कर्तव्यपालनाय संनद्धा भविष्यतीति दृढो मम विश्वासः ।”

वचश्चैवं चिरमास्त, गंभीरवाक्, त्रिषु कालेषु परिभ्रमन्निव सर्वदर्शी, स महर्षिः, निश्चलया भ्रुक्याऽविचलितदृक् तन्मुखं निभालयन्त्या परस्परद्विर्दिभावनोल्लोलकल्लोलविलोडितमानसया पर्णातरालप्रविशद्भास्वद्भास्करकरावघ्रातमस्तकया सिधुजलसंस्पर्श-  
शिशिर-मंदसमी रसस्पृश्यमानकपोलया सिधुराजकन्यया श्रूयमाणः ।

## द्वितीयः परिच्छेदः

विज्ञाय तस्मात् त्रिकालदर्शिनो, विग्रहवत् आत्मन इव भारतवर्षस्य, तपोवृद्धादुपस्थितामपरिलक्ष्यमाणान्तां महतीं विपदं, मानसं सिंधुराजकन्यायाः स्वभावप्रसन्नमपि खेदेनाननुभूत-पूर्वेणाऽऽक्रम्यत ।

व्यापृताऽपि दिनचर्यायां यथाऽभ्यासं, समागतप्रायायास्तस्या विपद एव विषये प्रतिपलमचितयत् ।

अतीत एव पक्षे, तस्मात् सायंवेलायां क्षणमात्रमनुभूताया मातुः सिंधोः म्लानेः रहस्यं तत्संगुलं प्राकट्यमिवालभत,- तस्य च भीषणस्य स्वप्नस्य ।

महर्षिणा दृष्टा सा विपत् परचक्रस्य रूपं धृत्वा भारत-भुवमभिभविष्यतीत्येतस्मिस्तु विषये क्षणमपि न संदिदेह तस्या विचक्षणं मनः । व्यक्तिस्थलकालविशेषान् नामग्राहं सूचयितु-मनुत्सुकेनाऽपि तेन स्वयं तत् पर्याप्तं ध्वनितमासीत् । तच्च परचक्रं यावनमित्यपि तत् स्वयमेवावेत् । पादाश्रांतेषु यवनैः सर्वेष्वपि पाशचात्यसीमावर्तिषु देशेषु किमिवान्यत् परचक्रं संभाव्योदयमासीत्? तच्च यावनं परचक्रं तस्या आग्रहं बहु मानयित्वा पित्रा तथाऽपमानितस्य तुरुष्कप्रांताधिपस्यात्हृज्जाजस्याऽऽज्ञया समुद्रमवे-दित्यपि तद्ध्यजानात् ।

‘एवं तर्हि तस्याः परचक्रविपदः प्रतीकारस्तस्या वैयक्तिकं कर्तव्यम् । तस्या वैयक्तिकं विशिष्टं कर्तव्यम्...’। अत एव-महर्षिणा सा तथा समुद्बोधिताऽऽसीत् । स्वकर्तव्यपालनं तस्याः परमो धर्मः । तत् सा, विधूय मनोग्लानि पराभूय चेतोवैक्लव्यं, स्वधर्माचरणाय संनद्धा भविष्यति-’ निश्चिकाय तस्या मतिः ।

विनिश्चित्य चैवं सा राजदारिका, महता प्रयत्नेन समुत्सार्य खेदं, पर्यवस्थाप्याऽऽत्मानं, सुविचिन्त्याऽऽत्मनैव भाविकार्यपद्धति-मेकदा, साक्षाद्द्रष्टुमिव तत्कार्यारंभं वियन्मध्यमलंकुर्वति भगवति भास्वति, मंत्रणाकक्षे पितुः संनिधावुपविश्य तत्तद्विभागीयसचिव-साहाय्येन राज्यकार्याणि पर्यालोचयन्त्यकस्मात् समुपजातस्मृतिरिव सहसाऽपृच्छत्- “तात ! कीदृशी खलु प्रतिक्रियां व्यानक् स प्रांतप्रशासकोऽस्माकं तत् प्रत्युत्तरं प्राप्य ?”

राजा दहरस्तु दीनंदिनराजकार्यचर्चव्यापृत, आकर्ष्य तं प्रश्नमाकस्मिकं, अहोरात्रं मनसि विवर्तमानं तं विपर्यं स्वदुहित्रा शब्दितमनुभूय, क्षणमात्रं विचलितोऽपरस्मिन्नेव क्षणे महता प्रयत्नेन पर्यवस्थाप्याऽऽत्मानमाहार्यस्मितरेखांकितक्लांतमुखमुद्रः, स्वरेण निरादरेणेव प्रत्युवाच- “न जानीमः, वत्से ! नापि समुत्सुकाः ज्ञानुम् ! किं खल्वार्यं चेतः जिज्ञासेत गोभक्षकार्णा वसादुर्गधीनि मनोगतानि पापानि ?”

“तुरुष्कदेशपरिचितस्य वैपांतरनिपुणस्य विश्वसनीयस्य कस्यचिद्गूढपुरुषस्य माध्यमेन तस्याल् हज्जाजस्य प्रतिक्रियाया आकलनं किं श्रेयस्करं न स्यात् ?”- सर्विनयमाह तद्दुहिता । अतीवाभिमानी खलु सः श्रूयते । तस्मै कदाचिदस्माकं तत् प्रत्युत्तरं न्याय्यमपि यथार्थमपि न रोचेत् । दिग्विजिगीपुश्चैतदेव निमित्ती-कृत्याऽऽक्रमणायानुज्ञां स्वस्वामिनः प्रार्थयेत् । तच्छब्दानुवर्ती च तत्स्वामी श्रूयते...’। एवं चेष्टमानः शलभर्गति लभेत- इत्यत्र न संशयः...’। ...तथाप्यस्माभिविधूय गौरवभ्रमं बलमदं च तस्य चेष्टितानां विषये सावधानैरेव भवितव्यमिति मन्ये ।”

“वार्धकस्यीच्चैस्तमां काष्ठां नूनमेते घयं प्राप्ता, येषां दुहिताऽपि तानेतादृशस्थोपदेशस्थार्हान् मन्यते”- सहासं प्रत्यवदब्राजा दहरः । “अयि ! अस्माकं तत् परिहासविजल्पितं त्वं परमार्थत्वेना- गृह्णीथाः ! सत्यमेव चामन्येथा यद्वयं तस्य म्लेच्छस्य विषय आत्मघातयोदासीन्यगुरुरीकुर्वाणा आस्महे निष्क्रिया- इति । प्रकटयति नूनमेतद्यत् त्वं,- अस्माकं ज्येष्ठा प्राणेभ्योऽपि प्रियतरा,- दुहिताऽपि साधल्येनास्मान् ज्ञातुं न शक्ता.... एतावत्कालपर्यन्तम्- इति ।”

“अयि ! अस्मत्प्रत्युत्तरवाहिनस्तस्योग्रस्य तुरुष्क- प्रतिनिधेरनुपदमेव व्यवहारेण शरीरेण भाषणेन च यवन इव परिलक्ष्यमाणो विश्वसनीयः स्पशोऽस्माभिः सार्थवाहान्यतममिषेण तस्याल् हज्जाजस्य राजधानीं प्रेषितः निभृतम् । अतिनिपुणः स चरः । अविजाय कमपि प्रतिकूलं समाचारं तस्मात् एवं निराकुला आस्महे ।”

“क्षाम्यतु तातः प्रागल्भ्यं मम”- आह सा राजकन्याऽ- धोदृष्टिः । “परंतु समतिक्रान्तेऽपि मासद्वयाधिके समयेऽस्माकं पुरुषस्येवं मीनमनिष्टस्यापि कस्यचित् संसूचकं भवेत् । तद्वालबुद्धिमम कथयति यत्- समृतसार्थं निष्क्रियत्वमस्माभिः प्रचलतरवलसंपादन- परंभक्तव्यम् । यदि स तुरुष्कप्रांताधिपः प्राप्याऽप्यस्माकं प्रत्युत्तरं शममेवांगीकरोति सौभाग्यवशात् समुपजातसद्बुद्धिस्तर्ह्यपि नो हानिः । यदि च विग्रहं विनष्टमतिस्तर्ह्यपि न क्षतिः ।”

“समीचीनमाह भर्तृ- दारिका”- प्राह धीसचिवः ।

“भवांस्तु- भर्तृदारिकाप्रोक्तं सर्वमेव समीचीनं मन्य- मानोऽस्माभिर्दृष्टचरः”- सहसा प्रत्याह सिधुनरेशः समुत्तेजितः । “प्रचलतरसैनिकवलसंपादनार्थमहोरात्रमस्मान् प्रेरयन्तः सर्वेऽपि भवन्तः नूतं विस्मरन्ति यत्- अस्माभिः वंशपरंपराप्राप्तमप्युद्वर्तन- मेतद्राज्यमस्मद्वशंवदीकतु, राज्यस्मास्य दाक्षिणात्येऽद्धे निरंकुशं

प्रशासतस्तांस्तान् सामंतानस्मदधीनान् विधातु, राज्येऽस्मिन् तत्र तत्र निर्धूमं ज्वलतो धार्मिकवैमनस्यवन्हीन् प्रशमयितुं- अद्यावधि-अविगणय्य परिश्रमं सततं प्रयतितम् । विस्मरन्ति यत्- वयमपि चिरात् खलु प्रयत्नेषु सफलीभूतेषु कृतार्था विश्रामं क्षणमात्रं वांछाम एव । विस्मरन्ति यत्- अस्माक प्रजा अपि, चिरेण नूनमेकछत्रशासन-विश्रब्धा पारस्परिककलहजालमुक्ता अधुना सुप्रशासनफलानि काक्षंति, न दिग्विजयफलानि ।”

“विस्मृत्यैतत् सर्व-यूय काल्पनिकयवनविभीषिकया गूढं पीड्यमानाः प्रबलतरसैनिकबलसंबद्धं नार्थमेवास्मान् प्रतिपलं नुदथ, विस्मरथ च प्रजानुरंजनमपि शासकस्य कृते तथैवाऽऽवश्यकं यथा तद्रक्षणम् ।”

तं तस्यानपेक्षितं मनःक्षोभं साक्षात्कृत्य सर्वेऽपि मंत्रिणो भयस्तब्धा अधोदृष्टयो मौनमेवाऽऽत्यंतिकः मुरुरीचक्रुः— ऋते राजदारिकायाः ।

सा हि विस्मिताऽपि समाकर्ण्य पितुराकस्मिकमुदग्रं वचः, गूढमनुमोदमानाऽपि तस्य प्रजानुरंजनविषयकं दृष्टिकोणं, स्तोत्रमप्य-विचलिता स्वनिश्चयात्, अधोदृष्टिः, कतिपयक्षणानन्तरं प्रत्यवदत् प्रशांतवाक्- “कः खलु विवदेत, तात, यत् प्रजानुरंजनं राज्ञः प्रथमं कर्तव्यमिति ? परंतु विभीषकमेतद्यवनसंकटं न विभीषिकामात्रम्.... । पश्यतामेव सर्वेषां- विशालः खलु भूभागोऽनेन संकटेनाऽऽक्रांतो दुष्प्रसह्यवेगेन । अभिभूतश्च भारतवर्षस्य पौरस्त्यः संपूर्णः सीमा-प्रदेशः । एतदेव साक्षात्कुर्वाणा एते तातमनुरुन्धन्ति स्वस्वधुर्द्रा मतिमनुसरन्तः । अपि च, प्रजानुरंजनेन सह नास्ति कोऽपि विरोधो बलसंबद्धं नस्य । प्रत्युत- बलवतः राजोऽनुरंजनं प्रजानामधिक-मभिनंदनीयं भवति ।”

प्रभावित इव दुहितुरनेन प्रशान्तेन संबोधनेन राजा दहरः किञ्चित् प्रकृतिमापन्नोऽधोदृष्टिविचारयन्निव किमपि तूष्णीभाव-मभजत ।

सूर्यदेवी तु, आ शंशवात् पितुरेव स्नेहछायायां वृद्धि प्राप्ता,  
 आ वाल्यात् तमेवानुवर्तमाना, आ केशोर्थात् तमेवानुकुर्वाणा, आ  
 यौवनात् तस्यैव राज्यकार्यभारं संभजमाना, तस्य मनःप्रकृत्या  
 नुपरिचिता, परिकल्प्य तस्य मनोऽवस्थां किञ्चिदनुकूलीभूतामाश्रवस्ता,  
 अवदत् तथैव प्रशांतवाक्—

“मन्ये— अस्माभिर्यवनानां वास्तविकं मनोगतं ज्ञानुमद्य  
 एवापरः कश्चित् कुशलो गूढः पुरुषः प्रेषितव्यः । अप्रतिपालयद्भिश्च  
 तत्प्रत्यागमनं, परचक्रसंकटं समासन्नप्रायं विभावयद्भिस्तत्-  
 प्रतीकाराय रणोद्यमोऽजीकर्तव्यः । स च प्रतिपक्षस्य बलावले  
 सुविचार्य स्वयमनुष्ठेयः । स्वयमनुष्ठितो हि उद्यमो यथा प्राणान्ति-  
 केष्वपि संकटेऽपूपकरोति— न तथा परापेक्षः ।”

“उपस्थितेऽपि घोरेपरचक्रसंकटेऽन्येषां भारतीयानां नृपाणां  
 साहाय्यसंपन्नं व प्रायंनीया ?”— अपृच्छत् तत्पिता तस्मितम् ।

“नायं ममाभिप्रायः”— प्रत्याह स्मेरवदना राजकन्या  
 “मित्रसंपाद्वि सर्वदेवाभिनन्दनीया । परंतु— तातस्य चरणकमलयोः  
 छायायामुपविष्ट्यैव मयाऽधीतमेतदर्यशास्त्रस्याऽऽदिमं सूत्रं— स्वयं  
 सामर्थ्यसंपन्नस्यैव मित्रसामर्थ्यमुपकारकम्— इति ।”

“अपि च”, क्षणमात्रं विरम्य पुनरवदत् सा देवसदेवी,  
 “अस्माकं मित्रसंपदुपस्थितेऽग्निपरीक्षाकाले कियती साहाय्यकारिणी  
 स्यादित्येतस्मिन् विषये संशेते मम मनः ।”

“संशयालु तव मनः”, सहसा प्रत्यवदत् तत्पिता ।  
 “संशयालु— अनिष्टशंकि च । अत एव— तद्विभावयति यत्—  
 समाक्रांतेऽप्यस्माकं राज्ये पापैर्यवनैः तत्संठितं स्वं स्वातंत्र्यं पुनरपि  
 लब्धुमुद्यमं न करिष्यति स गांधारनृपतिरस्मत्पक्षपातेन, अस्मत्संकटं  
 स्वसंकटं विभावयन्नपि साहाय्यं न करिष्यति स महाराजाधिराजः  
 कश्मीरनृपश्चंद्रापीडः, गोभक्षकाणां म्लेच्छानां स्वागताथर्वमेव

व्याकुलीभविष्यति राष्ट्रकूटराजः इन्द्रराजः, औदासीन्यमेवाऽऽत्मघातक-  
 मुररीकरिष्यति दूरदृष्टिरपि स गुर्जराधिपः शीलादित्यः, किकर्तव्य-  
 मूढतामेवांगीकरिष्यति प्रत्युत्पन्नमतिरपि प्रतीहारनृपतिर्नागावलोकः,  
 अस्मत्पातं स्वाभ्युदयमेव मन्यमानः हर्षभारभुग्नो भविष्यत्युदारचेता  
 अपि परमभट्टारकश्चालुक्यनराधिपो विजयादित्यः, भार्यनृपाणां  
 विपदं द्राविडानां संपदं विभावयन् परमं ममुल्लासननुभविष्यति  
 चेरराजः पल्लवराजो वाऽनार्यः, राज्यं स्वमतिदूरस्थं निरापदं  
 कल्पयन् काव्यशास्त्रविनोदेनैव कालमतिवाहयिष्यति वंगदेशाधिपः,  
 सौहार्दपरवशो यवनसाहाय्यार्थमेवोद्यतो भविष्यति तथागतशरणोऽपि  
 सिंहलद्वीपाधीशो मानवमतिमज इति ।”

“नैवं, तात ! ....नैवं.....” प्रारभत तद्दुहिता ।

“जयतु.... जयतु.... देवः.... । देव ! तुरुष्कप्रांतप्रशासकेन  
 देवसंनिधौ संप्रेषितः राजदूतो देवदर्शनं प्रार्थयते प्रासादमहाद्वारे  
 समुपस्थितः....। श्रुत्वा देवः प्रमाणम्”- उज्जुधोप सहसा प्रविष्टः  
 प्रधानः प्रतिहारः कनकदंडधरः ।

सिधुनरेशस्तु सर्वथाऽनपेक्षितां तां वार्तां निशम्य चकितः,  
 क्षणमेकं स्तब्धो, विचारमग्नः, किञ्चित्प्रसन्नमुखमुद्रः, निक्षिप्य  
 साभिप्रायां दृष्टिं दुहितरि, समादिदेश तं प्रवेशयितुम् ।

गुरुतरराज्यकार्यव्यग्र इव चिरादुन्नमस्य मुखं- अन्यमनस्क  
 इव- अवलोकयामास उपस्थितं, यावनीं पद्धतिमनुसृत्य प्रणतं,  
 तुरुष्कदूतं, पङ्क्तिः समानवयोवेषवृत्तांतरवनमितपूर्वकार्यैर्यवनैः  
 सुवेलकावृत- बृहद्- रजतस्थालीव्यापृतहस्तैः पुरस्कृतम् । गौरव-  
 गंभीरया वाण्या तमाज्ञापयामास समुपवेष्टुम् । शुश्राव तेन  
 विनीतस्वरमधोदृष्टिं निगद्यमानं तुरुष्कप्रांतप्रशासकस्य संदेशं-  
 विस्मृत्य तं दुर्दैविनं पोतप्रसंगं पारस्परिकसंबंधान् यथापूर्वं स्निग्धान्  
 रक्षितुमभ्यर्थयन्तं, यवननाविकानामाचरणमधिकृत्य तमसकृत्

समाश्वसायन्तम् । स्वीचकार तं कथमप्यपह्नुत्यान्तरुद्वेल्लन्तं  
हर्षसागरं, सुविचार्यैवाऽऽत्मनैव साकं किमपि । बहु मानयामास  
तदुपहृतान् बहुमूल्यानुपहारान् करस्पर्शमात्रेण । प्रतिसंदिदेश तन्मुखेन  
सुहृद्भावं यावच्चंद्रदिवाकरस्थायिनम् । विसर्जयामास च तं  
सबहुमानं स्वदेशगमनाय ।

अवलोकयामास चापसृते तस्मिन् विनयावनतपूर्वकाय-  
मपराङ्मुखं, स्वदुहितरं चित्रलिखितामिव निश्चलमुपचिरात् सावधानां  
विस्मितां सगर्वं क्षणमात्रम् । उदतिष्ठच्च समाकर्ण्य सर्वतः प्रसरन्तं  
दिवसावसानसंसूचकं तारमधुरं दुंदुभिध्वनि सायंसंध्यावन्दनार्थं सहसा  
विलुप्तवाह्यं कभार इव ।

एवं- वयोऽवस्थाप्रभावाद्वा क्षीणोत्साहसंपद्वशाद्वा  
चास्तविकात् प्रजानुरंजनानुरागाद्वा- न जाने किमिति- विमुक्त-  
मात्मानं दुःसहात् समरप्रसंगाद्विचिन्तयतो, महताऽऽडंबरेण  
दैनंदिनेषु प्रशासनकार्येषु साधारणेष्वपि स्वात्मानं व्यापारयतः,  
प्रत्यहं नियते समये मंत्रणाकक्षे सेवायामुपतिष्ठन्तं धीसचिवं साभिप्रायं  
क्षणमेकं निभालयतोऽपि स्वात्मगीरववशादिव यवनसंकटं तत्कल्पना-  
मात्रोद्भूतं विपयीकृत्य मनसि समुद्भवन्तीं तदुपहासप्रवृत्तिं महता  
प्रयासेन प्रतिरुन्धतो, मंत्रणाकक्षे पूजागृह आरामे भोजनकक्षे-  
सर्वत्रैव- छायेव तमनुवर्तमानया तत्सुविधोपपादनतत्परया  
ज्येष्ठया कन्यया सह बालिकयैव राजकारणानभिज्ञया सानुकुलं  
व्यवहरतः, प्रसन्नस्य, हासपरिहासमुखरस्य, राज्ञो दहरस्य,  
साक्षाच्छ्रुत्वाऽपि तुरुष्कप्रांताधिपस्य भैत्रीसंदेशं, समक्षमवलोचयाऽपि  
तेन सादरं प्रेषितान् बहुमूल्यानुपहारान् नातिविश्वस्तमानसायाः,  
स्मारं स्मारं तेन यवनदूतेनापसरणसमये तत्पितरं समुद्दिश्य प्रक्षिप्तं  
क्षणिकं कुत्सितभावदुर्गन्धिनं दृष्टिपातमलक्ष्यप्रायमणांतस्वान्ताया,  
वारं वारं दुःस्वप्नं तं भविष्यत्कथनं च तन्महर्षेः स्मरन्त्या, बहुमूल्यं  
बलसंबद्धं नसमयं व्यर्थमेवापगच्छन्तं विभावयन्त्या अपि किंचिदपि  
कर्तुमसमर्थमात्मानं परिकल्पयन्त्याः, प्रकाशं प्रसन्नाया अपि गूढं



समुद्भिन्नहृदयाया राजकन्याया देवलदेव्याः, सुपरिचिततयाऽल्लहज्जा-  
जस्याहंभावदुःसहेन स्वभावेन तन्मैत्रीसंदेशे सर्वथा विश्वसितुमपार-  
यतो, यथापूर्वं स्वे कर्मणि व्यापृतस्यापि स्वामिनश्चित्तक्षोभमेव तं  
विचारयतः, एवं क्षीणप्रायायामुत्साहसंपदि स्वामिनः, क इव  
राज्यमेतत् सुव्यवस्थितं रक्षेत् समुपस्थिते परचक्रसंकट इत्यहोरात्रं  
चितयतो धीसचिवस्य ब्रह्मदत्तस्य, आंतरिकविद्रोहप्रशमनसंक्षीणोत्साह-  
सपदः, परचक्रसंरोधवार्त्तयैव परिश्रांतस्य, समपत्रांतं तत् संकटं  
साक्षात्कृत्य संजाताऽऽश्वासस्य वृद्धस्य महाबलाधिकृतस्य विश्रांति-  
सुखमिवानुभवतो वीरभद्रस्य च... अविदितगतदिवस एव फाल्गुन-  
मासो व्यरंसीत् ।

अध्यगच्छच्च चैत्रमासस्य प्रतिपद्येव, प्रातः, नूतनं  
हायनमभिनंदयितुमिव सोत्साहमधिरोहति पूर्वाचलशिखरं भगवति  
मरीचिमालिनि, प्राप्तप्रायच्छराजवंशनाशानभिजा आनंदभरान्नृत्यं-  
तीरिव नवसंवत्सरमहोत्सवपताकाततीः राजप्रासादशिखरवर्तिनीः  
स्पृष्टकमालिगितुमिव मंदं मंदं वहति मातरिश्वनि, सिंधुराजकन्या  
सद्यःप्रबुद्धा निद्रालसलोचना विलुलितालका परित्यज्य शय्यां स्थित्वा  
वातायनसंमुखमन्तःपुरारामशोभां नयनाभिरामामन्यमनस्कतया  
लोकमाना पितुः संदेशं मंत्रणाकक्षे तां सत्वरं निर्मंत्रयमाणम् ।

अधिगत्य तं सर्वथाऽनपेक्षितं विस्मिता, अमंगलां कांचिद्-  
घटनां पितुः समक्षं विचारार्थमकस्मादुपस्थितामुत्प्रेक्षमाणा, अशांत-  
स्वान्ता, कथंचिदनुष्ठितदैहिकक्रिया,ऽकृतवेपपरिवर्तेवास्नातैव चलिता,  
अलसालसं स्वस्वकार्येषु प्रवर्तमानेनान्तःपुरिकाजनेनासमये  
तस्मिन्नवलोक्य भर्तृदारिकां कुत्रापि सत्वरं गच्छन्ती चकितेन  
ससंभ्रमं नमस्कृताऽचिरोद्घाटितपुरुषप्रमाण- वातायनप्रविशद्-  
दालरविकिरणोद्भासितमपि निस्तेजस्कमिव मासमानं मंत्रणाकक्षं  
पितुः प्रविवेश ।

अवलोकयामास चाऽऽसन्ध्यामुपविष्टमकस्माद्धवलतरी-  
भूतविरलशिरोरुहं सांद्रतरीभूतरेखांकितभालप्रदेशं पितरमधिकतर-

मवनतपूर्वकायमन्यमनस्कतया शुष्कमेव कुसुमगुच्छं कंचित् प्रकंपमानेन हस्तेन परामृशन्तमधोमुखं तदागमनमेव प्रतिपालयन्तं, प्रागेव सेवायामुपस्थितेन महार्हाऽऽस्तरणसंच्छादितायां भूमौ समुपविष्टेन गंधोरेण धीसचिवेनास्वस्थचित्तेन सेनापतिवरेण्येन सांघिविग्रहिकेण किंचिद्दूरमुपविष्टेन मलिनवेपेण कृशगात्रेण चत्वारिंशद्वर्षदेशीयेन तुरुष्कदेश्येन सार्धवाहेन चाऽष्टपूर्वेण केनचित् परिवृतम् ।

निशम्य तस्या अस्फुटमभिवादनवचः किंचिदुन्नमित-  
 भस्तकः निद्रावशेषाऽऽरक्तनयनः सः निःशब्दं स्वसमीपे तामुपावेशयत् ।  
 क्षणमात्रानन्तरमवोचच्च- “अयस्माकं महेशदत्तः, पितृचरणानां  
 सेवकस्य श्रीदत्तस्य परमविश्वासाऽऽस्पदस्य सुतः, परं विश्वसनीयः ।  
 स्वर्गीयः श्रीदत्तः, पितृचरणैर्दूर्दर्शिभिरेतद्देशीयानामिव परदेशीया-  
 नामपि नृपाणां चेष्टितविषये परं सावधानैः, मन्ये त्रिंशद्वर्षपूर्वं,  
 यवनसार्धवाहान्यतममिपेण तुरुष्कदेशं प्रेषितस्तत्रैव निवस्तुम् ।  
 तन्माध्यमेन तद्देशीयवार्तालाभः पितृचरणानामुद्दिष्ट आसीत् । स च  
 तेषामुद्देशः कल्पनातीतं साफल्यमलभत । म्लेच्छानां क्षुद्रतमानामपि  
 गतागतानां विषय एकमात्रं भ्रमं प्राहि चक्षुरासीदस्य पिता,  
 “तयोश्च स्वर्गं गतयोरस्माकमयम्” । (सविपण्णस्मितं) पोताप-  
 हरणप्रासंगिकीमल्हज्जाजस्य तां विज्ञप्तिं तथा निराकुर्वद्भिरस्माभि-  
 स्तस्य प्रतिक्रियां ज्ञातुं समुत्सुकैः” तद्दूतानुपदमेव यो विश्वसनीयः  
 स्पज्ञः प्रेषित आसीत्” स अस्पैवान्तिके । अयं च प्रहरमात्रा-  
 वशिष्टायामतीतायां रात्रौ राजधान्यामिहाऽऽगतोऽस्माकं दर्शन-  
 मयाचत । एवं स्वयमकस्मात् तुरुष्कदेशादागतं विज्ञाय परं  
 विस्मितैरस्माभिः परित्यज्य शय्यां साक्षात्कृतोऽस्मभ्यं सर्वथाऽ-  
 नपेक्षितं स्वप्नेऽप्यनुत्प्रेक्षितं वृत्तांतं तद्देशीयानां घटनानामकथयत् ।  
 आकर्ण्य तं चकितैरस्माभिविचारितं- युष्माभिरपि सर्वैः स श्रवणीयो  
 विचारणीयश्च । एतदर्थमेव यूयं सर्वेऽत्राऽऽहूताः । तत्- अलं  
 कालातिपातेन” । श्रावय महेशदत्त ! श्रावय सर्वे तव वृत्तांतं  
 पुनरपि सविस्तरं” आ प्रारंभात् ।”

“स्वामिन् !”- प्रारभत स धर्षरया म्लेच्छप्रभावात् किञ्चिदशुद्धया वाण्या- “अतीतेषु कतिपयेष्वेव वर्षेष्वहं महत् खलु परिवर्तनं यवनानां जातिधर्मञ्जलक्षयम् । असुसूचमेव च स्वामीचरणयोः वारं वारं तेषां सामर्थ्यनिवृद्धमानां दिग्विजिगीषां, दिग्विजिगीषानुवृद्धमानां स- फलतां, सफलतानुवृद्धमानाममर्षणशीलताम् ।”

“तेषामियममर्षणशीलता तुरुष्कप्रांतप्रशासकपद आरूढस्याल् हज्जाजस्य प्रशासनकाले सांप्रतिके चरमां कोटिमारूढेव लक्ष्यते । शृगालेनेव धूर्तेन कालसर्पेणैवाऽमर्षणेन व्याघ्रेणेव साहसिकेन प्रशासनकुशलेन तेन सामर्थ्यस्याननुभूतपूर्वं समुत्कर्षं लंभितास्ते निमित्तमेव क्षुद्रतममप्यभिलपन्ति.... अनाक्रांताऽऽक्रमणाय.... अपरा- भूतपराभवाय.... अलुठितलुंठनाय ।”

“अत एव- यदा स्वामी मकरांकप्रदेशात् पलायिताय साधारणाय तस्मै यवनसामंताय सानुचरं शरणागताय- क्षात्रधर्म- मनुसरन्,- अभयं प्रादात्.... तदा महान् खलु क्षोभः समुदभवत् तेषां देशे....। तं च, कालवशात् किञ्चिच्छान्तं, पुनरपि तीव्रतरीचकार पोतापहरणप्रसंगः सः....। साक्षात् अलहज्जाजोऽपि तं न्यक्कारमेव यावनस्य सामर्थ्यस्य भन्तुमघृष्णोत्, प्रेषितुं च स्वामिनः समीपे स्वं दूतमौद्धत्यपूर्णेन संदेशेन सह....। यदा तु स आद्यमातशिराः स्वामिनः न्याय्यं प्रत्युत्तरं तस्य दूतस्य मुखेन विदांचकार तदा क्रोधताम्र आरभत निरगलं प्रलपितुम् । प्रारभत च चेष्टामविच्छिन्नामधिगन्तुं स्वस्वामिन अनुज्ञामेतद्राज्याऽऽक्रमणाय ।”

“दमिषकाधिपः, नात्पुत्सुकोऽप्येतावद्दूरे स्थितं प्रवल- मेतद्राज्यमाक्रमितु, प्रादात्तामपारयन् स्वसेवकस्य स्वधर्माभिमानिनः कृतिनोऽनुरोधं तिरस्कर्तुम् ।

“अशनिपातसंनिर्भा तां वार्तां प्रभुचरणोपजीवी दासोऽयं, तदहरेव, स्वामिना मत्समीपे संप्रेषितस्य तस्य गूढस्य पुरुषस्य मुखेन

प्रेषयामांस । कथं तु स्वामी तां, समतिक्रान्तिष्वपि मासेष्वेतेषु,  
नाध्यगच्छत्- एतस्तु न परिकलयितुं पारयति बहु चेष्टमानोऽपि ।”

राजकुलदेवतायतननिःसरद्देवतास्तुतिगीततरंगाभिभूय-  
मानाऽपि विरराज एकछत्रं गहना निःशब्दता तस्मिन् मंत्रणाकक्षे  
कतिपयक्षणपर्यन्तम् । अन्तः- प्रविशद्भास्वर-कर समाक्रम्यमाणाऽपि  
च घना दुश्चिता ।

“प्राप्य च”- आर्द्रयन् शुष्कमोष्ठपुटमग्र उवाच स  
कृतकसार्थवाहः, “दमिष्काधिपस्यानुज्ञामारभत स अल्हज्जाजः  
सिधुविजयाम सेनासंनाहम् ।”

“अहो कपटपाटवं तुरुष्कप्रांताधिपस्य सौहार्दरांदेशेना-  
नृतेनास्मान् वंचयमानस्य”- सहसाऽऽह महाबलाधिकृतः ।

“स्मरन्निवातीतान् वैफल्ये पर्यवसितान् स्वप्रयत्नान्, स,  
आक्रमणमेतत् सफलीकृतुं बद्धपरिकरः, संख्यातीतानां धानुष्काणां  
खाड्गिकानां कौतिकानां सैनिकानां पदातिनामश्विनामीष्टिकाणां  
युद्धप्रशिक्षणे न मनसि करोति धनव्ययं परिश्रमं वा, यावच्छक्यं  
परिहरन् वृथा व्ययमवसरस्य कृतकमैत्रीसंदेशप्रेषणाजितस्य ।”

“साहसमेतदपर्याप्तमिव मन्यमानो, दिग्गन्तानिध विजिगीषुः,  
पाषचाख्यं कंचिन्नदीवहुलं देशमपि विजेतुमुपक्रमत- इत्यपि मया  
कर्णोपकर्णिकया श्रुतम् । लोकवार्त्तया चानया यथार्थयैव भाव्यम् ।  
स्थलसेनाया इव हि प्रबलाया नौसेनाया अपि संघटने स व्यापृतचित्त  
इवावलोकित । असंख्याः किल पोता विशालकाया अनेकश्रृंगाः  
पापाणप्रक्षेपिकाभीषणा, अगणिताः किल कोलाः ह्रस्वशरीरास्तीव्र-  
गतयस्तस्याऽऽज्ञया निर्भीषमाणाः सुपरीक्ष्यमाणाश्च पारसिकसागर-  
तीरवर्तिषु तेषु तेषु पत्तनेषु,- श्रुता मया,- प्रशिक्षितैर्दक्षैर्नाविकैः,  
साहसिकैर्ज्वलन्मार्गणप्रक्षेपकुशलैर्धनुर्धरैः, विपाक्तपृपत्कृतहस्तै-  
र्धनुष्मद्भिरघ्निष्ठीयमानाः ।”

“परंतु- स्वामिन् !”- क्षणमेकं विरम्य पुनरवदत् स स्वामिभक्तो गूढः पुरुषः, “वलवत्तरमप्येतत् सेनावलमत् हज्जाजस्य न तथा मां विकलवपति ययैतस्य संचालने पुरुषविशेषं नियुंजानेन तेन प्रदर्शित चातुर्यम् । महासागरविशालस्माऽपि सुघटितस्यास्य बलस्य संचालकत्वेन तेन नियुक्तः पुरुषो योद्धृणां सहस्रेषु लक्षेषु नूनमद्वितीयः । तस्य साक्षाज्जामाता... महाप्रमाणो वृषस्कंध ऊर्जस्वल उरसिलोऽनुकामीनः सांयुगीनः जित्वर... कासीमसुतो मुहम्मद... बलमेतच्छतगणित- बलं करोति । प्रभंजनस्येव सर्वभंजक- स्थापि दावानलस्येव सर्वदाहकस्यापि प्रलयकल्लोलस्येव दुष्प्रसह्य- वेगस्याप्यस्य यूनः रणचातुर्यं न तथा मा विह्वलयति, यथाऽस्य चारित्रम् । तदृणोऽपि विदग्धो, मितभापी, समर्थोऽप्युदारहृदय, ऐश्वर्यसंपन्नोऽपि जितेन्द्रियः, जिष्णुरप्यधृष्णुर्धीरोऽयं युवा, प्रसारार्थमिव यावनस्य धर्मस्य नियत्या सर्वतंत्रस्वतंत्रया जगद्रंग- भूमावतारिती, मन्ये, पुरातनस्यास्माकं भारतवर्षस्य दुर्भाग्योदको दुर्धरः । वारं वारं विचारयन्नपि न खलु संभावयामि कमपि भारतीय युवानं राजानं... अनेन तुल्यव...”

“...केन खलु मार्गेण रौद्रमेतदाक्रमणं संभवि ?- अपि भवता ज्ञातं किञ्चित् ?”- सहसाऽपृच्छदुत्तेजिता सिधुराजकन्या ।

“श्राम् !”- प्रत्याह क्षणमात्रं मूकः सः स्पशः । “ज्ञातं मया राजधान्याः पण्यवीथिषु सैनिकनाविकधनुर्धरयोर्धृजनसकुलासु यद्विशाला सा यवनसेनाऽतिक्रम्य गांधारप्रदेशं स्ववशवदं भारत- वर्षस्योत्तरपश्चिमदिशि विराजमानस्य नगाधिराजस्य हिमालयस्यो- पत्यकानां मार्गेणाऽस्मान् समाक्रमिष्यतीति निश्चितप्रायम् ।”

“परंतु- आक्रमणस्यायं मार्गस्तथा गृहीतपूर्वः । अनुभूतश्च पराभवः”- मंदं मंदमवोचत् धीसचिवः ।

“पराजयस्तु तस्या अस्मिन्नपि समये निश्चितः,”- पुनरुज्जीवित इव प्राह सिधुराजः । “दुर्गमो गांधारप्रदेशः स्वाभिमान-

घनक्षत्रियवहुतः सद्य एव म्लेच्छेन तेन विजित उद्वृत्तो गोभक्षकाणां  
सेनां सांसर्गिकरुजामिव सर्वान् वाधमानान्- कापुरुषदेशवत्- निष्क्रियः  
सहेत इत्येतदसंभाव्यमेव ।”

“अपि च, स्वामिन् !”- अवदत् प्रस्फुटितवाक् महाबलाधि-  
कृतः, “मार्गमेतमनुसृत्य प्रवहन्त्याः रिपुवाहिन्याः प्रथमस्य भोषणतमस्य  
कल्लोलाघातस्य लक्ष्यीभविष्यति काश्मीरराज्यं, नास्माकं राज्यम् ।”

“काश्मीरराज्यं.... मित्रराज्यमस्माकम् । गविष्ठोऽपि  
काश्मीरराजश्चन्द्रापीडोऽस्माकं सुहृत्....। तत्.... अस्माभिः सत्वरमेव  
प्रबोधनीयः परचक्रसंकटस्यैतस्य विषये”- प्रत्युवाच गंभीरमुद्रः  
राजा दहरः ।

“परंतु- यदि रिपोः हिमवन्मार्ग एवाभिप्रेतः” साशंकं  
जगाद तद्बुद्धिंता “तर्हि किमिव प्रयोजनं तस्या विशालायाः  
नौसेनायाः संघटनस्य ?

“निवेदितमेव तन्महेशदत्तेनानेन...., पाश्चात्यस्य कस्य-  
चिन्नदीवहुलस्य देशस्य सागरमार्गेणाऽऽक्रमणं”- प्रत्युवाच तस्याः  
पिता ।

“अहो विधेरनुकूलता,- यद्रिपुरनुभूतपूर्वं वैफल्यं विस्मृत्य  
पुनरपि तेन दुर्गमेण हिमवन्मार्गेणाऽऽक्रमितुं कुचेष्टते....! अस्मद्-  
वशंवदेन औदीच्येन सिंधुदेशभागेन रक्षितपाप्णिः क्रुद्धाऽस्माकं सेना,  
काश्मीरनृपतेरनुज्ञया हिमवत उपत्यकाप्रदेशेष्वेव रिपुसेनया  
कृतसंबद्धा, तामचिरादेव निरुद्धगतिकां क्षतविक्षतां कांदिशीकां  
विदीर्णां नामशेषां नूनं करिष्यति ।”

“तद्विधूय भयजाड्यं समुत्तिष्ठत, जागरयत काश्मीर-  
नरेशं दुर्लभकतनयम् । बोधयत समस्तं भारतीयनृपमंडलम् । घघ्नीत  
परिकरं रणप्रयत्नाय ।”

“अदृष्टं खलु केन दृष्टम्...? कदाचिदियं विपत्तिः, सैधवान् सुपरीक्ष्य समुत्कर्षस्य परमोच्चे शिखरे स्थापयन्ती, संपत्ति-रूपेणैव पर्यवस्येत् ।”

वदंश्चैवमुदतिष्ठत् सिधुराज आवेशप्रस्फुरद्भुजदण्डः रणावेशोच्छ्वसद्वक्षःकपाट आरक्तनयनो, वृद्धो वनराज इव मदोत्कटमतंगजघनघटाऽऽक्रमणोद्यतः प्रस्फुरत्केसरः- ससंभ्रम-मुत्तिष्ठद्भिः मन्त्रिभिः सादर दुहित्रा च कौतुकस्मेरयाऽपि चिताम्लान-नयनकमलया विमनस्कयाऽवलोक्यमानः ।

....“प्रत्यागततारुण्य इव तात, एतान् दिवसान् समा-शंकितस्य परचक्रस्य प्रतीकाराय प्रतिक्षणं प्रयुनक्ति स्वात्मन उत्साहशक्तिम्”- अचितयत् सिधुराजकन्या एकदा सायंसमये प्रासादाट्टालके सुखं निपण्णा, पश्चिमदिग्ङ्गणे प्रसृतामस्तंगतदिनकर-प्रभामुत्तप्तकांचनभासुरामनिमिपट्ट्याऽवलोकयन्ती.... एकाकिनी ।

“निपंगिणां कृतपुंखानां, व्यूढकंकटानां पदातिकानां शास्त्रीकानां, कौतिकानां सादिनां, मदकलानां युद्ध-प्रशिक्षितानां वारणानां सुतीक्ष्णदन्तानां कुशलहस्तिपकनियंत्रितानां संग्रहणे संघटने प्रशिक्षणेऽहोरात्रं व्यापृतः न मनसि करोति परिश्रमखेदं वयोऽवस्थामुलभम् । मूर्तं पराक्रममिव सर्वान् स्वोत्साहतेजसा समुद्दीपयन्तं तमवलोक्य स्मारिताऽस्मि वारं वारं तेषामतीतानां दिनानां, येष्वहं नवकिशोरी तं मुधाफेनघवलं कृष्ण-तिलकभूपितभालपट्टमश्वकमारुह्य तमनिच्छन्तमपि तेषु तेष्वान्तरिको-पद्रवप्रशमनप्रयाणेषु हठादन्वसरमिच्छन्तीव तस्य परिश्रमभारं तस्य चिताभारं संविभज्योपभोक्तुम् ।”

“चिरात् खलु तं राजोचितां प्रकृतिमेवमापन्नं पुनरवलोक्य तृप्तिं नु मम दृष्टिरनुभवति ।”

“न तु मम मतिः । न जाने किमिति परंतु प्रतिक्षणं मनुभवन्ति मम प्रेक्षाऽतृप्तिमिव । तातं तांस्तान् भारतीयान् नृपान् परचक्र-

निवारणार्थं सवहुमानं जागरयन्तं, सेनावलसंबद्धं नार्थमनवरतं प्रयतमानं, प्रशिक्षितान् सैनिकान् काश्मीरराज्यसीमावर्तिषु औदोच्येषु सिंधुराज्यकटकेषु संघट्टयन्तं, नातिदूरदर्शनं काश्मीर-नृपमासन्नप्रायस्य यवनाक्रमणस्य विषयेऽसकृत् प्रबोधयन्तं,—समवलोकयन्ती मम धीरनक्षरं कथयतीव मां तं प्रबोधयितुम् । मन्ये-तातो गूढपुरुषेण तेनोपाहृतायां वार्त्तायामेकांतभावेन विश्वसिति । विनिश्चित्याऽऽत्मनैव—यद्यावनमाक्रमणं हिमवन्मार्गेणैव संभवीति-तदन्यान् मार्गान्, यवनाक्रान्तेन मकरांकप्रदेशेन संलग्नां स्वराज्य-सीमामपि, समुपेक्षते । समुपेक्षते च संभावनां तस्या विशालाया नौसेनायाः सिंधुसागरेऽपि प्रयोगस्य । बाह्यसंकटप्रतीकारव्यग्रोऽव-धीरयति संभाव्यमाभ्यंतरविद्रोहसंकटम् । न किञ्चिद्गणयति सद्योविजितान् विमनस्कान् दाक्षिणात्यान् तांस्तान् सामन्तान् विलुप्तराजाश्रयान् सनातनार्यधर्मविद्वेषिणः श्रमणकसंधान् वा... उपजापसहान् ।”

“किं करोमि ? संग्रामसंनाह एवं महतोत्साहेन संलग्नस्य तस्य बुद्धिभेदमपि कर्तुं नोत्सहते मम हृदयम् । धृष्णोति वा मम मानसम्... । तदस्थतया सोढुमपि तस्येममैकान्तिकं प्रतीकारव्यूहं नानुमोदते मम मतिः... किं करोमि ?”

“अथवा— तातमापृच्छ्य, समरसंनाहव्यग्रचित्तेन तेनानुज्ञाता, भ्रात्रा जयसिंहेन सहिता, प्रस्थायेतः, देवलनगर्यां प्रणम्य कुलदेवतां मकरसंक्रान्तेः पावनावसरे, तद्दुर्गपालकेनानुभववृद्धेन शीलभद्रेण विचक्षणेन सह मंत्रयित्वा, तत्परामर्शसमृद्धा, ततः राजधानीं प्रतिनिवर्तमाना, भ्रातरं वञ्चयित्वा शिविस्थानदुर्गोऽनायासमिव साक्षात्करिष्यामि । तेन सह समीक्ष्य विगतघटना विहंगमदृष्ट्या, परोक्ष्य क्षुद्रतमान्यपि संसूचकानि चिह्नानि, समुत्प्रेक्ष्य शत्रोः सुगूढमपि मनोगतं, सुविचार्य कर्तव्यं-सति प्रयोजने- तेन सह राजधानीं प्रत्यागता, तातं बोधयितुं प्रयतिष्ये । मद्बचनं ‘संशयविलसितं’— मित्युपहसन्नपि तातस्तस्य वचनं नावधीरयेत् ।



महान् खलु तातस्य तस्मिन् विश्वासः । प्रवला च तत्परामर्शो  
 तस्याऽऽस्था । अत एव तेन सः शिबिस्थानसदृशे, सामरिकदृष्ट्याऽ-  
 तिमहत्त्वशालिनि, दाक्षिणात्यस्योद्भूतस्य सिधुराज्याडं भागस्य  
 मर्मवर्तिनि, स्थले दुर्गपालकत्वेनाधिकृतः ।”

विनिश्चित्य चैवमात्मना सह, अपरेद्युरेव, प्रातः“““,  
 मंत्रणागृह उच्चावचैः सैनिकैरधिकारिभिः सह चर्चायां व्यापृतं पितरं  
 देवलदेवीदर्शनानुज्ञामयाचत“““ अधोदृष्टिः । श्रुत्वा तदनुरोधं  
 किञ्चिद्विस्मितेन, क्षणमात्रानन्तरं 'कुलदेवतानुग्रहं यियाचिपते  
 नूनमियमस्मत्कुल्याणायेति, समुत्प्रेक्ष्य सहसा स्मेरवदनेन,  
 कौतुकोत्फुल्लबृद्धनयनेन तेनानुज्ञाता, तदहरेव, अपारयतीव तस्या  
 इममुद्यमं वैफल्यमात्रपर्यवसायिनमवलोकयितुं पश्चिमां वुनिघ्नी  
 निमज्जति भगवति प्रभाकरे मंदप्रभे, सितकरकरधवलवेषा  
 महार्हंरल्लकाऽऽवृत्तोत्तमांगा, कैशोर्यमतिश्रामितुं बद्धपरिकरेणोद्-  
 भिद्यमानश्मश्रुरोमशच्चिबुकेनाऽऽ रज्यमाननयनकमलेनानतिपुष्टवपुषा  
 विनीतेनापि स्वाभाविकप्रभावातिशयानुत्लंघनीयेन विहाय चांचल्यं  
 कैशोर्यसुलभं गांभीर्यं युवराजपदोचितं प्रतिपत्तु प्रयतमानेन शस्त्र-  
 विद्यायां पारं जिगमिपुणा महता कौतूहलेन राज्यकार्येषु तेषु तेषु  
 स्वावधानं ददता महतोत्साहेन रणोद्यमेऽभिरुचिं प्रकटयता पितृ-  
 भक्तेनाऽपि ज्येष्ठां भगिनीमेव बहु मानयता तामेव सर्वदाऽनुसरता  
 तस्या एव वचनमनुपालयता क्षात्रतेजोभामुरेण युवराजोचितवेषेण  
 भ्रात्रा जयसिंहेन सिंहशावकेनेव प्रस्फुटद्वलदुर्घर्षेण सहिता,  
 सशस्त्राङ्गरक्षकानुगम्यमाना, समाक्रम्य कंचिदध्वानं प्रियेण  
 स्वतुरङ्गमेण जवनेन, समारुह्य च हंसवदनामग्रमंदिरं शोभनां नौकां  
 राजकीयां कुशलनाविकां“““ सिधुवाहिन्या मार्गेण देवलनगरीं  
 प्रातिष्ठत ।

उह्यमाना च सागरसमागमसमुत्सुकयेव क्वचित् प्रवल-  
 वेगया, अन्तःप्रस्फुरद्विविधसंकल्पयेव क्वचिदुत्तरङ्गया, मनोरथ-  
 निमग्नयेव क्वचिन्निःशब्दया तथा सिधुसरिता, दोल इव लालनचंचले

एतन्ने तस्मिन् राशौ तारकितायां विश्रब्धं सुप्ता, महति प्रत्यूषे प्रबुद्धा,  
 वहिरागत्य मंदिरादासन्ध्यां सुखमुपविश्यारुणतेदयशोभां सूर्योदयसुपमो  
 न निर्निमिपया दृष्ट्या लोकमाना, मध्यं गगनस्याध्याह्न्येऽपि  
 नातिचंडकिरणे चंडकिरणे कृतक्षुधोपशमना, आत्रा सह किमपि  
 किमपि जल्पन्ती... प्राप... अपराह्णकाले, विश्रमितुमिव पश्चिमा-  
 चलकंदरासुप्रविविक्षत्सुपरिश्रान्तेषु विपमाशवाश्वेषु, पश्चिमाशाचुंवि-  
 भास्करकर-संसृष्टेन, स्यतेजसेय चकासता, सौवर्णेन देवलदेवीमंदिर-  
 कलशेन संसूचितसंनिवेशां मंदसागरसमीरदोध्यमानया मंदिर-  
 पताकया तजयन्तीमिव गोभक्षकानतिविस्तृतस्य सिंघुनदीमुखस्य  
 पाश्चात्ये रोधसि विराजमानामन्तः- प्रविशद्द्विविधमहाप्रमाणसाग-  
 रिकपोतव्याकुलाकुलतीरप्रदेशां भारतविख्यातां देवलनगरीम् ।

कृतस्वागता च सानुचरेण दुर्गेपालेन वृद्धेन शीलभद्रेणा-  
 नुमाय विशिष्टाऽऽवेशिकाऽऽगमनं दूराद्दृष्टेन तदुडुपध्वजस्तंभचंचलेन  
 राजकीयेन ध्वजेनाऽऽदित एव रोधसि समुपस्थितेन, समारुह्य सादरं  
 समुपस्थापितां शिविकां हंसवदनां रजतघटिकामधुरनिनादिनीं आत्रा  
 सह, चचाल कुलदेवतायतनमभ्रंकपशिखरं समुद्दिश्य । प्राप च-  
 सस्मितं स्वीकुर्वाणा प्रणामान् परित्यज्य स्वं स्वं कार्यं राजमार्गस्य  
 पार्श्वयोरेकत्रभूतानां सकौतुकमवलोकयतां जयजीवेत्यादिशब्द-  
 मुखराणां नागरिकाणां, समतिक्रम्य नातिदीर्घमपि जनसंमर्दवशा-  
 दीर्घदीर्घमिव भासमानं पन्थानं, समारुह्य समुद्रभूतलोकमितां  
 धवलपाषाणसोपानतति घोरचपलया गत्या- देवतायतनप्रांगणमति-  
 विशालं सद्यःप्रज्वलितप्रांतर्वातिदीपस्तंभचतुष्कप्रकाशितविशेषं  
 कटिप्रमाणया कृष्णशिलाभित्तिकया वद्धपरिसरं सद्यःप्रारब्धेन  
 प्रहण्यमानपटहूनिनादगंभीरेण वाद्यमानभर्भरमधुरेण सांध्यपूजा-  
 स्तवगोतेन पावनेनाऽऽरुह्य सायंसमीरलहरीः सर्वत्र घनीभवत्तमोऽ-  
 भिवभूपयेव प्रसरता निनादितम् ।

प्रक्षालितचरणारविदा च, प्रविश्य भावुकजनकृतसंमर्दं  
 विशालं सहस्रस्तंभं तंबमानकाचदीपभांडभासुरं प्रसरद्घूपवत्लरी-

सुवासितं कंठसहस्रनिःसरद्- भक्तिगीतमुखरं सभामंडपं, जनसंमर्दे  
निःशब्दं पुरःप्रसरद्भ्यां रजतदंडधराभ्यां सेवकाभ्यामुपदिश्यमान-  
मार्गा, प्राप सौवर्णं गर्भगृहद्वारम् । साक्षाच्चकार च बद्धप्रणामांजलिः  
प्रशांतघृतदीपप्रकाशितां नयनाभिरामा स्त्रीप्रमाणां धवलदुकूलाऽऽ-  
वृतविग्रहां प्रत्यप्रकुंकुमर्चचित्तभालप्रदेशां देवच्छन्दविभूपितवक्षःस्थलां  
प्रसन्नामभयमुद्रां हेमकिरोटिनी हीरककुंडलिनी मूर्ति फुलदेवतायाः  
स्फाटिकी विकसत्सुमनोहारमनोहारिणीम् ।

तन्मुखकमलरसपाननिरतलोचनचंचरीका तत्स्तुतिगीत-  
लुब्धश्रवणा च भक्तिप्रह्वेण भावातुरेणान्तःकरणेन मातुः सर्वसंबन्ध-  
शमनमाशीर्षेचनमयाचत ।

न त्वलभत लेशतोऽपि संकेतं जगज्जनन्याः कृपासूचकम-  
भयप्रदम् ।

साक्षात्कृत्य सहसा प्रायेनावफलयमनभ्रवज्जपातदग्धेव  
विगलितचैतन्येव निष्क्रान्तप्राणैव क्षणमेकं प्रस्तरमूर्तिरिव जडाऽतिष्ठत् ।

लोकोत्तरत्वात् सत्त्वस्यापरस्मिन्नेव क्षणे संनियम्य  
स्वात्मानं विजित्य नैराशयं प्रकृतिस्थमिवाऽऽत्मानं दर्शयन्ती, स्मारयन्ती  
स्वमानसं महर्षेस्तस्योपदेशस्य निष्कामकर्मप्रतिपादकस्य, समर्प्यं  
पुष्पांजलि, परिगृह्य देवताप्रसादं, देवतायतनाद्वह्निगता, तदनु-  
सारिणा तदिगितं परिज्ञाय समुत्सारितपरिजनेनानुभूय भर्तृदारिकाया  
वास्तविकीं मनःस्थितिं गंभीरेण वृद्धेन देवलदुर्गाधिपेन सह परिसर-  
प्राकारे तत्र तत्र निर्मितानामासनानां विस्तृतानामभ्यतम उपविष्टा,  
मुच्चिरमवलोक्यान्यमनस्कतयाऽधःप्रसृताया धवलविरलनैशमिहिका-  
पटलाऽऽच्छन्नाया अस्फुटस्फुरद्दीपपरंपरायाः- शशिशुभ्रकीशेयक-  
प्रावृताया ईषल्लक्ष्यमाणदैदीप्यमानरत्नाभरणायाः सागररोधसि सुखं  
प्रसुप्ताया अमरावत्या इव- देवलनगर्या रामणीयकं, दीर्घं निःश्वस्य,  
प्रवृद्धेव विचारतंद्रायाः, शीलभद्रं, विमनस्कतया पूर्वक्षितिजोदितां

तारकामेकां क्षीणप्रभां ध्यायन्तं, सर्वं वृत्तान्तं कथयितुमारभत मंत्रेण स्वरेण ।

आह चान्ते- “.....एवं समुपेक्ष्यान्यान् पर्यायान् आक्रमण-  
मार्गस्य, सीमाप्रदेश ओदीच्य एव बलसर्वस्वं स्वं संघटयतस्तातस्याभि-  
निवेशं वीक्ष्य दुःशंकयाऽनामिकया वेपत इव मम हृदयम्.....। यदि  
नाम रिपुः, शृगाल इव घूर्तः, सहसाऽन्येनैव मार्गेणाऽऽक्रमेदस्मान्  
तर्हि किं वयं.....? अपि चिन्तयति भवान् यत् स एतस्य सिंधुसागरस्य  
मार्गेणाभिभवेदस्मद्देशम् ? अपि नाम शक्यमेतादृशमाक्रमणम् ?”

“.....न शक्यं सुनिश्चितं किमपि वक्तुम्”- उवाच दुर्गपालः  
सञ्चितो, व्यापारयन् कलांते लोचने नातिदूरवतिनोऽपि धनमिहिका-  
स्तरणाऽऽच्छादिततयाऽलक्ष्यप्रायस्योच्चावनीशृङ्गदंडावत्विदीपभांड-  
संसञ्चितसंनिवेशस्य मदेन लवणेन समीरणेन कद्रुष्णेन मत्स्यगंधिना  
व्यक्तस्य सागरस्याऽऽजन्मनः परिचितस्य दिशि ।

“एतावत्कालपर्यन्तं सीमाप्रहरिणमेतं समुल्लंघ्य न प्रायत्यत  
केनापि दुःसाहसिकेनेमां पुण्यभूमिमात्रमितुम्.....। परंतु..... अनागतं  
केन दृष्टम् !”

“सामरिकदृष्ट्या च कुतो न शक्यम् ? परमसाहसिको  
दृढनिश्चयः कल्पनाचतुरः कोऽपि संवद्धं नौबलं प्रबलमनेन मार्गेणाऽऽ-  
क्रमितुं शक्नुयात् । सांप्रतिक उदीच्यभिमुखो वेगवान् सागरसमीर-  
प्रवाहोऽभियानस्यैतादृशस्यानुकूलः । अत एव- भर्तृदारिकामुत्पेन  
निशम्य तं गोभक्षकं नौकावलसंवद्धं नव्यापृतं चिताकुलोऽस्मि  
संवृत्तः.....। परंतु- भर्तृदारिकैव कथयति यत्तस्य बलस्य लक्ष्यं  
कोऽप्यन्यो देशस्तैः सद्योविजितोऽसकृदुद्भूत इति ।”

“स गूढः पुरुषः एवं कथयति”- श्लुशोघ्र भर्तृदारिका ।  
पप्रच्छ च- “यदि नामाघटितं घटेत..... यदि नाम रिपुः मार्गेणानेनाऽऽ-  
क्रमितुं चेष्टेत..... तर्हि अपि भवान् तस्याऽऽक्रमणस्य प्रतिरोधने  
समर्थः ?”

“न”- तत्क्षणमेव प्रत्यवदत् सः । “स्थानमेतत्, प्रथमं तावद्देवतायतनस्यास्य प्राचीनतमस्य माहात्म्येन समस्ते पश्चिमभारते प्रसिद्धं, शनैः शनैः सिंहलद्वीपादथवा गङ्गासागरपत्तनेभ्यो गृहीत्वा चंदनादि बहुमूल्यं भारतीयं ऋष्यवस्तुजातमादौ रोमकसाम्राज्यं तदनंतरं यवनसाम्राज्यं समुद्दिश्य प्रवसतां पोतानां भारतीयानां म्लेच्छानां वा यवनसागरादर्वाचीनं विथांतिस्थानमिति पेयस्वादु-जलसंग्रहणस्थलमिति च ख्यातिं देशविदेशप्रसृतं प्राप्तम् । भारत-वर्षस्य पाश्चात्यमंगमाप्लावयन्त्या मातु- सिधुनद्या मुखमित्यपि समबद्धं तास्य महत्त्वम् ।”

“अधुना तु- तदेव सर्वातिशायि । परंतु- नात्युत्प्रेक्षित-त्वात्तस्य नगरमेतदकृतस्वसंरक्षणोपायमेव वृद्धिमेतावतीं प्राप्तम् । नहि कोऽपि प्राकारः कुंडलयत्येतत् । न वा परिखाजलप्रवाहः । क्षुद्रमपि संकटमेतया दिशाऽनुत्प्रेक्षयद्भिः सिधुराजैरेतावत्कालपर्यन्तं रक्षणायास्य न सैनिकबलं पर्याप्तमत्र नियुक्तम् । न वा नौवलम् । वाणिज्यमुविधामेव मनसि कुर्वद्भिः श्रेष्ठिभिरापणा अपि स्वीयाः आमृखसंमुखीना एव क्लृप्ताः....। किं बहुना, समृद्धमेतन्नगरं- सुपक्वं रसालफलमिव ध्वांक्षविच्छिन्नं- रिपोः प्रथमेनैव प्रहारेण विशीर्णतां यास्य....।”

“अपि नामं भवता परिलक्षिता एषु मासेषु काश्चिद-साधारणाश्चेष्टाः म्लेच्छानामस्मिन् पत्तने”- अपृच्छत् सहसा राजदारिका ।

“नैव तावत्”, प्रत्यवदद्दुर्गपालः । “प्रत्युत- मासैरेभिर्य-वनानां, स्वभावत एव रपोद्धतानां- सार्थवाहानां नाविकानां वा-व्यवहारे सुखदमेव परिवर्तनमस्माभिरनुभूतं.... स्नेहसिक्तं शालीनं च....। अहो ! अदृष्टपूर्वा विशाला वाणिज्यपोता यवनानां, सिधु-सागरादेतत्पत्तनदिशा समापतन्तो मध्येसमुद्रं तिष्ठन्तोऽस्माकं पत्तनकर्मचारिमिः निवेदिता अतीत एवाहनि । श्रूयते नामं यद्वंग-

पत्तनानि समुद्दिश्य प्रवसन्तस्ते स्वादुजलसंग्रहणार्थंमत्र विश्रांता इति ।”

“भर्तृदारिके !”- उपसंजहार स वृद्धः स्वामिभक्तः । “यद्यपि नगरमेतदरक्षितप्रायं वणिक्प्रधानं च तथाप्येतत् सुनिश्चितं यदेतस्य निवासिनो देव्याः परमभक्ताः स्फुटितायां परचक्रविपदि सर्वस्वं स्वं तृणीकरिष्यन्ति तीर्थस्थानस्यैतस्य प्राचीनस्य रक्षणार्थं गोभक्षकाणां स्पर्शदोषात्...। (दीर्घं निःश्वस्य) अयमेवास्माकं श्रेष्ठः संरक्षणोपायः सांप्रतिकः ।”

सिधुराजकन्या तु समाकर्ण्यानुभवगरिष्ठं वस्तुनिष्ठं निवेदनं दुर्गपालस्य चिताग्रस्ताञ्छीरा साक्षात्कर्तुं वञ्चबाहुं, समुत्सुका तेन सह तात्कालिकान् संरक्षणोपायान् विचारयितुं, निराकृत्य शीलभद्रस्य सादरमनुरोधं यापयितुं तत्र निशां, तस्मिन्नेव क्षणे ततः प्रस्थातुं कृतनिश्चया, प्रणता कुलदेवतायाश्चरणारविदयोरनभिज्ञा ‘पश्चिममेतद्भगवतीदर्शनमेतस्या’ इति मनसिकृत्य कटु स्मयमानाया नियत्याः, उन्निद्रेण गंभीरेण धात्राऽनुगम्यमाना, ततो निर्गता, जनघ्नून्नेन प्रसुप्तप्रायेण राजमार्गेण प्रतिन्यवर्तत स्वां नौकां सिधु-रोधसि विश्रांताम् ।

आपृच्छ्य च विनम्रमनुगच्छतः, रात्रिविश्रामार्थं सकृद-  
नुरुध्य मूकीभूतान्, सञ्चितान् दुर्गपालादीन् राजपुत्रान् प्रधानान्-  
प्रातिष्ठत स्वं ज्येष्ठं धातरं द्रष्टुम् ।

उल्लमाना च प्रवाहप्रतोपगामिन्या मंथरया चिताभारभुम्नयेव  
तरण्या, विश्रांताऽपि शय्यायां विनिद्रा, विमनस्कतया प्रेक्षमाणा  
नौमंदिरवातायनाद्बहिरीपल्लक्ष्या भूका निश्चला घनीभूतनैश-  
तिमिरभित्तीरिव पादपपंक्तीः, यामेऽतिमे त्रियामायाः, प्रातःसमीर-  
चुम्बमानतप्तलुलितालकललाटपट्टा मुकुलितनयनोत्पला निद्रांक-  
निलीना- तुलयितुमिदं प्रतापं स्वं तस्या ज्येष्ठधातुः प्रतापेन सह

अवलोक्य तन्महाद्वारं पिहितकपाटं पुरःसमुपसृतैरङ्ग रक्षकै-  
रनुप्रवसद्भिरसकृत्प्रहृतायां लंबमानायां घंटायां, चिरात् खलूपद्वार-  
वर्तिनो गवाक्षस्य समीप आविर्भूतैः, निरीक्ष्य सुचिरं प्रत्यभिज्ञाय  
साक्षाद्राजकन्यां स्वयमागतां ससंभ्रमैः दुर्गरक्षकमंहता प्रयासेन  
प्रोद्धाटितेन महाद्वारेण दुर्गन्तःप्रविष्टा, समवलोक्य मंदे दीपप्रकाशे  
चिताम्लानाः मुखाकृतीः मुकुलितहस्तं तदभिवंदनार्थमुपस्थितानां  
दुर्गाधिकारिणामुच्चावचानामनवलोक्य च तेषां मध्ये भ्रातरं तस्याः  
स्वागतार्थं समुपस्थितं विस्मिता दुश्चिताग्रस्ता तदनामयमपृच्छत् ।

विज्ञाय च तेभ्योऽघोषदनेभ्यस्तं दुर्विज्ञेयव्याधिग्रस्तं,  
तस्मिन्नेव क्षणे चचाल तं द्रष्टुं जयसिंहेन सह ।

## तृतीयः परिच्छेदः

उपदिश्यमानमार्गा च सहायकेन दुर्गाध्यक्षेण, समतिक्रम्याऽऽभ्यन्तरं विस्तीर्णं चतुष्कोणं प्रांगणं शिलाखचितमश्वगोष्ठनिबद्धो-  
भयपार्श्वं शस्त्रागारं च सशस्त्रप्रहरिपरिरक्ष्यमाणं, विवेश प्रासादं  
भ्रातुः, निषिद्ध्य च द्वाररक्षकं तदागमननिवेदनोद्यतं, सेवकेन  
केनचिन्निःशब्देन प्रदर्शितेन पथा तस्य विधामकक्षमुपससार ।

कृतप्रवेशा च मंदप्रकाशे पिहितवातायनकपाटे निःशब्दे  
निवाते तस्मिन्, समवलोकयामास तं स्फाटिक्यां महार्हंधवलचीनांशुका-  
वृतायामासन्द्यां 'आंतमुपविष्टमुन्निद्रयाऽऽरक्तया तप्तयेव दृष्ट्याऽ-  
निमिषया ध्यायन्तं प्रज्वलद्दीपज्योतिरारक्तगौरवर्णं प्ररूढशमश्रुजालं  
क्षामम् ।

सस्नेहं तदभिवादनवचः श्रुत्वा तस्मिन् निःस्वने विशाले  
कक्षे सहसा गुंजत्— 'चकितचकितं व्यावर्तिताननं तेजोविहीनाभ्यां  
क्षणभेकमशक्नुवद्भ्यामिव तां प्रत्यभिज्ञातुं क्षणमात्रानन्तरं प्रत्यभिज्ञाय  
तां प्रत्यागतचेतनाभ्यामिव हर्षविस्फारिताभ्यां लोचनाभ्यां तां  
पिबन्तं, भ्रष्टितिं समुत्थाय प्रसार्य वाहू स्वागताय पुर आगच्छन्तं तं  
हस्ते गृहीत्वा तस्यामेवाऽऽसन्द्यां सबहुमानमुपावेशयत् । अपृच्छच्च  
कुशलमजानतीव किंचिदपि ।



स तु- अविश्वसन्निव स्वां दृष्टि- तस्याः कमलदलकोमलं करं वज्रकठोरे स्वकरपुटे दृढं दधानः, समाकर्ण्य तस्याः कुशलप्रश्नं मूकः, कतिपयक्षणानन्तरमस्फुटाक्षरमवदत्- "कुशलं"। शरीरस्य ! "न तु मनसः" अतीतेन मासेन- न जाने किमिति- मम मानस-मननुभूतपूर्वसदृशयोत्तेजनया निष्कारणया भीत्या निराधारया खिन्नतया प्रतिक्षणमाक्रम्यमाणं कृतेऽपि भागीरथे प्रयत्ने स्वाभाविकं प्रसादं कथंचिदप्यलभमानं जीवितं मम दुर्वहं करोति"। निरामयोऽपि, तेषु तेषु कार्येषु यथापूर्वं व्यग्रोऽपि, न खल्वनुभवामि जिजीविषां लेशतोऽपि"। विशेषतो दिनात्यये । "यथा यथा ह्यत्ययमुपैति दिनस्तथा तथा वद्धंते मम उत्तेजना ज्वलयन्तीव ममान्तःकरणं, मम भीतिः निरुच्छ्वासमुपमर्दयन्तीव मम हृदयम्"। युगदीर्घोऽ-त्येति मम निमेषोऽनिमिषः नैशः । एकाकिनः, शून्योऽस्मिन् विश्राम(?)कक्षे ध्यायत एतद्दीपज्योतिः निरुद्देश्यं, प्रसुप्ते वां दुर्गे परिभ्रमत्तः निष्कारणं, दिग्ने वा जनपदे संचरतः निष्प्रयोजनं, मम निशा- कालनिशेव- अनंता नु विभाति । निशम्य क्षुद्रतममपि ध्वनि, समवनोक्य साधारणामपि छायां, सहसा भयेनानामिकेनाऽऽक्रम्य-माणस्य मम- ब्राह्मणस्याऽपि क्षात्रबलदुर्घंपस्य- वज्रबाहोरियमवस्था (मया लोकापवादपरिजिहीषया यावच्छक्यं गोपायिताऽपि), मन्ये, मद्भालदर्शनामधिकारिणां- किं बहुना साधारणानां सैनिकानामपि- दृक्पथमवतीर्णैव । दृष्टा हि मयाऽनेकदा तेषां तस्वांता ग्राहितुमिदं ममान्तःकरणे जिज्ञासातीव्रया स्वदृष्ट्या प्रयतमानाः, परिहृत्य ममावधानम्"। शरीरेण सर्वथा कुशली- भिषग्वर्यमपि कमपि न साक्षात्कर्तुमुत्सहे"। (सहासम्) अथवा- भिषग्वर्याः सर्वविध-चिकित्सापारङ्गता अनाहूता एव" अत्र" अत्र" समुपस्थिताः । तन्नास्ति चिन्ताकारणं किमपीतःपरम्"। मन्ये- निदानमपि कृतं स्यादेतावता कालेन भिषग्वर्यैर्व्यधिः ! "अपि ज्ञातुमर्हति" आतुरस्तत् ?"

"कृतं निदानम्"। विचारितमौषधम्"। निदर्शितं च पथ्यं" सहासमवदत् तस्य स्वसा, गूढं चिन्ताग्रस्ताऽपि तस्य तामवस्थां

विज्ञाय प्रकटं प्रयतमानाऽऽत्मानं निश्चितं दर्शयितुम् । “परंतु-  
तदौषधं तत्पथ्यमातुरस्यार्द्धाङ्गिन्या ‘सुखदुःखयोरद्वैतया’ स्वात्मजेन  
वाऽग्रजेन दत्तमेव प्रभावं स्वं निरतिशयं दर्शयतीति साक्षात्  
स्वर्वेद्ययोरभिमतम्” । तत्” इव एव रुग्णोऽस्माभिः सहाऽऽलोक-  
नगरीं प्रस्थास्यते, लप्स्यते चाऽऽरोग्यमनन्यसदृशं कतिपयै-  
रेवाहोभिः ।”

“परंतु”- प्रारभत तद्भ्राता ।

“अनुल्लंघनीया भिषग्वर्याणामाज्ञा”- सस्मित दृढस्वरमाह  
राजदारिका ।

“अस्तु तावदेवम्” । परंतु त्वमेवं” अकस्मात्” कथ-  
मत्राऽऽगता”- पप्रच्छ राजकुमारः ।

आकर्ण्य तं प्रश्नं पुनरुद्भूतानिष्टाशंकाभ्राच्छन्नमुखचंद्रा  
देवलदेवी क्षणमेकं विचार्य स्वात्मनैव विनिश्चित्य च तं सर्वमपि  
कथयितुं- ऋते दुःस्वप्नान्महर्षेः भविष्यत्कथनाच्च- समग्रं तं वृत्तांतं  
तस्मै न्यवेदयत् सावधानाय विलुप्तस्मिताय व्यग्राय चितामग्नाय ।

विरतायां च तस्यां विन्यस्य स्वचिताभारं बलवतोः  
स्कंधयोः संजातोच्छ्वासायां, व्यावर्त्यं दृष्टिं तस्या वदनकमलात्,  
निबध्नन् तां चिताजड इव स्थिरे प्रदीपज्योतिपि, प्रत्युवाच  
शनैः शनैः राजकुमारः—

“अल्हज्जाजसदृशोऽहंमन्योऽधिकारी” न्याय्यमपि तादृक्  
प्रत्युत्तरं स्वीकुर्याद्विनतेन मस्तकेनेति नूनमपेक्षंवाऽऽसीधिराधारा”  
इच्छामातृका । हृदि संगोपयद्भिस्तां, जानद्भिरपि तस्य स्वभावकुटिलं  
व्यवहारं तस्य सौहार्दसंदेशे निमील्य विवेकलोचनं विश्वसद्भिश्चा-  
स्माभिः मूल्यवान् खलु कालो विनाशितः” । दैववशात् प्राप्याऽपि  
तत्कुचेष्टितप्राक्कल्पनां, तेन गूढपुरुषेण सूचितायामेव राज्यसीमाया-

मुदीच्यां बलं स्वं यावच्छक्यं संघटयद्भिरस्माभिः संवादूरदर्शिता प्रकटीकृता । स्वामिभक्तस्यापि स्वकार्यनिष्णातस्यापि हि तस्य पण्यवीधिकास्वन्येषु वा सार्वजनिकेषु स्थानेषु कणशो वार्तां शत्रुपक्षस्य संगृह्यतस्तन्निवेदने काऽपि श्रुतिः संभवत्येव ।”

“....अपि च- सिंधुसागरमार्गेण नैतावत्कालपर्यन्तं कोऽपि सिंधुराज्यमाक्रमितुमचेष्टत इति भाविन्यपि काले न तथा कर्तुं कोऽप्युत्सहेत- इति तर्कः कुतर्क एव । यदि नाम तर्कोऽयं कुतर्कतया परिणमेत तर्हि किं नामास्माकं सा सागरसीमाऽनुत्प्रेक्षितं तदाक्रमणं प्रतिरोधुं समर्था भवेत्....? यथाऽऽह शीलभद्रः— देवलनगर्याः प्रजा गोभक्षकाणां स्पर्शदोषाद्रक्षितुं प्राचीनं तत् तीर्थस्थानं नूनं जीवितं स्वं तृणीकरिष्यति । करोतु नाम । परंतु तत्तस्या जीवितं, भावोदग्रमपि निर्वलं, महता संनहनेन कपटेन चाऽऽक्रामतः शत्रोः हिंसाग्नौ शलभगतिं प्राप्नुयादित्यत्र न संशयः ।”

“....अथवा- रिपुरस्माकं राज्येन संलग्नं तदधीनं मकरांक- प्रदेशमेव मूलाधारं परिकल्पयन् नैर्ऋत्या दिशा नाक्रामेदित्यत्र किं प्रमाणम्....? चिरात् खलु तदधीने तस्मिन् प्रदेशे स अल्लहज्जाजो गोपायित्वा स्वसंकल्पं महान्तं खलु सेनासन्नाहं कर्तुमर्हत्येव । तस्य प्रदेशस्य प्रशासक इममवसरं प्रत्यपकारचिकीर्षया बह्वेव भग्येत । सर्पा इव इमे यवना अनुभूतचरं क्षुद्रतममप्यपकारं न विस्मरन्ति । एवं सति- का नामास्माकं संरक्षणयोजना ? नास्त्येकोऽपि कृत्रिमोऽ- कृत्रिमो वा बलवान् प्रत्यवायस्तस्मिन् योजनशतव्यापिनि सीमाप्रदेशे य उद्वेनं रिपुसेनासागरं निरुन्ध्यात्, दद्याच्चास्मभ्यं सेनाव्यूह- प्रतिरचनार्थमवसरं क्षुद्रतमम् ।”

“पाश्चात्यं सीमाप्रदेशं समुत्तंध्याऽपि रिपुरस्मान् समाक्रमितुं शक्नोति नाम । अविज्ञातप्राये तस्मिन् महप्रदेश आदित एव सन्निघापिता औद्रीः सेनाः स अस्मान् अभिभवितुं नोपयोद्यति- इत्यत्र किं प्रमाणम् ? तथा सति किं नामास्माकं प्रत्युत्तरम् ? न तावद्गजसेनाः ।”

कारिणः काकसदृशाः सामन्ताश्च काकचतुराः प्राप्य बाह्याक्रमण-  
सदृशमवसरं निःसंशयं प्रयतिष्यन्ते पुनर्लब्धुं स्वं स्वातंत्र्यम् ।”

“न केवलाः सामन्ता एव । अपि तु- साधारणा अपि जना  
मोदिष्यन्त एतादृशमवसरं लब्ध्वा”” । भौगोलिकाद्वा कारणाद्  
व्यावसायिकाद्वा एते दाक्षिणात्याः सैधवा हि स्वात्मानमुदीच्येभ्यो  
भिन्नमेव मन्यमाना मया दृष्टाः । प्रायो बौद्धधर्मानुरागिण एते  
सनातनधर्मानुयायिन उदीच्यन् परकीयानिव जुगुप्सन्ते । अस्माकं  
ब्राह्मणकुलं सिंहासनाधिरूढं न बहु मन्यन्ते । स्वधर्मविरोधि च  
तन्मन्यमानाः प्रतीक्षन्ते तद्विनिपातम् ।”

“दृढं विश्वसिमि यत्- साक्षात्कृत्य तातस्य शौर्यमिव  
चित्तोदार्यम्- अनुभूय विविधान् लाभान् प्रवलाया प्रभुसत्तायाः,  
सर्वेऽप्येतेऽधिकारिणः सामन्ता बौद्धधर्मानुयायिनश्च सामान्याः जनाः-  
क्रमशः- एकीभावमभूतपूर्वमधिगमिष्यन्ति”” । परंतु- तदर्थं दीर्घ-  
कालिकी शांतिः नितांतमपेक्षिता । सा च- परचक्रवार्त्तयैव  
विलयमात्यंतिकां गमिष्यति । का कथा साक्षादाक्रमणस्य ?”

“वर्तमानायां त्ववस्थायां सिंधुसागरमार्गेण मकरांकप्रवेश-  
मार्गेण वा दाक्षिणात्ये कस्मिंश्चिदपि प्रदेशे विजिगीषया पदं न्यस्यन्ती  
यवनवाहिनी विपक्रमिसंहतिरिव रोगमुक्त्वां दुर्बलं शरीरं- समग्रमपि  
सिंधुराज्यं- कांदिशोकं चेष्टमानानामेवास्माकं सर्वेषां- ग्रसिष्येतेऽ-  
प्रतिहतगतीत्यत्र न संशयलेशोऽपि ।”

‘अनुमोदमानेव तन्मतमनुससार तदुक्तिं प्रगाढा नीरवता  
कतिपयक्षणपर्यन्तम् ।

“”महान् खलु विश्वासस्तातस्य”- दीर्घं निःश्वास्याऽऽह  
देवलदेवी सस्नेहं परामृशन्ती विलुलितालकमंकगतं मस्तकं जय-  
सिंहस्य, शृण्वत एव तत्संभाषणं निद्रावश्यतां गतस्य, “यत् परचक्र-  
संकटस्यैतस्य वास्तविकं स्वरूपं साक्षात्कृत्य सर्वेऽपि भारतीयाः नृपा  
अस्माकं साहाय्याय संनद्धा भविष्यन्तीति ।”

“किं बहुना- यथा यथाऽहं विचारयामि तथा तथा सर्वा अपि सीमा आक्रमणीया एव विभावयामि- ऋते पीरस्त्यायाः ।”

“उदीचीनायाश्च....। रिपुर्हि पाष्णीकृत्य सद्योविजित-  
मुद्वृत्तं गांधारसदृशं दुर्गमं प्रदेश हिमवदुपत्यकासदृशेन मार्गेणाऽऽ-  
क्रामेदिति न विश्वसितुमुत्सहे....। अनुभूतो हि स मार्गः रिपुणा....-  
सोढश्च पराभवो भीषणः ।”

“....किमिति खलु तातः— जानन्नपि सर्वमेतत्- समुपेक्ष्य  
इमे सीमे सीमाया उदीचीनाया एव संरक्षणाय बलमेकत्रकरोति-  
न जाने ।”

“सिंधुसागरमार्गेण वा मकरांकप्रदेशमार्गेण वा रिपोराक्रमणं  
परिकल्पयन् अहं तावत्.... एकं बलवत्तममाभ्यन्तरं दौर्बल्यस्थानं  
मनसिकृत्य यथा विषादमनुभवामि न तथाऽन्यत् किमपि ।”

“समुत्सार्ये पुरातनं रायकुलं दोषदिग्धं पितामहेन प्रातः-  
स्मरणीयेन दृढं प्रस्थापितेऽस्मत्कुले सिंधुराजसिंहासने तस्य कुलस्य  
ये केचनावशेषा आसन् ते सर्वेऽपि निःसृता उदीच्याद्भागादस्मिन्  
दाक्षिणात्ये भागे नूनमादित एव बद्धमूलान् तांस्तान् सामंतान्  
शरणीचक्रुः । तेऽपि मध्यवर्तिनी सत्तां बलवत्तरीभवन्तीमसहमानास्ते-  
भ्योऽभयं ददुः । पितामहस्यातुलनीयेन शौर्येण विजितास्तस्य  
विलक्षणेन चातुर्येण प्रभावितास्ते तदाधिपत्यं महतः कालादनन्तरं  
स्वीचक्रुरित्यन्यदेतत् । तदपि तात्कालिकमेव । तस्मिन् हि स्वर्लोकं  
गते ते सर्वेऽप्यकस्मादुद्वृत्ता यथाऽस्मद्राजकुलसत्तां निरादृत्य यथेच्छ-  
चारिणो बभूवुस्तत् सर्वं तव विदितमेव ।”

“महता प्रयासेनाब्ददशकसंततेन पुनरपि स्ववशंवदीकृता-  
स्तातेन ते दाक्षिणात्याः सामंताः समुपस्थिते परचक्रसदृशे प्राणसंकटे  
क्रियत् साहाय्यं दास्यन्तीत्येतत् संदेहास्पदमेव....। अत्यल्पमिदमुच्यते-  
निरूढदुर्गपालसदृशा वीरधर्माभिमानिन उच्चावचा अस्माकमधि-

कारिणः काकसदृशाः सामन्ताश्च काकचतुराः प्राप्य बाह्याक्रमण-  
सदृशमवसरं निःसंशयं प्रयतिष्यन्ते पुनर्लब्धुं स्वं स्वातंत्र्यम् ।”

“न केवलाः सामन्ता एव । अपि तु— साधारणा अपि जना  
मोदिष्यन्त एतादृशमवसरं लब्ध्वा....। भौगोलिकाद्वा कारणाद्  
व्यावसायिकाद्वा एते दाक्षिणात्याः संधवा हि स्वात्मानमुदीच्येभ्यो  
भिन्नमेव मन्यमाना मया दृष्टाः । प्रायो बौद्धधर्मानुरागिण एते  
सनातनधर्मानुयायिन उदीच्यान् परकीयानिव जुगुप्सन्ते । अस्माकं  
ब्राह्मणकुलं सिंहासनाधिरूढं न बहु मन्यन्ते । स्वधर्मविरोधि च  
तन्मन्यमानाः प्रतीक्षन्ते तद्विनिपातम् ।”

“दृढं विश्वसिमि यत्— साक्षात्कृत्य तातस्य शौर्यमिव  
चित्तौदार्यम्— अनुभूय विविधान् लाभान् प्रदलाया प्रभुसत्तायाः,  
सर्वेऽप्येतेऽधिकारिणः सामन्ता बौद्धधर्मानुयायिनश्च सामान्याः जनाः—  
क्रमशः— एकोभावमभूतपूर्वमधिगमिष्यन्ति....। परंतु— तदर्थं दीर्घ-  
कालिकी शांतिः नितांतमपेक्षिता । सा च— परचक्रवार्त्तयैव  
विलयमात्यंतिकं गमिष्यति । का कथा साक्षादाक्रमणस्य ?”

“वर्तमानायां त्ववस्थायां सिंधुसागरमार्गेण मकरांकप्रदेश-  
मार्गेण वा दाक्षिणात्ये कस्मिंश्चिदपि प्रदेशे विजिगीषया पदं न्यस्यन्ती  
यवनवाहिनी विपक्रमिसंहतिरिव रोगमुक्तं दुर्बलं शरीरं— समग्रमपि  
सिंधुराज्यं— कांदिशोकं चेष्टमानानामेवास्माकं सर्वेषां— असिष्येतेऽ-  
प्रतिहतगतीत्यत्र न संशयलेशोऽपि ।”

अनुमोदमानेव तन्मतमनुससार तदुक्तिं प्रगाढा नीरवता  
कतिपयक्षणपर्यन्तम् ।

“.....महान् खलु विश्वासस्तातस्य” — दीर्घं निःश्वास्याऽऽह  
देवलदेवी. सस्नेहं परामृशन्ती बिलुलितालकर्मकगतं मस्तकं जय-  
सिंहस्य, शृण्वत एव तत्संभाषणं निद्रावश्यतां गतस्य, “यत् परचक्र-  
संकटस्यैतस्य वास्तविकं स्वरूपं साक्षात्कृत्य सर्वेऽपि भारतीयाः नृपा  
अस्माकं साहाय्याय संनद्धा भविष्यन्तीति ।”

“अंधविश्वासोऽयं... अंधविश्वासः”— प्रत्याह राजकुमारी वज्रबाहुः । “भारतीया राजानः क्षुद्रस्वार्थाधा नैव साक्षात्करिष्यन्ति वास्तविकं स्वरूपमस्याऽऽक्रमणस्य । संकीर्णदृष्टयः नैव द्रक्ष्यन्ति यदेते यवना भारतवर्षमस्माकं विजेतुं व्याकुलाः लब्ध्वा क्षुद्रतममपि चंचुप्रवेशावसरं महान्तं देशमिममशिष्यन्तीति ।”

“अचकथत् स गूढः पुरुषः” राजदारिकाऽवदत्, स्मृत्वेव सहसा विस्मृतप्रायमन्यतमं विशेषं, “यदभियानमेतत् सफलीकर्तुं बद्धपरिकरेण तेनाल् हज्जाजेन पुरुषविशेषः कश्चित् तत्संचालनाय नियुक्तः... योद्धृणां सहस्रेषु लक्षेष्वद्वितीयः महाप्रमाणो वृषस्कंध ऊर्जस्वलः उरसिलः सांयुगीनोऽनुकामीनः जित्वरस्तरुणोऽपि विदग्धः जिष्णुरप्यधृष्णुः समर्थोऽप्युदारहृदयः जितेन्द्रियो मुहम्मदः कासीमसुतः...। वज्र ! समभावयत् स स्पशस्तं युवानं यवनं योद्धार भारतवर्षस्य साक्षाद्दुर्भाग्योदकमवतीर्णम् । अघोपयच्च— न स पर्यंकल्पयत् कमपि भारतीयं राजानं राजपुत्रं वा तत्तुल्यबलमिति ।”

“...न काश्मीरराजपुत्रं ललितादित्यं मुक्तापीडमपि ?”— सस्मितमपृच्छद्वज्रबाहुः ।

“...न मम भ्रातरं वज्रबलं वज्रबाहुमपि”— प्रत्यवदद्राजकुमारी । समापयन्तीव तां चर्चामुदतिष्ठत् । अगदच्च— “तद्वज्र ! सुनिश्चितमेतत्— श्व एव इतः कृतप्रस्थाना वयं राजधान्यां साक्षात्कृत्य तातं तं प्रबोधयितुं प्रयतिष्यामह— इति...। ततःपरं तु— सर्वं भाग्यायत्तम् ।”

“आम् !” स्वीचकार तद्भ्राता, आह्वयत परमविश्वासास्पदं परिचारकमेकमाज्ञापयामास तं राजदारिकां तद्विश्रामकक्षं नातिदूरवर्तिनं नेतुं, व्यानक् चेच्छां कनिष्ठं भ्रातरं जयसिंहं निद्रानिमग्नं स्वसमीप एव शाययितुम् ।

राजदारिकाप्यभिज्ञा तस्य भ्रातृवात्सल्यस्य स्मेरवदना,  
 तत एकाकिन्येव प्रस्थिता, परिचारकेणोपदिश्यमानमार्गा, समतिक्रम्य  
 निर्जनान् विशालान् कक्षान्, प्रविश्य तदर्थमादित एव परिकल्पितं  
 मंदप्रकाशं पिहितकपाटवातायनं महार्हाऽऽस्तरणसंछादितभूतलं  
 विश्रामकक्षं, निक्षिप्याऽऽत्मानं शय्यायां कमलदलकोमलायां कंबलावृत-  
 काया निराहारैव मुकुलितश्रान्तलोचना प्रायतत विस्मृतुं चिताभारं  
 निमज्ज्य निद्रापारावारेऽग्राधे ।

प्रायतत । अलभत च साफल्यमांशिकं चिरात् ।

न तु चिराय ।

सहसा हि प्रबोधिता केनाप्यस्पष्टेन ध्वनिना, भयेनानाम-  
 केनाऽऽक्रांता, शुष्करसना, शिथिलावयवा, समनुभूय किंचिद्दुर्हृदं  
 तस्मिन्नेव कक्षे समुपस्थितं, तस्या एव शय्यायाः समीपे विचरन्तं  
 किंचिदुद्घाटितपक्ष्मललोचना, निपतितैव शय्यायां, दृष्टिं विनिद्रां  
 तीक्ष्णामभितो व्यापारयामासाऽव्यावृत्तमुखारविदा । अवलोकया-  
 मास च नातिदूर एव कक्षकोण एकस्मिन् मंदतरनैशप्रदीपप्रकाशे  
 विमुखं स्थितामीपल्लक्ष्यविशेषां कृष्णां वामनां कुब्जां वृद्धामनावृतप्रायां  
 कृशामाकृतिमेकां नागदंतावलंबिनां तददुकूलानां परीक्षणे नु  
 व्यापृतकृशहस्ताम् । विस्मिता च यावत् प्रपतते तां प्रत्यभिज्ञातुं  
 तावद्द्राक्षीतां ततश्चलन्तीं हस्तेन वाद्धं कप्रकंपमानेन तद्वस्त्रांचल-  
 कदेशं कथमप्यवकुतं सावधानतया बहन्तीं चलदोष्ठीं संभाषमाणामिव  
 स्वात्मनैवानाक्षिप्य दृष्टिं तद्दिशि शनैः शनैः कक्षद्वारमुपसर्पन्ती-  
 मतिक्रम्य च देहली क्रमशोऽदृश्यतां यान्ती ध्वांते घनतरे वाह्ये ।

सहसा च विनिश्चित्याऽऽत्मनैव किमपि निर्भीका समुत्थाय  
 परित्यज्य शय्यां निर्गता विश्रामकक्षादसाहाय्या एवाऽऽरभत  
 तामनुसृतुं दूरान्निःशब्दम् । यथा यथा च साऽऽकृतिः समतिक्रम्य  
 कक्षान्तराणि निर्जनानि निःसृत्य प्राप्तादात् समुल्लंघ्य प्रांगणं-



अनभिजा तस्या अनुसरन्त्या- दुर्गस्य तस्य प्राकाराऽऽभ्यन्तरवर्ति खंडितप्रायमेकं वेश्म समुपसर्तुमारभत तथा तथाऽवर्द्धत तस्या राजदारिकाया आश्चर्यम् । श्रुतं हि तथा कर्णोपकर्णिकयाऽऽसीद्यत् तद्वेश्म नामशेषाणां रायकुलीनानां राजां भूतपूर्वमावासस्थानं- सांप्रतं पैशाचिकमुदवसितमिति ह्यीयते सर्वैः दिवाऽपि ।

एवं चकितचकितमनुगच्छन्त्यामेव तस्यां सा कुब्जाऽऽकृतिः, सर्वव्यापिनः नैशस्य तिमिरस्य मूर्तिरिव कयाचिद्दुर्भावनयाऽवतीर्णा, प्राविशत् तस्मिन् वेश्मनि निष्कपाटेन शवमुखेनैव सदाव्यात्तेन द्वारेणैकेन । निगीर्णव चाऽऽभ्यन्तरिकेणाधतमसेनादृश्यतामयात् ।

तदवलोक्य राजकन्याऽपि, विस्मयवशादसमर्थाऽऽत्मानं सरोद्धु, निभृतं प्रविष्टा तस्मिन् जीर्णे निविडांधकारे पूतिगंधिनि वेश्मनि, यावद्विचिंतयति- 'केन खलु मार्गेण गता भवेत् साऽऽकृतिः' इति तावदवलोकयामास वामतस्तस्याः प्रखलत्पदं समापतन्तं पीतपीतं प्रकाशं क्षीणं कस्यचित् प्रदीपस्य ।

समाकृष्यमाणेव तेन च- अवशा- तद्दिशि पदान्यस्थिराणि मंदं मंदं निक्षेप्तुमारभत ।

ददंशं चात्मानं कतिपयक्षणानंतरमेवैकस्मिन्निविडतयाऽधकारस्यापरिज्ञेयपरिमाणे निर्वात उग्रगंधिनि विवर्णविशीर्णभित्तिके कक्षे प्रविष्टं, समवलोकयन्तं चानिमिषया भयविस्फारितया दृशा तेन प्रकाशेनोद्भास्यमानां तामाकृति कस्याश्चिद्बृद्धाया असमतले भूतले मृद्दीपिकाभिमुखमुपविष्टां पुरतः सैदूर्या रेखया रक्तरक्तया कल्पितस्य वर्तुलस्यैकस्यान्तःस्थापितानां पुत्तलिकानामंगुलिपरिमाणानां कुंकुमचंचितानामक्षतानिचितानां पण्णां मध्यादेकां गृहीत्वा हस्ते तां विश्रामकक्षादवकृत्याऽऽनीतं दुकूलांचलैकदेशं परिधापयन्तीं विदन्तं हसन्तीमस्फुटाक्षरं किमपि गदन्तीम् ।

शुश्रूपया तीव्रया पदं न्यस्यन्ती चाग्रे, नागदंतावलंबि  
मृण्मयं किमपि भिक्षाभाण्डं- अजानत्येव- सहसा स्कंधसंघट्टनेन  
भूमावपातयत् । अपश्यच्च तत्स्फोटध्वनिना क्षुब्धेणाऽपि नीरवे  
तस्मिन् कक्षे विस्पष्टेन विचलितां, क्षणमेकमुद्रमय्य दुर्बलां कंपमानां  
श्रीवामितस्ततः साशंकां दृष्टिं क्षिपन्तीं, क्षणेऽन्यस्मिन्नेव प्रत्यभिजाय  
तां प्रकृतिमापन्नां, समाधानेनेवाप्रत्याशितेनाऽऽपूरितां, हृष्टां,  
वृद्ध्याऽपि तीक्ष्णया दृष्ट्याऽनिमिषया बहन्तीमिव भिन्दतीमिव  
छिन्दतीमिव कृन्ततीमिवाश्नतीमिव ताम् ।

गदन्तीं चाश्रृणोत्- “...स्वागतम् ! स्वागतम् राज-  
दारिकायाः ! स्वागतं परमप्रतापिनः छलमहाराजस्य पौत्र्याः !  
...स्वागतं सामंतचक्रवृत्तचरणकमलस्य राज्ञो दहरस्य पुत्र्याः !  
स्वागतम् ।”

“...अवलोकयतु सिधुराजदारिका लोमहर्षकमनुष्ठानमेतत्  
मया राजदारिकाकुलस्य कल्याणमात्यंतिकं... हीः हीः हीः...  
कल्याणमात्यंतिकमभिकांक्षन्त्या महता प्रयासेन कृतं... समाप्ति  
चाविकलां नीतम् ।”

“मया हि... मया हि... छलराजवंशमनन्तां शांतिं प्रापयितुं  
वद्वपरिकरया ...न गणितं शीलं... न गणितं जीवितम्... । न मनसि  
कृता यातनाः । ...न मनसि कृता दुश्चेष्टाः । अपि तु-सर्वे परित्यज्य  
प्रस्थितया कामरूपं कामप्रदमेकाकिन्याऽनुसरन्त्या वाममार्गिणोऽ-  
चधूतान् पूरयन्त्या तेषां कामना जुगुप्सिता अपि... रहस्यं तंत्रशास्त्र-  
स्याधिगतं, व्यापारितं च... तत् तव कुलं,- राजदारिके !, तव कुलं-  
शांतिमनन्तां प्रापयितुम् ।”

“किमवलोकयसि मुखे व्यादाय, राजदारिके !”

“न प्रत्यभिजानासि माम् ?”

“मूढे ! ....अहं ....अहं ....राजः साहसिकस्य दुहिता....।  
 ....आम् । तस्यैव दुर्देविनः साहसिकस्य दुहिता,— यं, बालकमिवाति-  
 विश्वस्तं, तव पितामहः, स्वामिभक्तः सेवकः, धर्मप्राणो ब्राह्मणः,  
 परलोकं प्राहिणोन्महता चातुर्येण । अध्यगच्छत्तस्य राज्यम् । अलभ-  
 मानश्च संतोषं तावताऽपि तस्य— स्वस्वामिनः,— पत्नीं विधवां,— स्वां  
 भूतपूर्वा स्वामिनीं, मम विमातरं.... क्षत्रियां.... उदवहत् ।”

“अस्मांश्च सर्वान्, मां किशोरी, मम मातरं रुग्णां, मम  
 भ्रातरं बालं, सर्वानपि राज्यादस्मान्निपकासयत् ।”

“तस्यैव दुहिताऽहं, रायकुलस्यावशिष्टा संततिरेकला ।”

“मम माता तपस्विनी, मम भ्राता वराकः, बहोः कालात्  
 प्रागेवान्तं प्रापितौ सर्वेषामपि कष्टानां परमदयालुनांस्तकेन ।”

“एतावत्कालपर्यन्तमहमेवैकाकिनी प्राणान् कथमपि  
 धारयन्ती स्थिता । ....आहूयमानाऽपि महाकालेनासकृत्तस्य सस्नेह-  
 मामंत्रणमवधीरयमेव । ....अनिखाय खलु तस्य नराधमस्य वंशवृक्षं,  
 येन मामकीनस्तथा खनित आसीत्, स्वर्गोऽपि गन्तुं नाभिललाप मम  
 हृदयम् ।”

“दिष्ट्या पूति गतप्राया मम सा प्रतिज्ञा— या मया खलु  
 तस्मां विजयदशम्याः सायंसंध्यायां शाययित्वा चिरनिद्रावशीभूतं  
 भ्रातरं स्वं श्मशानभूमौ प्रतिनिवर्तमानया ....एकाकिन्या ....समारुह्य  
 मदकलां हस्तिनीं महताऽऽडम्बरेण नगरसीमोर्त्लघनार्थं राजमार्गेण  
 गच्छन्तं सिधुराजं— तव पितरं दहरं दहनदाहकदर्शनं (—त्वमपि  
 विराजमानाऽऽसीः, अभव्ये, तत्समीप एव...., बाला.... कौतु-  
 कोत्फुल्लनयना) दृष्ट्वाऽकस्मात् प्रतिजिघांसोदग्रया कृताऽऽसीत् ।”

“.....प्रणक्ष्यति हि तव कुलम् । नामैव तव कुलस्या-  
 वशेक्ष्यति— अघ्न्ये ! भारतीयेषु राजकुलेषु तुच्छतममिति....  
 स्वामिद्रोहोत्थापितं.... प्रजाद्रोहनिपातितमिति ।”

“.....प्रणक्षति तव कुलं”- पुनः पुनरवदत् सा जरती ।  
 “अयं ते पिता..... परमप्रतापी सिधुराजः”- प्राह सांङ्गुल्याऽऽवेगप्रकंप-  
 मानया स्पृशन्ती पुत्तलिकामेकाम् । “इयं ते माता..... अखंडसौभाग्य-  
 मंडिता महाराज्ञी । अयं ते ज्येष्ठो भ्राता..... वज्रवपुर्वज्रबाहुः ।  
 ....अयं कनिष्ठः जयशीलः जयसिंहः । ....इयं त्वम्..... ।  
 ....इयं च तव कनिष्ठा भगिनिका । सर्वेऽपि यूयं..... मम मारण-  
 क्रियाभिभूतास्तथाऽन्तं जीवितस्य गमिष्यथ..... यया स्मृता अपि  
 भीषयेष्वं स्वामिद्रोहिणः नराधमान्..... आ कल्पान्तम् !”

“तद्गच्छ ! दुर्मुखे, गच्छ ! कथय पितरं पितुरपराधस्य  
 प्रायश्चित्तं स्वेन जीवितेन कर्तुम् । कथय मातरं कालदष्टं  
 पतिमनुगन्तुम् !”

“दक्षमन्या त्वं....., कार्यकुशलमन्यस्तव भ्राता वज्रबाहुः.....  
 न कोऽपि..... न कोऽपि..... विधिलिखितं प्रमाष्टुं शक्यति ।”

“अपेहि । जाल्मे..... अपेहि..... इतः !”

वराकी राजदारिका तु, तस्मिन्निशीथे, तस्मिन् भग्नप्राये  
 वेश्मनि दृष्ट्वा तं भीषणं मारणप्रयोगं भयाक्रान्ता, श्रुत्वा तं सर्वथाऽ-  
 श्रुतपूर्वं वृत्तान्तं करुणदारुणं विस्मिता, समाकर्ण्य तमाक्रोशं हतबुद्धिः,  
 चहिर्नुद्यमानेव तं विपदिर्घेरिव मर्मभेदकैः शब्दैः, बहिष्क्रियमाणेव  
 कयाऽप्यदृश्ययाऽमंगलया शक्त्याऽवशाऽपारयन्ती तत्र स्थातुं क्षणमात्र-  
 मपि ततःपरं, अजानत्येव ततो व्यपवृत्ता, नावेदात्मानं प्रसारितहस्तं  
 कथमपि तस्माज्जीर्णवेश्मनः निर्गतं, प्रस्त्रलत्पदं भ्रातुः प्रासादमुपसृतं,  
 भ्रातमस्तकं स्वशयनकक्षे कथमपि प्रविष्टं, निष्प्राणं शय्यायां पतितं,  
 दुःस्वप्नबहुतयाऽशांतया निद्रया च कवलीकृतम् ।

प्रबोधिता चान्येद्युर्विहायोदयाचलं नभोऽगणं प्रविशत्सु  
 विपमाश्वतुरगेषु प्रातःस्नानसुरभिशीतलतनुना बंधुना जयसिंहेन  
 सस्नेहं संस्पृश्य भालं उत्तप्ते, सहसोऽत्थिता, सभयमवलोक्याभितो  
 दृष्ट्वा च विस्मितं भ्रातरं स्वसमीप एवाऽऽश्वस्ता, कथमपि

परिसमापितदैनिककृत्या, निर्जंगम, तुरगाहटा, भ्रात्रा जयसिंहेन  
वज्रबाहुना च महाप्रमाणतुरगाघिरुढेन सहिता, अङ्गरक्षकैरनुगम्य-  
माना, तस्माच्छिविस्थानदुर्गाभिक्षिप्यंकां दृष्टि भीतां नातिदूरवर्तिनो  
मध्याह्नसमयेऽपि तमसेव केनचिदाक्रांतस्य तस्य जीर्णवेश्मनो दिशि ।

दृष्ट्वा च तस्य द्वारे विनष्टकपाट एकत्रभूतान् कांश्चित्  
सैनिकान्, ज्ञात्वा समाचारं परिचारकेभ्योऽनुगच्छद्भ्यः निधनस्य  
कस्याश्चित् तत्र बहोः कालान्निवसन्त्या अज्ञातकुलनामधेयाया  
जरत्या उद्भ्रांताया आकस्मिकस्य- क्षणमात्रं स्तब्धाऽन्यस्मिन्नेव  
क्षणे विचार्य किमपि... अनुदत्त तुरगम् ।

आरभत च राजधानी समुद्दिश्य मार्गमाक्रमितुं गभीर-  
मुखमुद्रा ।

अतीते निशीथे, तस्मिन् जीर्णवेश्मनि, तथा जरत्या  
निगदितं तं कुलदूषकं वृत्तान्तं वारं वारं पर्यालोचयन्ती, ललाटंतपस्य  
तपनस्य तापस्य, प्रतीपवाहितः कदुष्णस्य गंधवहस्य संत्रासस्यास्तंगतं  
दिनपतिमनुगच्छन्त्या दिनश्रियश्चरणकमलांकितस्येवाऽऽरक्तस्य  
पश्चिमदिगंगणस्य मनोहारिणः सौदर्यस्य, विलोकयितुमिव तदध्यव-  
सायं पश्चिमक्षितिज आविभूतस्य मृगलांछनस्य क्षीणक्षीणस्य  
रामणीयकस्यानभिज्ञा, खिन्नमानसा, समाशंकितस्य परचक्रस्य विषय  
एव विचारयता वज्रबाहुना कैशोर्यात् सुलभोल्लासेनापि समवलोक्य  
भगिन्याः ज्येष्ठभ्रातुश्च चिंताकलुषितां मुखमुद्रां गभीरवर्तनेन  
जयसिंहेन च सहिता- न्यवर्तत राजधानीं प्रहरमात्रक्षीणायां निशायाम् ।

प्रविश्य च तामनेकपुरुषोन्नतेनार्द्धपिहितकपाटेन सशस्त्र-  
सैनिकाकुलाकुलेन महाद्वारेण, आक्रामन्ती विस्तृतमपि जनसंमर्दवशात्  
संकीर्णमिव भासमानं, जनसंमर्दितमपि निःशब्दप्रायं, प्रज्वलित-  
रथ्याप्रदीपपंकत्युज्वलितमपि ध्वांतेनेव केनचिदभिभूतमुभयपार्श्ववर्ति-  
विविधश्रव्यवस्तुमनोरम- निपद्यापरंपरोद्भासितमपि निरानंदमिव  
भासमानं राजमार्गं, चिंताजडेनापि समवलोक्य तां साक्षाद्राजदारिकां

राजकुमारेण वज्रबाहुना युवरोजेन जयसिंहेन च सहितां सशस्त्रैरङ्ग-  
रक्षकैरनुगतां समापतन्तीं ससंभ्रमं दत्तप्रसरा पौरजनसंमर्देन, 'कि  
नाम दुर्घटितं स्यादेतया कालकलया, यद्वशात् स्वभावेनैवाऽऽमोद-  
प्रिया नगरीयं निरुच्छ्वासेव संजाता परिलक्ष्यत ?' इति विस्मय-  
माना, 'अपि नाम तात, आदित एव वाद्धं कवलांतस्तत्राप्येषु मासेषु  
सेनासंनहनश्रांतोऽकस्माद्भोगेण केनचिदाक्रांतः स्यादिति दुर्श्चितया  
पीड्यमानाऽऽतुरा सत्वरमभ्यपतत् प्रासादमहाद्वारं फलकपाणिभि-  
र्वमितैः नैस्त्रिशिकैः परिरक्ष्यमाणमन्तःप्रविष्टानां मंत्रिणां रयैः  
मुशोमितं प्रच्चलद्दीपदंडाऽऽलोकितम् ।

अवरुह्य चाशवात्, संचितं दृष्ट्वा तां प्रत्यागतां चकितं  
समाश्वस्तं ससंभ्रममुपसृतं प्रणतिनम्रं सौविदल्लप्रमुखमपृच्छत्- 'कुत्र  
महाराजाधिराज' इति ।

तेन समुपदिश्यमानमार्गाऽकृतवेपपरिवर्तेव भ्रातृभ्यां सह  
मंत्रणाकक्षमुपासरत् । अपश्यच्च तत्र प्रविष्टा पितरमचिरदृष्टमपि  
चिरदृष्टमिव शांतमपि समुत्तेजितमिव समुपस्थितैः मंत्रिभिः सह  
चर्चाव्यापृतमपि विमनस्कमिव भासमानं, वाद्धंकेनाधिकतरमिव  
समाश्रांतम् । हठात् स्मारिता च तस्य पुत्तलकस्य पुरुषवेपस्य  
तपोन्मत्तया जरत्या निद्विष्टस्य क्षणमेकमन्वभवत् चैतन्यं स्वं  
विलीयमानमिव ।

वातरमिव प्रणतिवचस्तस्याः श्रुत्वा सहस्रोन्नमितमस्तके-  
नावलोक्य तां प्रत्यागतां प्रहृष्टेन निरीक्ष्य तथा सह समुपस्थितं  
राजकुमारं वज्रबाहुं शिविस्थानदुर्गपालकं किञ्चिद्विस्मितेन तेन  
स्वसंनिधौ समुपवेशिता निःशब्देन... निःशब्दैव... पृच्छामुखरया  
दृष्ट्या तस्य मुखमवालोकयत् ।

सिधुराजस्तु- विज्ञाय तन्मनोगतं- स्वयं किञ्चिदपि वक्तु-  
मनिच्छुक इव दृष्ट्यैव घीसचिवं समादिशत् ।

“भर्तृदारिके ! घनतरीभूता संकटघटा व्यतीतेषु षोडश-  
 प्रहरेषु”- प्राह/शीलभद्रः । “अस्माकं परमविश्वसनीयः स गूढो दूतः,  
 साक्षात्कृत्य/स्वामिचरणावितो यवनदेशाय पुनः प्रस्थितो देवल-  
 नगयमिव सिंधुसागरतीरे निर्जने कैश्चित् हतः निशीथेऽस्माकं  
 नौसैनिकैः प्रातरुपलब्धः । अस्माभिश्च समाचारः संसूचयन्  
 शत्रोर्महतीमौष्ट्री सेनामस्मद्राज्यस्य पाश्चात्त्यसीमासंलग्ने यवन-  
 प्रदेश उपस्थितामवसरमनुकूलं सीमोल्लंघनाय प्रतीक्षमाणानाम् ।  
 “तदनागतप्रतिविधित्तया स्वामिचरणैः सायंकाल एव तदाक्रमण-  
 प्रतिरोधक्षमा औष्ट्री सेना संप्रेषिता महत्या त्वरया ।”

“मया खलु देवलदुर्गाधिपेन सह विमृशन्त्याऽलक्षि यदस्माकं  
 सागरसीमाऽपि, नितांतमरक्षिता, रक्षणीयेति । तत्तस्यामपि सीमायां  
 पर्याप्त बलं……” प्रारभत राजकन्या ।

“परंतु- सागरं योजनसहस्राविशालं समुल्लंघ्य रिपुः  
 समाक्रमितुं नैवोत्सहेत ! एतादृशमात्मघाति धाष्ट्यं स नैव कदापि  
 चकार ! स गूढो दूतोऽपि दृढं विशश्वास यदाक्रमणं स्थलमार्गेणैव  
 संकल्पितमिति । प्रदीर्घे सागरसीमाप्रदेशेऽस्माकं चारचक्षुरपि न  
 ददर्श कुत्रापि रिपुनीसेनासंहतिमेतावत्कालपर्यन्तम् । तन्निराधार-  
 स्तवाऽयमाग्रहः”- सिंधुराजः सहसाऽऽक्षिपत् ।

“परंतु- तात !” प्रत्युवाच राजकुमारो वज्रबाहुः । “एतत्तु  
 भवता सुलक्षितमेव यदतीतेष्व्वाक्रमणेऽपि वास्मिन्नाक्रमणे बलमेव केवलं  
 न प्रयुनक्ति रिपुः…… अपि तु शृगालचातुर्यमपि । कृतकमैत्रीसदेश-  
 प्रेषणेन स यथाऽस्मान् निष्कपटहृदयान् तदाऽवंचयत तथा सांप्रतमपि  
 संभवनीयस्याऽऽक्रमणमार्गस्य विषये न वंचयितुं चेष्टत- इत्यत्र किं  
 प्रमाणम् ? ……यदि नाम सः सिंधुसागरमार्गेणाऽऽक्रमेत् सहसा तर्हि  
 सेनाऽस्माकं, सुदूरेषूदीच्येषु- संप्रति पाश्चात्त्येष्वपि- सीमाप्रदेशेषु  
 नियुक्ता, पाष्णौ प्रसह्य समाक्रांता, न लभेतावसरमात्मरक्षणाय ।  
 किं पुनः प्रतिरोधाय ? विलयं चायेतात्यंतिकं- पश्यतामेवास्माकं

सर्वेषां दिग्भ्रान्तानाम् । नितान्तमरक्षितां सागरसीमां समुल्लंघ्य  
सिधुभूमावयतीर्णः रिपुः सद्य एव भवता वषांवदीकृतमशांतस्वांत-  
मुपजापक्षमं दाक्षिणात्यं भागं तथाऽऽकामेत्.... यथा राजयक्ष्मा दुर्बलं  
शरीरम् ।”

“अलमलं तावद्दुश्चितया !” अपारयन्निवाधिकतरं श्रोतुं  
सहसा जगद राजा दहरः । “वीरभद्र ! प्रेष्य पर्याप्तं धानुष्कवलं  
दंशितं सिधुसरिन्मुखप्रदेशरक्षणाय स्यापयित्वा च तद्गूढं सागरतीर-  
प्रसृतेषु कांतारेण्वाक्रमणस्य (नितरामसंभाव्यस्य) प्रतिरोधायानय  
तामेतयोः ।” गदन्नेवमुदतिष्ठत् सांध्यभोजनाय । विधृत्य च  
राजकुमारं वज्रवाहुं वाहुदंष्ट्रे निरगच्छन्मंत्रणाकक्षात् स्वदुहित्राऽ-  
नुगम्यमानः श्रांतः ।

राजकन्या तु, प्रक्षाल्य हस्तपादमनुष्ठाय वैपपरिवतंमुप-  
भुज्य नाम पित्रा भ्रात्रा च सह स्वापाय दुरापाय विश्रामकक्षं स्वं  
प्रतिनिवृत्ता, कमलदलकोमलायां सुधाघवलप्रच्छदायां सुमनोरजो-  
वासितायां शय्यायां निपत्य चिरं प्रयतमानाऽपि न शशाक विस्मृतुं  
चितामरं निमज्ज्य निद्रासागरेऽतिगहने ।

प्रत्युत-आरभतानिच्छन्त्यपि द्रष्टुं-मुकुलित-नयनेदीवरैव-  
व्यतीतं घटनाचक्रम्....

रजनीमुद्ये तस्मिन् प्रशांति मातुः सिधोः रोघसि निश्चित-  
मुपविष्टायाम्तस्यास्तत् तच्चेतोविपादस्यैव संवेदनं, ततः कटकं  
प्रतिनिवृत्तायास्तस्यास्तत् पोतापहरणप्रसंगस्य वास्तविकस्वरूप-  
पर्याकलनं, तातस्यानिच्छतोऽपि तदाग्रहवशात् तत् कठोरप्रत्युत्तर-  
मंप्रेषणं, राजधानी प्रतिनिवृत्तायास्तस्या अशांतस्यांताया घोसचिवेन  
सह तत् संभाषणं, तेन त्रिहंगमदृष्ट्या वर्णितां यावनी विपत्ति  
विचारयन्त्यास्तद्दुःस्वप्नदर्शनं, समुद्रविग्नमानतायास्तस्यास्त्रिकाल-  
दर्शनो महर्षेश्चिदानंदस्याऽऽश्रमे तद्गमनं, विशाय तस्माद्भाविनीं



विपदं स्वकतेव्यकरणाय बद्धपरिकरायास्तस्याः सेनासंनहनार्थं स्वपितुस्तत् प्रेरणं, तस्य तद्विचित्रं शैथिल्यं, कथमपि कार्यप्रवृत्ते तस्मिन् कृतकमैत्रीसंदेशहारिणस्तस्य यवनदूतस्य तत् समुपस्थानं, तस्मिन् गजनिमीलिकया विश्वसतस्तातस्य पुनस्तत् शिथिलीभवनं, एवं विनष्टे बहुमूल्ये समये दैवेनेव समुपजातदयेन संप्रेषितस्य तस्य गूढस्य चरस्य तातसेवायामागमनं, निशम्य तस्माद्वास्तविकी परिस्थितिं प्रबुद्धस्य तातस्याऽऽक्रमणप्रतिरोधाय तत् परिकरबंधनं, सेनासंनहनव्यग्रस्यापि तस्याभिनिविष्टामिव कार्यप्रणालिमवलोक्य सचितायास्तस्या देवलदेवीदर्शनार्थं तन्नगर्या गमनं, तत्र निष्फल देवीसंस्तवनं, तद्दुर्गपालेन सह मंत्रणं, ततः राजधानीं प्रत्यागच्छन्त्यास्तस्या भ्रातुः शिविस्थानदुर्गे तद्गमनं, तत्र चाभिभूतेनेव केनचित् प्रेतेनाकारणोत्तेजितेन तेन सह तत् संभाषणं, घोरे निशीथे सहसा प्रबुद्धायास्तस्यास्तद्- विश्रामकक्षं प्रविष्टायाः कंकालप्रायाया जरत्याः कस्याश्चित् तदवलोकनं, जिज्ञासया तदनुगमनं, श्रवणं च तत् स्वकुलकलंकस्याश्रुतपूर्वस्य तस्या मुखात्, अपरेद्युः- अथवा तदहरेव- ततः प्रस्थितायास्तस्यास्तज्जरतीनिधनवार्ताश्रवणं, परचक्रवार्त्तया केवलया समुत्तेजितामालोकनगरी प्रत्यागतायास्तस्याः पाश्चात्यसीमावर्तिपुरिपुसाम्राज्यप्रदेशेषु तत्सेनासंनहनवार्त्ताश्रवणं, तातस्यानिच्छतोऽपि वज्रवाहोस्तर्कबलं निवारयितुमसमर्थस्य सिंधुसागरसोमासंरक्षणाय धानुष्कबलनियोजनं... सर्वमप्यतीतघटनाचक्रं तत्स्मृतिदीपः त्रमशो दर्शयितुमारभत ।

आरभत च तन्मनः दृढं विश्वसितुं यत्- "न्यायनिष्ठुरा नियतिस्तां तस्याः पितरं तस्या भ्रातरं तस्याः कुलं राज्यं राष्ट्रं... सर्वमेव... फलोन्मुखप्राक्तन- पापकर्मविपाकोपनतेऽतिगंभीरे विपत्सागरे निमज्जयितुं बद्धपरिकरा... केनापि... कथमपि... अप्रतिरोद्ध्या । एतद्यावनं परचक्रं तु निमित्तमात्रं... निमित्तमात्रमिति ।"

विचारयन्ती किमपि किमप्येवमेव शनैः शनैः निद्राया अंकेऽस्लीयत ।

ऐक्षत च- आत्मानमेकाकिन पुनरप्येकवार तस्मिन्नेव सिधुतीरे तस्यैव प्रोन्नततटप्ररूढस्याभ्रंकपशाखाशिखरस्य भूतलचुंबि-जटाजूटस्य 'निष्कूजस्तिमितस्य' अदींदुवरस्य महावृक्षस्य मूले तस्यैवोपविष्टं गौरवर्णं पलितजटाभारं धवलशमश्रुजालं श्वेतरोमशवक्ष-समवदातपरिधानमतिवृद्धं महर्षि चिदानंदं संकेतितपूर्वाया विपदो विषयेऽधिकतरं कथयितुं वारं वारं विनीतस्वरमनुरुन्धतं... महर्षि तं घोरप्रशांतमपि परमकारुणिकमपि 'वत्से ! अलमतिजिज्ञासया'- इति तामसकृद्निवारयन्तमपि, अन्ते- जुगुप्सित्वेव तस्यादुराग्रहिणः स्वभावात् सहसा कठोरमुद्रं, 'जिज्ञाससे भाविनीमापदं प्रति-चिकीर्षया ? तत् जानोहि तां सविस्तरम्...', अथवा- साक्षात्कुरु तस्याः प्रथमं भीषणं वज्रप्रहारमेव, वधानाज्जमनो दृष्टिमेकाग्रां मम दृष्ट्या, अवलोकय चानवलोकनीयमिति ब्रुवन्तं, स्वात्मानं चाऽवशमिबोधमय्य जिज्ञासातुरां स्वां दृष्टिं, निखानयन्तं तां तस्य तपस्विनस्तेजोऽतिरेकपिगलायां दृष्ट्याम् ।

अन्वभूच्च सहसाऽज्जमानं कार्पासपुत्तालकमिवाद्दृश्यया कयाचिद्दुष्प्रसहाया शक्त्याऽनायासमेव भूतलादुत्थाप्यमानं, प्रोपित-चंद्रे निरभ्रे बृहत्तरनक्षत्रसहिते गगनांगणे समुत्क्षिप्यमाणं, बेगेन महता विलुलितालकं प्रबहद्वस्त्रांचलं रजतरैस्त्रायमाणसिधुसरित्-प्रवाहानुसारिणा सुरवत्सर्ववर्त्मना दक्षिणदिशं नीयमानं, धार्यमाणं च स्थिरं कतिपयक्षणपर्यन्तं गगनेऽधः परिदृश्यमानप्रसुप्तदेवलनगरी-दीपमालाशोभावलोकनव्यापृतनयनम् ।

अवेच्च स्वात्मानं- सिधुसागरवेलाप्रदेशं समुद्दिश्य शनैः शनैरुपसर्पन्तं, नैशेऽधतमसे दिङ्मंडलव्यापिनि फेनिलभासुरकल्लोल-संसूचितस्य मंद्रगर्जेनध्वनिध्वनितस्य सपृषत्पृषदशव्यंजितस्य सागर-स्योपरि भ्रमन्तं, देदीप्यमानं देवलदेवीमंदिरशिखरवर्तिनं प्रदीपं क्षणमात्रं सादरं ध्यायन्तं, द्वितीय एव क्षणेऽजनमिव वपेन्त्या दक्षिणदिशो गर्भगह्वराभिर्गच्छतस्तमःखंडाननुकुर्वतः त्रिशब्दं सिधु-सरिदामुखप्रदेशमुपसर्पतः पोतान् विविधप्रकारान् विस्मय-

विस्फारिताक्ष पश्यन्तं, तीरमुपसृतेभ्यस्तेभ्यः निःशब्दं  
निःसरतः रोधसि च सिकतिलेऽवतरतः कृष्णकवचाऽऽवृतकायान्  
दुर्लक्ष्यविशेषान् कांश्चित् कौतिकान् कांश्चिद्याष्टीकान्  
कांश्चिच्छाकतीकान् कांश्चिद्धानुष्कान्- तमसः सर्वव्यापिनः प्रचलान्  
अवयवानिव, सागरान्तस्तले मातुमपारयतो वडवानलधूमस्य पुजानिव  
वर्हिर्निर्गच्छतः— प्राणिजातप्राणापहरणेच्छया सागरतलादुद्गतान्  
हालाहलवंशजानिव-संख्यातीतान् आयुधिकान्- ऐकाधिपत्यप्रस्थापने-  
च्छयाऽऽर्वावर्तप्रसह्याऽऽक्रमितुं बद्धपरिकरस्य दुरितस्यांशावतारानिव-  
भयविनिमेषमवलोकयन्तं, कौतूहलेन तीव्रेणावशं, शनैः शनैः  
निःशब्दमधोवतरन्तं, प्रयतमानं तेषां शस्त्राजीवानां वास्तविकं स्वरूपं  
ज्ञातुं, श्रूयमाणं तेषां संलापं मंद्रस्वरम् ।

समवित्त स्वात्मानं क्षणाद्धं एव परिज्ञाय तेषां स्वरूपं  
भयेन घोरेण समाक्रम्यमाणं चेष्टमानं च प्राणपणेन.... उच्चैः....

अलक्षयच्च सहसा प्रबुद्धाऽऽत्मानं विश्रामकक्षे स्वे कमल-  
दलकोमलायां सुधाधवलप्रच्छदायां सुमनोरजोवासितायां शय्यायां  
पतितं, प्रस्फुटत्स्वेर्बिदुक्लिन्नगात्रं, शुष्यत्तात्वस्फुटाक्षरं चेष्टमानमा-  
क्रोष्टुं 'यवनाः.....! यवनाः.....!' इति ।

नाशकत्तु चिराय पर्यवस्थापयितुमात्मानम् ।

बहोः कालादनन्तरं प्रकृतिं स्वां कथंचिदापन्नाऽपि नापारयत्  
लेशतोऽपि विस्मृतुं तं दुःस्वप्नम् ।

समुत्थाय प्रातः, नित्यकर्मणि पुत्तलिकावद्ब्यापृताया  
अपि.... 'अपि नाम सः किंचिदनिष्टमसुसूचत्....? आहोस्वित्-  
आसीत् सः संतप्तकल्पनाशक्तेस्तस्या दुर्विलसितमेव केवलं'- इति  
प्रतिक्षणमात्मनैव वितर्कयन्त्यास्तस्याः क्षणोऽक्षणः प्रहर इव  
व्यत्येतुमारभत, प्रहरश्च शांतिहरो दिवस इव.... दीर्घदीर्घः ।

कथंचित् परिसमापितदैनिककृत्या शयननिपतिता म्लाना,  
विपादेनाननुभूतपूर्वसदृशेन समाक्रांता, 'दुःस्वप्नः स भ्रात्रे वज्रवाहवे  
निवेदनीयो न वेति' विनिश्चेतुमसमर्था च" सहसाऽब्रुद्ध्यत  
चेन्नधारिणीं, सविनयमुपसृत्य शयनं तदीयं मंत्रस्वरं निवेदयन्ती-  
'जयतु जयतु भर्तृदारिका" । भर्तृदारिके ! महाराजाधिराजस्त्वा-  
मेतस्मिन्नेव क्षणे द्रष्टुं कामयत' इति ।

ऐक्षत च- स्वात्मानं शयनादुत्थितं मंत्रणाकक्षं पितुः  
समुद्दिश्य पदानि निक्षिपन्तं" तद्रितम् ।

## चतुर्थः परिच्छेदः

“सिधुसरिन्मुखप्रदेशरक्षणायाच्च प्रातरेव कटकात् संप्रेषितस्य धानुष्कवलस्य प्रमुखोऽयं बलाहको, मार्ग एव मिलिताद्देवलदुर्गपाल-दूतादस्मात् रामशरणादधिगत्य कल्पांतभयंकरं समाचारमेकं क्षणमात्रं किंकर्तव्यविमूढोऽपरस्मिन्नेव क्षणे समादिश्य वलं स्वं प्रभंजन-वेगेनोपसतु” देवलनगरीं सरिन्मार्गेण, स्वयं स्वामिचरणयोरुपस्थितो यथोचितनिर्देशग्रहणार्थं”- प्रारभत धीसचिवः निवेदयितुं श्रान्ततरस्तां, प्रविश्य मंत्रणाकक्षमुपविश्य पितुः समीपं विलोक्य क्षणमात्रं पितुः वार्द्धकेनाधिकतरमेव समाक्रान्तस्यापराधवीधेनेव भुग्नस्य वलितमाननं जिज्ञासामुखरया दृष्ट्या तदभिमुखीभूताम् ।

समाकर्ण्यैव च शब्दान् ‘कल्पांतभयंकरं समाचारमेकं’- मलीयतात्यन्तं तस्या सा तंद्रा । बोधिता नामार्तोद्भ्रियया कयाचिच्छक्त्या साप्रागेव निवेदनात्- सुस्पष्टमबुद्ध्यत तस्य समाचारस्य स्वरूपम् । अबुद्ध्यत तस्य दुःस्वप्नस्य वास्तविकमर्थम् । सहसा धीरहृदया चाऽऽरभत- एकाग्रेण मनसा धीसचिवस्य तन्निवेदनं श्रोतुम् ।

“सः समाचारः स्वामिचरणैः श्रुतः, प्रमितश्च मंत्रिपरिपदा राजकुमारेण वज्रबाहुना भवत्या- सर्वैरपि- श्रवणीयो विचारणीय-श्चेति । अत एव- वत्सा राजकुमारो मंत्रिणश्च- सर्वे इमे त्वरया महत्याऽत्राऽऽहूताः ।”

“तत्रिवेदय रामशरण ! समाचारं तम् ।”

“आक्रांताऽस्माकं देवलनगरीं पापैः”- राह सः क्षामवदनी  
मार्गं धूलिधूसरितसर्वाङ्गः श्रान्तो हूतः ।

“सविस्तरं कथय”- नूनोद ब्रह्मदत्तः ।

“अतीते निशीथेऽद्धेऽवसिते तमस्विन्यास्तमोबहुलाया  
अस्माकं दुर्गाधिपः शीलभद्रः- आदित एवाशांतस्वांतः, निद्रामलभ-  
भानः, शयने लुठन्, क्षणमात्रं तंद्रितः- सहसाऽजागः-” श्रुत्वेव  
कस्याश्चिदुत्तेजितमस्फुटमाश्रोशम् । विस्फारिताक्षं शयनकक्षे सर्वतोऽ-  
वलोकयानवलोक्य कमप्यभितो विस्मयमान आकृष्यमाण इव केनापि  
समुत्थाय शनैः शनैः सागरसंमुखीनं शयनकक्षवातायनमुपसृत्याधः-  
प्रसृतस्य नैशेऽधतमसे दिङ्मंडलव्यापिनि फेनिलभासुरकल्लोल-  
संचितस्य मंद्रं मंद्रं गर्जतः सागरस्य दिशि दृष्टि क्षिपन् विमनस्कां  
सहसाऽक्षिलक्ष्यीचकार दक्षिणदिशो गर्भगङ्गराघ्निरगच्छतस्तमःखंडान्  
विडंबयतः निःशब्दं सिधुसरिन्मुखप्रदेशमुपसर्पतः प्रवातोत्फुल्लकृष्ण-  
शृङ्गान् पोतान् ।”

“अश्रद्धानश्च स्वदृष्टिं यावत् सावहितं पश्यति  
पुनस्तावदपश्यत् तान् सवेगं देवलपत्तनतीरभागमुपरुन्धतः-”,  
उपरोधकेभ्यश्च तेभ्यः निःशब्दं निःसरतः, रोधसि च सिकतिले  
दीर्घदीर्घे विधवाकपालभून्यभून्येऽवतरतः, कृष्णवस्त्रान्, दुर्लक्ष्य-  
विशेषान् संख्यातीतान् सैनिकान् ।”

“तत्क्षणे च- विदितवेद्यो वीतसंशयो, विस्मितोऽ-  
प्यनाकुलितः, सावधानः, प्रत्युत्पन्नमतिं स्वां सर्वथाऽनुसरन्, संकट-  
घोषिकां प्रचंडां कांस्यघंटां लंबमानां वादयितुमारभत- सरभसं  
प्रांगणे निर्गत्य ।”

“नीरवे तस्मिन् नैशे वातावरणे प्रसह्य प्रसरन्तं दिङ्-  
मंडलानुनादिनमश्रुतपूर्वं श्रुत्वा तं घंटारवं सहसा प्रबुद्धा दुर्गरक्षकाः-

निद्राऽऽरक्तनयना एव- अनांवृतप्रायकाया एव- आविरभवन्  
प्राकारप्राङ्गणे, दुर्गपालसूचितया दिशा प्रेरितदृशोऽवालोकयन्  
रिपुसैनिकान् सागरतीरेऽवतरतः, धैर्येण च महताऽऽरभन्त प्रलय-  
मेघजलवर्षाघनां पापाणवर्षा मर्मभेदिकाम् ।”

“आकर्ष्य घंटारवमनपेक्षितं चकिताः, साक्षात्कृत्य  
निजगूढावतरणप्रयासवैफल्यं विचलितास्त्वरमाणा आक्रामका  
आयुधिकास्तावत्कालपर्यन्तमसंघट्टिता, अनुभूय सहसा तां पापाणवर्षा  
व्याकुलाः, कृष्णपिपीलिका इव पीडिताः, सागररोधसीतस्ततः  
पलायितुमारभन्त । विजयगर्जनां च कतुं प्राकारभित्तिभ्योऽधोऽव-  
लोकयन्तः पापाणवर्षका दुर्गसैनिका ।”

“क्षणिकेन तेन विजयेन किञ्चिदप्यनुत्तेजितो दुर्गपालस्तु  
प्राकारशिखरान्निरीक्षमाणोऽनिमिषया तीक्ष्णया दृष्ट्या दक्षिण-  
दिगन्तादनवरतं समापतदरिबलं विचारमग्न, आहूय मां समीपवर्तिनं,  
जगद- ‘रामशरण ! दुष्प्रसह्यं खल्वेतद्विपुवल्गुम् । अपर्याप्तं  
चाऽऽस्माकीनं प्रतिरोद्धुमेतत् । तन्निर्गत्यास्मिन्नेव क्षणे देवतायतन-  
गर्भगृहवर्तिना गूढमार्गेण प्रतिष्ठस्व राजधान्यै, निवेद्य च स्वामि-  
चरणयोः सर्वमिमं वृत्तांतमनुद्ध्यस्व सेनासाहाय्यं मनोजवेन  
प्रेषयितुम्’- इति ।”

“शिरसि कृत्वा तदादेशं, गूढं निर्गतस्तस्माद्दुर्गात्, प्रवसन्  
सततं, समुपस्थितः स्वामिचरणयोः समक्षं, न्यवेदयं तत्सदेशम्” ।  
श्रुत्वा देवः प्रमाणम् ।”

विरत एवमभिधाय तस्मिन् दूते प्रससार कतिपयक्षणान्  
तस्मिन् मंत्रणाकक्षे चिन्ताघना नीरवता । उत्सारयन्निव तां प्रयासेन  
महता प्राह स्वगतमिव महाबलाधिकृतः “कालेनैतावताऽस्माकं  
घानुष्कबलं देवलनगरीपरिरक्षणे व्यापृतमपि स्यात् ।”

“अपि चितयति भवान् तत् पर्याप्तम् ?”- अपृच्छत्तीव्र-  
स्वरा राजदारिका ।

“सिधुसागरचुंबिसिधुसरिन्मार्गपरिरक्षिकायाः नोसेनाया एको भागस्तुरगबलस्य चांशः प्रेषयितुं शक्यः”- प्रत्यवदत् सः ।

“समुपेक्ष्यान्याः सर्वाः सीमा, आकृष्य सर्वाः सेनास्ताभ्यो विनियोजनं तासां दाक्षिणात्यायामेव सीमायां तु न श्रेयस्करम्”- आह सांधिविग्रहिकः ।

“कूटयुद्धप्रशिक्षितया पदातिसेनया नोसेनया च सह भ्राता वञ्चो यद्यस्मिन्नैव क्षणे देवलनगर्याः परिरक्षणाय प्रतिष्ठेतः” तर्हि स पत्तनाभ्यन्तरे प्रविष्टानपि यवनान् निष्कासयेत्, प्रयत्नाश्च तेषां सिधुमुखप्रवेशाय दृढं प्रतिरुन्ध्यात्”- प्राह राजदारिका ।

“जयतु” “जयतु” “देवः”- सहसा प्रविश्य निवेदयामास प्रतिहारः । “एष दूतः शिविस्थानदुर्गादुपस्थितो देवदर्शनं सद्यः प्रार्थयते । श्रुत्वा देवः प्रमाणम् ।” क्षणमेकमवलोक्य राजकुमारं वृक्षवाहुं विमनस्केन राज्ञाऽनुमोदितश्च प्रवेशयामास स्थूलकायमेकं धर्मजलकिलन्नाश्ववारवेपं प्रोढवयसं पुरुषम् ।

“जयतु” “जयतु देवः”- प्रणम्य स्वामिनं मुकुलितहस्तः निवेदयितुमारभत सगूढपुरुषः । “सविनयं विज्ञापयति स्वामिचरणयोः शिविस्थानदुर्गस्योपपालो यत् राज्यस्य पार्श्वात्पसीमास्पर्शिषु यवन-प्रदेशेष्वदित एव कृतसंनाहा रिपोः औष्ट्री सेनाऽऽचिक्रंसमाना नूनं नक्ष्यते । स्वामिप्रेषिता औष्ट्री सेना गजसेना च तत्प्रतिरोधीय सुनियोजितैव । एतत्स्वपरं चितास्थानं यदधिगम्य कर्णोपकर्णिकयो परचक्रवात्तमितद्देशीयाः सामंता ग्रामप्रधानाश्च बहवः, स्वामिनः प्रतापेनैतावत्कालपर्यन्तं किञ्चिदपि विपरीतं चेष्टितुमसमर्थः, स्वशिरास्युध्मयन्त इव स्पशैविश्वासाहैः सूचितास्तं देनुर्यायिनः सामान्याश्च जनाः । विशेषतोऽस्मिन् शिविस्थाने । आदित एव मोह्यैवभादवशंवदाः स्वामिनोऽत्रत्याः सामान्याः जनाः सद्योमृतायाः कस्याश्चिज्जरत्या उन्मत्तप्रायाया निघ्नं निमिच्छीकृत्यानगलं



किमपि किमपि प्रलपन्तः न लक्षयन्ति स्वकुशलं, न चित्ते कुर्वन्ति स्वामिनश्चित्तौदार्यं, न विगणयन्ति स्वामिनः प्रतापम् । उत्तेजिता इव उद्वृत्ता इव निरंकुशा इव विचरन्ति शस्त्रहस्ताः । नितान्तम-शांतेयमांतरिकी परिस्थितिः निवेदिता स्वामिचरणयोरिति ।”

“वज्रस्य तूपस्थितिः शिविस्थानप्रदेश एवाभीष्टतरा”-सहसा प्राह राजा दहरः । “स हि तत्र स्थितः न केवलं पाश्चात्यां सीमां रक्षेदपि तु निरंकुशायमानान् तान् क्षुद्रान् सामंतान् ग्रामणी-ब्रुवान् साधारणांश्च जनान्नियंत्रणे कठोरे स्थापयेत् । स्वभावत एव राजद्रोहिणस्ते नराधमा अस्यां संकटवेलायां प्रतिशोधावेशांघ्रा विलुप्तविवेकास्तथा नाम आचरेयुयेथा राज्यमिदं शतशः स्वतोविदीर्णं शत्रो सर्वभक्षकस्य भक्षयतामनायासेनैवोपेयात् । ...तद्वज्र ! प्रतिष्ठस्व शीघ्रमेव...। देवलनगरीपरिरक्षार्थं च, सेनापते !, कूट-युद्धनिपुणां पदातिसेनां- यथाऽऽह वंत्सा- अद्यैव प्रेषयतु भवान् । प्रतिरोधार्थं च यवनाणां सरिन्मुखेनान्तःप्रविविक्षूणां शास्त्रीकवाहिनी नौवाहिनीम्...। शीघ्रमेव वयं स्वमुहुदामन्येषां भारतीयानां नृपाणां सेनाभिः साहाय्यार्थमागताभिरुपोद्बलितसामर्थ्याः प्रबलतरां सेनां तत्र प्रेषयितुं समर्थाः स्याम ।”

वदंश्चैवमुदतिष्ठत्, विश्रामार्थं किलाशांतस्वांतः ।

... राजदारिकायास्तु मानसं, निशम्य पितुर्व्यवस्थामनाश्वस्त-मपि प्राप्तायां परिस्थितौ कामप्यन्यां समीचीनतरां सूचयितुमसमर्थं, स्तब्धं, शिविदुर्गायैकलमेव प्रस्थितं सस्मितमपि चिंताम्लाननयनं सपरिहासमापृच्छमानमपि तदनुज्ञां लोचनाभ्यां संगृह्णन्तमिव तस्या भगिनिकाया बाल्यसख्याः मूर्तिमपुनर्दर्शनाऽऽशंकया भ्रातरं वज्रबाहुं प्रणम्योदासीनं, ततो तस्मिन् निर्गत-एकाकिनमिवाऽऽत्मानमनुभव-द्दुश्चित्तयाऽऽक्रम्यत ।

सा च तस्या दुश्चिंता, युगदीर्घ इव शनैः शनैरन्तमुपयाते तस्मिन् दिवसे, पाश्चात्यसागरैः निमग्ने दिनकरे तत्समवेदनयैव

निष्प्रभे, घनतरोवभूव । मंत्रणाकक्षेः हि सद्योविकसितकुसुममाला-  
सुवासिताभ्यन्तरेऽपि रत्नदीपभाभासितेऽपि निस्तेजस्क इव भासमाने,  
पितुः संनिधी समुपविश्यान्यमनस्कतया तस्य मंत्रणां मंत्रिभिस्तेस्तेः  
सह शृण्वती..... सा..... सहसाऽक्षिलक्ष्मीचकार द्वारपालेन ससंभ्रम-  
मन्तःप्रवेशितं परिम्लानं दीर्घदीर्घं श्वसन्तं रक्तारक्तवस्त्रमश्वसा-  
दिनमेकम् । अनुमाय च तं देवलदुर्गाधिकारिष्वन्यतमं दुर्वर्ताहरं  
सावधाना कर्णागतपंचप्राणेव श्रोतुमारभत ।

“विनष्टाः स्मः..... स्वामिन् ! विनष्टाः स्मः” प्रारभत  
निवेदयितुं स दूतो भावातिरेकास्फुटाक्षरः । निहतः पापैरस्माकं  
दुर्गपालः । विजितो दुर्गः । दूषितो देवालयः । खंडितो देवीविग्रहः ।  
पादाक्रांतश्च समस्तो देवलनिगमः ।”

“अहो..... अत्याहितम्”- उज्जगार धीसचिवः ।

“सविस्तरं निवेदय !”- आज्ञापयामास राजा दहरः ।

“.....यदा खलु पापाणवर्षया तीर्थया समुद्विग्ना आक्रामकाः  
सागरतीरे कांदिशीका इतस्ततः पलायितुमारभन्त तदा विरली-  
भवति निशांतघ्वांत ईपल्लक्ष्यविशेषो महाकायः पीतः एकः सागर-  
मध्यवर्तिनः निश्चलाद्विशालाश्रोसमूहादग्रे सृत्वा वेगेन महता  
तीरमुपससार । सांनिध्यमात्रेण च तस्य शांतोद्वेगाः— शतगुणित-  
साहसा इव- ते यवनाः पापाणवर्षां धैर्येण महता सहमानाः, स्वस्व-  
चर्मणि व्यापृताः, केचिन्नोसमूहात्तस्मादवतीर्योपतीरभागच्छद्भ्य  
उडुपेभ्योऽसंख्येभ्यः शस्त्रास्त्रसंभारान् रोधस्यवतारयितुं, केचिद्दुर्ग-  
द्वारविदारकान् तीक्ष्णलोहकीलमुखान् प्रबलान् दाह्लंडान्- पीतेभ्यः  
रोधस्यवतारितान्- दुर्गद्वारसमीपे नेतुं, केचित् प्रलंबाः रज्जुनिर्मिताः  
निःश्रयणीः— प्लवस्तीर आनीताः— प्राकारममितः सर्वानु दिक्षु  
स्थापयितुं, बहवश्च वर्मिता अप्रतिहतगतयः- पापाणवर्षया  
फलकपाणयः मंत्रिशिकाः नगरी- एतावत्या कालकलया विनिद्रां  
भयजडां- समुद्दिश्य तैस्तेमार्गिरूपसर्तुमारभन्त ।”

रक्षकान्, निशितशरवर्षिणो धनुर्धरान्, तिरस्कृत्य मृत्युभयं शनैः  
 शनैरप्रतिहतगति समुपसर्पतः रिपुसैनिकान् शक्तिभिविकलांगान्  
 कुर्वतः शाक्तिकान्, समुल्लङ्घ्य मृतशरीराणि प्राकारभित्तिमारोढुं  
 प्रवृत्तान् यवनान् कुतैषिञ्जदतः कौतिकान्, आरुह्य महता प्रयासेन  
 प्राकारभित्ति पदमन्तः स्थापयितुं प्रयतमानान् म्लेच्छान् खड्गैः  
 क्रुन्ततः नैस्त्रिशिकान् प्रोत्साहयितुं प्रारभतानवरतम् ।”

“...सहसाऽनाभिकया कयाचिदाद्यंकया समाकृष्टचित्तश्च...  
 उपरि निरध्रे नीते गगने सगर्वं चलन्तीं बालभास्करकरप्रोद्भासितां  
 सिदूरवर्णां प्रोतुङ्गध्वजदंडमंडनायमानां देवीपताकां क्षणमेकम-  
 पश्यत् ।”

“...अपश्यच्च तामनवरतं पतद्भिः दुःसहवेगैर्मुष्टिप्रमाणैः  
 पापाणखंडैः निशितकोणैरसंख्यैः लक्ष्यीक्रियमाणाम् ।”

“‘अधःपतितायामस्यां सर्वेषां देवलवासिनामधःपतेन्नूनं  
 घैर्यम्’- इति विदन्, ‘कुतः खलु वर्धयं पापा’ इति दृष्टि तीक्ष्णामधः  
 सागरतीरेऽसंख्ययवनसैनिकदुर्लक्ष्यप्रायसिकते व्यापारयन्, अद्राक्षीत्  
 तमेव महाकार्यं पौतम्- अधुना बालभास्करकरप्रोद्भासितहंरित-  
 पताकं- तीरमुपगतं, तन्निगडिताया एकस्या अश्मप्रक्षेपिकायाः  
 समीपे लोहमूर्तिवदविचलं तिष्ठन्तं तच्चालकांश्च त्रिचतुरान् दक्षान्  
 नाविकसैनिकान् दर्शयित्वाऽसकृत् तामेव देवीपताकां पापाणवर्षायै  
 निरंतरायै समादिशन्तं महाप्रमाणं बलशालिनं च कंचित् योद्धारम् ।”

‘अयमेवास्या दुश्चेष्टायाः परिकल्पक’- इति विनिश्चित्य  
 च यावत् समीपवर्तिनं धनुर्धरं तं लक्ष्यीकर्तुमादिशति, तावदक्षि-  
 लक्ष्यीचकार तां देवीपताकां पापाणाघातभग्नात् ध्वजदंडात्  
 सहसाऽग्रभ्रं शमानां विदीर्णपट्टवस्त्राम् ।”

“तन्मात्रव्यग्रचित्तश्च सहसाऽशृणोत् पाष्णिंसमुद्भूतं  
 रणगर्जनं विपरीततया भागधेयस्य सर्वथा समुपेक्षितामुदीचीं प्राकार-

“अवलोक्यस्तान् दृष्ट्याऽनिमेषया, प्राकाराग्रे दृढमव-  
स्थितोऽस्माकं दुर्गपालश्च यावद्विचितयति- ‘मुनिश्चितमाक्रमण-  
व्यूहं प्रत्यक्षोऽवतारयन् द्विपन्, समुपरुद्ध्य तीरं, नगरमाक्रमितुं  
बद्धपरिकर इव लक्ष्यते । कदाचिद्विजित्य नगरीं, निष्क्रियीकृत्य  
दुर्गसैन्यं सः निष्कण्ठकेन सिंधुसरिन्मार्गणान्तःप्रवेशयितुं स्वसेना  
ईहते....। अत एव.... तास्तस्य भीमकाया नौकाः.... समूहान्निश्चलात्  
पृथग्भूत्वा प्राच्यां दिशि सरन्त्य इव लक्ष्यन्ते....। परंतु.... परंतु....  
काश्चिन्नौकाः प्रतीच्यामपि दिशि प्रवसन्त्य इव दृश्यन्ते....। तत्....  
किं खलु संकल्पितं स्यात् तेन’- इति, तावदनुबभूवानभ्रवज्यपातं  
पतन्तीं ममंभेदिनी पापाणवृष्टिम् ।”

“कुतः खल्वियम्- इति चकित-चकितं सवंतो दृष्टि  
व्यापारयन् चाऽद्राक्षीत् तां.... सागरमध्यवर्तिनि नौकासमूहे दृढं  
खचिताभ्योऽश्मप्रक्षेपिकाभ्यो दुर्गमेव केवलं समुद्दिश्य मुसलधारं  
समापतन्तीम् ।”

“अश्रुणीत् तत्क्षणमेव, चमंफलकेन संरक्ष्यमाणः,  
नौकास्थितानां तीरवर्तिनां नगरीमुपसर्पतां दुर्गं परिवेष्टयतां  
संस्थातीतानां यवनसैनिकानां कंठेभ्यः सहस्रोद्गत न्यवकृत्य सागर-  
गर्जनं तिरस्कृत्य प्रभंजनतर्जनं प्रसह्य दिक्षु सर्वासु प्रसरन्तं रणघोषं....  
‘अल्लाहो अकबर....! अल्लाहो अकबर !’ इति ।”

“अपश्यच्च तत्क्षणमेव, तीरवर्तिनः नगरीसमीप-  
वर्तिनश्चाऽऽक्रामकान् समुद्यतखड्गमुत्क्षिप्तभल्लं समुद्धृतशक्ति-  
कमाक्रामतो दुष्प्रसह्येन वेगेन, नौस्थितांश्च कृतपुंखान् धनुर्धरान्  
वर्षतस्तीक्ष्णान् शरान् ।”

“समारब्धं नूनं शत्रुणाऽऽक्रमणम्’- इति विचित्य च सः  
सहसा समुत्तेजितो- ‘मायया पुरुरूप इव’- रक्षास्थानेषु प्राकार-  
परिवलृप्तेषु बहुषु युगपदिवोपस्थाय, दारुणदृष्टद्विषिणो दृप्तान्

रक्षकान्, निशितशरवापिणो धनुर्धरान्, तिरस्कृत्य मृत्युभयं शनैः  
शनैरप्रतिहतगति समुपसंपतः, रिपुसैनिकान् शक्तिभिविकलांगान्  
कुर्वतः शाक्तिकान्, समुल्लंघ्य मृतशरीराणि प्राकारभित्तिमारोढुं  
प्रवृत्तान् यवनान् कुतैश्छिन्दतः कौतिकान्, आरुह्य महता प्रयासेन  
प्राकारभित्ति पदमन्तः स्थापयितुं प्रयतमानान् स्तेच्छान् लङ्गैः  
कुन्ततः नैस्त्रिशिकान् प्रोत्साहयितुं प्रारभतानवरतम् ।”

“...सहसाऽनामिकया कयाचिदाशंकया समाकृष्टचित्तश्च...  
उपरि निरध्रे नीले गगने सगर्वं चलन्तीं बालभास्करकरप्रोद्भासितां  
सिद्धरवर्णां प्रोतुङ्खलजदंडमंडनायमानां देवीपताकां क्षणमेकम-  
पश्यत् ।”

“...अपश्यच्च तामनवरतं पतद्भिः दुःसहवेगैर्मुष्टिप्रमाणैः  
पापाणलंडैः निशितकोणैरसंख्यैः लक्ष्यीक्रियमाणाम् ।”

“ ‘अधःपतितायामस्यां सर्वेषां देवलवासिनामधःपतेन्नूनं  
घैर्यम्’- इति विदन्, ‘कुतः खलु वर्षेयं पापा’ इति दृष्टि तीक्ष्णामधः  
सागरतीरेऽसंख्ययवनसैनिकदुर्लक्ष्यप्रायसिकते व्यापारयन्, अद्राक्षीत्  
तमेव महाकायं पोतम्- अधुना बालभास्करकरप्रोद्भासितहरित-  
पताकं- तीरमुपगतं, तन्निगडिताया एकस्या अश्मप्रक्षेपिकायाः  
समीपे सोहमूर्तिवदविचलं तिष्ठन्तं तच्चालकांश्च त्रिचतुरान् दक्षान्  
नाविकसैनिकान् दर्शयित्वाऽसकृत् तामेव देवीपताकां पापाणवर्षायै  
निरंतरायै समादिशन्तं महाप्रमाणं बलशालिनं च कंचित् योद्धारम् ।”

‘अयमेवास्या दुश्चेष्टायाः परिकल्पक’- इति विनिश्चित्य  
च यावत् समीपवर्तिनं धनुर्धरं तं लक्ष्योक्तुमादिशति, तावदक्षि-  
लक्ष्यीचकार तां देवीपताकां पापाणाघातभग्नात् ध्वजदंडात्  
सहसाऽधःभ्रंशमानां विदीर्षपट्टवस्त्राम् ।”

“तन्मात्रव्यग्रचित्तश्च सहसाऽभृणोत् पाष्णिसमुद्भूतं  
रणगर्जनं विपरीततया भागधेयस्य सर्वथा समुपेक्षितामुदीचीं प्राकार-

भित्ति निःश्रेणीभिः निःशब्दमारुह्य मंदिरप्रांगण अकस्मादाविर्भूतानां  
संनद्धानामासिंकारानामसंख्यानां शत्रुसैनिकानाम् ।”

“तत्क्षण एव साक्षात्कृत्य संकटमकल्पितोपनतमीपदप्य-  
विचलितः सहसाऽऽकृप्य समीपवर्तिनो मम हस्तात् खड्गमारक्त-  
लोचनोऽग्रे ससार । एकाक्येव च प्रारभत योद्धुं संख्यया प्रतिक्षणं  
परिवर्द्धमानैः शत्रुसैनिकैः सह ।”

“प्रवृत्त एव चाकस्मादश्रुणोद्देवलदेवीमंदिराभ्यंतरप्रदेशा-  
दाविर्भवन्तं जयघोषमुभयलोकविरुद्धमाचरता केनापि भारतीयेनाधमेन  
प्रदर्शितं गुह्यं प्रवेशमार्गमाश्रम्योद्गच्छतां, गर्भगृह एव खड्गाघाते-  
नैकेनैव मारयित्वा भयजडं विस्फारिताक्षं देवीपूजकम्, अश्राव्यैरप-  
शब्दैस्तिरस्कृत्य तीक्ष्णैः शस्त्रप्रहारैः खंडयित्वा देवीविग्रहं चूर्णयित्वा  
काचदीपभाडानि सदर्पमुपहसतां, सगर्वं च पदं मंदिरप्राङ्गणे न्यस्यतां  
म्लेच्छानाम् ।”

“विदित्वा चाऽऽत्मानं पराजितं, रणाङ्गण एव प्राणान्  
विस्रष्टुं कृतनिश्चयो मां दृष्टिक्षेपेणैकमात्रेण निःशब्देनाऽपि  
भावमुखरेण ततो निर्गन्तुं निवेदयितुं च तस्यान्तिमं प्रणामं स्वामि-  
चरणयोः समादिदेश ।”

“अनिच्छुकोऽपि तं तत्र खड्गमात्रद्वितीयं हातुं योद्धुम-  
संख्यैः रिपुसैनिकैः सह “ अहं तस्य तं चरममादेशमुपेक्षितुमपारयन्  
ततोऽपासरम् । प्रयस्यंश्चात्मानं म्लेच्छसैनिकानामन्यतममिव  
प्रदर्शयितुं शनैः शनैश्च प्राकारप्राङ्गणान्निष्क्रमितुं- कतिपयक्षणानंतर-  
मेव- अद्राक्षं तं युगपत्पातितैर्भवनखड्गैः कृतांतदंष्ट्रासंनिभैः शतशः  
शकलीकृतम् !”

सहसा समाक्रांतेवामाय हृदयेषु श्रोतृणां वहिस्तुप्लवमानेन  
शोकेन शब्दातीतेन निस्तेजस्का बभूव रत्नदीपप्रभा- निश्चला- स्वयं  
ध्रूयमाणेव तं दारुणं वृत्तांतम् ।

“अहं तु वराकः”- विरम्य क्षणमात्रं पुनरारभत सः स्वामिभक्तः पुरुष उच्छुष्कतालुः, “संयम्य कथमप्यात्मानं, तावता कालेन विदीर्णमहाकपाटेन शवमुखेनैव व्यात्तेन महाद्वारेणानवरत-मन्तःप्रविशद्भिर्यवनसैनिकैः सोत्साहैर्दीनदीनशब्दमुखरैर्मंदिरमेवोच-तायुधमुपसर्पद्भिरपरिलक्षितः, प्रविश्य दुर्गपालनिवासं शून्यशून्यं तच्छयनकक्षाभ्यंतरवर्तिना गुप्तेन मार्गेण प्रस्थितः, समाक्रम्य योजनदीर्घमुग्रगंधिनं तमस्विनं विपमं पंथानं” नगरात् सुदूरे क्षेत्रे एकस्मिन् पचेलिमसस्यसंपन्ने निर्गतः, निरन्तरं प्रवसन्, स्वामि-चरणयोरुपस्थितो यथाऽऽदेशम् ।”

“...रिपोः प्रथमोऽयं पदप्रक्षेपोऽस्माभिः प्राणानपि तृणीकृत्य प्रतिक्षेप्यः”- प्रयासेन महता पर्यवस्थाप्याऽऽत्मानमाह सिधुराजकन्या, दीपशिखायां विनिगडिताऽऽरक्तदृष्टिः । “चातुर्येण महताऽस्माकं चारचक्षुषि बंचयित्वा, निश्चयेन वज्रदृढेन सेनासंनहनं सर्वांगीणं कृत्वा, कौशल्येनाद्वितीयेन स्वं वलं सिधुसागरवेलायामघतार्यं” रिपुणाऽस्माकं मर्मस्थाने” तीर्थस्थाने योऽयं तीव्रः प्रहारः कृतः, स यदि शीघ्रमेव रिपुं समूलमुत्खाय क्षिप्त्वा च तमगाधे सिधुसागरे न प्रतिशृतस्तर्हि स- यथाऽऽह वज्रः- पश्यतामेवास्माकं सर्वेषां मुखं व्यादाय समस्तं राज्यमाक्रमिष्यति ।”

“देवलपत्तनं हि तडिद्वेगेनैवं विजित्य यवनेन” न केवल-मस्मद्राज्यस्य दुर्बलतमं स्थानं” अपि तु श्रद्धापरवशास्यास्माकं प्रजाजनस्य धैर्यमपि दूषयितुं चेष्ट्यते ।”

“आदित एवास्मद्राज्यंशं कुत्सितया दृष्ट्याऽवलोकयन्तो दाक्षिणात्याः संघवा, देवलदेवोविग्रहखंडनं देवप्रकोपसूचकं मन्यमाना, भवनमधिप्यन्ति स्वशिरांसि रिपुमंमुखं” क्षुद्राणि तृणानीव भङ्गावाताभिमुखम् ।”

“अत्यल्पमिदमुक्तम् । समस्ते सिधुदेशे पूज्यमानांयाः, संघयानां राजवंशानां रक्षिकात्वेन समयादतिप्राचीनाद्विरूयाताया

देवलदेव्या भंजनमिदं राजभक्तानपि सैधवान् नूनं क्लीवयिष्यति ।”

“सागरमार्गेण च”, प्राह धीसचिवः, “निष्प्रतिरोधं समापतद्भिरायुधिकैस्तुरगैः शस्त्रास्त्रैश्चानवरतमुपचीयमानबलो यवनः शीघ्रमेवाजय्यो भविष्यति ।”

“अस्माभिः संप्रेषिता कूटयुद्धनिष्णाता सेना.... एतावता कालेन विज्ञाय देवलनगरीं रिपुणा पादाक्रांतां मार्गाक्रमणाद्विरता, तात, भवतः समयोचितमादेशं प्रतीक्षमाणा भवेत् । अतः सा त्वरितमेवाधिकसैनिकबलोपवृंहितसामर्थ्या कुशलतरसंचालकसंचालिता भवता गूढैः भूमार्गैः देवलनगरीवर्तिषु प्रासादेषु गृहेष्वापणेषु निभृत-मुद्गन्तुमकस्माच्चाऽऽक्रमितु विद्युद्वेगेन यवनसैनिकान् नगरे दुर्गे तीरे च तत्र तत्र वर्तमानान् विश्रब्धान् विजयोन्मत्तान् समादेश्या इति मम मतम् ।”

“अनभ्रवज्यपातसंनिभेन प्रथमेन शत्रोः प्रहारेण भयजाड्यं लंभिता अपि देवलनगरीवासिनो देवीविग्रहखंडनमत्याचारिणां विज्ञाय समुत्तेजिता, अवलोक्यासंख्यान् वांधवसैनिकान् नः सशस्त्रान् धरणीमातुरुदरादाविर्भूतान् पुनःप्रादुर्भूतधैर्या, अस्मान् सहायिष्यन्त-इत्यत्र न संशयलेशोऽपि”- जगाद राजदारिका ।

परंतु- ‘वामे विधौ नहि फलन्त्यभिवांछितानि’- इत्यत्र न संशयलेशोऽपि ।

यदा हि सिंधुराजेनाविलंबं प्रेषितैरभ्यासादननिपुणैरासिकैः परिवर्धितसामर्थ्या सेना, प्राप्य स्वामिन आदेशं, समाक्रम्याध्वानं सजवं, समुपगत्य गूढं देवलनगर्याः परिसरवर्तीनि सस्यबहुलानि क्षेत्राणि, भूमार्गैः सुगूढैः वणिक्श्रेष्ठानामावासेषु सार्धंवाहानां भांडारगृहेषु सामान्यनागरिकाणां गृहेषु च नैशोऽधतमसे निःशब्दं प्रादुरभवत्- तदा, भूमिमुद्भिद्य प्रकटितामिव तामवलोक्य महान् खल्वासीन्नागरिकाणां विस्मयः, प्रत्यभिज्ञाय तां सैधवसेनामाततायि-



शासनार्थमागतं तेषां हर्षः । संप्राप्य तन्माध्यमेन सिधुराजस्य साहाय्यदानार्थमनुरोधं तेषां समुत्साहः । परिहरन्तश्च कालातिपातं ते तस्यामेव कालतमस्विन्यां ज्ञात्वा नगरमभितस्तेषु तेषु चत्वरेषु तासु तासु पण्यबोधिकास्वधिकृतान् यवनसैनिकगुल्मान् तंद्रालसान्-सहस्रातान् आचक्रमुः । विदधुश्चासावधानान् तान्- कांश्चिदुत्सारित-तनुत्रान् दूरीकृतशिरस्त्राणान् निःशस्त्रान् सिधुसलिलसंस्पर्श-शीतलस्य नैशसमीरस्य स्पर्शसुखं मुद्रितनयनमनुभवतः, कांश्चित् स्मारं स्मारं वियुक्तं कौटुंबिकं परिजनं निःशब्दं खिद्यतः, कांश्चिद-सकृत् परिगणय्य मनस्येव सौवर्णमुद्राराशिं लुटितं नगरश्रेष्ठि-नामावासेषु हृष्यतः, कांश्चिद्द्वारं वारमाक्रमणचातुर्यं विलक्षणं स्वसेनापतेः सुहृद्गोष्ठीषु प्रशंसतः, कांश्चिन्मूर्तिपूजकानां-खंडितायामपि मूर्तौ निष्क्रियत्वभुररीकुर्वतां- भीरुत्वं परिशीलयतः, कांश्चिद्भीषणं समरप्रसंगं नातिचिरादेवावश्यंभाविनं परिकल्पयतः, कांश्चिद्संख्येष्वपि भीषणेषु भाविसमरप्रसंगेषु मुनिश्चितं विजयं स्वपक्षस्यैवोच्चैः प्रतिपादयतो- गतप्राणान् ।

इयान् तीव्रः खल्वाशीत् तेषां प्रहारोऽनपेक्षितश्च यदसंख्याः किल यवनसैनिका, अनभिजा एव प्रत्याक्रामकाणामभ्रियन्त ।

कतिपयेष्वेव च क्षणेषु देवलनगरीवासिन आक्रामकेभ्यो मुक्तिमलभन्त ।

...अलभन्त मुक्तिम् । परंतु तात्कालिकीम् ।

तिरस्कृत्य दुर्गपालप्रासादवासं मुल्लकरं, सिधुसागरतीर-वर्तिनि प्रबलपयोनिधिपवनदोलायमाने पीत एव स्वकीये क्लृप्त-वसतेर्यवनसेनापतेः संख्यातीक्ष्णानां च तत्सैनिकानां सिधुसरिन्मुल्ल-प्रदेशविश्रान्तास्वगणितासु नौकासु निवसतां, हि, ते किञ्चिदत्यपकर्तुं नाशकन् ।

दुर्द्वेषोपहतमतयश्चाचितयन्त एवोपायान् कष्टसाध्यान् तेषां विनाशस्य, प्राप्तेन क्षणिकेन विजयेनैव धन्यमन्या, दाहं दाहं मृत-

यवनदेहान् बृहतीषु चितासु होलिकोत्सवमिव मानयितुमारभन्त ।

यवनसेनापतिस्तु.... अधिगत्य स्वपोतरक्षकेभ्यः प्रत्याक्रमण-  
वात्तामिपेक्षितामप्यनपेक्षितविधां किञ्चिदप्यनुत्तेजितः सावधानोऽ-  
नभिज्ञः प्रत्याक्रामकस्य सैधवसैन्यस्य वास्तविकसामर्थ्यस्य विनिश्चित्य  
प्राप्तायां परिस्थितौ चातुर्यमेव शौर्यपिक्षयाऽधिकं श्रेयस्करमिति....,  
सहसाऽऽज्ञापयामास नौबलं स्वकीयं तीरादपसर्तुम् । मध्येसागरं  
नीत्वा च तत्, संप्रधार्यं किमप्यात्मनैव, विवभाज तद्विधा । आदिदेश  
च तत् प्रत्येकं सद्यःप्रतिशोधभावनोदग्रयाऽपि संयमितया तीक्ष्णयाऽपि  
प्रशातया वाण्या समुपसर्तुं प्राच्यं पाश्चात्यं च सागरतीरप्रदेशं  
रिपुनगर्यां योजनमात्रदूरवर्तिनं, समवतारयितुं तत्र नैस्त्रिशिकबलं  
पादात्, ग्रहीतुं शत्रुबलमवलोक्य सिधुसरिन्मुखप्रदेशात् क्वाऽपि  
विलीनान् यवनपोतान् समुत्प्रेक्ष्य तान् पलायितान् विजयोल्लासमग्नं  
शत्रुस्थानभेकमात्रमवशिष्टं देवलदुर्गमुत्साहेन विवेकशून्येन प्रतिरुन्धत्  
पार्ष्णिग्राहं, समाक्रमितुं तद्दुःसहेन वेगेन, कर्तितुं च तद्भयचकितं  
विपादजडं विलुप्तधैर्यं.... निरपवादम् ।

यथा वाहिनीपतिस्तथा वाहिनी । सा हि स इव प्रत्या-  
क्रमणेनाऽऽकस्मिकेनेपदप्यविचालिता, समवलोक्य स्वजातिबांधवान्  
सहस्रशः हन्यमानान् स्तोकमप्यनिर्विण्णा, तीक्ष्णप्रतिशोधभावना-  
मात्रप्रेर्यमाणा, यंत्रचालितेव, घोरे तस्मिन् नैशे तमसि तस्याऽऽदेशान्  
पालयामासाक्षरशः ।

आरभत च सैधवसेना समनुभवितुं विपदिग्धं परिणाम-  
मात्मन आक्रमणस्यासर्वकपस्य । अयाच्चाचिरादेव दिष्टान्तमात्यंतिकं  
विरलीभवति नैशे तमसि दृष्ट्वाऽसंह्यान् वर्मितान् खड्गोदग्रान्  
यवन- सैनिकान् प्राच्याः प्रतीच्याश्च गर्भगह्वराभ्यामिव सहसाऽऽ-  
विभंवतो विस्मिता, समनुभूय तेषां दुष्प्रसहमाक्रमणवेगं कतिपयेष्वेव  
क्षणेषु प्रद्रावप्रवृत्ता, देवलदुर्गस्थितेन यवनसैन्येन प्रवृद्धोत्साहेनोद्घाट्य  
महाद्वारं समाक्रांता, साक्षात्कृत्वाऽऽत्मानं सर्वतः निरुद्धप्रसरं  
विगलितधैर्या, भयकांदिशिका ।

१. आरभत च तदनंतरं निष्प्रतिरोधाऽक्रुतीभया यवनसेना  
विजयोन्मत्ता तत्पतिना निःशब्दमनुज्ञाता- विचार्यैव किमपि स्वात्म-  
नैव- देवलनगरीनिवासिनो विलुप्तोल्लासान् भयजडान् तत्र तत्र  
त्रिलीनान् तथा हन्तुमन्विष्यान्विष्य यथाऽचिरादेव तद्गगरं... जंघयो-  
विदारितानां बालकानां छिन्नमस्तकानां युवकानां वक्षसि हिसितानां  
प्रोढानां कंठे छुरित्वा मारितानां वृद्धानो स्तनयोः लूनानां युवतीनां  
जघने विदीर्णानां नारोणां क्षतेभ्यः प्राणांतकारिभ्योऽजस्रं प्रवहता  
रुधिरप्रवाहेणाऽऽप्लावितं, निरंतरं निःसरता भेदसा पिच्छिलं,  
कुगंधि... पूर्वाचलाधिरुद्धं कोपेनेवाऽऽरक्तं भगवन्तं सहस्रकिरणं  
ममुपेक्ष्य निर्नातिपोः पिशाचाधिपस्य रंगस्थललीलां भीषणामधारयत् ।

प्रहरमात्रानन्तरं च- लुंठितप्रासादैरुच्चैर्हंसदुधिरपशब्द-  
मुखरैराक्रामकैः पण्यवीथिषु प्रासादेष्वट्टालिकास्वावासेषु देवतायतनेषु  
तत्र तत्र प्रज्वालितैर्निर्घूमैः प्रस्फुरत्स्फूर्लिंगैः ज्वलनेस्तीव्रज्वालैः  
लेलिह्यमानं स्वातंत्र्यभेदस्थंडिलशोभाम् ।

“...स्वामिन् ! भस्मसात्-कृतं निदाघचंडभास्करकर-  
प्रवर्द्धनैः प्रचंडैस्तैः ज्वलनैः समस्तं तद्देवलनगरमधुना योजनदीर्घं  
विकीर्णकीकसं लोटन्नरमुंडं प्रकीर्णास्थिपंजरं महाशमशानमिव भयंकरं  
लक्ष्यत”- आह गुप्तचरोऽन्यः प्रवृद्धशमश्रुः क्षामवदन आरक्तनयनः,  
कथमपि तस्मात्तगरात्निर्गतः, कण्ठेन महताऽतिक्रम्य दीर्घं दीर्घतममप्य-  
ध्वानं राजधान्यामागतः, स्वामिसंमुखं च समुपस्थितः, श्रावयन् पितुः  
समीपे मूर्तिवन्निश्चलमवस्थितां राजकन्यामधोमुखमुपविष्टान्  
किंकर्तव्यविमुढान् राजमंत्रिणश्च- अपरेद्युरेव सायंकाले ।

“एतत्तु मां व्यस्मापयदर्यंतं यत्- समवलोक्य देवलनगरीं  
नामशेयीभूतां सिद्धसाध्य इव तत्क्षण एव नियंत्रितस्वबलः प्राप्ते-  
नानेनाभूतपूर्वेण विजयेनेपदप्यविस्मितः स यवनसेनानीः स्थापयित्वा  
देवलदुर्गं उद्ध्वस्तप्राये प्रधानं स्वं कटककार्यालयं, प्रहरमात्रमप्य-  
विश्राम्यन्,- प्रचंडतरं धनराशिं विजेतुं बद्धपरिकरोऽक्षदेवी इव

शारिपट्टे परिणायोद्यतः— सागरमध्यादविच्छिन्नं समापतद्भ्यो महाकायेभ्यः पोतेभ्योऽसंख्यान् पारसीकान् तुरङ्गमान् संख्यातीतान् सैनद्वान् खड्गधारिणः पिनद्वान् कौतिकान् कृतहस्तान् धानुष्कान् सागररोधसि निष्कण्टकेऽवतारयितुं, प्लवांश्चातिहृद्वान् प्रक्षेपिका-  
वाहिनस्तीव्रगतीन् सहस्रशस्तरिभ्योऽवतायंमाणान् सिधुसरिन्मुख-  
प्रदेशे विशाल आयोजयितुं— स्वशक्तीः लीलयैव प्रेरयामास ।”

“पश्यत एव च ममाधन्यस्याऽऽरुह्य दूरवर्तिनमेकं महावृक्षं, स योजनदीर्घः सिधुसागरतीरप्रदेशः सिकतिलः स्वस्वकार्यमग्नैर्यवन-  
सैनिकैराकुलाकुलः, लब्ध्वा चिराद्भूस्पर्शं हृष्टानां रेचितोत्सुकाना-  
नामश्वानां ह्येपारवैनिनादितः, स्कंधावार इव भातुमारभत, विस्तृतं  
सिधुसरिन्मुखं च संपदभिरुपतीरं जवनैरुडुपैः कुशलनाविकसंचालितैः  
संमदितं सैनिकपत्तनमिव ।”

“...कुष्ठव्रण इवाऽऽपाततुच्छोऽपि विपाकभयंकरोऽयं  
रिपुसैन्यसंनयः, सत्येव समयेऽचिकित्सितः, समग्रं भारतवर्षमाक्रमेत  
नूनम्”— आह धीसचिवः चितितः ।

“निरापदेन सागरेण रक्षितपाणिभागो, यवनदेशेभ्योऽ-  
नवरतं समापतद्भिरनुकूलैः सामयिकवातप्रवाहैः सजवमुपतीरं  
प्रापितैर्भीमकायैः पोतैः सततमुपोद्वलितसामर्थ्यः रिपुरयं न जय्यः  
सुहृत्साहाय्यं विना । यदि नाम चेरराजो बलभीशो वा शिलादित्यः  
स्वाभिमानानीन्द्रराजो वा राष्ट्रकूटवंश्यः... समाकर्ण्यस्माकमावाहनं  
साक्षात्कृत्य विपदोऽस्या वास्तविकं स्वरूपं राष्ट्रभक्तिप्रेरितो विजित्य  
संकीर्णं स्वार्थपरायणतां स्वं नौकावलं प्रबलमस्माकं साहाय्यार्थं  
प्रेषयेत्... तर्हि व्यापार्यं तत् सिधुसागरे यवनसागरे वा वयं रिपुं  
पाणिपीडं पीडयन्त, उदीच्यायाः सीमाया आहृतैः दक्षिणाशाभिमुखं  
दुःसहवैगं प्रसरद्भिः स्वपदातिबलैरभिभवन्तः,— संघवसैन्यसागरस्य  
सिधुसागरस्य च मध्ये निष्पीडयन्तः,— तं शीघ्रमेव नामशेषीकर्तुं  
समर्था भवेम”— प्राह महाबलाधिकृतः ।

“सुष्ठु भणितं भवता”- जगाद सकाकु राजदारिका ।  
 “कति नाम मासा व्यतीता .....भारतवर्षीयान् तास्तान् नृपान्  
 राष्ट्रसंकटस्यैतस्य प्रतीकारायाऽऽहूय ?”

“चत्वारः” प्रत्युवाचास्फुटाक्षरं सांघिविग्रहिकः ।

“कियद्भिर्भारतवर्षीयैर्नृपैः बहु मानयित्वाऽऽमाकमावाहनं  
 स्वं स्वं बलमतिप्रबलं प्रतिरोधाय परचक्रस्य संप्रेषितमस्मत्-  
 संनिधौ ?”- अपृच्छतीव्रस्वरा राजकन्या ।

“नैकेनापि”- प्रतिजगाद घीसचिवः, परिहरन् व्यथितां  
 हृष्टि स्वामिनः ।

“एवं सत्यप्याशासे भवान् यत्- अस्माकं साहाय्यार्थं ते  
 बलं स्वं प्रेषियिष्यन्तीति ?”- अपृच्छत् सा ।

अगदच्च सर्वान् निरुत्तरान् दृष्ट्वा- “अप्रियं खल्वेतत् ।  
 परंतु वास्तविकं पर्याकलनं वस्तुस्थितेः । ऋते काश्मीरनृपतेश्चंद्रापीडाद्य  
 कोऽपि भारतीयः राजा साहाय्यार्थं सेनाः स्वीयाः समर्पयिष्यति ।  
 एवं कृते ते खलु सहजवैरिणामन्येषां भारतीयानां नृपाणामाक्रमण-  
 माकस्मिकं प्रतिरोद्धमसमर्थमात्मानमुत्प्रेक्षन्ते । नोत्सहन्ते तु  
 क्षीणदृष्टयः साक्षात्कृतुं यत् पादाक्रांते तु समस्ते भारतवर्षे परकीयै-  
 रेतैराक्रामकैः नावशिष्येरन् ते, नावशिष्येरन् च तेषां ‘सहजा  
 वैरिणः’ ।”

“अतोऽस्माभिः खपुष्पहृद्यां साहाय्यसंपदमविगणयद्भिरेव  
 प्रतीकारव्यूहो विरचनीयः । विरचनीयश्चातिशीघ्रमेव ।”

“रिपुर्हि- अनध्रवज्जपातनिमस्य सफलस्यैतस्य साहस-  
 पूर्णस्याऽऽक्रमणस्याधिकतमं फलमुपबुमुक्षुः, प्राचीनतमस्य देवस्थानस्य  
 सादृशेन विनिपातेनावसन्नगाभ्याः संधवप्रजाया विपण्णाया मनोऽ-

वस्थाया अधिकतममुपयोगं चिकीर्षुः, प्रतीकारक्षमाणि वलानि सीमाया उदीच्याया आनेतुं पर्याप्तं समयमस्मभ्यं दातुमनिच्छुश्च-  
यदहरेव बलानि स्वीयान्यभिक्रमक्षमाणि पर्यालोचयेत्- तदहरेव प्रतिष्ठेत नूनमुत्तराभिमुखः ।”

“तत्- कस्मिन् खलु सामरिकदृष्ट्याऽऽमदुपयोगिनि स्थाने कृतोऽस्माकं सेनासंघातसेतुः रिपुसेनासागरमतिक्रम्य देवलसीमाः शीघ्रमेवोद्वेल्लन्तं द्वित्रान् मासान् प्रतिरोद्धुं समर्थः स्यात् ?- कथं नु मन्यते महाबलाधिकृतः ?”

“किमिति द्वित्रानेव मासान् ?”- समपृच्छद्वृद्धः सुमतिः ।

“अतीतेषु हि तेषु- वर्षाकालिकप्रभंजनवात्क्षोभिते सिंधु-  
सागरे दुरुत्तार्येऽर्णांतपार्ष्णिः रिपु- समुद्वेल्लितसिंधुसरिज्जलप्रवाहा-  
प्लावितेऽस्मत्प्रदेशे वलानि स्वानि यथाभीष्टं व्यापारयितुमपारयन्  
नितांतमपरिचितेनाऽऽसारेण विचालितोऽस्माकं यथा जय्यः स्यान्न तथा  
एतेषु नैदाघेषु शारदेषु वा मासेषु ।”

“समोचीनं भणति भर्तृदारिका”- जगाद वीरभद्रः ।

“समयस्य महत्त्वमेतत् संयात्रानिपुणजातीयेनाऽपि रिपुणाऽ-  
नाकलितं स्यादिति तु मन्तुं नोत्सहते मम मानसम्”- अत्रोचत्  
राजकन्या । “मन्ये- उपसिंधुतीरं वेगेन प्रवहतां वर्षाप्राक्कालिकानां  
सागरिकवातानामधिकतममुपयोगं कतुं बद्धपरिकरेणैव तेन समयोऽ-  
यमाक्रमणाय वूर्णः स्यात् । एवं च सति- अर्थादापद्यते यत् स  
वर्षाकालिकानां संकटानामपि नितांतमभिज्ञः स्यात्- कृतनिश्चय-  
श्चाऽऽक्रमितुं सिंधुदेशस्याधिकतमं भागं प्राक् वर्षारिंभात् ।”

“तत्- किं खलु मन्यते महाबलाधिकृतः स्थानं योग्यतमं  
शत्रोः प्रतीकाराय दीर्घकालिकाय ?”

“.....सिधुसरितः पश्चिमतीरान्नातिदूरवर्ती निरूढो दुर्गो-  
दृग्द्वान्- स्थलदुर्गोऽपि पार्वतीयदुर्गवत् दुराक्रमणीयो- योग्यतमः  
प्रतिरोधाय प्रबलाय मम प्रतिभाति”- प्राह महाबलाधिकृतः ।

“परन्तु- स दुर्गः सद्य एव स्वामिना वशंवदीकृतानां  
नातिरज्ज्यञ्चेतसां दाक्षिणात्यानां सेंधवानां प्रदेशे वर्तते । अतस्तत्र  
संपाद्य सेनासंघातमवसृद्ध्य सिधुप्रवाहं नौकावलेन, रिपुं प्रतिरोद्धुं  
प्रयतमानानामस्माकं कृते स्थानिकानां प्रजाजनानां साहाय्यं दुरापाद्यं  
स्यात्- आक्षिपत् सांघिविग्रहिकः ।

“एतस्मिस्तु संकटे वयं रिपुणा सुपरीक्ष्य दीर्घत्यस्थानान्य-  
स्माकं समाक्रम्य च सहसा सिधुसागरमार्गेणापरीक्षितपूर्वेषु निरुत्तरं  
मज्जिता आदित एव ।”

“तत्- अवधोयं तद्वैपरीत्यं स्थानिकमस्माभिः प्रतिरोधाय  
स्थानं सामरिकदृष्ट्याऽनुकूलतमं विनिश्चयेयं राज्यस्य दक्षिणतम  
एव भागे” आह राजदारिका ।

“मन्ये- निरूढे दुर्गे संहता प्रबलाऽस्माकं पदिकसेना सिधु-  
सरित्प्रवाह एकत्रकृतया नौसेनया पाश्चात्ये मरुप्रायप्रदेशे कुशलया  
औष्ट्र्या सेनया रक्ष्यमाणपार्वद्वया- रिपुं प्रतिरोद्धुं समर्थाः स्यात्-  
अवदत् धीसचिवः ।

“एवमेतत्”-अन्वमोदत राजकन्या ।

“अपि च- देवलनगरीं कूटयुद्धेन पुनरपि विजितुमितो  
गताया अस्माकं सेनायाः प्रोत्साहनार्थं तथा सह- तात !- भवता  
स्वीकृत्यास्मदनुरोधं संप्रेषितः कुमारः जयसिंहः- किशोरोऽपि युवेव  
सुष्ठु जानन् स्वकर्तव्यं- तस्मिन्नेव निरूढे दुर्गे आस्ते, परीक्षमाणः  
रिपुसेनाचेष्टितानि चारदृष्ट्या ।”

“तं सिंहमिव निर्भीकं प्रियदर्शनं साक्षाद्युवराजं स्वमध्ये सागरदीपस्तंभमिवाविलितं तिष्ठन्तमवलोक्य प्रतिरोधसंचालनाय विलीनमनोमालिन्याऽविलुप्तधैर्या तत्रत्या जनता बौद्धधर्मानुरक्ताऽपि परिकरं बध्नीयान्नूनं विजित्य पापान् हिंस्रान् यवनान् निक्षेप्तुं तान् बुभुक्षोः सिंधुसागरस्य विकरालासु उल्लोलकल्लोलदंष्ट्रासु- तत् तस्मिन्नेव प्रदेशेऽस्मा—।”

“अपि नाम..... जयो..... बालः..... अद्याप्यनुद्भिन्नश्मश्रुः..... उत्साहातिरेकेण प्रगल्भमानोऽपि अस्माभिरनुभवविदग्धैरनुमोदनीयः निक्षेप्तुमात्मानं प्राणसंकट एतादृशे ?”— आक्षिपत् सहसा राजा दहरः ।

“अथ किं—” प्रत्यवदत् तद्दुहिता, क्षणमात्रं स्तब्धा । “मर्षयतु तात औद्धत्यं मम । परंतु-महती विपदेया मां मुखरयति ।- एतादृशेष्वेव प्राणसंकटेषु परीक्ष्यते सत्त्वं राजपदमलंकुर्वतामलंचिकी- पूर्णां च । एतादृशेष्वेव प्राणसंकटेषु धैर्यंमक्षुण्ण प्रदर्शयतः पुरुषोत्तमान् शिरसा वहति पासुलपादा जनता । चरणेन च मृदनाति-प्रहाय तत् क्वाऽपि विलिलीषमाणान् पुरुषद्वान्” ।

“तत्-पर्याप्ताः सेनाः निरूढदुर्गप्रदेशे संघट्टयतु भवान् परिहरन् कालातिपातं-महाबलाधिकृत !”— सत्वरमाह धीसचिवः, परिहरन्निवाधिकतरं शब्दसंघर्षम् ।

विज्ञायैव च तस्य संकेतं सा मंत्रिपरिषद् प्रणम्य स्वामिनं चिताम्लानं मंत्रणागृहान्निर्गता तत्क्षणमेव स्वे स्वे कार्ये व्यापारया- मास सर्वाः शक्तीः कृतसंकल्पा प्रतिरोद्धुं मूर्तिभंजक म्लेच्छं सिंधुसागर- समीप एव । समाकृष्याऽऽयुधिकवलानि बहुसंख्यकान्युदोच्यायाः पाश्चात्यायाश्च सीमायाः, नियोजयितुं तानि निरूढदुर्गप्रदेश आरभत बाहिनीपतिः । नौसेनापतिः एकत्रक्तुं नातिप्रबलं नाविकबल- मुपरोधाय सिंधुसरिन्मार्गस्य । सांघिविसहिकश्च पुनः प्रेषयितु



दूतान् तासु तासु राजसभासु आवाहनसदेशैः भह ।- न त्वलभत पर्याप्तं समयमत्यावश्यकं स्वस्वकार्यसिद्धयै ।

पंचभिरेवाहोभिः हि ते, सायं मंत्रणाकक्षे संमित्य नृपसमक्षं स्वं स्वं कार्यंभारमनुष्ठितं सविस्तरं निगदन्तः, जनकसंनिधौ समुप-विष्टया देवलदेव्या सहस्रनुष्ठेयं कार्यजातं विमृशन्तः, देवलनगरा-दुत्तराशाभिमुखं विचनिपोः शत्रोः प्रतिरोधोपायान् तांस्तान् आहोपुहपिकया चर्चयन्तः, सहस्रालोकन्त सीविदल्लेन वृद्धेन ससंभ्रम-मन्तःप्रवेश्यमानं, सिधुराजेन 'स्वामिभक्तोऽयम्'- इति विशिष्य निरूढप्रदेशीयेषु ग्रामेषु महता विश्वासेनाधिकृतं शोषवरेण्यमुग्रसेनमा-रक्तनयनं शुष्यन्मुखं दीर्घदीर्घं श्वसन्तं विदीर्णवस्त्रमपध्रष्टोष्णीयम् ।

यावच्चानुमिन्वन्ति सहसा स्तब्धाः— 'नूनमनेनानिष्ट-मदेशहारिणा भाव्यम्' इति तावत् स आत्मानमावेगेन महताऽक्षिपत् स्वामिनश्चरणयोः, व्यलपच्चास्फुटाक्षरं— "स्वामिन्, विनाशिता वयं राजद्रोहिभिः कापुरुषैः विनाशिताः ।"

घोसचिवेन च कथंचित् पर्यवस्थापितात्मना सविस्तरं कथयितुं कथनीयमाजप्तश्चिरान्नु समारभत निवेदयितुं 'स्तंभित-बाप्पवृत्तिना कंठेन ।'

"स्वामिन् ! यत्क्षणमेव दुर्वार्त्ता पापिनां देवलपत्तनाऽऽ-त्रमणस्य निरूढप्रदेशमुपागमत्- तत्क्षणमेव सा साधारणानां जनानां व्याप्तुं मस्तिष्कानि विचलयितुं मानसानि समुत्तेजयितुं च हृदयान्यार-भत । स्वामिना सद्य एव बलाद्वशंवदीकृताः, स्वातंत्र्यस्य स्वस्य पूर्वकालिकस्य निःशब्दं स्मरन्तः, तै, वार्त्ता तां निशम्याऽऽदौ विस्मितास्तत उदासीना- अचिरादेवोपदिष्टा इव केनापि दुरात्मना-समुपक्रियमाणमिवाऽऽत्मानमेतया : विपदा समुत्प्रेक्षितुमारभन्त । निःशब्दा अपि मुखाकारानुमेयभावा औत्सुक्येन महता प्रतीक्षितुं च नवीनतमं घटनावृत्तान्तं देवलगरात् । अधन्याश्च- प्राप्योदन्तं देवल-दुर्गरक्षकाणां शौर्यस्याद्वितीयस्य न तथा जहृपुर्यथाऽऽकर्ण्यं वृत्तान्तं

म्लेच्छानां देवलमंदिरध्वजस्तंभखंडनस्य । अधिगत्य समाचारं देवलवासिनां तस्य नैशस्य प्रत्याक्रमणस्य न तथाऽभिननंदुः साहसं स्वदेशबांधवानां यथा कौर्यमाक्रमकणाम् आततायिनां विजित्य पुनरपि नगरी तां भस्मसात्कुर्वताम् । आरभन्त च मूढाः सोत्साहं रहसि वर्णयितुं सातिशयोक्ति बलसंनाहं रिपोः ।”

“आतुराः लब्धुं विलुप्तं स्वातंत्र्यं पुनरपि, तद्देशीया अदूर-दृष्टयः स्थायुका गोपाः, राजविपदि संपदमात्मनः कल्पयन्तः, साधारणानां जनानामशांतामेतां मनःस्थितिं निभृतमुत्तेजयामासुः ।”

“क्षुद्राश्च सामंताः परस्परं समित्य भाविकार्यपट्टतिं विचारयितुमुद्युक्ता बभूवुः ।”

“न शेकुस्तु निरूढदुर्गे प्रकाशस्तंभस्यैव विराजमानस्य सुदर्शनस्य प्रियवादिनः किशोरस्याप्यप्रत्याख्येयविशेषस्य युवराजस्य जयसिंहस्य प्रभावेण समाक्रांताः प्रकटं किञ्चिदप्यपकतुं स्वामिनः ।”

“यदहरेव तु युवराजः, प्राप्यानुल्लंघनीयमादेशं स्वामिनः प्रजविद्धताहृतं, पश्चिमसागरे निमज्जति भगवति सवितरि, कति-पयैरभिन्नहृदयैः समानवयोभिरङ्गरक्षकैः परिवृतः, पाषाणदुर्गात् तस्मात्, मंत्रयितुं भ्रात्रा वज्रबाहुना सह, शिविस्थानदुर्गं प्रातिष्ठत, विनयावनतेनापि विस्मयमूकेन दुर्गरक्षकबलेनाभिवंदितः, निरूढग्राम-रथ्यायां च कृतसंमर्देन जनसामान्येन स्तब्धेन चकितचकितंमव-लोकितः— तदहरेव, ते, विधूय विवेकमवधीर्यं स्वामिभयं तिरस्कृत्य राजप्रतिनिधिं प्रकटमेवोद्वेल्लयितुं स्वामिद्रोहभावनां जनसामान्य-मनसि प्रारभन्त निर्भयाः ।”

समाकर्ण्यैतत् सर्वथाऽनपेक्षितं वृत्तं चेकिता राजदारिका, सहसाऽऽहृत्य दृष्टिं वातायनात् पुरूपप्रमाणाद्वहिर्दृश्ये निश्चले पारिभद्रशिखरे निगडितां, तां जनकस्य समीपोपविष्टस्य मुखे विलुलितधवलालके वलितभालप्रदेशे क्षणमेकं निर्वबन्ध ।

अवलोक्य च तदधिकमेवाश्रीकं विदितवेद्यां, परस्परविमर्दि-  
भावनाऽऽलोडितमानसा निःशब्दा तामन्यस्मिन्नेव क्षणे ततो  
विनिवर्त्य,— द्रष्टुमसमर्थं व मंत्रिपरिपल्लोचनानि सेवावृत्तिमूकान्यप्युप-  
हासमुखराणि,— निस्तेजस्कां भूमौ व्यापारयामास ।

“अलभन्त च साफल्यं कल्पनातीतं हतभागा” जगाद  
उग्रसेनोजनभिन्न एव क्षणिकस्य तस्य दृष्टिक्षेपस्य ।

“आविर्भाविता इवे हि केनाऽपि दुरात्मनाऽलौकिकसामर्थ्य-  
भाजा प्रेतात्मना कुटिलमतिना... द्विधाः खलु श्रमणास्तान्नवर्णाः  
पिगलाक्षा महाप्रमाणा— अदृष्टपूर्वाः नूनं मया तस्मिन् प्रदेशे-  
शकस्मात्तस्मिन्नेवावसरे जनसामान्ये सुव्यक्तमुत्तेजिते विचरितुमार-  
भन्त । प्राक्कथयितुं चादृश्यंभाविनं विनिपातं स्वामिनो वंशस्य ।  
समृपजातशंकेन मया प्रसह्य बंदीकृता अपि राजद्रोहापराधेन,  
सहस्रोद्बेल्लितस्य बौद्धप्रजाजनकोपसागरस्य भयेनाचिरादेव विमो-  
चितास्ते— शतगुणितसाहसा— ज्वलन्नयनमवलोकयतामेवास्माकं  
राजपुरुषाणां— समुपाक्रमन्त घोपयितुमनेकाब्दशतदीर्घं पारदास्यं  
बौद्धधर्मात् परिभ्रष्टाया अस्या भूमेर्नियतिर्निर्दृष्टमिति ।”

“विज्ञाय पराक्रमणवार्तामादौ समुदासीनास्ततः कौतूहला-  
न्विताः, ततः प्रतिपक्षिप्रशंसापराः निरुद्धप्रदेशीया जनाः,— घोषणघाऽ-  
नयाऽपहृतविवेका इव,— प्राक्रमन्त विचारयितुं ‘वैतसवृत्तिरेवावसरेऽ-  
स्मिन् श्रेयस्करी’— इति ।”

“तस्मिन्नेवावसरे प्रदेशे तस्मिन् सहसा प्रसरद्भिर्ज्जे-  
योद्गमस्थानैः प्रकुपितपारसीकप्रतिशोघप्रचंडतां सातिशयोक्ति  
वर्णयद्भिर्देवलनगरनरमेघवृत्तैः लोमहर्षकैः परिलोपितधैर्या-  
वशेषाश्च— ऐकमत्येनादृष्टपूर्वेण वदुः कापुरुषपर्यं, निश्चिक्व्युः  
प्रेषयितुं प्रतिनिधिर्मंडलं सेवायां देवलपत्तंनादुत्तराशाभिमुखं  
प्रचिचलिपोरपारस्थं यवनसेनासागरस्याधिपस्याभयदानयाचनाय,  
पातयामासुश्च कुलानि स्वानि रौरवे नरके तथाऽनुष्ठाय ।”

“जह्नुषुश्च शीघ्रमेवाधिगत्याभयदानवार्ता मुखारविदेभ्यः  
चापेभ्यः प्रतिनिधीनामवलिह्य चरणरजांसि गोभक्षकाणामाततायिनां  
कृतकृत्यमन्यानां, प्रदर्श्यैवालीकिकं शौर्यं प्रतिनिवृत्तानां, प्राप्येव  
चतुःसमुद्रबलयांकितपृथ्वीपतिपद संतुष्टानाम् ।”

“उत्तारिता इव भाग्येनानुकंपिनाऽतलात् संकटसागरात्,  
संस्थापिता इव नियत्या परमैश्वर्योच्चशिखरे चाऽऽरभन्त” उन्मत्ता  
इवोच्चैर्विहसितु, प्रमत्ता इव रथ्यासु नतितु, समुद्भ्रान्ता इव  
परस्परमालिगितुम् ।”

“परां कोटिमारुरोह तेषामधमानां विस्मयो विज्ञाय  
प्रतिनिधिब्रुवाणां मुखेभ्योऽपूर्वं शत्रुसेनासभारं संघट्टित सिधु-मुख-प्रदेशे,  
कौतुकमधिगत्याद्वितीयं रणकौशलं, आश्चर्यं श्रुत्वा लोकविलक्षणं  
प्रभावशालित्वं, समादरश्चाऽऽकर्ष्याऽऽसामान्यं सौजन्यशालिनं  
व्यवहारं तस्याधिपस्य ।”

“प्रावतन्त चाहमहमिकया- केचिद्देवलपत्तनमार्गं  
मार्जयितुं,- केचिन्निरूढनगरीराजपथमलंकृतुं तोरणैर्विचित्रैः-  
केचिद्राजपथोभयपार्श्ववर्तिगृहपंक्ती सुशोभयितुं वंदनमालाभिः  
शोभनाभिः,- केचित् स्वागतपद्यानि विरचयितुं,- केचित् जयघोषणा-  
वाक्यानि स्तुतिचटुलानि कल्पयितुं, आतुराः, कापुराः,  
स्वागतं कर्तुं गोभक्षकाणाम् ।”

“अशक्नुवंश्च तेषां क्षुद्रं वर्तनं द्रष्टुमधिकतरं अहं”  
कतिपर्यैः स्वसमानवृत्तातैः राजपुरैः सह ततः निरगच्छं विहाय  
निरूढदुर्गे एकं स्वामिभक्तं सेवकमविज्ञातप्रायं साक्षाद्द्रष्टुं घटनाक्रमं  
भाविनं, निःसृत्य च निभृतं तस्मात् स्थानात्- सत्येवावसरे- निवेदयितुं  
तं स्वामिचरणयोः ।”

उक्त्वा चेत्यं विरराम सः- संकमितक्रोधभर इव किञ्चित्  
प्रशांतः ।

न कोऽपि शशाक कतिपयक्षणिकामपि युगदीर्घांमिव  
मासमानां निःशब्दतां खेदजडां भङ्गत्वा किमपि वक्तुं समयोचितम् ।

अपारयन्निव सौदुमधिकतरं भारं तस्याः निरुच्छ्वासयन्त्या...  
अन्ते... जगद् स्वगतमिवास्फुटाक्षरं, परिहरन् दृष्टिं शून्यशून्यां  
राज्ञः, दुर्विज्ञेयभावां च भूतलनिगडितां राजदारिकायाः,-  
सांघिविग्रहिकः-

“लप्स्यन्ते मूढा अनुरूपं फलमदूरदर्शिताया अचिरादेव...।  
अभयदानं गोमक्षकैः प्रदत्तं श्रद्धते...। बहु मन्यन्ते च भाग्यानि  
स्वानि...। लप्स्यन्ते मूढाः पापाः फलमनुरूपम् ।”

न तु कोऽपि दग्धं तस्य भतमनुमोदितुम् ।

तच्च कियद्दुराशामात्रानुप्राणितमासीत्- अन्येद्युरेव-  
प्रकटीवभूव ।

सिधुराजवंशभाग्य इव सूर्यस्तोचलशिखरमुपगच्छति सति  
हि चिताम्लानमुखारविदाया अपि, पितुर्दृष्टिमपराधभावजडां  
परिहरन्त्या अपि, भाविनं प्रतीकारव्यूहं महाबलाधिकृतेन सह  
चित्तैर्नकारेण विमृशन्त्याः राजदारिकायाः संलापमन्यमनस्कतया  
शृण्वतो, मंत्रणाकक्षे सद्य एव प्रज्वालितस्य सायंदीपस्य ज्योतिरपि  
निवातस्थिरे निबद्धदृष्टेः सिधुराजस्य सेवायामुपास्थाप्यत साधारण-  
वेपः पांसुलपादः सैधवो वृद्धः कश्चित्- अश्रद्धानेन तत्कार्यगौरवं,  
संदिहानेन तत्सदाशयत्वं, प्रघानेन द्वारपालेन ।

आज्ञापितश्च तं दृष्ट्वा चकितचकितेन सांघिविग्रहिकेण  
स्वकार्यनिवेदनाय, स्वात्मानं निरुद्धदुर्गात् सद्य आगतं स्पर्शं प्रकटया-  
मास । निवेदयामास च स्खलदक्षरं- “स्वामिन् ! अदृष्टपूर्वंसदृशं  
कापट्यं शशोरदृष्टपूर्वंसदृशम् ! देवलपत्तनैःसुष्ठितेन नरमेघेन  
भीषयित्वाऽस्मान् स अधुना स्नेहवलेन वशीकर्तुं प्रयतते । लभते च  
साफल्यम् ।”

सिधु-कन्या

आदिष्टश्च घीसचिवेन सविस्तरं निवेदयितुं प्रोवाच-

“साक्षात्कृतु”.... स्वामिचरणी निरूढनगर्याः निभृतमपसृते गोपवरेण्य उग्रसेनेऽहं, क्षणमात्रमवस्थातुमनिच्छन्नपि तेषां पापानां निरूढवासिना मध्ये, कार्यगौरवाद्गोपित्वाऽऽत्मनो भावनाः, कृतकस्मितोज्ज्वलाननस्तदन्यतम इव, तैः सह सोत्साहं किमपि किमपि सलपन्, स्वैरमितस्ततो विचरन्, नातिचिरादेवाऽऽत्मानं, श्रुत्वा समाचारमागमनस्य विजेतुः नगरसीमासमीपे सोत्साहं तत्स्वागताय प्रचलितैः जयघोषमुखरैर्विविधमहाहोपायनसनाथहस्तैर्धम्मघोषवाचालमुखैः गंभीरमुखमुद्गैरपि परिलक्ष्यमाणांतरिकसमुल्लासभरैस्तैः श्रमणकैर्नीयमानैः पापैः सह नगरसीमामुपसंपन्तमवा लोकयम् ।”

“अपश्यं च नातिचिरादेव नगरीबहिर्वर्तिनि विशाले भूप्रदेशे दक्षिणदिग्गव्हरात् धूलिधूसरितात् सजवमवतरन्तं, पश्चिमांबुनिधावतले निमज्ज्य विलयमात्यंतिकं जिगमिषोरिव क्षीणप्रभस्य प्रभाकरस्य किरणैरालोकितमप्यसंख्यपारसीकखुरोद्धूतरजःरजसानुदुर्लक्ष्यविशेषं, दिगन्तत्रयस्पर्शिनं, विदारयन्तमिव नभस्तलं ह्ये पारवैः खुरनिनादैः करालकरवालखणत्कारैः, सांद्रं, प्रलयंकरघनाधनघनमंडल विहाय विहायसं भूमौ समुपसर्पत् विडंबयन्तं, सेनासागरम् ।”

“दुष्प्रसहेन वेगेन प्रतिक्षणं समीपतरमागच्छन्तं तं वीक्ष्य विस्मिताः निरूढनगरीनिवासिनः सहसा निरूढगतयः निःशब्दाः, कतिपयान् क्षणान्, व्यात्तमुखा विस्फारिताक्षाः प्रस्फुटत्प्रस्वेदा मूर्तिवत् तस्थुः । विसस्मरुः जयघोषान् । प्रचेलुश्च स्वागतायाऽऽक्रामकाणां स्वलत्पदाः...., पुरतः सोत्साहं चलद्भिः दीप्तमुखमुद्गैरुद्वेल्लदुत्साहैस्तैः श्रमणकैः नुद्यमानाः ।”

“न त्वधिजग्मुस्तदवसरम् ।”

“प्रतिरुद्ध इव केनचिद्वलवता, हि, स अपारः सेनासागरोऽकस्मात्, पश्यतामेवास्माकं विस्मयमूढानां, विरराम समुपसंपन्तात्, वभाज च निश्चलतामन्तःसंयमितप्रचंडशक्तिभंगुराम् ।”

“यंत्रचालित इव च- पण्णामश्वसादिनां चर्मितानामेकः समूहस्तस्मान्निश्चलात् सैन्यसागरात् पृथग्भूत्वाऽग्रे ससार । अवहरोध च मध्येमार्गमेव स्वागताय प्रत्युद्गच्छतः निरूढनगरीनिवासिनः । कोतूहलवशात् समीपतरमुपसृतोऽहमश्रुणवं तन्नेतुरुग्रगंधस्याऽऽरक्तनयनस्य बर्बरस्यासंस्कृतां तीक्ष्णां संवोधनवाचम् । अन्वमिनवं तस्या अभिप्रायमननुकूलम् । अजानां तस्या अर्थं तैः श्रमणकैः (म्लेच्छ-भाषापण्डितैः- अहो आश्चर्यम्) अनूदितायाः संघवभाषायाम् । अपश्यं च तस्याः प्रतिक्रियां कापुरुषाणां मम बांधवानां मुखचंद्रेषु ।”

“विज्ञाय हि तस्य सादिनो मुखात्- ‘यत् प्रतापी तेषां सेनानीरभयप्रतिश्रुतिं स्वां सर्वथा मानयन्नपि- नामृष्यत् संस्पर्श-लेशमपि मूर्तिपूजकानां पापानां, समाज्ञापयत्तानवरोद्घुमात्मनः परिजनांश्चाऽऽत्मनः स्वस्वगृहाणि प्राप्तप्रायायां निशायां, समादिशच्च त्वरितं समर्पणं निरूढदुर्गस्य तदधिकारिभ्यः- सहसा निःश्रीकास्ते दधुरकालराहुग्रासश्रियम् ।”

“न तु दधुपुः किञ्चिदपि प्रतिवक्तुम् ।”

“भीता मूकाः कुंठितमानसाः... आज्ञा एव ताः... प्रीतदासा इव स्वशिरसि चक्रुः ।”

“स्खलत्पदं गृहाणि प्रतिनिवर्तमानानां, व्यावर्त्यं मुखानि मुहुर्मुहुः दक्षिणक्षितिजं यावत् प्रसृतं, निरूढप्रसरं, विवत्सया स्कंधा-वारप्रकल्पनव्यग्रं, शनैः शनैः गगनतलान्निश्चंद्रात् प्रीपितनक्षत्रा-ग्निःशब्दं वर्षतांऽघकारेणाऽऽपूर्यमाणं, प्रज्वालितालातसहस्रप्रकाशित-विस्तारं तं सैन्यसागरमवलोकयतामेवास्माकं- यवनानामाय-सतनुत्राऽऽवृत्तानां कौंतिकानां प्रजविघोटकाऽऽरूढानामेकं दलं सहसा निश्चक्राम कटकात् तस्मात् । आक्रमच्छापारिचितमपि मार्गं निरूढदुर्गगामिनं प्रभंजनवेगेन, व्यलीयत प्रतिक्षणं घनीभवति नैशोऽघकारे ।”

“भस्मसात्कृत्वा सर्वाभुत्साहसंपदं महाशमशानादिव प्रतिनिवृत्ताः, लोकविलक्षणं यवनसेनापतिचरित्रमेवाविरतं चिंतयन्तः, स्वामिना लत्ताप्रहारेण सत्कृता इव ग्रामसिंहाः, स्वेषु स्वेषु स्खलितस्वागततोरणेषु प्रभ्रष्टपताकेषु निवासेषु विनष्टाः, नैशोऽधकारे तमपारं यवनसेनापारावारमेव प्रतिपलं स्मृतिचक्षुषा विनिद्रेणावलोकयन्तो, भाविस्वजीवनविषय एव दारुण संदिहानाः, निरूढनगरीनिवासिनस्तां क्षणदामन्तः प्रकुपितज्वालामुखिशिखरनिवासिन इव, प्रलयवातोद्भवेत्लितपयोनिधिवेलानिवासिन इव, अधन्या, अक्षणदामेव, अतिवाहयामासुर्युगदीर्घाम् ।”

“न प्रापुश्च- अन्येद्युरपि, विलीनेऽपि घने नैशोऽधकारे स्वपरिजनैः काल्पनिकैर्विभीषकैः संकटैः सह, शमम् । नावापुः, समबलोक्याऽपि निभृतं हनुमन्मंदिरपरिसरैकदेशवर्तिनोऽभ्रंकपशाखाविस्तरस्याश्वत्थस्य शिखरात् प्रसरद्दिनकरकरोद्भासितधूमलपटवाससहस्रं यवनपटकं सुदूरदक्षिणदिगन्तविश्रांतमात्ममात्रव्यापृतं, शमथम् । अपि तु- निरूढनिःश्वासा एव कंठगतप्राणा एवाऽऽरभन्त दिवसं तमतिवाहयितु- स्वस्वगृहनिलीनाः निष्क्रियाः संतप्यमानाः निदाघांतप्रचंडेन चंडकिरणेन” प्रकुपितेनेव साक्षात्कृत्य तेषामार्य-द्रुवाणां तत् कापीरुपं चंडतरसंतापेन ।”

“यथा यथा वियन्मध्यमुपससार विवस्वान् विप्रकृतवानर-विरूपस्तथा तथाऽवद्वंत एव तेषां संतापः परां च कोटिमारुरोह प्रहर-मात्रावशिष्टे तस्मिन्निरध्रे दुर्दिने विज्ञाय विहारात् समापतितस्यैकस्य श्रमणस्य मुखाद्वात्ता यत्- तस्य धर्मवांधवा, आकर्ष्य वात्ता जलकप्टस्य भीषणस्य यवनस्कंधावारे समुद्भूतस्यानुकंपया महत्या गताः साक्षात्कृतुं तदध्यक्षं विज्ञापयितुं च तमुपभोगार्थं जलस्य नगरीमध्यवर्तिन्येकमात्रे कूपेऽवशिष्टस्य ।”

“तत्क्षणं हि ते समुत्प्रेक्षांचक्रिरे यत्- त आक्रामका, मरुस्थलनिवासिनः, जीवनं जीवनादपि बहुमानयन्तः, प्रदेशोऽपरिचिते



तृष्णामरणविभीषिकया भीषिताः, निःसंशयमेव स्वीकरिष्यन्ति तमनुरोधम् । आक्रमिष्यन्ति तेषां नगरम् । अभिग्रहीष्यन्ति तेषामेकमात्रमुदपानम् । निरोत्स्यन्ति तान् तदुपयोगात् । उपायनीकरिष्यन्ति च तानवशान् शरीरशोषप्रज्वलद्गात्रान् समुच्छुष्कमुखान् कालाय व्यात्तविकरालमुखकंदराय ।”

“प्रतिपालयामासुः नयनागतप्राणा यमदूतस्यैव श्रमण-प्रमुखस्य तस्य यवनस्कंधावारं गतस्य प्रत्यागमनम् । अनुममुः निशामुक्षे प्रत्यागतस्य तस्य कलांतां मुखमुद्रामवलोक्य विनाशकालं प्रत्यासन्नम् । न च विशश्वसुः स्वकर्णान् श्रुत्वा नगरचत्वरे तरुमूले विश्रांतस्य तस्य मुखारविदाद्यत् तृपातंसैनिकसहस्रवलेक्षकिलष्टोऽपि स यवनसेनापतिः निरुद्धनगरीवासिभ्यः प्रदत्तमभयवचनं— स्वान् प्राणान् पणीकृत्याऽपि बहु मानयितुं कृतनिश्चयः— न केवलं तस्यानुरोधं तिरश्चकार, अपि तु— उपरुघ क्षुद्रतममपि सैनिकं स्वं नगरी-गमनात् । आज्ञापयामास चासंख्यान् स्वयोद्घृन् प्रार्थयितुं जगन्धियन्तारं परमेश्वरं जलकष्टनिवारणाय ।”

“यदा तु— प्राह स श्रमणः सगद्गदं ‘अस्तं गच्छति दिनकरेऽवलोक्येव तस्य परंतपस्य यवनसेनाध्यक्षस्य चित्तादार्यं म्लानप्रभे, अहं, दिगन्तविस्तृते तस्मिन् सुव्यवस्थिते स्कंधावारे पुरः पटगृहाणां बद्धपंतीन्, स्वं-नेतारमनुसृत्य निःशश्रमपनीततनुभ्रमनावृत्तमस्तकं-याचकभावेन जानुभिः भ्रूमी सिकतिलायामनास्तृतायां तप्तायां नतान् जगत्पितरं प्रार्थयमानान् प्रसार्य हस्तान् करुणकरुण-मुच्चैः स्वरं, समबालोक्यं, तान् संख्यातीतान् यवनसैनिकान् तदा ‘सत्यं ब्रवीमि— न प्राभवमहमात्मानमपि तथाकरणान्निवारयितुम् । चिरान् खलूपरतेषु प्रार्थनायास्तस्या अदृष्टपूर्वसदृश्यास्तेषु जित्वरेषु वीरेषु स्वस्वकार्येषु शांतेन चित्तेन प्रवृत्तेषु.... अहं— भुग्नः लघुता-भारेण— ....निभृतं ततोऽपासरम् । अविदन्नेव च समतिश्रम्य घतांघकारं पन्थानं प्रत्यागच्छं विस्मयमूढः’ ।”

“निहृढनगरीनिवासिनस्तु समाकर्ष्यं तं वृत्तांतं सर्वथाऽ-  
नपेक्षितमादौ संशयालवः, शनैः शनैः समुपजातविश्वासा, आश्वस्ताः,  
प्रत्यागतप्राणमिवाऽऽत्मानं मन्यमानाः, स्वागताय प्रत्युद्गच्छतस्तान्  
तथा सेवकमुखेन व्यावर्तयतः यवनसेनापतेस्तादृशं महाशयत्वमनुभूय  
चकिता, ‘अपि नाम सः सत्संकल्पोऽपि,— अत्रयमाणेष्वसंख्येषु संनिकेषु  
तुरगेषु च पारसीकेषु,— प्रदत्तस्याभयवचनस्य पालन एवमेव हृढः  
स्यादिति चिंतयाऽन्तर्दंष्ट्रमानाः, किंकर्तव्यविमूढाः, शनैः शनैः गृहाणि  
स्वानि प्रदीपशून्यानि निःशब्दानि, प्रेतात्मान इव स्थानानि पापानि,  
विविशुः ।”

“उपविष्टाः निपतिताः शयिताश्च तत्कोणेषु— प्रारभन्ताति-  
वाहयितुं तां निशां क्लांताः विनिद्राः ।”

“न चालक्षयन् चिताजडमानसाश्चिरं— प्रहरमात्रजीर्णया-  
मेव तमस्विन्यां समुद्भूतं, शनैः शनैः प्रबलतरीभवन्तमचिरादेव  
प्रभंजनवेगेन वहन्तं, समीरणं, तत्साहचर्यमिव कतुं बद्धपरिकरं,  
विस्पष्टं श्रूयमाणं, गंभीरं जलदध्वनिं, तत्पथप्रदर्शनायेवासकृद्विलसन्तं  
तीव्रं पीतपीतं तडिन्प्रकाशं च ।”

“सहसा प्रबोधिताश्च चित्तातंद्रायाः स्वप्नेऽप्यप्रत्याशितेन,  
मनोरथेष्वप्यनुत्प्रेक्षितेन, कल्पनाया अप्यविषयेण, गंधेन मृदः  
प्रथमवर्षाजलबिंदुपरिचुंबिताया उल्ल्वसितहृदयाया, आकृष्टा इव  
केनाऽपि मेघस्तनितमिषेण प्रोच्चारितेन मंत्रेण, समाहूता इव केनापि  
शिशिरसमीरप्रापितेन मूकेनाऽऽमंत्रणेन, प्रेरिता इव केनापि विद्युत्-  
प्रकाशपातितेन विलक्षणेन प्रभावेण, ऋटिति परित्यज्य शयनानि  
विहाय चाऽऽसनानि समुत्थिता, विद्युद्वेगेन गृहेभ्यः निर्गताः, रथ्यासु  
मार्गेषु चत्वरेषु मंदिरप्राङ्गणेषु तत्र तत्र कृतसंमर्दा, उन्नमय्य मुखानि  
हर्षोज्वलानि प्रस्रवद्भ्रमंजलानि, प्रारभन्त निध्यातुं गगनवितानं  
विस्फारितया दृशा— बालास्तथा वृद्धाः, किशोरास्तथा प्रौढाः,  
सधनास्तथा निर्धनाः, पुरुषास्तथा महिलाः ।”

“आरभन्त निर्घ्यातुमपरस्मिन्नेव क्षणे- निरुत्सयेव श्वस्तनस्य दिनकरकरप्रसरस्याऽऽह्य प्रज्वितः पृषदश्वप्रवाहान् समनुसृत्य तडिद्दीपप्रकाश्यमानमध्वानं गगनरणाङ्गणे महताऽऽटोपेनाभियातो, धनधूलिधनधूसरछायान्, विविधाकारान्, कांश्चित् पुनरुद्भूतपतत्रान् यथेच्छं समृत्पततो महीधरान् विडम्बयतः, कांश्चित् भ्रुकंपनिपतितात्युन्नतहर्म्यवीथीरनुकुर्वतः, कांश्चित् भ्रमन्मत्तमहिप-पंक्तिशोभामपहरतोऽनवलोक्य चिरसह्यायिनीबलाकावलीरासमंताद् गंभीरस्तनितमिषेण ता असकृदाह्वयतः, जलदान् जलजडान् ।”

“अन्वभवन् तृष्णाविलगितौष्ठपुटाः- सतृष्णाश्चातका इव-कदुष्णान् धूलिकणवासितान् पृथुलान् वर्षादिविदून् प्रोन्नमितान्यान-नानि सावेगं ताडयतः ।”

“नाजानन् हर्षातिरेकनिश्चला मीलितनयनास्तान्-शीघ्रमेव- विदार्येव गगनवितानमनवरतं निपतन्तीनां, स्फोटयित्वेव जलदपटलोदरं मुसलधारं वर्षन्तीनां, विरहान्तसमुद्भूतेनाऽऽवेगेनेव ललाटे कपोले स्कन्धे वक्षःस्थले सरभसं लगन्तीनां, हर्षेणैव महता निदाघतपनसंतापितां धरां कुल्यांगुलीभिर्भावावेशचंचलाभिरितस्ततः सर्वत्र स्पृशन्तीनां, समुत्साहेनेव महता धूलिधूसरितान् पादपान् प्रासादान् देवालयान् स्नपयन्तीनां, जलधाराणां ‘ऐरावतशुंडादंड-चंडानां’ रूपे परिवर्तितान् ।”

“सत्यं ब्रवीमि, स्वामिन् ! तस्यो निशायां यमासारमयं भवच्चरणसेवकोऽन्वभवत्-स नूनं शब्दातीतः...स्वानुभवमात्रगम्यः ।”

“जलपूरितनयनमवलोकयतामेवास्माकं सर्वेषां- विद्युत्-प्रदीपशिखोज्ज्वलिताभिरुदधाराभिः धारामयमिवान्तरिक्षं, क्रमशः पीनस्वमधिगच्छन्तीभिः कुल्याभिः जलमिव धरणीतलं चाजायत ।”

“संन्यस्य स्थलकालव्यक्तिविवेकं, विस्मृत्य कार्याकार्यविचारं, मूर्तिवग्निश्चलमवस्थाय जानुदध्ने जले निदाघांतवर्षास्तानसुखं

मुद्रितलोचनमनुभवतां, शिशिरसमीरसंस्पर्शरोमांचितगात्राणां,  
 गंभीरस्तनिततर्पितश्रोत्राणां, निरूढनगरीनिवासिनां निशा सा  
 'अविदितगतयामा एव' व्यरंसीत् ।”

“आविरासीच्च- अश्रुतपदक्षेपा सद्यःस्नातोज्ज्वलमेदिनी-  
 मुखावलोकनेच्छातुरा हर्षोत्फुल्लखगणकलरवाभिनंदमाना प्राच्यां  
 निरभ्रायामिन्द्रनीलनीलायां रम्या उपाऽऽरक्ताभा ।”

“अवलोक्य च तां- संज्ञामिव पुनरापन्नास्त- एकात्मान  
 इव- युगपदेव निःशब्दं परस्परं पप्रच्छुः- ‘अपि नाम.... सा....  
 असामयिकी वृष्टिः.... साऽनपेक्षिता वर्षा.... परमप्रतापिनो वचना-  
 नुपालिनस्तस्य यवनसेनाध्यक्षस्य करुणकरुणायास्तस्याः सायं-  
 प्रार्थनायाः फलं भवेत् ?”

“प्रत्युत्तरयितुमिव तेषां तां पृच्छां विधिना विचित्रविधिना  
 संप्रेषितस्तेषां श्रमणानामन्यतमः स्मयमानो घम्मघोषमुखरस्त्वरित-  
 गमन आजगाम तत्र कटकान् यवनानाम् । आह सकाकु- ‘प्रत्यक्षीकृतं  
 भवद्भिः संशयात्मभिर्याथार्य्यमस्मत्कथनस्य ? अनुभूतं नियत्या  
 अतर्क्यगत्या यवनपक्षपातित्वम् ? आक्रान्ते तेषां महासागरविशाले  
 कटके जलदोभिष्येणातितीव्रेण, समाहूतेव तेषां प्रार्थनयाऽकालवर्षेयं,  
 तेषां जलकष्टं निवारयन्ती, दृढं व्यंजयति विधातुस्तदनुकूलत्वम् ।  
 ....स्थान एव च तत् । ....यदि हि विधाता परमप्रतापिनां, क्रुधि  
 निर्दयसंहारकाणां, क्षांती परमदयालूनां, तिरस्कृत्य परिणामान्  
 प्रदत्तं वचनं बहु मानयतां पारसीकानां पक्षपाती न स्यात्तर्हि किं  
 परचक्रपीडितान् प्रजाजनान् नपुंसकवद्विहाय ‘यः पलायते स  
 जीवति’- नीतिमिमानुसरतां, शृगालचतुराणां, मनस्यन्यद्वचस्यन्यत्  
 परिपालयतां नः चंद्रसूर्यवंशोद्भवानां राज्ञां पक्षपाती स्यात् ? ....तत्  
 परित्यज्य मनस्यवशिष्टं संशयलेशं शिरसि कुरुत नियत्याः  
 सर्वकल्याणकारिण्या आदेशम् । विश्वस्ता भवत यत्- यवनानामाधि-  
 पत्यमस्या भूमेः कल्याणायैव भविष्यति- इति । परिकरं च बध्नीत

तेषां साहाय्यकरणार्थम् । स्वाभिमानिनस्ते - यदि भवतां घनिष्ठं  
संपर्कं न वाञ्छन्ति तर्ह्यपि न काऽपि हानिः । परिपालयन्तोऽपि मर्यादाः  
स्वोया यूयं तेषां साहाय्यं कर्तुमर्हत । अनर्थं रोत्या यूयं यावच्छक्यं,  
प्रत्युपकतुं तान् यवनान् जीवनप्रदान् प्रभविष्यथ- विशेषतस्तेषाम-  
शरण्यं- निर्दोषं गंभीरस्वभावात् विव्रान्तम् !”

“निरुद्धनगरीनिवासिनस्त्वादित एव भीरुस्वभावास्तत्रापि  
सम्बलव्युत्थित्वात् महान्तमदृष्टपूर्वसदृशं सेनासागरं भयाक्रान्ता-  
स्तत्रापि प्रत्यक्षीकृतेन तन्नायकस्य महाशयत्वेन प्रभावितास्तत्रापि-  
(निदाघातनितरंतसंभाव्यमपि) तां घनां जलवृष्टिं मूढतयाऽऽक्रामक-  
जलकण्टनियारणायैव नियत्या विशिष्य कारितां मन्यमानास्तद्-  
भाषणमन्वमोदन्त विधूय सारासारविवेकम् ।”

“आरभन्त चाऽहमहमिकयाऽदृष्टपूर्वया प्रस्तावयितुं विविधा  
योजना गोभक्षकेभ्यो देवीविग्रहभंजकेभ्यः पापेभ्यः परेभ्यः  
साहाय्यदानस्य ।”

“अपारयंश्च तेषां तां कदाशयतामधिकतरं साक्षात्कर्तुमहं-  
गगनमध्यमारोहति चंडकिरणे दिनकरे तत- एकाकी- मियेण  
केनचिदपासरम् । अलक्षितश्च केनापि, शनैः शनैर्गृहीतोत्तरदिक्,  
प्रवसन् संतप्तः, स्वामिनः सेवायामुपातिष्ठम् ।”

“श्रुत्वा देवः प्रमाणम् ।”

एवं विनिवेद्य मौनमभजत स वृद्धः सैधवः स्पशः । मांश्च च  
निशादीपज्योतिः, मंत्रणाकक्षे निवाते निरुद्धश्वास इव स्थिरं  
ज्वलद्दशकनुवदिवावलोकयितुं परिभवम्लानानि मुखानि श्रोतृणां  
देवोपहतानाम् ।

## पंचमः परिच्छेदः

“.....परित्यज्याऽऽत्मविघातकमेतन्निष्क्रियत्वं यदि वयं निरोद्धु यवनसेनासागरं विद्युत्प्रसरं शीघ्रमेव किञ्चिन्न कुर्याम तर्हि मः समुल्लंघ्य सर्वाः सीमाः निमज्ज्य सर्वाण्यपि रक्षास्थानकानि- पश्यतामेवास्माकं विस्मयविस्फारितलोचनानां निरुद्धश्वासानामव- सन्नगात्राणां- राजधानीमेतां पक्षाभ्यन्तर एव निरोत्स्यति”- प्राह तीक्ष्णस्वरं सिधुराजकन्या ज्वलन्नयनाऽपरेद्युः प्रातरेव विचार- विनिमयार्थं मंत्रणागृहे समुपस्थितान् मंत्रिणोऽघोमुखान् चिन्ताव्यग्रान् ।

“आदौ तावद्- दक्षमन्या अपि वयं यवनानां वास्तविकं कपटकुटिलमाक्रमणव्यूहं चारचक्षुभिः सर्वदर्शननिपुणैः प्राक्कलयितुं समर्था नाभवाम । तैः साभिप्रायं प्रसारितासु लोकवार्तासु निमील्य विवेकनेत्रे विश्वसन्तः, पारंपरीयेणोदीच्येनैव मार्गेण तेषामाक्रमणं परिकल्पयन्तो, मार्गान्तराणां विचारणे परीक्षणे तत्प्रतिरोधक्षमता- परिवर्द्धने चाऽऽत्मविघातकमौदासीन्यमेवाभजाम ।”

“ततः समाक्रान्ते तैः सिधुराज्ये सर्वथाऽनुत्प्रेक्षितेन सागर- मार्गेण वयं विस्मयमूढा बहुमूल्यान् क्षणान् निष्फले विचारविनिमयेऽ- क्षयाम । अपश्याम चाऽस्माकं प्राचीनतमं राजकुलदेवतातीर्थस्थानं देवलनगरं लुण्ठयमानं दह्यमानं च पापात्मभिराततायिभिः ।”

“किं न प्रयतितमस्माभिः .....कूटयुद्धनिपुणाभिरस्माकं  
सेनाभिः .....गूढं प्रविश्य देवलनगर्या भूमार्गैः .....सहसाऽऽक्रमितुं  
विनाशयितुं चाकुतोभयां रिपुसेनाम्”- अवदत् समुत्तेजित इव  
वाहिनीपतिः ।

“प्रयतितम् ! परंतु न संतुलितमतिमनागतविघात्रीमनु-  
मृत्य” प्रत्युवाच राजदारिका । “यदि हि वयं लब्धेन तात्कालिकेन  
विजयेनाभ्रांताः रिपुसेनाया अधिकतरमंशं सागरमार्गेण नैशोऽद्यकारे  
सजवं विलीयमानं प्रत्याक्रमणतत्परं समुत्प्रेक्ष्य तत्प्रतीकाराय संनद्धा  
अभविष्याम- तर्हि न तादृशस्य नरभेद्यस्य पशवोऽभविष्याम ।”

“अपि नाम मन्यते भर्तृदारिका- तथा दक्षा अपि वयं-  
तस्यां निशायां सागरेण गहनेनोपरुद्धपाष्ण्यः, रिपुहस्ते निपतितेन  
देवलदुर्गेणावरुद्धनिर्गममार्गाः प्राच्याः प्रतीच्याश्च दिश आक्रमतः  
रिपुसेनासागरस्य दुष्प्रसहान् उल्लोलकल्लोलान् चिरं प्रतिरोद्धुं  
ममर्था अभविष्याम इति ?”- अपृच्छत् श्रांतस्वरो धीसचिवः ।

“एतत्तु मन्येऽहं” प्रत्यवदत् सा दृढेन स्वरेण, “यत्-  
असमर्था अपि, शतशः खंडिता अपि निशितखड्गसहस्रैः, वयं, पृष्ठेषु  
भारतीयस्येतिहासस्य स्वर्णाक्षरैः संस्तुता एवाभविष्याम- इति ।”

“देवलनगरस्य विजयेनास्मद्राजकुलदेव्या विग्रहस्य खंडनेन  
च ययनैः न केवलं पत्तनमधिगतमेकं निकटतमं तद्देशस्य कृते- सर्व-  
विघमुविधोपपन्नं पत्तनम्- अपि तु प्रदत्तो मर्मघ्नः प्रहारः सार्वजनीने  
श्रद्धेयत्वेऽस्मद्राजकुलस्य ।”

“श्रुता एवास्माभिश्चारश्रवैः जनसाधारणे निष्प्रतिरोधं  
भ्रमन्त्यो वार्त्ता अज्ञेयोद्गमस्थानाः प्राक्कथयन्त्यो विनिपातमस्माकं  
यवनानां चाऽऽधिपत्यमवश्यंभाविनं”- न केवलमस्माकं राज्ये  
अपि तु समस्ते भारते वर्षे । (सखेदम्) अस्माकं कुलदेवताया विग्रहस्य  
खंडनेन ता विश्वसनीयतामेव दुर्जयामधिजम्बुः ।”

“अत एव- मया देवलनगरस्य पुनर्विजिगीषया कुलदेवतायाः पुनः प्रतिष्ठापयिष्या प्रस्तुतमासीत् प्रतिरोधनं म्लेच्छानां पत्तन- ममीपतमवर्तिनः निरूढदुर्गस्य परिसरे, विनाशनं च तेषां समापतिते नातिदूरवर्तिनि वर्षाकाले विकटवर्षाविभ्रान्तानाम् ।”

“परंतु- तदपि न वयं कार्यरूपेण परिणमयितुं शेकिम- यवनानां दूरदृष्टेर्वशात्- अस्माकं च.....”

उक्त्या चेत्यं क्षणमात्रं व्यरमत् सा प्रयतमानेवाऽऽत्मानं संयन्तुम् ।

“किं नानुभवति भर्तृदारिका यत्-नियतिरप्यतवर्षगतिरादित एव तावत् प्रतिकूलेवास्माकम् ?- सहाऽऽह धीसचिवः, लब्ध्वेव चिराद्वाञ्छितमवसरं प्रतिरोद्धुं वार्त्ताप्रवाहमधिक्षेपगतंस्खलनाद्दुः- सहात् । “कथमिवान्यथा समुपपद्येत सा नितांतमनपेक्षिताऽसामयिकी घनवृष्टिः..... या खलु न केवलं यवनानां जलकष्टं भीषणतमं व्यलोपयत्, अपि तु प्रास्थापयत्तान् जनसामान्यदृष्टौ नियतिनिर्दिष्टान् दुर्विजेयान् विजेतुन् भारतवर्षस्य ?”

“काकतालीयन्यायेन घटितामपि घटनां भवत्सदृशा याथार्थ्यदर्शिनः नियतिप्रेरितां मन्यन्त- इत्यहो विस्मयः ।” प्रत्यवद- द्राजदारिका । “अथवा स्यान्नाम नियतिप्रेरिता एव । क इव विस्मयस्तत्र ? .....किं नाधीतमस्माभिरावाल्यात्- पुरुषानुगामिनी भाग्यलक्ष्मीरिति ?”

“स्वीकुर्महे- वयं निष्क्रिया अदक्षा बालिशा अलसाः- कादाचित्केन विजयेन घन्यमन्या लघुवृत्तयः । स्वीकुर्महे- भाविन इतिहासकाराः, नितांतं समुपेक्ष्यास्माकं यत्नान् संधवराज्यस्यास्या- राजकत्ताकदंभेऽवसीदतः पुनरुत्थापनार्थं कृतान्, कज्जलाक्षरैरस्मान् अधिक्षेप्सन्ति । स्वीकुर्महे- एतावन्तो वयं कापुरुषा यत् प्राचीनाया वंशपरंपरया पूजिताया अस्मत्कुलदेवताया विग्रहस्य खंडनमप्यस्मान्



नाशकत् समुद्देजयितुम् । स्वीकुर्मह अस्मान् नियतिर्नैवानुग्रहीष्यति-  
 पुरुषन्नुवा हि धयम्...। स्वीकुर्महे सर्वमपि...। आह्वयामहे च सर्वान्  
 निरर्थकादस्मादात्मप्रतर्दनात् उपरमाय,"- सहसाऽऽह सिधुराजः  
 शुष्यत्स्वरः ।

"चित्तनाय च भाविनः प्रतीकारव्यूहस्य । यथाऽऽह वत्सा-  
 मुविचार्य ऋतुवृत्तिमनुसरन् स्वाक्रमणयोजनां विनिश्चितपूर्वा, स  
 यवनसेनानीः, प्रागेव वर्षारंभात् यावच्छक्यां सिधुभूमिं विजेतुं  
 कृतनिश्चयः, निरूढप्रदेशात् शीघ्रमेव- सिधुसरिद्रक्षितदक्षिणपार्श्वः-  
 प्रचलेदुत्तरस्यां दिशि- इत्यत्र न संदेहः । एवं प्रचलितः सः शिविवृक्ष-  
 संकुले शिविस्थानकाननेऽनेकयोजनविस्तृतेऽतिगहनेऽस्माभिः  
 मुप्रतिरोधः । अश्वारोहाश्च तत्सैनिका, उदीच्यायाः पाश्चात्यायाश्च  
 सीमायाः सद्य एव प्रत्यानीतैः कूटयुद्धनिपुणैरसंख्येषु शिविवृक्षेषु  
 दिगन्तप्रसृतशाखावित्तानेष्वैवैत एव सुगोपितैरस्माकं सैनिकैस्तम-  
 स्विन्यां सूचिभेद्यतमस्विन्यामवरुह्य निःशब्दं वृक्षेभ्यः सहसा समाक्रांता  
 भयविमूढा लीलयैव विनाश्याः ।"

"कथं मन्यतेऽस्माकं धीसचिवः ?" क्षणमेकं विरम्यापृच्छत्  
 सिधुराजः, निक्षिप्य जिज्ञासामुखरां दृष्टिं स्वदुहितुर्नत आनने,  
 समवलोक्य च तामंगुल्या महाहौ स्वासनप्रच्छदे किमपि लिखन्ती...  
 मूकाम् ।

"मृष्यतु महाराजः" प्रत्यवदत् विनीतस्वरं ब्रह्मदत्तः ।  
 "परंतु- यदि नाम स यवनसेनानीः शृगालचतुरः कल्पनानिपुणां स्वां  
 सहजबुद्धिं राष्ट्रद्रोहिणो वा कस्मचिद्भारतीयस्योपदेशमनुवर्तमान-  
 स्तर्कयित्वा संभाव्यं कूटमाक्रमणं तत्परिजिहीर्षया तं संनिष्कृष्टमपि  
 सावाधं मार्गं वर्जयेत् समुपगच्छेच्च शिविदुर्गं विप्रकृष्टेनापि  
 निरावाधेन मरुस्थलमार्गेण... तर्हि... अस्माकं सिधुमान् रिपुसेनया  
 इत्थं पार्ष्णिगृहीतः- प्रहरमात्रेणैव पराजितः स्यात् । सर्वतः निरूढ-  
 प्रसराशचास्माकं शिविकानने निलीनाः कूटयुद्धनिपुणाः सैनिकाः

कालभक्ष्याः— प्रज्ज्वलद्वाग्निकुंडलिते कांतारेऽवरुद्धा मृगा इव भयविस्फारितेक्षणाः ।”

“यदि नाम वयं— दुरुत्प्रेक्ष्यं स्वामिन आक्रमणव्यूहमनुसरन्तः— शिविकांतारेऽस्माकं पदार्ति गूह्येम कर्तितुं रिपुकांतारं रात्रौ विश्रब्धं विश्रांतं, कुर्यामि च सिधुमन्तं दुर्गं बलवद्धानुष्कपृतनापरिरक्षितम्”— आह सोत्साहं वाहिनीपतिः, “तर्हि संभाव्यामसंभाव्यां वा यां कामप्याक्रमणविधां शत्रोः विफलीकतुं समर्था भवेम ।”

“वाढम् ! वाढम् !”— प्रत्यवदत् सिधुराजः, समुत्तारित इव महतः संकटात्, विस्फारितवक्षःकपाटः । “तन्निश्चितोऽयं प्रतीकारव्यूहः । कार्यरूपेण च परिणमनीयो वज्रसमवाहुना वज्रवाहुनैव । शिविदेशाधिकृतः स हि व्यूहमिमं यावता कौशल्येनानुतिष्ठेन्न तच्छतांशेनापि कोऽप्यन्यः । तन्निवेदयतु भवान्, सुमते, स्वयं गत्वा सिधुमन्तं दुर्गं, इमं व्यूहं रहसि वज्रवाहवे । प्रेषयतु च भवान्, वीरभद्र, अतीत एवाहनि प्रत्यागतान् पदातीन् शिविप्रदेशमविलंबमेव ।”

“दृढं खलु विश्वसिमो वज्रबाहुरस्माकं लब्ध्वा चिरप्रतीक्षितभवसरमेतं तुल्यबलस्यामित्रस्य मानमर्दनाय नितांतं प्रहृष्टस्तथा विक्रांतमाचरेत् यथा तस्य नाम भारतीयस्येतिहासस्य पृष्ठेषु स्वर्णाक्षरैः संस्तुतं भवेत् ।”

वदंश्चैवं स्वासनादुदतिष्ठत् पूर्वाह्निकानुष्ठानाय परिहरन् दृष्टि कोतुकोत्फुल्लां दुहितुः । निरगच्छच्च मंत्रणाकक्षात् प्रत्यागतयोवन इव वृद्धो वनराजो दर्पोद्धतः ।

परंतु— चिरात् खलु प्रबुद्धमेतत्तस्य तेजः नृपोचितं तस्मिन्नेव दिनेऽस्तं गते तदपकर्षं द्रष्टुमनिच्छुक इव भगवति सवितरि, सहसा मांघमभजत्, समवलोक्य स्वपुरत आनीतं प्रधानदीवारिकेण मंदेशवाहकं सिधुमद्दुर्गाधिपेन संप्रेषितम् ।

“अपि कुशलं तव स्वामिनः ?” सैयम्य कथमपि स्वस्वरमपृच्छत् तं सिधुराजः, संविद्य वातायनसमीप उपविष्टाया दुहितुश्चितोद्भवमाकस्मिकम् ।

“कुशलं शरीरेण—” प्रत्यवदत् स दूतः ।

समादिष्टश्च महाराजेन सविस्तरं निवेदयितुमुवाच—

“राजघान्या अपरेद्युरेव प्रत्यागतं, धूलिघूसरितमपि, पूर्ववदेव सहजप्रसन्नमुखमुद्रं, पूर्ववदेव घोरगंभीरया गत्या दुर्गमार्गमाश्रामन्तं निगूह्य मनोभावं पूर्ववदेवांगीकुर्वाणं सस्मितमभिवादनानि सर्वेषां, सिधुमद्दुर्गपतिमवलोक्य, दुर्गमार्गं कृतसंमर्दानां, साधेयं मिथः किमपि किमपि चर्चंतां, साटोपमसिधेनुकाः स्वा असकृत् स्पृशतां समुद्रतानां ग्रामप्रमुखाणां भूतपूर्वाणां सामंतानां तदनुयायिनां च स आवेशः, स आटोपः, स दर्पः, काऽपि व्यलीयत— भुजंगानामिव प्राणहरे गर्वः दृष्ट्वा भुजंगभुजम् ।”

“शिविग्रामचत्वरे ग्रामचैत्यस्य समीपे स्वैरमिव निरुध्य स्वमश्वं पूर्ववदेव सहजयाऽऽत्मीयतयाऽऽपृच्छ्यमानं कुशलं पांसुलपादानामपि सैधवानां, निर्भीकं स्मितवादिनं च तं दृष्ट्वा ते, दिनकरं दृष्ट्वा जलूका इव, विलुप्तधैर्याः लोपमात्यंतिकं जग्मुः ।”

“अपारयन्तश्च स्वयं तं साक्षात्कृतुं सविनयं सदपं वा, प्रेषयामासुः निशि तस्यामेव तत्सेवायां लब्धप्रतिष्ठान्, सज्जनानपि कातरस्वभावान्, निष्कलंक - चरितानपि परप्रत्ययनेयबद्धीन्, घनदारदिकमेवाऽऽत्मसंमानादधिकतरं मानयतः, निशम्यासकृद्देवलपत्तनदाहवृत्तांतान् अतिशयोक्तिपूर्णान् भयाश्रंतान्, राष्ट्रभिमानिनः परंतपस्य सिधुमद्दुर्गाधिपस्य सेवायां कापुरुषोचितं निवेदनं कर्तुमनुत्सुकानपि साशंकानपि विश्वस्य तस्योदारहृदयतायां तादृक् कुचेष्टितं कर्तुमुद्यतान्, कतिपयान् ग्रामप्रमुखान् ।”

“इत्थं समुपदिश्याऽपि नागरिकान् कर्तव्यनिपये  
समाश्वासं लेशतोऽपि क्षणमात्रमप्यननुभवतः, सुविचार्याऽऽत्मनैव  
स्पशान् प्रत्ययार्हान् शिविप्रदेशे सर्वत्र जनसामान्यमनोभावजिज्ञासया  
व्यापारयतः, प्रतिप्रहरं तैरानीयमानान् वृत्तांतान् श्रृण्वतोऽनुपलभ्य  
सुविज्ञातान् राजद्रोहिणस्तेषां चिरपरिचितेषु निलयेषु सचितं तान्  
सर्वत्र गवेषयतः, नातिदूराया दाक्षिणात्यसीमाया असकृत् समापतद्भ्यो  
वार्त्ताहरेभ्योऽधिगत्य यवनसेनासागरप्रसरवार्त्तामधिकाधिकं समुद्रविज-  
मानस्य, पाश्चात्यसीमायां प्रतिदिनं घनतरीभवंत्याः  
शशुसेनायाश्चेष्टितानि सूक्ष्मेक्षिकयाऽवलोकयतः प्रतिपक्षप्रतिरोध-  
प्रभविष्णु सामर्थ्यं दुर्गस्य प्रतिपन्नं प्रवर्द्धयतोऽपि कृतकृत्यतां  
लेशतोऽप्यननुभवतोऽशांतस्वांतस्य मम स्वामिनो द्वित्रा दिवसा युगा  
इवं दीर्घदीर्घा व्यतीयुः ।”

“इयं तस्याशांतिः, भर्त !, परां कोटिमध्यगच्छत् चतुर्येऽहनि,  
यदा खलु सः सायंसमये प्राकारशिखरवर्तिनं निरीक्षणस्तंभमारूढः,  
समुत्पत्सायंसमौरत्तहरीविलुलितचिकुरः, निःशब्दः, एककः, कदाचिदधः  
प्रसृतं निर्जीवमिव नीरसं निर्जनमिव स्तब्धं शिविग्रामं पश्यन्, कदाचित्  
पश्चिन्मांबुनिधौ निमज्ज्य परलोकं यातं दिनकरमनुगताया  
दिनश्रिपश्चितादीप्तिमिव सर्वतः प्रसृतामारक्तां सायंप्रभामवलोकयन्,  
कदाचिद्दृष्टिक्षयेव म्लेच्छसेनासागरस्य दुष्प्रसहप्रसरस्याऽऽकुंचित  
आरवते नयने दाक्षिणात्ये क्षितिजे तिमिरमलिने निखनधु-  
अपश्यदेकमश्वसादिनं घूलिधूसरितांगं, प्रपलायमानमिव कस्मादपि  
प्राणसंकटात् पापादक्षिणाशानिलीनात्, समारूढ्य जवनं फेनिलमुखं  
घोटकमतिवेगेन समुपसर्पन्तं सिन्धुमद्दुर्गम् ।”

“प्रत्यभ्यजानात् सूक्ष्मेक्षिकया निरीक्ष्य परमविश्वासाहार्णां  
स्वदूर्तानामन्यतमम् । आदिंशन् स्वपरिचारकं तं दुर्गाभ्यंतरं प्रवेशयितुं  
समुपस्थापयितुं च समक्षं तत्क्षणमेव । अश्रृणोच्च तस्माद्दीर्घदीर्घं  
श्वसतो वज्रपातसंनिभं समाचारं निरूढवामिनां कापुरुषोचितस्य  
व्यवहारस्य, वृत्तान्तं च तस्या असामयिक्या घनवृष्ट्याः ।”

“अधोवदनाः स्वल्पगतयो मुकुलितहस्तास्ते यदा मम स्वामिनः, रात्रि-भोजनानन्तरं शयनकक्ष आसंघां विश्राम्यत, आत्मनैव सह किमपि किमपि चिंतयतो, म्लानमुखमुद्रस्य सेवायामुपतस्थुः दौवारिकमनुसरन्तरस्तदा-महाराज !- क्षुद्रोऽयं सेवकस्तत्रैवासीत् साक्षात्कतुं संसारनाटकस्याविचाररमणीयस्य रोमांचकरं दृश्यमेकम्, अनुभवितुं च जीवितस्यास्य सौवर्णं क्षणमेकम् ।”

“कथं खलु ते क्षुद्राः मैघवा वारंवारं नुद्यमाना अपि मम स्वामिना- अवलोक्य तान् सहमा निगूहिताऽऽकारेण पूर्ववदेव स्मितवादिना,- निवेदनाय स्वमनोगतस्य नाशकन् संमुच्चारयितुं शब्दमपि कदर्थनायाः, कथं खलु ते महता प्रयासेन प्रस्फुटितवाचः, क्षितितलनिखातनयना अंते प्रकटीचक्रुः स्वामाशंकां सर्व-व्यापिनो विनाशस्य प्राप्तायां परचक्रापदि, कथं खलु ते व्यानञ्जुः कातरस्वरा इच्छां शिविस्थानवासिनामात्मसमर्पणस्याऽऽततायिनां दुष्प्रसहवेगानां पुरस्तात्, कथं खलु मम स्वामी, कक्षैकदेशप्रज्वलद्रत्नप्रदीपो-द्भासितमुखारविदः, श्रुत्वा तां कापुरुषोचितामभ्यर्थनां सहसा क्रुद्धः, प्रस्फुरन्नाडीकलंकितभालपट्टः, क्षणमेकं मूर्तिवदवस्थितः, प्रयत्नेन महता नियम्याऽऽत्मानं, स्नेहाद्र्रेणाऽपि सुलक्ष्यदाढ्येन मंत्रेणाऽपि गंभीरेण तान्-पितेव पुत्रान् कर्तव्यपथाद्विचलतः- प्राबोधयत्, कथं खलु ते, समनुभूयाऽऽत्मन इच्छायाः क्षुद्रतामादित एव व्रीडिताः, साक्षात्कृत्य तस्य क्षणिकमप्यविस्मरणीयं कोपप्रकाशं भयाक्रांता, विज्ञाय यावनस्य संकटस्य वास्तविकं कारणं, निशम्य तस्य यथार्थं स्वरूपं, समवगम्य तस्याप्रत्याख्यातस्य दुरुदकं भारतमातुः प्राणघातकं तस्मान् भावोद्रेकवशादुत्थायाऽऽसंघाः कक्षाभ्यंतर एव सावेगानि पदानि क्षिपतःलज्जाभारभुग्नाः, भूम्या निगीर्णमेव वात्यया समुद्धूतमेव दिवा विलोपितमेवाऽऽत्मनं कामयमानाः, कप्टेन महता समुच्चार्यानुतापाक्षराणि कानिचिदस्फुटास्फुटानि- ततोऽपसृता, दुर्गाग्निःसृताः, - नैशेऽधतमसे दिवाभीता इवालीयन्त- तन्नूनं चतुर्वदनेनापि चतुरवदनेन यथार्थतो वर्णयितुमशक्यम् ।”

“इत्थं समुपदिश्याऽपि नागरिकान् कर्तव्यविषये समाश्वासं लेशतोऽपि क्षणमात्रमप्यननुभवतः, सुविचार्याऽऽत्मनैव स्पशान् प्रत्ययार्हान् शिबिप्रदेशे सर्वत्र जनसामान्यमनोभावजिज्ञासया व्यापारयतः, प्रतिप्रहरं तैरानीयमानान् वृत्तांताम् शृण्वतोऽनुपलभ्य मुविज्ञातान् राजद्रोहिणस्तेषां चिरपरिचितेषु निलयेषु संचितं तान् भवत्र गवेपयतः, नातिदूराया दाक्षिणात्यसीमाया असकृत् समापतद्भ्यो वार्त्ताहरेभ्योऽधिगत्य यवनसेनासागरप्रतरवात्तामघिकाधिकं समुद्रविज-मानस्य, पाश्चात्यसीमायां प्रतिदिनं घनतरीभवत्याः शत्रुसेनायाश्चेष्टितानि सूक्ष्मेक्षिकयाऽवलोकयतः प्रतिपक्षप्रतिरोध-प्रभविष्णु सामर्थ्यं दुर्गस्य प्रतिपलं प्रवर्द्धयतोऽपि कृतकृत्यतां लेशतोऽप्यननुभवतोऽशांतस्वांतस्य मम स्वामिनो द्वित्रा दिवसा युगा इव दीर्घदीर्घा व्यतीयुः ।”

“इयं तस्याशांतिः, भर्त !, परां कोटिमध्यगच्छत् चतुर्योऽहनि, यदा खलु सः सायंसमये प्राकारशिखरवर्तिनं निरोक्षणस्तंभमारूढः, समुत्तप्तसायंसमीरलहरीविलुलितचिकुरः, निःशब्दः, एककः, कदाचिदधः प्रसृतं निर्जीवमिव नीरसं निर्जनमिव स्तब्धं शिबिग्रामं पश्यन्, कदाचित् पश्चिमांबुनिधौ निमज्ज्य परलोकं यातं दिनकरमनुगताया दिनश्रियश्चिन्तादीप्तिमिव सर्वतः प्रसृतामारक्तां सायंप्रभामवलोकयन्, कदाचिद्दिदृक्षयेव म्लेच्छसेनासागरस्य दुष्प्रसहप्रसरस्याऽऽकुंचित आरवते नयने दाक्षिणात्ये क्षितिजे तिमिरमलिने निखनन्-अपश्यदेकमश्वसांदिनं धूलिधूसरितांगं, प्रपलायमानमिव कस्मादपि प्राणसंकटात् पापाद्दक्षिणाशानिलीनात्, समारुह्य जवनं फेनिलमुखं घोटकमतिवेगेन समुपसर्पन्तं सिन्धुमद्दुर्गम् ।”

“प्रत्यभ्यजानात् सूक्ष्मेक्षिकया निरीक्ष्य परमविश्वासाहर्षाणां स्वदूतानामन्यतमम् । आदिशन् स्वपरिचारकं तं दुर्गाभ्यन्तरं प्रवेशयितुं समुपस्थापयितुं च समक्षं सत्क्षणमेव । अभृणोच्च तस्माद्दीर्घदीर्घं श्वंसतो वज्रपातसंनिभं समाचारं निरूढवासिनां कापुरुषोचितस्य व्यवहारस्य, वृत्तांतं च तस्या असामयिकया घनवृष्ट्याः ।”

“दूरदर्शी हि मम स्वामी, भर्तः !, निशम्य तां वार्त्तां तत्क्षणमेव समुत्प्रेक्षत यन्न केवलं विप्लावितदेवलपत्तनः सिन्धुसरित्प्रतीपप्रवाहः स यवनसेनासागर, एवं निमज्ज्य निरुद्धं दुर्गमग्रे सरत्, नातिचिरादेव तस्य दुर्गं सामरिकदृष्टयाऽतिमहत्त्वपूर्ण-मुपरोत्स्यति” अपि तु देवलदेवीविग्रहखड्गेन विशीर्णान्यगणितानि सैन्धवमनांसि तस्या अकल्पिताया वृष्टयाः प्रभावेण तथा दुर्बलानि भविष्यन्ति यथा तानि यवनप्रतिरोधकल्पनामपि बोद्धुं समर्थानि न भविष्यन्ति ।”

“विसृज्य तं विश्रामार्थं, चिरं विचारमग्नः, निश्चित्याऽऽत्मनैव ‘तातचरणाः संकटवेलायामस्थां स्वयं साक्षात्करणीया’ इति, निशीथे घनतिमिरे कतिपर्यैरगरक्षकैः सह दुर्गाग्निःसतुं प्रवृत्तः एवाकस्माद्विदांचकार पाश्चात्यायाः सीमायाः सत्त्वरमागतं, तद्दर्शनात्तुरमेकं सैनिकं वार्त्ताहरं । समादिदेश च तं सेवायां समुपस्थापयितुम् ।”

“मदा तु गः, भर्तः !, तस्मादारक्तनयनात् प्रस्वेदकलिन्नबेपात् श्मश्रुलमुखात् शुश्राव चिरं प्रतीक्षितां दुर्वार्त्तां यत्— ‘यवनानां मरुस्थलरणनिपुणाऽगणिता औष्ट्री सेना, पाश्चात्यसीमाप्रदेशे तत्कालपर्यन्तं निश्चलमवस्थिता, व्यतीत एव सायंकाले, लब्ध्वेव चिरप्रतीक्षितं कंचित् संकेतं, सहसा विभज्याऽऽत्मानं द्वयोर्दलयोः, उत्तरस्यां चाऽऽशायां प्रस्थिता, सज्जं विलीयमाना प्रतिक्षणं घनीभवति तिमिरे व्यलोकि दूरेक्षिकया गतागतानि समवलोकयद्भिः रिपुसेनायाः सैन्धवैः सेनाप्रहरिभिरिति—, तदैव विलीनविकल्पः परित्यज्य भर्तृचरणदर्शनाभिलापमतितीव्रं, भर्त्रा प्रदत्तस्य पाश्चात्यसीमारक्षणकर्तव्यस्यैकमात्रस्य पालनार्थं बद्धपरिकरो, ‘दक्षिणस्याः सीमायाः प्रतिपलं समुपसंपतो यावनस्य बलस्य प्रतिरोधार्थमुपायान् समीचीनान् प्रयोक्ष्यत्येव तात’ इति ममाशवास्याऽऽत्मनं, स, विन्यस्य दुर्गरक्षणभारमुपदुर्गपाले दुर्गात् किंचिदपावृतमहाद्वाराग्निःमृतः, - व्यूढकंकटैः कौतिकैरश्वारोहिभिः

सैनिकैरनुगम्यमानः, समाक्रम्योत्तराभिमुखं शिविश्राममध्ययायिनमपि  
 जनशून्यं पिहितकपाटगृहपंक्तिनिवद्धोभयपार्श्वं नीरवमर्द्धमृतमिष  
 भासमानं मंदप्रकाशं पंथानं, प्रविवेश स्तब्धमपि प्रस्फुरद्दरणीत्साहं  
 स्वकटकम् ।”

“दक्षैः सेनाधिकारिभिः स्वकर्तव्यपालनतत्परैः सह संमंथ्य  
 च, स्वां बलिष्ठां सेनां गृहीत्वा, कटकपरिरक्षणभारं विन्यस्य कतिपयेषु  
 गुल्मेषु, प्रहरमात्रावशिष्टायां तस्यां तमस्विन्यां पश्चिमायां दिशि  
 प्राचलत् ।”

“अहं त्वघ्न्यः स्वामिना - न जाने किमिति विचार्य - तत्रैव  
 दुर्गे तत्प्रत्यागमनं प्रतिपालयितुमाज्ञप्तस्तमनुसतुं न प्राभवम् ।”

“परंतु- तेन सह श्रमित्वा योजनगतप्रसूतेषु, दिवा  
 समुत्तप्तेषु, रात्रौ हिमशीतलेषु, कदाचित् संततोद्भवद्वात्याचक्रो-  
 द्धूतसिकतांधकारितेषु, अन्यदा प्रखरदिनकरदुर्दशेषु, निजंलेषु,  
 मरुमयप्रदेशेष्वनवरतमाहुतीकृत्यासंख्यान् उष्ट्रान् तदारूढांश्च कौंति-  
 कान् धानुष्कान् आसिकान् विकरालकालमुखकंदेरायां, सप्ताहानन्तरं  
 प्रत्यागतानां श्रान्तानां हताशानां तदंगरक्षकाणामन्यतमान्मयाऽज्ञायि  
 यत्-सः, कटकात् प्रस्थितः,- अनवरतं प्रवसन्,- तर्कयित्वा  
 संभाव्यमुत्तरतो दक्षिणतो वा रिपुसेनाऽऽक्रमणं, प्रातरेव, दलमेकं  
 स्वसेनाया उत्तरां दिशं प्राहिणोत् । अन्यच्च स्वयं गृहीत्वा दक्षिणां  
 प्रातिष्ठत् । प्रतिकूलत्वात्तु भागधेयस्य नैकदाप्यलभतावसरं पर्याप्तं  
 रिपुसेनया सह योद्धुम् । सा हि, शृगालसेनेव नितांतधूर्ता, सर्वतः  
 प्रसूतायाः स्वख्यातेः सर्वथा विपरीतं वर्तमाना, संघवी सेनां तदा तदा  
 प्रजहार, निशायो वा ब्राह्मे वा मुहूर्तं, विलोपितदिङ्मंडलं परिभ्रमति  
 वात्याचक्रे वा प्रखरतापं तपति वा तपने दुःसहे, यदा यदा सा,  
 निष्फलानुसारस्त्रेदवसांता हताशा श्रान्ता, विश्रमिंतुं किल प्रावर्तत ।”

“आदित एव मरुयुद्धे नात्यभ्यस्तायास्तत्रापीदृशेनाननु-  
 भूतपूर्वसदृशेन प्रच्छन्नेनाऽऽक्रमणेनाविच्छिन्नेन अस्ताया अस्माकं  
 सिपु-कन्धां



प्रदातुं प्राभवताम् । किञ्चिच्छुष्कोऽपि किञ्चिद्धर्षरोऽपि पूर्ववदेव  
 भेघस्तनितगंभीरश्च स्वरः ।

“मूर्तिमान् आर्यप्रताप इवावमानितः, अन्तर्गूढया  
 वैरप्रतिनिधियातयिषयोदग्रः, स्वामी मम, प्रविश्य सिधुमद्दुर्गं,  
 तद्दुःखेन दुःखितमिव निश्चेष्टं, विश्रामकक्षं स्वं न्यवर्तत ।”

“मुचिरं विचार्य च किमपि स्वात्मनैव, मामाहूय रहसि  
 यावत् संदेष्टुं किञ्चिदारभते निविवेदयिषयेव महाराजचरणकमल-  
 योस्तावदशृणोत् अतिजवेन दुर्गं समापततां कतिपयानां तुरंगमाणां  
 खुरध्वानि, तमनु च महाद्वारं मुष्टिभिः प्रताडयतां केषांचित् सैधवानां  
 तारस्वरमाह्वानशब्दम् । विरम्य च संदेशकथनात् सहसा समादिशत्  
 संमुद्घाट्योपद्वारं दुर्गाभ्यन्तरं प्रवेशयितुमुपस्थापयितुं च तत्समक्षं  
 तान् ।”

“प्रत्यभिज्ञाय च क्षणमात्रानन्तरं पुरत आनीतान्  
 समुच्छ्वसद्वक्षःकपाटान् प्रवहद्धर्मजलार्द्रमुखानावेगप्रकंपमानगात्रान्  
 तान् नातिदूरेऽवस्थिताच्छिविकाननसीमार्गतिनः निरीक्षणस्तंभात्  
 ममापतितान् स्वसैनिकान् निःशब्दमुखरया दृशैव विहाय कर्तव्यस्थलं  
 तथाऽऽगमनस्य प्रयोजनमपृच्छत् ।”

“अत्याहितं, स्वामिन् ! .... अत्याहितम्— अवोचत् सहसा  
 तेषां नायकोऽस्फुटाक्षरम् ।”

“आदिष्टश्च मम स्वामिना स्थिरया दृष्ट्या सविस्तर-  
 निवेदनार्थं प्राह ‘भर्तः ! आरुह्य यथाऽऽदेशं निरीक्षणस्तंभं सावधानया  
 दृष्ट्या चतुर्दिशं निपुणं ध्यायद्भिरस्माभिः सद्य एव खलु दृष्ट्वा  
 दाक्षिणात्यात् क्षितिजात् सजवं समुपसर्पन्ती यवनसेना । आदौ  
 तावद्वयं तां क्षितिजे तस्मिन् घनीभूतामंघ्रकाररेखामेवाचितयाम,  
 ततः सुदूरप्रसृतां सिकतिलां वात्यां, ततश्चासामयिकीं घनघनपंकितम् ।  
 सुनिपुणमवलोकयन्तस्तु क्षणमात्रानन्तरमेव तां याथार्थ्येनाऽऽकलयितुं

सेनाया, भर्तः, यावन्त उष्ट्रा औष्ट्रिकाश्च सैनिकाः पिपासया दिग्भ्रान्त्या च कदर्थिताः कालवश्यतां ययुः न खलु तावन्तः रिपुसेनया वीरोचितं युद्ध्यमानाः । यवनसेनाया अपि हानिः नूनं वभूव । परन्तु- न तावती यावती अस्मत्सेनायाः । सा प्रत्युत- आजन्मनः क्षुत्पिपासादिमरु- दुःखसहनक्षमा, मरुयुद्धे परमकुशला, सुविचिचितं युद्धकल्पमनुवर्तमाना, मूल्यमत्यल्पं प्रदाय साफल्यं कल्पनातीतमध्यगच्छत् स्वकार्यस्य संसिद्धौ” ।

“एकस्मिन्नेव हि सप्ताहे सिंधुमद्दुर्गकटकप्रस्थितस्य प्रबलस्य संधवबलस्य, तस्मिन् मरुयुद्धविडवनाकर्दमे निमग्नस्य, यवनसैनिकशृगालैरहोरात्रं लुच्यमानस्य, सामर्थ्यं, आशायामुत्तरस्यां सवेगं प्रसरतो म्लेच्छसेनासागरस्य प्रतिरोधक्षमं- पश्यत एव मम स्वामिनः- क्षयमात्यंतिकमयात् ।”

“अयाच्चादर्शनमात्यंतिकं सा यवनसेना.... कृतकृत्या ।”

“धन्वनि समुत्तप्ते गलितामिव, दुरालोके नैदाघे विहायसि समुत्पतितामिव, परिस्पंदति मरीचिकाजले निमग्नामिव, तां रिपुसेनामदर्शनमात्यंतिकं गतां विभाव्य क्षणमात्रं विस्मितो मम स्वामी, क्षणेऽन्यस्मिन्नेव क्षीणक्षीणां स्वां पृतनामवलोक्य साक्षाच्चकार रिपोर्वास्तविकं संकल्पं, विवेद तं सफलमनोरथं, समनुवभूवाऽऽत्मानं पराजितं, प्रत्यावर्तयामास च ब्रह्म- बलावशेषं वा- संधवं सिंधुमद्दुर्गमुद्दिश्य.... निविष्णः ।”

“यदा खलु मम स्वामी, परिहरन्निव सामान्यजनदर्शनं, निशामुखे तस्मिन् तमोवहूले निरुद्धनिःश्वास इव निवर्ति, सिंधुमद्दुर्गं प्रत्यावर्तत तदा- मत्यं ब्रवीमि भर्तः- अहं तं प्रत्यभिज्ञातुमपि न प्राभवम् । सिकतिलरुक्षकेशे मलिनभालपट्टे प्रवृद्धशमश्रुणि समुत्तप्तलोहताम्रे शुष्कदशनच्छदे मुखे यथापूर्वं- अधिकतरमेव वा- प्रदीप्यमाने पिगलतारके लोचन एवाऽऽरक्ते तस्य वास्तविकं परिचयं

प्रदातुं प्राभवताम् । किञ्चिच्छुष्कोऽपि किञ्चिद्घर्षरोऽपि पूर्ववदेव  
मेघस्तनितगंभीरश्च स्वरः ।

“मूर्तिमान् आर्यप्रताप इवावमानितः, अन्तर्गूढया  
वैरप्रतिनिययातयिषयोदशः, स्वामी मम, प्रविश्य सिधुमद्दुर्गां,  
तद्दुःखेन दुःखितमिव निश्चेष्टं, विश्रामकक्षं स्वं न्यवर्तत ।”

“सुचिरं विचार्य च किमपि स्वात्मनैव, मामाहूय रहसि  
यावत् संदेष्टुं किञ्चिदारभते निविवेदयिषयेव महाराजचरणकमल-  
योस्तावदशृणोत् अतिजवेन दुर्गं समापततां कतिपयानां तुरंगमाणां  
खुरध्वनिं, तमनु च महाद्वारं मुष्टिभिः प्रताडयता केषांचित् सैधवानां  
तारस्वरमाह्वानशब्दम् । विरम्य च संदेशकथनात् सहसा समादिशत्  
समुद्घाट्योपद्वारं दुर्गाभ्यन्तरं प्रवेशयितुमुपस्थापयितुं च तत्समक्षं  
नात् ।”

“प्रत्यभिज्ञाय च क्षणमात्रानन्तरं पुरत आनीतान्  
समुच्छ्वसद्वक्षःकपाटान् प्रवहद्घर्मजलाद्रंमुखानावेगप्रकंपमानगात्रान्  
तान् नातिदूरेऽवस्थिताच्छिविकाननसीमार्वातिनः निरीक्षणस्तंभात्  
समापतितान् स्वसैनिकान् निःशब्दमुखरया दृशैव विहाय कर्तव्यस्थलं  
तथाऽऽगमनस्य प्रयोजनमपृच्छत् ।”

“अत्याहितं, स्वामिन् !.... अत्याहितम्- अवोचत् सहसा  
तेषां नायकोऽस्फुटाक्षरम् ।”

“आदिष्टश्च मम स्वामिना स्थिरया दृष्ट्या सविस्तर-  
निवेदनार्थं प्राह ‘भर्तः ! आरुह्य यथाऽऽदेशं निरीक्षणस्तंभं सावधानया  
दृष्ट्या चतुर्दिशं निपुणं ध्यायद्भिरस्माभिः सद्य एव खलु दृष्ट्वा  
दाक्षिणात्यात् क्षितिजात् स्रजवं समुपसर्पन्ती यवनसेना । आदौ  
तावद्वयं तां क्षितिजे तस्मिन् घनीभूतामंधकाररेखामेवाचित्तयाम,  
ततः सुदूरप्रसृतां सिकतिलां वात्यां, ततश्चासामयिकीं घनघनपंकितम् ।  
सुनिपुणमवलोकयन्तस्तु क्षणमात्रानन्तरमेव तां याथार्थ्येनाऽऽकलयितुं

प्राभवाम । अवाच्या दिशो गह्वरादजस्रधारं समापतन्तीं, स्थूलतां प्रतिक्षणं वद्धंमानामधिगच्छन्तीं सांद्रां तां म्लेच्छसेनामवलोक्य विस्मिता वयं क्षणमात्रं किकर्तव्यविमूढा एवातिष्ठाम । संप्राप्तायाश्च विपदो यथार्थं स्वरूपं स्वामिचरणयोः स्वयं निवेदनीयमिति विनिश्चित्य, निरीक्षण-स्तंभभारं गुल्मे विन्यस्य, त्वरया महत्याऽय- आगताः आगताः - सहसा समुदभवत् तुमुलः कोलाहलः प्राकार-शिखरवतिनां, निर्निमेषमवाचीनं दिगन्तमवलोक्यतां, दुर्गरक्षकाणां मुखात् निमज्जयन् तस्य निवेदनम् ।”

“समाकर्ण्य त मम स्वामी, भर्तः !, वनराज इव समुत्तेजितः, सहसा निर्गत्य विश्रामकक्षात्, तीव्रयाऽपि धीरया गत्या समाश्रम्य प्रांगणं सैनिकबहुल समारुह्य च निरीक्षणस्तंभं चिक्षेप दृष्टि तीव्रां रक्षकेण केनचिदावेगचंचलयांऽगुल्या विनिद्दिश्यमानेऽवाचीने क्षितिजे ।”

“तमनु च - अहम् ।”

“आदौ तावत् - अहं - भर्तः - शपे मम जीवितेन, किंचिदपि द्रष्टुं न प्राभवम् । दिगन्तव्यापिनि वियच्छुंविनि पाताल-स्पर्शिनि निस्तरंगे सांद्रोऽघकारसांगरे निमग्नमिव मुद्रितलोचनमिव विलीननयनज्योतिपमिवाऽऽत्मानमकल्पयम् । क्षणमात्रानंतरं तु - स्वामिनोऽनुसरन् दृष्टिपथं दक्षिणे क्षितिजे निखनन् स्वदृष्टिमवालोका-यमन्वभवं वा सांद्रतरमंघतमसर्पिडं वेगेन महताऽऽविर्भवन्तं, जवेन कल्पनातीतेन सर्वतः प्रसरन्तं, रयेण तीव्रेणाघः प्रसृतामदृश्यविशेषां भयेन दुःसहेनाऽऽवृत्याऽऽत्मानं कज्जलकृष्णेन विपिनवस्त्रेण निश्चेष्टं भूमौ निपतितामिव भूमिं च्छादयन्तम् । अवलोकयत एव मम व्यात्तमुखं - स पिडः समीपतरं समीपतरं समुपससार । सहसा दक्षिणीकृत्य च निःस्तब्धं सिधुमद्दुर्गं तद्वामपरिसरवतिनं च निश्चेष्टं भयाद्द्विगतसंज्ञमिव शिविश्रामं यंत्रचालित इव क्षितिजमुदीच्यं यावत् प्रससार ।”

“अजानां च तं ‘यवनसेनासागर’ इति क्षणमात्रानन्तरं सर्वतः प्रसरता तीव्रेण प्रस्वेदगंधेन, सुस्पष्टं श्रूयमाणेनासंख्यखुरनिनादेन, कदाचित्केन च तारतरेणाविस्पष्टेन यावनेनाऽऽज्ञाशब्देनासंस्कृते-नोत्तारितो विकल्पपंकात् ।”

“दुराशाकदर्थ्यमानहृदयश्च - ज्ञातुं तस्येयत्तां-चतुर्दिशं नयने विस्फारिते व्यापारयन् सिधुमद्दुर्गं विगन्तप्रसृतेनानंतेन तेन सेनासिधुनाऽवरुद्धमेव साक्षादकरवम् ।”

“प्राणावरोधनमेतद्दुःश्लेषमिति साक्षात्कृत्य च गलित-घैर्याविशेषः, शुष्यन्मुखो, याचमान इव मार्गनिर्देशं, भिक्षमाण इव घैर्यसंपदं, मूकयाऽपि प्रार्थनामुखरया दृष्ट्या करुणया स्वामिनो मुखमवा लोकयम् ।”

“अपश्यं च तस्मिन्...लोकविलक्षणं कंचिद्भावोद्रेकम् ।”

“तिमिरवशान्नातिविस्पष्टमपि तारकिते गगने विस्पष्टाकारं, नैशमंदसमीरपरिचुंब्यमानचिकुरं, निर्निभेषया दृष्ट्या तोलयदिव रिपुसेनासामर्थ्यं, किञ्चिद्विगलितोष्ठपुटं, हसदिव समाधानेनाधिगत्य तत् स्वसामर्थ्येतुल्यं, तत् मुखं अहं... भर्तः... जन्मनि जन्मान्तरे वा न विस्मरिष्यामि ।”

“अनुभूयेव मम क्षुद्रस्य निःशब्दां प्रार्थनां स व्यावर्त्य तत् किञ्चित् क्षणमेकं मां निदधौ निःशब्दयाऽपि भावमुखरया प्रसन्नोद्दामया दृष्ट्या । संक्रमयन्नियाऽऽत्मनरुद्वेल्लद्धैर्यमल्पप्राणे मयि, स्मयमानो, मां स्कंधेऽवनमिते पस्पर्शं क्षणमात्रम् । समादिश्य च सैनिकप्रहरिणः सावधानतया निरीक्षितुं रिपुबलस्य चेष्टितानि क्षुद्रतमान्यपि, मंत्रणाकक्षं न्यवर्तत सेनाधिकारिभिः सह विचार-विनिमयार्थम् ।”

“आस्त च चिरं तत्र नानाविधानवरोधप्रतिरोधोपायान् तैः  
 साकं पर्यालोचयन् । कांस्तावदुपायान् ते निश्चिक्युस्तदहं ज्ञातुं न  
 प्राभवम् । अवालोकयंस्तु चिरादेकं सद्यः प्रबोधितं सावधानं  
 संदेशवाहनप्रशिक्षितं नीलवर्णं पारावतं समुत्पात्यमानं मंत्रणाकक्ष-  
 वातायनात्, प्रस्थितं च सजवमुदीच्यां दिशि निःशब्दं, निगीर्यमाणं च  
 सर्वतः प्रसृतेनास्माकं दुर्भाग्येनेव मलीमसेन नैशेन ध्वांतेन ।”

—“न कोऽपि पारावतः संदेशवाहकः संप्राप्त इह” — प्राह  
 सुमतिः ।

“नूनमवरोधकैः शरेण विद्धः जीवितस्यान्तं संप्राप्तो भवेत्”  
 उवाच धीसचिवः ।

“अहितश्च — पठित्वा तत्पक्षतिनिगूढं संदेशं — परिचितो  
 दुर्गान्तर्वर्तिनां दयनीययाऽवस्थया” — मंदं मंदं जगाद सिधुनरेशः ।

—“स तु पाश्चात्यसीमावर्तिन्या औष्ट्र्याः सेनायाः प्रमुखेन  
 ततः प्रागेव तद्विषये संसूचित आसीत्” — शुष्कस्वरमवदत्  
 राजदारिका ।

“अनंतयुगदीर्घदीर्घा सा निशा शनैः शनैः परिणति-  
 मधिगन्तुमारभत । अस्माकं च सर्वेषामेव दुर्गसैनिकानामवधानं-  
 खेदाद्वा नैराश्याद्वा वैपरीत्याद्वा भागधेयस्य — शैथिल्यम् । यदि  
 हि दिगंतप्रसृतं कज्जलाभं — जलमिव कस्यचिदमंगलस्य सागरस्य-  
 म्लेच्छानां बलं, परित्यज्य निश्चेष्टतां भ्रांतिजनिकां, समाक्रमितुं  
 सिधुमद्दुर्गं स्तीकमप्यारप्स्यत तर्हि स्खलनमेतादृशमस्माकं कदापि  
 नापटिष्यत । परंतु — शत्रोः निश्चेष्टताऽस्मासु निश्चेष्टतामजनयत् ।  
 सा जडताम् । सा च तंद्राम् ।”

“सा चाभज्यत सहसा तमःपटले सूचिभेद्ये सहसा समुद्गतेन  
 कर्कशेन भयचीत्कारेणान्यतमस्य दुर्गरक्षकाणाम् ।”

“अस्मद्भ्रांतिश्च दर्शनेनासंख्यानां कृष्णकवचाऽऽवृतकायानां खड्गपाणीनां यवनसैनिकानां, प्राकारान्तर्वर्तिनः जीर्णवेश्मनः कस्यचिदुद्भ्रांतयाऽज्ञातकुलनामधेयया सद्य एव मृतया कयाचिज्जरत्योपितपूर्वस्य विनष्टकपाटाद्द्वारादनवरत्नं वह्निर्निर्गच्छतां, दुर्गाभ्यन्तरे नर्वतः प्रसरताम् ।”

“तत्क्षण एव हि वयं विविदिम-सा खलु निश्चेष्टता रिपोः रणचातुरी एवाऽऽसीत् । प्रवंच्यास्मान् तेन खत्वेतादृशो दुर्गान्तर्गामी भूमार्गोऽनुसृत आसीत्, यद्विषये वृद्धतमोऽपि दुर्गरक्षक आस्माकीनः लेशमात्रमपि नाजानात् ।” कथं नु सः तमवेत् - एतत्तु न कोऽपि तर्कयितुं प्राभवत् ।”

शून्यशून्यया दृष्ट्या महार्होऽऽस्तरणकल्पनां ध्यायन्ती राजदारिका तस्य निवेदनमेकार्पेण मन्त्रसा शृण्वत्यपि मूकं तस्यौ ।

“न चालभतावरारम्”-उवाच स दूतः । “यावद्धि वयं सर्वे दुर्गरक्षकाः, सहसा एवं प्रवोधिताः, कथमपि पर्यवस्थाप्याऽऽत्मानं, शस्त्राणि स्वानि ग्रहीतुमुपक्रमं कुर्महे - तावत्ते यवनसैनिका, विचलिता इव गुह्यस्फोटेनासामयिकेन, त्यक्त्वा निःशब्दप्रसरणयोजना-मुत्क्षिप्तकरवालाः “...अल्लाहो अकबर...अल्लाहो अकबर’ इति रंगगर्जनां कुर्वाणाः, विद्युद्वेगेनास्मान् आचक्रमिरे...अंधकारपुंजा इव महसा सन्नियाः ।”

“अहं तु-मर्तः-ततः प्रवृत्ते तुमुले युद्ध-आततायिनां पाप-स्पर्शान्मातृभूमि मोचयितुं यथाशक्ति प्रयतमानोऽपि, आदित एव नातिरामाश्वस्तो दुर्गसामर्थ्यविषये, यस्मिन्नेव क्षणे हतभागिनी विजयलक्ष्मी दुर्दातैः रिपुसैनिकैरपह्निपमाणामिव समकल्पयं... तस्मिन्नेव क्षणे ततः पलायिपिययेवापासरं, निभृतं प्रविश्य च मंत्रणाकक्षं, स्वामिनं युद्धसंचालनव्यापृतं स्तोत्रमप्यनुत्तेजितं दुर्गा-त्तस्मात् तत्क्षण एव भूमार्गेणान्वतमेन निर्गन्तुं व्यज्ञापयम् ।”

“प्रतिक्षणं निकटतरं सर्पति संग्रामकोलाहले, दर्पोद्धतेन सिंहनादेन करुणेन क्रंदनेन घोरेण विस्फारेण चोपबृंहिते, स तावदादौ ममानुरोधवच एव नाशृणोत् । दृष्टिं निक्षिप्यान्यमनस्कां मद्दिशिं पूर्ववदेव संचालने युद्धस्य व्यापृतोऽभवत् ।”

“यदा त्वहं ममानुरोधं त्वरातीव्रेण स्वरेण पुनरुदचारयं तदा स, अविश्वसन्निव, क्षणमेकं मां तीव्रया दृष्ट्याऽवालोकयत् । विलोपितसंदेहश्च क्षणमात्रानन्तरं मम दृष्ट्या भावकरुणया-अवाक्-क्रोधताम्रः-ज्वलत्कनीनिकयेवाऽऽरवतारवतया दृशा दहन्निव-मां चिरमिव निदध्यौ । अपेक्षितोद्गमामपि अनपेक्षितावेगां तां तस्य प्रतिक्रियां साक्षात्कृत्य विगलित इव विचूर्णित इव विदग्ध इव विच्छिन्न इव विच्छदित इव-सत्यं ब्रवीमि भर्तुः-संकल्पो मम साफल्यं स्तोकमपि नालप्स्यत यदि नाम तत्र तावत्यां कालकलया आगताः, अहमिव पराजयं निश्चितप्रायं मन्वाना, अहमिव स्वामिनः कल्याण-माशंसमाना, अहमिव तं ततः निर्गमयितुमातुराः, परंतु मत्तुल्यं साहसं कर्तुमपारयन्तः, सेनाप्रमुखोः, समुपलभ्य तमप्रत्याशितमवसरं सहसा वज्रदृढमैकमत्यमापन्ना, एकेन स्वरेण न तमन्वमोदिष्यन्त, न च तस्य संभाव्यान् शुभान् परिणामान् सावेगमसूचयिष्यन्त ।”

“इत्थं सर्वैरस्माभिः सादरं सानुनयं सञ्जेशं सत्वरं सशपथं प्रार्थ्यमानोऽपि स्वामी चिरात् खल्वभ्यर्थनां ममाऽन्वमोदत् । असहमानस्तु कल्पनामपि ततः निर्गमनस्यैकलस्य समपसरणं भूमिमागेण सर्वैः संधवैः दुर्गरक्षकैः सहितस्यैवाऽऽत्मनः स्वीचकार ।”

“प्रत्यागतप्राणा इव सर्वे वयं, सहर्षं तस्माऽऽग्रहमंगीकृत्य, समाहृत्य यावच्छक्यं दुर्गसैनिकान् शरीरेणाक्षतान् निकटस्थितान् कतिपयेष्वेव निमिषेषु, समाश्वास्य तं एतावन्त एव योद्धारोऽवशिष्टा वैरप्रतिनिर्मातनाथंमिति, विहाय रिपुसैनिकान् विनाऽऽयासमिव लब्धेन विजयेन प्रहृष्टान् दुर्गं तत्र तत्र सोन्मादं भ्रमितुं, स्वामिना सह, भूमागेणान्यतमेनातिगूढेन ततः निरगच्छामः । अतिक्रम्य च तं



योजनद्वयमात्रदीर्घमपि तमोबहुलतया विपमतया दुर्गमतया  
 निरुच्छ्वासतयाऽनंतमिव भासमानं, चिरात् खलु, औत्तरस्यैकस्य  
 भग्नप्रायस्य देवतायतनस्य भांडारगृह उदगच्छाम ।”

“निर्गंताश्च शून्यशून्याद्देवतायतनाद्दिवाभीताधिष्ठितात्  
 यात् सर्वतो दृष्टि शंकातुरां व्यापारयन्तोऽनवलोक्य किंचिदपि  
 चिह्नं दक्षिणे क्षितिजे यवनसेनायाः निर्भयं श्वसन्तोऽवलोक्य  
 गगनमध्यात् परिभ्रष्टं, भाग्यमिवाभिशप्तस्य कस्यचिदधीश्वरस्य,  
 पश्चिमांबुनिघां निपतन्तं भास्करविवं विस्मयमनुभवन्तः,  
 निरीक्ष्यान्योन्यमाश्यानलोहितधारालिप्तसर्वांगं प्रवृद्धशमश्रुजालाऽऽ-  
 वृतमुखमारवतनयनमपरिचितमिव भासमानं चकितचकिताः, स्वामिने  
 किंचिन्निवेदयामः- तावदशृण्व तस्यास्मन्मध्यवर्तिनोऽपि विदूरस्थस्यैव  
 भासमानस्य, निर्निमेषया दृष्ट्या दक्षिणं क्षितिजमेव ध्यायतः,  
 लोकान्तरादिवाऽऽगच्छन्तीं दुविज्ञेयभावाममानुषीमिव भासमानां  
 वाणी नातिस्फुटा- ‘अयं वज्रवाहुस्तातपादानां पुरतो धावित्वा  
 एवाऽऽत्मन इमं कलंकमुपस्थास्यति,.... नान्यथा,.... तद्ये खलु  
 सममंकल्पा.... अनुगच्छन्तु ते माम्,.... ये च न.... ते....’ ।”

“अपश्यं च तं, कलंकाक्षराणि तान्यनुच्चार्य, विकारशून्यं  
 मुखं व्यावर्त्य, मां संबोधयन्तं- ‘त्वमितो गत्वा.... प्रणामं ममापश्चिमं  
 तातपादेभ्यः.... निवेदय,.... अनामयं च शिष्यग्वयैभ्य-’ इति,  
 पराद्भ्रुवीभूय च सहसाऽऽशायामुत्तरस्यां प्रस्थितं, क्षणमाश्रानन्तरं  
 गानुगम्यमानं सर्वैरपि वीरैः श्रमशो विलीयमानं प्रतिक्षणं घनीभवति  
 निशाभुवध्वांते ।”

“प्रस्थितश्च ततः कयमप्यहमधन्यो, द्विवारकं प्रवंचकेन  
 हृतदेवेन प्रतिबंधितः स्वामिनोऽनुगमनाद्भर्तुश्चरणकमलयोर्देशनाया-  
 गुष्ठानाय च स्वामिनः नियोगस्य,- एकलः,- बलवत्तया भागधेयस्य  
 मापश्यमसाध्यगच्छम् ।”

“न खलु लभते मम मानसं शांतिं क्षणिकामपि विरहितस्य स्वामिना ।”

“तदनुजानातु मां भर्ता कृतकार्यमनुष्ठितनियोगं प्रतिनिवर्तितुमितः, मृगयितुं स्वामिनं, समनुसर्तुं च तमापातादस्य शरीरहतकस्य ।”

ब्रुवंश्चेत्थं, प्रणम्य सिंधुराज शिरसाऽवनितल-चुविना, सहसा ततः निर्जंगाम ।

प्रससार च तस्मिन् कक्षे पापाणजडा निःस्तब्धता ।

“कुत्र नु खलु गतो भवेद्राजकुमारः.... स्वाभिमानधनः” स्वगतमिवाऽऽहास्फुटाक्षरं सांघिविग्रहिकः, कथमपि भंजयन् ताम् ।

“बुधिलप्रदेशम्.... इति तर्क्ये”- प्रत्युवाचाधोदृष्टिः धीसचिवः ।

न तु शुश्राव लेशमात्रमपि तयोः संभाषणस्य देवलदेवी.... पुनः पुनरवलोकयन्ती भ्रातरं वज्रबाहुं, शिविदुर्गाय एकलमेव प्रस्थितं, सस्मितमपि चिताम्लानलोचनं, सपरिहासमापृच्छमानमपि तदनुशां लोचनाभ्यां संगृह्णन्तमिव तस्या मूर्तिमपुनर्दर्शनाशंकया.... स्मृतिचक्षुषा.... ।

....“किमिति वज्रः नियत्या यत्किञ्चित्कारिण्या प्रवंचितः नात्रैवाऽऽगतः ? ....अत्र हि सः सैधवस्य निखिलस्य राज्यस्य समग्रेण बलेन तदाज्ञानुवर्तिना संग्रामे निणयिके प्रयुक्तेन यथा स्वपराजयनिर्यातने साफल्यमलप्स्यत, न तथाऽन्यत्र क्वाऽपि ।”

....“नूनमभिमानधनो, मरुयुद्धेऽग्नित्रेण शृगालचतुरेण तथा विप्रलब्धः, सिंधुमद्दुर्गसदृशस्य च सामरिकदृष्ट्याऽतिमहत्त्वशालिनः

स्थानस्य परिरक्षणे तथा विफलीभूतोऽस्मत्सांमुख्यं तावत् परिहरति यावज्जित्वा रिपुं यशोराशिमात्मनः सुधाफेनघवलं पुनर्न कुरुते ।”

—“आ बाल्यादेव स तादृशः । (सविषण्णस्मितं) पुरा खलु, सर्वैरप्यस्माभिः सह मृगयार्थमितः प्रस्थितः, शिविवनप्रदेशे ‘वन्यप्राणिभयंकरे’ दिवाऽपि घनांधकारे प्रविष्टेष्वस्मासु, कैशोर्य-सुलभचांचल्यवशात् काननपदपथान्नातिविप्रकृष्टे तरुगुल्मके कस्मिंश्चित् समुपसर्पिततुरग एकलस्तन्निलीनेन हिस्रेण खंडितनिद्रेण श्रुद्धेन श्वापदेन केनचित् सहसा समाक्रांतः, क्षणमात्रं विमूढोऽपि क्षणेऽन्यस्मिन्नेव प्रकृतिमापन्नः, सिंहशावक इव प्रत्याक्रमणोद्यतः, प्रक्षिप्तभल्लोऽपराद्धप्रहारः, निमेषमात्रे दैववशात्त्राऽऽगतेन केनाऽपि सैनिकेन कृतपुंखेन विद्धात्तस्मात् श्वापदाद्रक्षितो, व्रीडाऽऽरक्तमुख-कमलः, प्रस्फुरदधरोष्ठः, साश्रुनयनेदीवरः, सर्वेपामेवास्माकं राजधानीं प्रत्यागतानां वर्णनं सप्त्याहपर्यन्तं तथा परिजहार मात्रा वारंवारं सस्नेहं संबोधितस्नातेन कृतकरोपेण ‘किमिति, रे त्वयाऽस्माकं राजकुमारस्य लक्ष्येऽनाहूतेन घृष्टेन वाणो व्यापारित’ इति निर्भत्स्यं तं सैनिकं साहाय्यकारिणं, ‘एते सेवका उत्साहातिरेकवशात् कदाचि-देवमेव मर्यादाः स्वा अतियर्तन्ते, तत् स्वामिना विशालहृदयेन क्षंतव्या एत’ इति सगांभीर्यमिव प्रबोधितः, मया च ज्ञातसर्ववृत्तांतयाऽपि नितांतमनभिज्ञमिवाऽऽत्मानं प्रदर्शयन्त्या, तद्वैमनस्यवशादाहत-मिवाऽऽत्मानं प्रकटयन्त्या, सप्रणिपातमसकृत् सख्यार्थमनुरुद्धस्तथा प्रकृतिं स्वां प्रसन्नां समपद्यत - यथा स्मृतिपथं समायातं तत् सर्वमपि विस्माययत्यधुनाऽपि चेतः ।”

—“कुत्र नृ खलु गतो भवेत् सः ?” - वलांदाकृष्य चेतः बाल्यकालिकीनां घटनानां स्मृतिपथेषु रमणीयेषु चापत्येन प्रधावत्, चितयामास राजदारिकाऽन्येद्युः, - एकला, समुपविष्टा लतामंडपेस्तः-पुरारामेऽवलोकमाना विमनस्कतयाऽन्तःपुरोरामपुष्पंवाटिकासु विकसितान् पश्चिमाचलचुविसहस्रकरकरसंसृश्यमानान् पुष्पगुच्छान् मंदसमीरतरंगान्दोलितान् ।

“नूनं बुधिलप्रदेशम् । सिधुमद्दुर्गादपसृतस्य क्षीणसाहाय्य-  
संपद आगमनमत्र साग्रहं परिहरतस्तस्य तत्र गमनमेव समुपपद्यते ।  
गत्वा तत्र, संबोध्य बुधिलान्, जागरयित्वा तान् स्वकर्तव्यविषये, स  
नूनं निरुहत्सत आक्रमकान् तेषां साहाय्येन । स्वभावत एव  
स्वामिभक्ता बुधिलाः निशम्य तस्योद्बोधनं साक्षात्कृत्य स्वकर्तव्यं  
संकटेऽस्मिन् तस्याऽऽह्वानमैकमत्येन स्वीकुर्युः, प्राणांश्च समराग्नी  
जुहुयुरित्यत्र न संशयः ।”

“स तु तेषामग्रणीः काकः काकबुद्धिः सहकार्यं तत्र कियत्  
कुर्यादित्यत्र । अतिचपलमतिः, ‘नूनमयमविश्वसनीय’ इति तातेन  
पदादेकदा दूरीकृतोऽपि चरणनिपतितो दयाद्रंहृदयेन पुनः पदे स्वीये  
संस्थापितः सः संकटेऽस्मिन् संस्मरन् तातस्योपकारान् प्रत्युपकुर्यादथवा  
प्रत्युपकुर्यात् पादस्पृष्ट इव नागः प्राप्यावसरं वैरनिर्यातिनातुरं  
इत्यत्र । स्वार्थसाधनमात्रदक्षाऽतिचतुरा तस्य काणस्य सा दृष्टि-  
रविश्वासभावनामेव नूनं जनयति, समुत्पादयति च धारणां हृदि  
यत् सः समुपस्थितेऽवसरे पित्तरावपि स्वी साधनाय स्वार्थस्य  
वलीकतुं न विमृशेत् । ....सा तस्य वामनाऽपि चपला मूर्तिः, स  
स्त्रेण इव कोमलोऽपि जुगुप्सकः स्वरः, तत् कृत्रिमं स्मितपूर्वभाषित्वं  
—सर्वमेव तस्य — दुःशंकां स्फारयति नितांतमपरिचितस्याप्यन्यस्य  
हृदि । ....अतएव सः — न जाने कदा-‘काक’ इत्यन्वयंकां संज्ञां  
केनापि लंभितः न पारयते तामुज्झितुमद्यापि । बुधिलसदृशाः सज्जनाः  
संघवास्तत्सदृशं नरशृगालमग्रणीत्वेन कथं सहन्त — इत्येव  
नामाऽऽश्चर्यास्पदम् । अथवा-वंशपरंपरागत-इत्येव मनसि कुर्वाणा  
ध्रातृघातिनमपि क्षुद्रातिशायिनमपि तं पदात् तस्य भ्रंशयितुं  
नोत्सहन्ते ।”

“अपि नाम वज्रो वज्रसंकल्पः कर्तव्यबोधेन स्वेन साधीयसा  
तं संकटसमयेऽस्मिन् कर्तव्यकरणाय प्रेरयितुं समर्थो भवेत् ? ....अपि  
नाम.... ”

“जयतु .... जयतु भर्तृदारिका” सहसा कर्णपथमापति-  
तेनाऽऽदरमंद्रेण संबोधनवचसाऽकस्मात् अत्रुद्यत तस्याश्चिताभरजडा  
विचारशृङ्खला । अपश्यत् सा स्वपुरतो विनयावनतं प्रधानं  
प्रतीहारम् । अन्वजानाञ्च तं स्वनियोगस्यानुष्ठानात् भृकुटिभंगे-  
नानतिस्पष्टेनऽन्यमनस्कैव ।

“जयतु जयतु भर्तृदारिका” – समुपजाताऽऽश्वास इव  
पुनरवदत् स राजपुरुषः । “महाराजाधिराजो मंत्रणागृहे विराजमानो  
बुधिलप्रदेशात् समुपस्थितं वार्त्तायिनं कंचिद्दर्शनप्रदानेन बहु मानयन्  
संदेशगौरववशाद्भर्तृदारिकाया अपि समुपस्थितिं तत्रावितंबमेव  
कोक्षति ।”

राजकन्या तु समाकर्ण्य बुधिलप्रदेशनामोत्लेखमात्रं सहसा  
सावधाना जिज्ञासातुरा भटिति समुत्थिता, निशामुखतिमिरात्रांतेनापि  
परिचयात् सुपरिलक्ष्येण मार्गेणातिक्रम्य निद्राभरालसपुष्पलोचनमारामं  
प्राविशन्मंत्रणागृहं पुरःसमुपसर्पता प्रतीहारेण समुपदिश्यमानमार्गा,  
अपश्यच्चथापूर्वेमासंधामुपविष्टमपि यथापूर्वं प्रज्वलद्दीपज्योतिः-  
प्रकाशयमानमपि यथापूर्वं विनयावनतया भंत्रिपरिपदा परिवेष्टि-  
तमप्यलक्षितपूर्वेण केनचिदुत्साहातिशयेनान्यमिव भासमानं, विधूत-  
वाद्यं कभारमिव प्रोन्नततरमिव बलवत्तरमिव प्रज्वलितप्रतापपावकमिव  
भासमानं स्वजनकम् । अश्रुणोञ्च कृतप्रवेशेव महतोत्साहेन तामेव  
संबोधयन्तीं हर्षकातरां तस्य वाणीम् ।

“एहि ! एहि ! शृणु स्वध्रातुः कुशलवृत्तम् । .... यथाऽस्माभि-  
रुत्प्रेक्षितमासीत् तथैव सर्वं परिणतम् । अभिमानघनः, पराजय-  
फलकमपरामृष्यास्मात् द्रष्टुमनिच्छन्, वत्सः बुधिलप्रदेशमेव गतः ।  
.... अथवा – शृणु सर्वं वृत्तान्तमस्य भद्रमुखस्य यशपालस्य वार्त्ताहरस्य  
मुसादेव ।”

“यथा विनिवेदितं स्वामिचरणयोः संक्षेपेण”, – समाकर्णयत्  
सा नातिदूर एवोत्थितोपविष्टस्य बद्धांजलिपुटस्य तस्य दूतस्य

विनयमंद्रां वाणी पितुः समीपे समुपविष्टा सावधाना, “संदिश्य तथाऽऽशायामुत्तरस्यां धीरगंभीरया गत्या प्रस्थितं राजकुमारं-स्फुलिगाः पावकमिव, प्रतिशब्दाः शब्दमिव, संमुग्धाः संमोहकमिव-निरपवादं निर्विवादं नि.संदेहमनुसरन्तो वयं सर्वे, समुपजातदयेन दैवेन समयात् पूर्वमिव प्रसारितेन ध्वांतवस्त्रेणाऽलक्ष्यप्रायविशेषाः, परिहरन्तः क्षुद्रानपि जानपदान् मार्गान्, समतिक्रामन्तः शून्यशून्यानि निदाघचंड-चंडकिरणोत्तापितानि क्षेत्राणि, अध्यवसायिनः संकल्पेनेवाविचलेन ध्रुवनक्षत्रेणेव तेन समुपदिश्यमानमार्गा, अनवरतं प्रवसन्तः, रथचक्रनेमिक्रमेणोदयाचलं ततो वियन्मध्यमन्ते च पश्चिमाचलशिखरे निपतन्तं सहस्रकिरण यवनविजयसंतापसंतप्तमिव दुःसहमगणयन्तो, विचारमग्नाः, क्षुत्पिपासादिदेहदुःखमवधीरयन्त, अते, बुधिलप्रदेशं प्राविशाम ।”

“अस्ति नून स्निग्धानां जनानामिव प्रदेशानामपि कश्चिद्-विशेषः । यतो हि कृतप्रवेशा एव तस्मिन् वयमन्वभवाम शैथिल्यं शरीरस्य विपण्णत्वं मानसस्य कुंठितत्वमात्मनः स्वयमेव लुम्बत्, स्फूर्तिमत्त्वं सोत्साहत्वं निष्प्रतिरोधणकितमत्त्वं च तत्स्थाने प्रादुर्भवत् । विधूय पराजयग्लानिमन्तःकरणमस्माकं विनष्टलब्धसामर्थ्यमिवाऽऽरभत चित्तयितुं तांस्तान् वैरनिर्यातनोपायान् । प्राक्रमत परित्यज्य पृथ्वीतलमस्माकं दृष्टिदृष्टीः स्नेहिजनानां गवेपयितुम् । अनुकूलत्वाच्च नियतेरविन्दत सांत्वनामचिरादेव परित्यज्य विषयान्तराण्यस्मास्वेव षीतूहलात् केंद्रितासु, क्षणमात्रं प्रत्यभिज्ञातुमसमर्थास्विव निर्निमेपासु, प्रत्यभिज्ञायाऽऽश्चर्यातिरेकविस्फारितासु, विलोक्यास्माकं दयनीयां दशां सानुकंपासु, संख्यातीतासु दृष्टिपु प्रदेशसीमावर्तिन्येव ग्राम एकस्मिन् समवेतानां समुपस्थितायां परचक्रापदि कर्तव्याकर्तव्ये विमृशतां प्रमुखानां बुधिलानाम् ।”

“आश्यानलोहितधारालोहितसर्वाङ्गान्, प्रवृद्धशमश्रुजालाऽऽ-वृतक्षामयदनान्, पांसुलवेपानारक्तलोचनानुच्छुष्कौष्ठपुटान्, समनुभूय तीव्रा वेदनाः लोकान्तरादिव प्रत्यागताः व्यावृत्तमुखमवलोकयत्स्वेव

सर्वेषु श्रोतृषु, तेषामग्रणीः, काकः, सभामंचात् प्रोचतात् दृष्ट्वाऽऽत्मानं  
क्षणमात्रं विस्मितः, क्षणमात्रं स्तब्धः, भटिति पर्यवस्थाप्येवाऽऽत्मानं,  
महता संरंभेणाग्रे समुपासरत् । प्रणम्य सविनयमस्मत्स्वामिनं, नं,  
विनयनघ्नः, सभामंचमनयत् । समुपावेशयत् साग्रहम् । सत्कृत्य च  
तमतिथिसत्कारेण (-समुपावेशितेषु यथायोग्यं सर्वेष्वस्मासु व्यपनीत-  
थ्यमेषु-) पृच्छामुखरदृष्टये तस्मै ससंकोचमिव मंत्रेण स्वरेण  
सभाप्रयोजनं न्यवेदयत् ।”

“श्रुत्वैव तस्य तन्निवेदनं, मुखमस्मत्स्वामिनस्त्यक्त्वा  
स्वजनसमागमसौख्यछटामचिरोदितां, सहसा क्रोधताम्रमभवत् ।  
चक्षुश्च हित्वा क्षणिकं प्रसादं कलुषम् । शपे महाराजाधिराजस्य  
चरणकमलाम्यां - साक्षात्कृतो मयाऽऽकृत् स्वामिनः क्रोधोद्रेक  
एभिर्वर्षैः । आशुशुक्षणिरिव स्वभावेनैव दुष्प्रधर्ष्यो हि सः । परंतु -  
तस्मिन् सायंकाले तस्मिन् सभामंचे समुपविष्टस्य, समादरेणेवाऽऽवृत्य  
मुखविलं संकोचेनेव विनियुज्य दृष्टिं स्वामिन्यत्र मंत्रेण स्वरेण  
किंचिन्निवेदयतः काकस्य नैकद्वयात् सहसा सतिरस्कारमपसृतोत्त-  
मांगस्य, तस्य ग्राहशः कोपोद्भवो मया - निर्निमिपलोचनं तमेव  
ध्यायता - समवलोकितः न तादृशः कदापि ततः पूर्वम् ।”

“अनुभूयेव तं काकचतुरः काकोऽपि, सहसा विरतवचनः,  
परिजिहीर्षुरिव तस्य चपेटां, भटिति ततोऽपससार । संस्मृत्येव च  
सहसा कार्यान्तरमत्यावश्यकं सभामंचात् ससंभ्रममवतरितुं प्राक्रमत ।  
साफल्यं तु नालभत - बद्ध इव समुद्भिद्येव घरातलमुद्गच्छता,  
विदीर्येव गगनवितानं प्रवर्षता, दिङ्मंडलादिव निरुच्छ्वासं समापतता,  
प्रलयघनघटास्तनितगभीरेण, मानसानीव श्रोतुणां प्रज्वलयता  
स्वामिनो वचसा । मंत्रवद्ध भुजंग इव कुठितगतः, किंकर्तव्यविमूढः,  
समुच्छुष्कमुख, आवृत्य कुंठामाहार्येण स्मितेन कथमपि, व्यावृत्य  
पदान्यस्थिराणि, स्वामिनोऽभिमुखो यदा तु परिलक्षयांचकार तं सभां  
संदोधयन्तं तदा पुनरुपजाताऽऽश्वास इव प्रत्यागतप्राण इव तत्रैव

समुपविष्ट आरभत सादरमिव मनोयोगपूर्वकमिव श्रोतुं स्वामिनो मम संबोधनवचः ।”

“क्षणमात्रानन्तरमेवावधानं मम प्रसह्येव समाकृष्यत स्वामिनः स्वरेणाश्रुतपूर्वसदृशेन । मनांसि सर्वेषां जयता भावबलेन, हृदयानि सभासदां समुन्नयता विलक्षणप्रभावेण, बुद्धीर्बुधिलानां स्ववशीकुर्वता तर्कसामर्थ्येन, क्षण एकस्मिन् आवाहनस्वरितेनापरस्मिन् अनुनयमंद्रेण, क्षण एकस्मिन् यवनध्वकारककंशेनापरस्मिन् स्वजनदौर्जन्यकातरेण, क्षण एकस्मिन् समुत्तुंगशिखरनिपतज्जाह्लवीप्रवाहजवनेनापरस्मिन् वेतस्वद्वाहिवाहिनीमंदेन तस्य तेन भाषणेन न केवलोऽहमेव, अपि तु सर्वे तत्रत्या बुधिला मोहिता इव तस्य संबोधनं श्रोतुमारभन्त ।”

“परित्यक्तविषयांतराणि तमेवैकलं, तस्मिन् सभामंचे समुपविष्टं, समुत्तप्तकांचनभासुरमुखप्रभमावेगातिशयप्रज्वलन्नेत्रभावेशातिरेकसमुच्छ्वसद्वक्ष.कपाटं ध्यातुं च लोचनान्यस्माकम् ।”

“यथा यथा च सः, प्रदर्श्य यवनानां तानि तानि दुश्चेष्टितानि भारतभूमौ वाणिज्यार्थं प्रवसतां, प्रकटीकृत्य वास्तविकं रूपमद्यतनस्य यावनस्यात्याचारस्य, स्पष्टीकृत्याऽऽक्रामकाणां प्रच्छन्नं मनोरथं, विविच्य कारणपरंपरां तेषां साफल्यस्याद्यावधिपर्यंतस्य,—संघवानां, अथवा भारतीयनां सर्वेषां, कर्तव्यं प्राप्तायां विषमपरिस्थितौ व्याख्यातुं, कर्तव्यपालनाद्बिचलितेषु तेष्ववश्यंभाविनीः श्वस्तनाः प्राणांतकारिणीः विपदः प्राक्कथयितुं, समुद्रवोघयितुं च स्ववांघवान् स्वकर्तव्यकरणाय प्रावर्तंत, तथा तथाऽनिर्वर्णनीयः कोऽपि भावातिशयः संसदं तामावेष्टुमिव समुत्तेजयतिमिव समुत्तंभयितुमिव निरुच्छ्वासयितुमिव प्राक्रमत ।”

“तदभिभूता च सा नाजानात् संबोधनविरतमपि तम् ।”



“क्षणमात्रं व्यराजत तस्यां - स्पृश्येवाऽऽस्वाद्येव श्राव्यव सांद्रा शांतिः ।”

“व्यलीयत चापरस्मिन्नेव क्षणऽकस्मादुद्भवता, कौतूहला-  
दिव गगनांगणे प्रविशन्तं नक्षत्रगणं परिस्पृशता, यवनाभिवुभूपयेव  
चतुर्दिक् प्रसरता, तुमुलेन जयजयकारेण वुधिलानाम् । उन्नमय्य  
दक्षिणभुजान् जयमुद्घोपयन्तस्तु ते यदा समबलोकयन् स्वं प्रमुखं  
काकं सहसा समुत्तिष्ठन्तं, गत्याऽधीरया राजकुमारमुपसर्पन्तं  
निःसंकोचं च तत्पादयोः प्रणिपतन्तं तदा तेषां स जयघोषो विदार-  
यितुमिव गगनवितानं कंपयितुमिव भूमंडलं खंडयितुमिव दिक्चक्रवालं  
प्रायतत ।”

“यदा तु संनियम्य महता प्रयासेन स्वजनानामुत्साहाति-  
शयमतिक्रम्य सर्वा मर्यादा उत्प्लवन्तं, स काकः, परिमृज्य नयनाश्रूणि,  
भावकातरेण स्वरेण प्रतिज्ञातुमामरणं यवनप्रतिरोधमुपाक्रमत  
तदाऽवततार तस्यां निशामुखतिमिरदुर्लक्ष्यविशेषायां जनसभायां  
प्रस्फुरदुत्साहमराऽपि विपद्बोधगंभीरा निःशब्दाऽपि मुखराऽन्यविधैव  
शांतिः ।”

“प्रवलं खलु बलं सत्संकल्पस्य ।”

“शृण्वतामेव ह्यस्माकं सर्वेषां सामान्यजनानां, वुधिलप्रमुखाः  
सर्वे ऐकमत्येन राजकुमारमेव यवनप्रतिरोधयोजनायाः परिकल्पनेऽ-  
धिचक्रुः ।” जग्मुश्च स्वं स्वं ग्रामं प्रोद्बोधयितुं स्वान् वांघवान्  
प्रहरमात्रक्षीणायां तस्यां तमस्विन्याम् ।”

“सभामंचादवतीर्य, सादरं पुरः सरता काकेनोपदिश्यमानं  
प्रज्वलद्दीपदंडप्रकाशमानं मार्गमनुसृत्य नातिदूरवतिनं स्थलदुर्गनिभं  
निलयं कंचित् समुद्दिश्य विशिथमिपया पदानि नातिधीराणि क्षिपन्तं  
श्रांतं क्लान्तं राजकुमारमवलोकयान्यान्यैः सेवकैः सह तमनुगन्तुं प्रवृत्तः

सिधुमत उपदुर्गपालो मां रहसि मंद्रस्वरमवोचत् - 'भद्रमुख ! एवं स्वामिना समुद्बोधिताः स्वभावत एव राजभक्ता एते बुधिला आभरणं यवनसेनासागरं प्रतिरोत्स्यन्तीत्यत्र न संशयः । काकोऽपि तान् न ततो व्यपवर्तयितुं प्रभविष्यति । स्वभावभीरोस्तस्य न तावत् सामर्थ्यम् । तत्त्वं गृहीत्वा कंचित् प्रभंजनरयं ह्यमितः सद्य एव प्रतिष्ठस्व । गत्वा च राजधानीं राजाधिराजाय कुशलं स्वामिनः निवेदय । पुत्रादपि प्रियतरस्य तस्य, तथा संदिश्य सिधुदुर्गादिपसृतस्य, समाचारं कमप्यलब्ध्वा नूनं स अतीव चिंतितः स्यात् । लब्ध्वाऽग्रत्यमुदन्तं भर्ता यदुचितं तत् करिष्यत्येव । तत् प्रतिष्ठस्व-स्मिन्नेव क्षण' - इति ।"

"स्वामिसांनिध्यात् क्षणमात्रमपि दूरीभवितुमनुत्सुकोऽप्यहं, समनुभूय कार्यगौरवं, नियोगं तमवधीरयितुमसमर्थः, निपीय क्षणमात्रमनिमेपाभ्यां लोचनाभ्यां मूर्ति स्वामिनः पराङ्-मुखीं निलये तस्मिन् महाद्वारेणापावृतेन प्रविशन्तीं दीपप्रभोद्भासितप्रोन्नत-चिकुरिलमस्तकां, गृहीत्वाऽश्वशालायास्तत्रत्यायास्तुरंगममेकं ततः प्राचलम् । अतिक्रम्य च दीर्घमपि तामिस्रदुर्लक्ष्यविशेषमपि नितान्तमपरिचितमपि मार्गं - महाराजाधिराजस्य सेवायामुप-स्थितोऽस्मि ।"

"समुपस्थितश्चिरप्रतीक्षितोऽवसरः पापानां पराजयस्य", - सोत्साहमवदत् सिधुराजः । "राजभक्तानां वीराणां बुधिलानां साहाय्येनाऽऽयुष्मता प्रतिरुद्धा, युद्धे च व्यापारितास्ते गोभक्षका-स्तरणीभिरसंख्याभिः सिधोः पाश्चात्यं तीरं प्रापितयाऽस्मत्सेनयाऽऽ-क्रांतपार्ष्ण्यः, समरमुखयोर्युगपत् तृणपीडं योद्धुमपारयन्तः, कतिपयेष्वेव प्रहरेषु, विकरालकालदंष्ट्राचर्वणीयतां नूनमासादयेयुः ।"

"अप्रयुक्तपूर्वाखल्वियं प्रत्याक्रमणयोजना । निश्चितसाफल्यं च । तन्महाबलाधिकृत ! प्रतिष्ठतां भवान् श्व एव ब्राह्मे मुहूर्तं इतो गृहीत्वा पृतनाः कावचिकानां शाक्तीकानां नैस्त्रशिकानां

कृतहस्तानां च धानुष्काणाम् । उपसर्पतु भवान् - अनवरतमाक्रम्य  
पंथानं सिधोः पौरस्त्यं तीरम् । गूढं यापयित्वा च दिनावशेषं तत्रत्ये  
विपिने निविडे समवतीर्णो मूर्तिमति दौर्भाग्य इव म्लेच्छानामाततायिनां  
नैशंऽधकारे, नौसेनाध्यक्षेणास्माकं निःशब्दमुपस्थापिताभिरसंख्याभिः  
नौकाभिस्तीर्त्वा नदीप्रवाहं, मातृहृदयमिवाऽऽशंकितं निःस्पंदं,  
पुरःसृत्योदीच्येन गहनवृक्षराजिसमाच्छन्नेनोपतीरेण पथा, यवनान्,  
अदस्वैव तेभ्यः क्षणिकमपि पूर्वाभासं, पाष्णीं विद्युद्वेगेनाभ्यासादयतु ।  
दृष्ट्वाऽऽकस्मिकं संद्रावं यवनसैनिकेष्वनुमाय भवदभ्यवस्कंदनं  
चतुरो वज्रबाहुः शतगुणित-वेगमाक्रमेत् यवनान्, निरपवादमुज्जासनं  
च लंभयेदित्यत्र न संदेहलवः । वयमपि, श्व एव, प्रहरमात्रशेषैऽहनि,  
मांगलिके मुहूर्ते, कृतप्रस्थानां इतः, भवतां साहाय्यार्थं तत्रोपस्थास्याम  
एवापरेद्युः ।”

“यदि नाम, भर्ता, भद्रमुखस्यैवास्य माध्यमेन व्यूहमस्माकं  
प्रत्याक्रमणप्रवृत्ताय राजकुमाराय निवेदयेत्तर्हि - किं तस्योत्साहः  
सहस्रगुणितः न स्यात् ?” — मंद्रस्वरमपृच्छन्महाबलाधिकृतः ।

“यदि नाम भवान् एवं मन्यते .... तर्हि .... ” प्रारभत  
सिधुराजः ।

“अनापृच्छ्य तं....एवं....तातसेवायामुपदुर्गपालेन प्रेषितं  
वार्ताहरं विज्ञाय....सः संक्रुध्वेन्नूनम्-” आक्षिपत्तद्दुहिता, विजानती  
भ्रातुरात्मनोऽभिमानघनं स्वभावम् ।

“तर्हि....स उपदुर्गपाल एव संसूचनीयोऽस्मद्द्व्यूहविषये ।  
आदित एव संसूचितः राजकुमारस्तस्य सुहृद्वा यथाऽऽक्रमणस्य -  
समुपस्थिते योग्ये क्षणे - शातने समर्थः स्यान्न तथा नितांतमनभिज्ञः”  
- प्राह धीसचिवः ।

“वाढम् ! ....तर्हि वयं सिधुमद्दुर्गस्योपपालमेव सूचयिष्यामः  
भद्रमुख ! त्वं....कुत्र न खलु गतः सः ?” - अनुपसम्य मंथणाकक्षे  
तं संदेशहरं विस्मितोऽपृच्छद्राजा दहरः ।

“नूनं विनिवेद्य संदेशं कृतकृत्यमात्मानं विभावयन् विश्रामार्थमितो गतो भवेत्”—अतर्कयत् सांघिविग्रहिकः ।

“विनैवानुज्ञामस्माकम् ?” – अगदत् सत्रोद्यं सिंघुनरेशः ।

यदा तु सः, निक्षिप्याऽऽरवतां दृष्टिं मूकेष्वधोमुखेषु मंत्रिषु, समाहूय तारस्वरेण प्रधानं दौवारिकं, तमुद्धतं वार्त्ताहरं तस्मिन्नेव क्षणे तत्समक्षमुपस्थापयितुमादिशत्, व्यजानाच्च तस्मात् यत् सः.....विनिवेद्य संदेशं, समवलोक्य भर्तारं सैनिकमंत्रणाव्यापृतं, कक्षान्निर्गतं, आरुह्याऽऽत्मनोऽश्वं प्रस्वेदकिलघ्रांगं फेनिलमुखं विस्फारिताक्षं – अकृतविश्राम एव – उपोषित एव – प्रासादान्निर्गतः, पौरस्त्यनगरद्वारयापिना राजमार्गेण प्रस्थितस्तेनावलोकित इति, – तदा विस्मितः क्षणमात्रं मौनमभजत ।

“नूनमनुष्ठाय नियोगं.....लघूभूतभारः.....स्वामिनो वियोगमधिकतरं सोढुमसमर्थो दुधिलप्रदेशाय प्रस्थितः” – तर्कयामास धीसचिवः ।

“यदि समाज्ञापयति भर्ता.....अहं.....संप्रेष्य प्रभंजनवेगानश्वसादिनः.....तं.....” आरभत महाबलाधिकृतः ।

“गच्छतु स्वामिसमीपं”—सहसाऽगदद्राजदारिका । “भावाकुलितस्वांतः.....अतिक्रान्तसमुदाचारोऽपि.....क्षन्तव्यस्तातेन ।”

“भवतु नाम ।.....तन्महाबलाधिकृत ! भवान् श्वो, ब्राह्म एव मुहूर्ते, प्रतिष्ठतामितः । अमात्यवरेण्य ! भवानपि श्वस्त्यस्यास्माकमभिनिर्याणस्य संनाहं कुरुताम् ।”

धदंश्चैवमुदतिष्ठद्राजा, स्मारितः सहसा समयातीतस्य सायंसंध्यावंदनस्य निःस्वनेन तीक्ष्णमधुरेण नेशप्रथमप्रहरावसानसंसूचकेन तूर्याणां श्रुतिपथमुपगतेन ।

तमनु सर्वेऽमात्याः आपृच्छ्य च तं स्वस्वकर्तव्यकरणाय  
ततोऽपासरन् व्यग्रचित्ताः ।

राजदारिका तु - विश्रामकक्षं स्वं प्रतिनिवृत्ता - अनाहत्य  
रात्रिभोजननिमंत्रणं पुरुषप्रमाणेऽपावृतकपाटे वातायने समुपविष्टा,  
विमनस्कया दृष्ट्या बहिलोकमाना, समाकर्णाऽपि भद्रमुखात् भद्रं तं  
समाचारमनाश्वस्तचित्ता, विश्वसत्यपि तस्य प्रामाणिकत्वे तस्य शुभे  
परिणामे संदिहाना, सुपरिचिताऽपि भ्रातुः निरपवादया लोकप्रियतया  
काकस्य काकचतुरस्य साहाय्यविषये साशंका, प्रयत्याऽपि साफल्यं  
नाप समाधातुं चेतः पित्रा संकल्पितस्य प्रत्याक्रमणव्यूहस्य  
विचारणे ।

अवशेव च वारं वारमैच्छत् भ्रातरं - अगत्वा बुधिलप्रदेशं  
राजधानीमेव शिविदुर्गात् प्रत्यागतम् ।

शनेः शनेः, सहाऽमया जर्तुमारभत तस्या धृतिः, सहांघता-  
मिस्थेण चराचरव्यापिना बद्धितुं तस्या वैक्लव्यं, राह नैशदीपप्रभया  
माद्यं भोक्तुं तस्या जिगीषा च ।

सहसा च साऽविन्दताऽऽत्मानम् .... अमात्वाऽन्तःकरण  
उद्वेलेन घनेन नैराश्येनेव प्रगाढेनांघकारेणाऽऽवृतम् ।

'कथं नाम सत्यपि पर्याप्ते स्नेहे सहसा निर्वाणं प्राप्तोऽयं  
नैशदीप ?' इति विस्मयमाना सविपादं यावदवतीर्य वातायनासनात्  
पदान्यस्थिराणि क्षिपति विस्फारितलोचना कक्षाद्वारं पिहितकपाटं  
समुद्दिश्य, तावदनपेक्षितं शुश्राव मंद्रमपि सर्वतः प्रसृतायां शांत्यां  
तारमिव भासमानं कपाटोद्घाटनध्वनिम् । ददर्श समुद्घाटिताद्-  
द्वाराद्बहिरेव देहत्यां भूतिवदवस्थितं पार्श्ववर्तिनैशदीपप्रभोद्भासित-  
चिकुरकलापं व्याकुलया दृष्ट्याऽनिमिषया कक्षान्तस्तामेव गवेपमाणं,  
सुदर्शनं, भ्रातुर्वच्रवाहोरात्मजं पंचवर्षीयम् । उपससार सहसा तं  
प्रनष्टोपलब्धावष्टंभेव समुच्छ्वसितहृदया । धृत्वा च तं स्कन्धे ....  
प्रतिनिवृत्ता कक्षे दीपं नैशं पुनः प्रज्वालयामास ।

शनैः शनैः प्रसरन्त्यां निश्चेतनायामिव निष्प्रभायां दीप-  
प्रभायां निर्ध्याय वदनं बालकस्यैपद्मवलितभालप्रवेशमुच्छ्वसन्नासापुटं  
निर्निमेषाभ्यामारक्ताभ्यां लोचनाभ्यां तामेव ध्यायत् विदितवेद्या,  
वक्षसि धृत्वा पर्यंकमनयत्, शाययित्वा च तं कमलदलकोमलैः  
चतुर्थोच्चंद्रकलानिभमुत्तप्त तस्य ललाटं मंदं मंदं परामृशन्ती  
नवकिसलयमृदुलेन करतलेन...तं स्वापयितुमचेष्टत ।

शनैः शनैः कुमारः, मातुरंकादपि सविशेषे पितृस्वसुहृत्संगेऽ-  
भयमिव लंभितः नियत्या दयार्द्रहृदयया सर्वेभ्यः संकटेभ्यो, मुद्रित-  
क्लांतनयनः, निद्राया अधीनो बभूव । प्राप च त्राणं प्राणानिवोप-  
मर्दयन्त्याः, हृदयमिव निष्पीडयन्त्या, अनामिकायाः दुश्चितायाः ।

न तु तस्य पितृस्वसा ।

प्रत्युत - यथा यथा सा मंददीपप्रभालोकितमंकविश्रब्धं  
मीलितनयनं - दलनिलीनमधुपद्ममिव कमलं - वदनं तस्य कुमारस्याऽऽ-  
रभत ध्यातुं श्रान्ताभ्यामपि विनिद्राभ्यामीपज्ज्वलद्भ्यां नेत्राभ्यां...  
तथा तथाऽवद्वंद्वं एव तस्या अवसादः ।

स्मारिता चाधिकतरमेव भ्रातुर्वञ्जवाहोः, एकाकिन एव  
प्राणपणेन प्रयतमानस्य परचक्रसंकटं निवारयितुं, निमीलितश्रान्त-  
नयनेदीवरा, सहसा ददर्श इव - तं प्रज्वलदलातज्योतिरुद्भास्यमानं,  
प्रवहदंरुधिरकिल्बिमलिनपरिधानं, कृत्तदक्षिणभुजं, वामेन भुजेनैव  
पंचपर्यवनसैनिकैः सह युध्यमानमेकलं, सहसा पृष्ठत उपसृतेन काल-  
कुटिलेन श्मश्रुलमुखेन म्लेच्छेन केनचिन्मस्तके विलुलितशिरोरुहे  
खड्गेन कृतांतहसितभीषणेन प्रहण्यमानं, कृत्तमस्तकं, क्षणमेकं  
दौलायमानं, निश्चेतनं चाऽन्ते भूमौ निपतन्तम् ।

विद्युत्स्पृष्टा इव च तत्क्षणं प्रबुद्धा, निःस्पंदहृदयाऽश्रुणोत्  
तत्क्षणमेव सहसोदितं, विदीर्य, तमःपटलं सांद्रं सर्वतःप्रसृतं, करुण-  
भीषणं, शून्याः कस्याश्चित् अन्तःपुरारामे प्रविष्टायाः रोदनध्वनिम् ।

विदन्तविहंसितविरावमिव च. पैशाचिकं कस्याश्चिज्जरत्या  
दुष्टायाः ।

मूर्च्छिता च तत्क्षणं, अक्षमा दीर्घतरं बोद्धुं भारं दुःखस्य,  
नावेत् - युगकल्पायास्तस्याः कालरात्रेरवसानं, ब्राह्मे मुहूर्ते बुधिल-  
प्रदेशं समुद्दिश्य कटकात् प्रचलितायाः सेनायाः नेतृत्वं कुर्वाणस्य  
महावलाधिकृतस्य लब्ध्वा भर्तुरनुशां राजप्रासादान्निर्गमनं, लभयितुमिव  
तां संज्ञां मंदं मंदं बहूतः नातिशीतलस्य शुद्धान्तक्रीडासरोज-  
सरोजसंसर्गसुरभितस्य समीरणस्य संसर्गं, दशां सूर्यकुमार्या  
द्रष्टुमनिच्छुकस्यापि नियतिनिदिष्टं कर्तव्यमवहेलयितुमपारयत इव  
भगवतः सूर्यस्य पूर्वाचलाधिरोहणं, सांत्वयितुमिव तां राजगृहदेव-  
तायतनात् शनैः शनैः समुपसर्पतः जगदीशमाहात्म्यस्तवनस्य मंद्रमधुरं  
ध्वनिं, सहसा प्रबुद्धस्यावलोक्य तां मुद्रितनयनां तन्निद्राभंग-  
परिजिहीर्षया निःशब्दं तदंकात् समुत्थितस्य कुमारस्य कक्षात्निर्गमनं,  
सुखशयनपृच्छार्थमागताया अवलोक्य तामनुत्थितां किञ्चिद्विस्मिताया  
अपि तद्विश्रान्तिसुखं भक्तुमपारयन्त्याः प्रियसस्याः कक्षद्वारादेवाप-  
सर्पणं, दुःखभारजडस्यैव विपमाश्वस्य, चिराद्गु गगनमध्य आरोहणं,  
अनवेक्ष्य यथाभ्यासं प्रातःपूजाकाले प्रियां दुहितरं दुर्मनायमानस्य,  
समधिगत्य नितांतमनपेक्षितां दुर्वर्त्ता महावलाधिकृतसंप्रेषितदूतमुक्त्वात्  
चिताप्रस्तस्य महाराजस्य च तद्विश्रामकक्ष आगमनम् ।

लभिता च संज्ञां धर्मविदुसंश्लिष्टविलुलितालके प्रोन्मृष्ट-  
कुंकुमतिलकारक्ते विरलाभ्ररेखांकितस्य सांध्यरागरंजितस्य  
शशांकखंडस्य शोभाया अपहारके ललाटे सस्नेहं परिसृशता,  
चैतन्यमिव स्वं संक्रमयता करतलेन स्नेहमृदुलेनाऽपि खड्गमुष्टि-  
त्रणखरेण पितुः, समुन्मीलितनयनेदीवरा, क्षणमात्रं निर्द्धारयितुं  
स्थलकालव्यक्तविशेषमक्षमा, समवलोक्य जनकस्यातिपरिचित-  
मप्यन्यदिव भासमानं, वलितं, चिताम्लानं, क्लांतलोचनं, निःश्रीक-  
माननं धवलतरशिरोरुहं सहसा मोहसागरादुन्मग्ना, हठात् समुत्थिता

शयनात्, तत्क्षणमेव कृतनिश्चयाऽपह्नोतुं रात्रिवृत्तांतमाहार्यंस्मित-  
मधुरवदनकमलाऽऽत्मानं प्रमादादतिनिद्रितं प्रकटयामास ।

पप्रच्छ च महाबलाधिकृतस्याऽभिप्रयाणस्य विषये  
समुत्सुकेव प्रश्नम् ।

“तद्विषय एव, वत्से !, त्वया सह मंत्रयितुमागतोऽस्मि”-  
प्रत्युवाच तत्पिता श्रांतेन स्वरेण ।

“सद्य एवेहाऽऽगतात् तस्य द्रुतात् ज्ञातं मया यद्यथाऽऽदेशमद्य  
प्रातः सोत्साहमितः प्रस्थितस्य यथासमयं सिधुतीरं प्राप्तस्य वीरभद्रस्य  
प्रगतिः स्वप्नेऽप्यकल्पितेन प्रत्यवायेनैकेनावरुद्धेति ।”

“कीदृशेन नाम ?” अपृच्छत् तद्द्रुहिता ।

“संकल्पितमासीदतीत एवाहनि यदस्माकं पृतना, समुपसृत्य  
सिधोः पौरस्त्यं तीरं, यापयित्वा दिनावशेषं तत्रत्ये निविडे विपिने,  
तीर्त्वा सरित्पात्रमवतीर्णे प्रगाढेऽधकारेऽस्माकं नौसेनाध्यक्षेण मूकेन  
गूढं समुपस्थापिताभिरसंख्याभिः नौकाभिः, पुरःसृत्योदीच्येनोपतीरेण  
पथा, रिपुबलं सहसा पाप्णौ अभ्यासादयिष्यति - इति ।”

“यथासंकल्पमस्माकं सेना पौरस्त्यं तीरं सिधोः यदा प्राप तदा  
गूढं स्थापयित्वा तामुपकूलेऽरण्ये वीरभद्रः प्रेषयामास गूढान् पुरुषान्  
बोधयितुं नौसेनाध्यक्षमपेक्षितस्य साहाय्यस्य विषये । विस्मितश्च  
विज्ञाय तेभ्यः प्रत्यागतेभ्यः नद्यास्तीरवर्तिनं नौसेनाकटकं शून्यशून्यं,  
स्वर्यं जगाम तदध्यक्षस्य निवासं तं साक्षात्कर्तुम् । समुपलभ्य तमपि  
निर्मनुष्यं चकितचकितः परीक्षयामास नदीपात्रमनेकयोजनपर्यन्तं  
गगनचुंबीनि शिखराणि महावृक्षाणामारूढेस्तीक्ष्णदृग्भिः स्वैः सैनिकैः ।  
विज्ञाय च तेभ्यस्तन्मृतमिव निःस्तब्धं, शप्तमिव निरुडुपं, सविपमिव  
निर्जीवं नानाविधदुःशंकाकुलः, किकर्तव्यविमूढः, प्रार्थयितुं निर्देशं द्रुतं  
तमिह प्राहिणोत् ।”



“तत् - किमिव कर्तुमुचितं स्यात्.... समुपस्थितेऽस्मिन् प्रत्यवाये ?.... विना नौसाहाय्येन दुरुत्तरा सा तटिनी । ....विना चास्मत्सेनासाहाय्येन दुर्जेया वत्सस्य कृते सा रिपुवाहिनी ।.... अपि च - कुत्र नु गता भवेदस्माकं नौसेना.... प्रदेशेषूपतीरेषु दावानलमिव वेगेन प्रसरच्छत्रुबलं समुपेक्ष्य ?.... कथं नु मन्यते वत्सा ?”

“मन्ये - सिंधुसागरादन्तः प्रवेष्टुं समीहमानाया यवन-नौसेनायाः प्रतिरोधायास्माकं नौसेनाध्यक्षेण स्वं बलं सिंधुसरिन्मुख-मुद्दिश्य संप्रेषितं भवेत्”- प्रत्यवदत् राजदारिका, दुराशंकाकुलाऽपि श्रुत्वा पितुर्बुत्तांतं, समपह्नुवाना स्वां प्रतिक्रियाम् ।

“भूकसदृशश्चतुरः सेनानीः समग्रमेव बलमेकस्मिन्नेव कर्मणि व्यापारयेत्- इत्येतत् ममासंभवमिव प्रतिभाति”- प्रत्यवदन्नरेशः ।

“अनुपलभ्येऽप्युत्तारसाधने महाबलाधिकृतः नैस्त्रिशिकान् प्रासिकान् वाऽस्मत्सैनिकान् निविडस्य ध्वांतस्याऽऽवरणे सिंधुप्रवाहं तरितुं किमिति नाऽऽदिदेश....? तावांस्तु प्रत्युत्पन्नमतिः सः....” अपृच्छत् राजकन्या ।

“अहो ! विस्मृतं मया”- सहसाऽगदद्राजा । “अतीते सायंकालेऽनुपलभ्योत्तारसाधनं चिताग्रस्ते वीरभद्रे स्वात्मनैव किंचिद्-विचारयति सति केचन कौतिका अस्माकं, मुद्धोत्साहातिशयवशाद-नपेक्ष्यैव तस्यानुज्ञां, तरितुं नाम सरितं स्वात्मनैव तज्जलप्रवाहेऽ-वातरम् । तस्मिन्नेव क्षणे केचन निशिताः शराः, कृतांतकटाक्षा इव, परतीरप्रदेशान्निक्षिप्ताः, तानभितोऽवर्षन् । न्यवर्तयंश्च तान् दैवस्यानुकूल्यात् अक्षतान् तत्क्षणमेव सावधानान् ।”

“अहो ! अत्याहितम् ! ....एतत्तु स्पष्टमेव व्यनक्ति यत् समग्रमेव परतीरं सिंधोः न केवलं रिपुणा पादाग्रं नमसि त्वस्मदा-क्रमणप्रतिरोधाय सज्जितमपि- इति”- मुद्रिष्यादमत्रऽऽद्रेवदेवी ।

सिंधु-कन्या

“जयतु, जयतु देवः ! ...देव ! महाबलाधिकृतेन संप्रेपितोऽ-  
श्वारोह एकः, केनचित् पुरुषेण सह महाद्वारे समुपस्थितो, भवद्दर्शनं  
कांक्षते”- सहसा प्रविश्याऽऽह दौवारिकः ।

सिंधुराजस्तु- समधिगत्येमां वार्तामीपद्विस्मितः, किञ्चिद्-  
विचार्याऽऽत्मनैव, समादिशत्तं तत्क्षणमेव समुपस्थापयितुम् । अपश्यदेकं  
परिश्रांतं क्षामवदनं क्लिन्नशुष्कपरिधानमकालवृद्धं सैनिकं कक्षान्तः-  
प्रवेश्यमानम् । प्रवृत्त एव चादेष्टुं तं संदेशकथनाय- अद्राक्षीतं  
निःसारमिव निःसहायमिव निश्चेतनमिव भूमौ निपतन्तम् । अश्रुणोच्च  
पुरः सत्वरं प्रधावितेन दौवारिकेण जलसिचनादिना पुनर्लभितं संज्ञां,  
प्रयत्नेन च महता समुपवेशितमावद्धकंपमानांजलिपुटमारक्तारक्तया  
चिभ्रांतयेवोद्भ्रान्ततारकया दृशा एकदा तमन्यदा राजद्वारिकां पश्यन्तं,  
मंद्रघर्घरं चैवं वदन्तं....

“दष्टः कालसर्पेण.... मम स्वामी....! भर्तः....! दष्टः”  
इति ।

श्रुत्वैव तां वार्तामशनिपातनिभों चित्तं नराधिपस्य, आदित  
एव चित्ताभ्रमलिनं, कालुष्यमात्यंतिकमध्यगच्छत् ।

निक्षिप्य क्षणमेकं दृष्टिं स्वदुहितरि, समवलोक्य च  
सामपेक्षितदुर्वार्तामिवाचकितां, शून्यशून्यया दृष्ट्या भूमौ अवलोक-  
मानां, सहसाऽसाहाय्यमिवाऽऽत्मानमनुभवन्, शुष्केण स्वरेण तं सर्वं  
स्ववृत्तांतं सविस्तरं निवेदयितुमादिदेश ।

“सभास्थलात् परावृत्तो मम स्वामी, प्रविश्य तस्य पापस्य  
काकस्य निलयं स्थलदुर्गसंनिभमनभिज्ञस्तस्य दुर्जनस्योभयलोकविरुद्धस्य  
संकल्पस्य, श्रद्धान-स्तस्य वचने, समपनेतुमध्वपरिश्रमं यदा तत्प्रदर्शिते  
विश्रामकक्षे सर्वविघसुखसुविधोपपन्ने पदं न्यघात् तदा न केनाऽप्युत्प्रेक्षित-  
मासीद्यत् स कक्षात्तस्मान्न पुनर्निर्गमिष्यतीति ।”... परंतु- यत्किञ्चित्-  
कारिणी नूनं नियतिः । यतो हि- कमलदलकोमले विविधसुमनोवासिते

सुधाधवलप्रच्छादने तत्रत्ये पर्यंके यथैव सः स्वांगानि वेदनया विशीर्षमाणानीव भज्यमानानीव गत्यमानानीवाक्षिपत्, नयने च स्वे समुत्तप्ते श्रांत आरक्ते न्यमीलयत्- तथैव- न जाने कियतः कालात् प्रभृति तस्य वपुषि कृतनिभृतनिवासी-दृढबद्धमूलः प्रत्यहमधिकाधिकं प्रवर्द्धमानः ज्वरः सहसा प्रकोपमात्यंतिकमलभत । उन्मत्तमिव मानसं तस्य भ्रमितुमारभत । वाक् चासंबद्धं प्रलपितुं"- प्रारभत सः दूतः ।

"दुर्गंपतिस्तु काको यदा वार्त्तामिमां स्वसेवकमुखारविदाद-  
लभत तदा व्यग्र इव परित्यज्य कार्यान्तराणि, सह शिविदुर्गस्योप-  
दुर्गंपालेन, ससंभ्रमं स्वामिनो मम पर्यंकमुपासरत् । अवलोक्य तस्य,  
जलनिष्कासितस्य मीनस्यैव, तापातिशयवशात् शयनेऽतिवल्गतोऽवस्थां  
व्याकुल इव तत्क्षणं वैद्यं स्वविश्वासास्पदमाह्वयत । आदिदेश च तं  
रुग्णं प्रकृति स्वामतिशोघ्रमापादयितुम् ।"

"प्रहरमात्रानंतरमेव स्वामिनः स संतापः न्यूनतामभजत ।  
तमनु च स भ्रमः, सः प्रलापः । ओपधिप्रभावेणैव स वश्यतामति-  
प्रगाढायाः निद्राया अगच्छत् ।"

"नावेच्च - चक्रमेिक्रमेण क्षयमुपयान्तीं तां रजनीं,  
समवतीर्णां चर्द्धमानामुपःप्रभां, पूर्वाचलं तलश्च गगनमध्यमारोहन्तं  
दिनमणि, तज्जीवितावसानदिदृक्षया तीव्रया सत्वरमुपसंपन्तीमिव  
तमीं, कृतांतदूतमिवाकस्मादुपस्थितं मंत्रणाकक्षे गूढचरमेकं, तत्र  
ससंभ्रमेकत्रभृतेभ्यो बुधिलप्रमुखेभ्योऽवलोक्य स्वामिनं पूर्ववदेव  
निर्वोद्यं संचितेभ्यो यवनसेनाऽऽगमनवार्त्तां निवेदयन्तं त्वरातुरेण  
स्वरेण, निरीक्ष्य सर्वान् समुपस्थितान् विस्मयभ्रूढान् मुकान् सहसा  
पुरःसृत्य यवनसेनाप्रतिरोधनेतृत्वसंकल्पं दृढस्वरेणोद्घोषयन्तं काकं,  
साशंकमप्युपायान्तराभावात् समाश्रित्य मीनं संकल्पं तदीयमनुमोदमानं  
स्वं परमविश्वासाहं सुहृदं शिविदुर्गोपपालम्, उत्साहेनादृष्टपूर्वंगाभि-  
प्रयाणसंनाहे प्रवृत्तं विविधाश्वासनमुखरमतिप्रगल्भायमानं बुधिल-  
प्रमुखप्रमुखं, मूर्तं सिधुराज्यदुर्भाग्यमिव दिवोऽवतरद् अविच्छिन्नघोरं

वर्षन्तमिव सिधुराज्यभाग्यश्रियः शोकाश्रुप्रवाहं सर्वतः प्रसरत्  
 कज्जलाभं नैशं ध्वातं, समनुपलभ्य राजपुत्रमग्रेसरं मंदीभूतोत्साहं  
 नीरवं प्रस्थितं बुधिलसैन्यम् ।”

“मां च, सिधुमत उपदुर्गपालेन स्वयं रहसि समादिष्टं ततः  
 प्रयाणात् प्राक्, समुपेक्ष्य काकस्याऽऽज्ञां केनचिन्मिथेण तस्मिन्नेव कक्षे  
 मंदतरदीपप्रकाशिताभ्यंतरे निवति तत्पर्यंकसमीपेऽवस्थाय तज्जागरणं  
 प्रतीक्षमाणं, कथमपि कालमतिवाहयन्तम् ।”

“यथा तथा - भर्तः । — जरितुमारभत सा तमी तथा  
 तथाऽधिकतर एव मंदोऽभवत् कक्षदीपप्रकाशः.....अधिकतर एव  
 निर्वातः.....उष्णश्च स कक्षः ।”

“आकस्मिकेनानिर्वर्णनीयेनानामकेन भयेन दुष्प्रसहेण  
 समाक्रांतो, विलुप्तविवेको, - मृष्यतु भर्ता, - परित्यज्य स्वामिर्न  
 शनैः शनैः जाग्रतं, समुपेक्ष्य मां समीपतरवतिनं किंचिदुन्मीलितया  
 विस्मयजडयाऽऽरक्तया मंत्रमोहितयेव दृशा कक्षकोणेऽवशमिव  
 कमप्यवलोकमानं तथैवैकाकिनं, बहिनिरगच्छम् - अन्वेष्टुं कंचित्  
 सहचरम् ।”

“विस्मितश्चानुपलभ्य एकमपि सैनिकं परिचारकं वा  
 विशालेषु मंदप्रकाशेषु समपेक्षमाणेष्विव कांचिद्दुष्टां घटनां  
 निःस्तब्धेषु कक्षांतरेषु, बहिर्निर्गत्य, समारुह्याट्टालकं, यावन्नाति-  
 दूरावस्थिताया अंधकाराऽऽच्छन्नायाः निर्जीवाया इव ग्रामटिकाया  
 दिशि दृष्टिं विस्फारितां भयातुरां क्षिपामि - तावदश्रुणवं  
 निभृतमुपसप्तुं प्रयतमानानामपि स्थान एकस्मिन्ननपेक्षिते सहसा  
 प्रस्खलितानां केषांचिदुपानदध्वनि प्रासादाभ्यन्तर एव ।”

“यावच्च तान् पादचारिणो दुर्गसेवकान् मरवा समाश्वस्त-  
 स्तद्विशि पदान्यातुराणि क्षिपामि, तावत् तदन्यतमस्य - शिरसि

केनचित् प्रलंबेन दीपभांडेन ज्योतिर्विहीनेन तमोनिगीर्णतया दुर्लक्ष्येणाऽऽहतस्य - पीडाविह्वलमपशब्दम् ।”

“श्रुत्वैव तं, सहसा, जडतामभजत मम शरीरं, निःस्पंदतां मम हृदयं, निर्निभेपतां च दृक् ।”

“स हि केनचिद्यवनेन प्रोच्चारित आसीत् ।”

“श्रुत्वैव तं, - भोषणतां संकटस्य क्षणाद्धे ममाधन्यस्य मंदा मतिः समूलग्राहं जग्राह । नूनोद च मां धावितुं निःशब्दं स्वामिनः शय्याकक्षं समुद्दिश्य ।”

“वैपरीत्याद्वा दैवस्य, तिमिराच्छन्नत्वाद्वा परिसरस्य, नवीनत्वाद्वा स्थानस्य, व्याकुलितत्वाद्वा चित्तस्य - न जाने कस्मात् कारणात् - कक्षनिवर्तनमार्गमेव व्यस्मरम् । अविदं च कक्षमभीष्टं - युगानीव व्यतीत्य कष्टमयानीतस्ततोऽथ इव मोहित इव उन्मत्त इवान्वेषणे मार्गस्य ।”

“प्रविविक्षुरेवान्तः सहसाऽपश्यं पुरः कक्षे स्वामिनं - पर्यंकादुत्थितं प्रज्वलदलातज्योतिरुद्भास्यमानं-प्रवहद्बुधिरविलस्रमलिनपरिधानं-(सावेगं) कृत्तदक्षिणभुजं वामेनैव भुजेन पंचपर्यंवनसैनिकैः सह युद्ध्यमानं - एकाकिनं - (सक्रोधं) सहसा पृष्ठत उपसृतेन कालकुटिलेन शमश्रुलमुखेन म्लेच्छेन केनचिन्मस्तके विलुलितशिरोरुहै खड्गेन कृतांतहसितभीषणेन प्रहृष्यमानं - (सविपादं) कृत्तमस्तकं - क्षणमेकं दोलायमानं - निश्चेतनं च - अन्ते भूमौ निपतन्तम् ।”

“भीषणेन तेन दृश्येन क्षणमात्रमवसन्नगानः, किंकर्तव्यविमूढः, कृत्यमेतद्बुधिलप्रमुखाय कथमपि निवेदनीयमेव ।” स खलु””स खलु किमपि प्रतिविधास्यतीति दुराशया कदर्थ्यमानोऽपगतेषु बुधिलसंग्येषु निशीथिन्यां तस्यां स्थलदुर्गे तस्मिन् निष्प्रतिरोधः प्रवेशो

यवनसैनिकानां यत् खलु व्यानक् तत् स्वतःस्पष्टमपि सत्यमाकलयितु-  
मसमर्थस्ततः निभृतमपसृतः, निविडत्वाद्वा तमस, आकुलाकुलत्वाद्वा  
दुर्गान्तःपरिसरस्य संततमन्तःप्रविशद्भिरसंख्येयैर्यवनसैनिकैर्विजयो-  
न्माददुःसहैः, अवशिष्टत्वाद्वा जीवनहतकस्यास्य, कथमपि तस्माद्दुर्गा-  
न्निष्क्रान्तः, सूचिभेद्ये तस्मिन् तमसि गृहीत्वा बुधिलसेनाभिनिर्गणदिशां  
- अभिनिविष्टस्तथैव दुराशयाऽघावम् ।”

“व्यरमं च सहसा - समतिक्रम्य न जाने कियन्तमध्वानं -  
दृष्ट्वा पुरतः नातिविस्तीर्णं प्रस्फुटत्प्राभातिकप्रभाप्रोद्भासितविशेषे  
समभूमिके निर्वृक्षे प्रदेशे कस्मिंश्चित् एकत्रभूतं, भूमावचनतमुखमु-  
पविष्टं, महान्तमपि निःशब्दं, संन्यस्तशस्त्रं, सैनिकानां संदोहम् ।”

“गुल्मान्तर्हितश्च यावदवलोकयामि कौतूहलविस्फारित-  
लोचनस्तावदपश्यं प्रातःसमीरप्रोद्ध्यमानहरितंपताकाया अधः  
संदोहाभिमुखं निःशब्दं, लोहमूर्तिवदविचलं तिष्ठन्तं, महाप्रमाणं,  
बलशालिनं, मूर्तिमन्तमिव पराक्रमं, कंचिद्यवनयोद्धारम् ।”

“अपश्यं चालयित्वेव लांगूलं तं प्रसादयितुं पुरः समुपसर्पन्तं,  
विनयावनतपूर्वकायं, मंद्रस्वरं किमपि तं विज्ञापयन्तं, लब्ध्वा तस्य  
निःशब्दामनुज्ञां सहसा हर्षोत्फुल्लं, संमुखीभूय सैनिकसंदोहस्य सापेगं  
किमपि वदन्तं, बुधिलप्रमुखं काकम् ।”

“अपश्यं च, भर्तः ।...एकं बुधिलग्रामण्यं शनैः शनैरुत्तिष्ठन्तं,  
निष्प्राणमिव तं यवनयोद्धारमुपसर्पन्तं, निश्चेतनमिव तच्चरणयोः स्वां  
स्रद्गलतां संन्यस्यन्तम् ।”

“अनेन काकेन पापेन, साक्षान्मातृभूमेर्विपदं स्वसंपदीकर्तुं  
 चद्वपरिकरेण, यवनसाहाय्यार्थं कृतनिश्चयेन, सिंधुराजपददुराशा-  
 कदर्थ्यमानहृदयेनाकस्मादुपस्थितं, मम स्वामिनं साक्षात्कृत्य भीतभीते-  
 नापि समवलोक्य तस्य रुग्णामवस्थां प्रवृद्धोत्साहेन, उभयलोकवि-  
 रुद्धमाचरितुं कृतसंकल्पेन, व्यतीते निशामुखे, नूनं व्यपसारितं सर्वं  
 बुधिलवलमाक्रमणमिषेण तस्मात् स्थलदुर्गात्, घातितो मम स्वामी  
 ज्वरतंद्रितः निभूतं प्रवेशितैर्यवनसैनिकैः, उपायनीकृतश्च दुप्रघर्ष्योऽ-  
 यमनभिज्ञो वस्तुस्थितेः प्रवंचितो बुधिलसैन्यसंदोहः कथमपि रिपोः’-  
 इति विचारयन्, ‘कुत्र खलु स्वामिनः प्राणप्रियास्ते सहयोद्वारः, ये तं  
 शिविदुर्गात् किरणाः सहस्रकिरणमिवेहान्वगच्छन्’ इति जिज्ञासातुरां  
 दृष्टिमितस्ततो व्यापारयन्, अनवलोक्य तान् नरश्रेष्ठान् तासु  
 मृण्मयमानवपंक्तिषु ‘नूनं तेऽपि विनाशिता अनेन नृशंसेन’ इत्यात्मनैव  
 संप्रधारयन्, साक्षात्कृत्य विकरालतां संकटस्य सहसा स्थैर्यं  
 चित्तस्याऽऽपन्नः ‘दुर्वास्यं भर्त्रे निवेदनीयैव पणीकृत्यापि स्वप्राणान्’  
 इति विनिश्चित्य, ततो निभूतमपसृत्य, गुल्मान्तहित एव मार्जार इव  
 समुद्दिश्य सिंधुतीरं प्राच्यभिमुखमनवरतमधावम् । अनुकूलत्वाच्च  
 देवहतकस्यालक्षित एव केनाप्यवाप्नवं भयाक्रांतमिव जडं निश्चेतनमिव  
 निस्तरंगं सिंधुसरित्प्रवाहम् ।”

“उत्तितीर्षुश्च तं तत्क्षण एव यावच्छ्रान्ते नयने व्यापार-  
 यामीतस्ततोऽस्मिन्नाविकदिहक्षया तावदवालयकं जलप्रवाहमर्घ्यगतं  
 निःशब्दं सजवं दक्षिणतः समुपसर्पन्तं विपकीटविसरमिव भीषणदर्शन-  
 गगणितानां कोलानां समुदायम् । अपारयंश्च तं यायार्थ्येन परिज्ञातुं  
 यावज्जिज्ञासातुरे लोचने तत्र बध्नामि परिचायकलिप्तया तावद-  
 द्राक्षमश्राव्येणानुल्लंघनीयेन मंत्रेणैव केनचिद्गूढेन संचाल्यमानं तं  
 सहसा यामतो बलन्तं, बलित्वा पाश्चात्यतीरमुपसर्पन्तं, उपसृत्य च  
 सहसा उद्भवमन्तमसंस्यान् घानुष्कान् यवनान् ।”

“दृष्ट्वैव च - ‘पापैराश्रामकैविजित्य सिंधुभूमेः पाश्चात्य-  
 मदंमकृतायमात्मानं मन्यमानैरघुना संघवप्रत्याक्रमणप्रतिहरत्सया,

सरित्तीरमेतदुपरुध्यत'— इति परिकलय्य समुत्तेजितो, 'भर्ता कथमपि सूचनीय एव' इति कृतनिश्चयः, 'कुत्र नु गतं सैधवं नाविकं बलमिति विस्मयमानमानसः, सहसा ततोऽपसृतः, निविडगुल्मान्तहिततया दुर्लक्ष्यव्यक्तिः, समतिक्रम्यातिजवेन योजनदीर्घमध्वानमुदीचीनं, समवलोक्य नदीकूलं निजंनं, प्रविश्य जलप्रवाहमतिनिभृतं, जलान्तमंग्न एवात्यतरं स्रोतः स्रोतस्विन्याः ।”

“प्राप्य च पौरस्त्यं कूलं, विलम्बेव एव, धावन् कुपथेन केनचित् प्राग्यायिना राजधानी समुद्दिश्य, मार्गोऽरण्यरक्षकस्य कस्यचिद्दृष्टिपथे काकतालीयं पतितः, तेन सत्वरं भर्तुः महाबलाधि-कृतस्य कटकं नातिदूरावस्थितं नीतः, तेन च निशम्य सर्वं वृत्तांतं समुद्विग्नेन सहानेनाश्वारोहेण तत्क्षणमेवेह प्रेषितः..... भर्तुश्चरणयोः सर्वमुदन्तं निवेदयितुं प्राभवम् ।..... अनुष्ठातुं च स्वं कर्तव्यम् ।”

“परंतु - अंशत एव । पापस्य तस्य काकस्य हि प्राणान् यावन्न हरिष्यामि तावदननुष्ठितकर्तव्यमेवाऽऽत्मानं गणयिष्यामि ।..... कालसर्पेण दष्टस्य, प्रवहद्गुधिरविलम्बमलिनपरिधानस्य, कृत्तदक्षिण-भुजस्य, वामेनैव भुजेन पंचपरततायिभिः सह युध्यमानस्य, निःशब्दं पृष्ठत उपसृतेन श्मश्रुलमुखेन म्लेच्छेन केनचिन्मस्तके विलुलित-शिरोरुहे खड्गेन हतस्य, कृत्तमस्तकस्य, क्षणमेकं दोलायमानस्य, निश्चेतनं चांशे भूमौ निपतितः, स्वामिनस्तद्दृश्यं, दहन्ममान्त-मर्मणि, नुदति मां - शोभनमशोभनं वा मार्गमनुसृत्य - योग्यमयोग्यं बोपायमवलंब्य - विहितमविहितं वा साधनमुररीकृत्य - हन्तुं तं नराधमं.....पापाधमं.....मातृभूमिकलंकम् ।”

“अभिदधत एवेत्यं तस्य कर्कशस्वरस्य सैनिकस्य जज्वलतुः सहसाऽक्षिणी प्रतिहिंसाभाविनी । न तु शेकतुर्विलोपयितुमंशतोऽपि नैराशयतिमिरं.....निरुच्छ्वासं निरुधत् निःस्तब्धं दहरं राज्ञो दहरस्य तद्दुहितुर्वा ।



## षष्ठः परिच्छेदः

“मां बालिशमेव मन्यमानस्तातः न मम बचसि मनः कुस्ते ।... त्वं तु न” प्राह राजकुमारः जयसिंहः, समुपविष्टश्चंदनपर्यंके सुधाघवलप्रच्छदे भगिन्याः, कलांत्वाऽऽर्द्धमुद्रितलोचनं शयिताया, धरमाणश्च तस्या उत्तप्तमारक्तं कमलदलकोमलं करं करेण ।

“मन्ये - रणनीतिनैपुण्यं प्रतिपक्षिणः अस्माभिरेकदापि न सम्यक् परिकलितम् । यथापूर्वं स्थलमार्गेणैवाऽऽक्रमणं तस्य समुत्प्रेक्षमाणैः, सप्रयोजनं तेन संचारितेषु साधारणजनप्रवादेषु चारचक्षुषि निमील्य विश्वसद्भिः, समुपेक्षितः सिंघुत्तागरः ।”

“समाक्रांतायां तेन सिंघुभूमौ तन्मार्गेण तत्तुल्यवेगं प्रत्याक्रमणं कर्तुमपारयद्भिर्व्यादाय मुखविलं प्रत्यक्षीकृतस्तस्य दुष्प्रसह उदीचीनः प्रसरः ।”

“नैतावदेव । अपि तु - कापुरुषवत् चेष्टमानैरुपायनीकृतस्तस्मै निरुद्धो दुर्गः ।

“तत्पुरुषकारमुन्धयेव भाग्यश्रियाऽऽयोजितया तयाऽसामयिकवर्षया सुदूरं प्रसारितं स्वं प्रभावं सम्यक् परिलक्षयताऽपि

तस्मिन्नेवैकस्मिन् नातिविश्वसता, भ्रातुर्मे वज्रवाहोर्वज्रपराश्रमं ण्डु  
जानता, तेन, तत्सामर्थ्यचिक्षिण्यया यद्रणनीतिकौशलं प्रदर्शितं  
तन्नूनं कौतुकास्पदम् ।” स्वयं मम भ्राता, रणनीतिचतुरोऽपि, नावेत्  
तस्य मनोगतम्, विप्रलब्धस्तस्य मरुसीमाया अतिक्रमणेन कृतकेन,  
समुपेक्ष्य दाक्षिणात्यां, तस्या एव रक्षणे स्वं बलं प्रायुनक् क्षीणे च  
तस्मिन् – साक्षादकरोत् स्वां त्रुटिम् ।”

“एतत्तु पर्याकलयितुमद्यावधि नाशकं यत् कथं खलु रिपुः,  
परिवेष्ट्य सिधुमद्दुर्गं तस्यां कालरात्रौ हिंस्रश्वापदिवाऽऽचिक्रसुः  
निश्चलमवस्थितः, सहसा दुर्गान्तिर्यायिनं नष्टप्रायं गुप्तं तं  
मार्गमध्यगच्छत् ।”

“आर्यो वा तत्प्रतिरोधाक्षमस्ततो गूढं निःसृतो जानन्नपि  
विश्वासानहं चरित्रं काकस्याप्रबुद्ध इव तस्य प्रदेशमध्यगच्छत् ।”

“शतो वा तस्यैव प्रासादे यवनाक्रमणवेलायामेव तीव्रेण  
ज्वरेणाक्रांतोऽभवत् ।”

“नूनं (सविपण्णस्मितं) प्रतिपक्षिणः रणनीतिनैपुण्य-  
मिवास्मद्भागधेयस्य कपटनैपुण्यमपि प्रशंसनीयमेव ।”

“अस्मद्देशवांधवानां कार्पण्यमपि ।”

“देवलनगरदाहदग्धमनोबलैः निरूढप्रदेशोयैर्जनैः, रिपुबल-  
मवनमितमस्तकं बहु मानयद्भिः, कपटहतं स्वं राजपुत्रमधिगम्याऽ-  
प्यनुत्तेजितैः, परिगलितोत्साहैर्यवनपारदास्यं नियतिलिखित-  
मनुल्लंघनीयमिति निरपवादं स्वीकुर्वाणैर्वुधिलैः, काकचतुरस्य काकस्य  
प्रलोभनेन प्रतारितैः, परित्यज्य सपदि वंशपरंपरागतां सिधुराज्यसेवां  
निमेषमात्र एव गोभक्षकाणामाधिपत्यमुररीकुर्वद्भिः, सिधुमांतरं  
निरुच्छ्वासां कुर्वद्भिरस्माकं नौसैनिकैः न मनसि कृता क्षणमात्रम-  
प्यहलोकिकी दुष्कीर्तिः पारलौकिकी वा दुर्गतिः ।”

“यदि हि नाम.... एकमपि काकं.... मूकं वा यवनपक्षे वयमवेत्स्याम, तर्हि वशीकृत्य तं राज्यप्रलोभनेन समस्तमेव यावनं वलं पश्यतामेव सर्वेषामदूरदर्शिनं भारतीयनृपाणां नाशयितु-मशक्याम ।”

“किं गतानुशोचनेन ?.... अशक्याऽऽशंसनेन वा ?”- अस्फुटमवदद्राजदारिकाऽवलोकमानाऽद्धोन्मीलिताभ्यां संतप्ताभ्या-मारक्ताभ्यां लोचनाभ्यां भ्रातुः रत्नदीपज्योतिर्निगडितपक्ष्मलनयनं विलुलितकुटिलकुंतलसंसृष्टभालप्रदेशमुच्छ्वसितनासापुटमुद्गच्छच्छ-मश्रुमनोहरं निमीलितौष्ठपल्लवमारक्तगौरं वदनकमलम् ।

“न किमपि” - प्रत्याह तद्भ्राता । “न किमपि - यदि नाम वयं नाशयित्वाऽप्यद्धं स्वराज्यस्य....भार....भारयित्वाऽपि प्राणाधिकं भ्रातरं नावभोत्स्यामहे स्वाः त्रुटीः ।”

“न भवेन्नाम यवनपक्षे - कश्चित् काको मूको वा । धर्म-प्रसाराभिनिविष्टे तस्मिन् तत्संभवोऽसंभाव्य एव । अस्मत्पक्ष्याणां काकानां मूकानां वा परिशोधनं तु संभाव्यमेव ।”

“संभाव्यं तु तत्तुल्यरणनीतिर्नैपुण्यप्रकाशनम् ।”

“अपि नाम - त्वया काचित् परिकल्पिताऽभिनवा रण-नीतिः” - विस्मृत्य शिरोरुजमपृच्छत् सकौतूहलमिव तद्भगिनिका ।

“आम् !” प्रत्यवदद्राजकुमारः ।

“यदि नाम - वयं....” सः प्रारभत ।

“....चिरं जीवतु युवराजः” - सहसा प्रविश्य वेत्रधारिण्यु-वाच । -“युवराज ! महाराज्ञी समाज्ञापयति यद्वत्सः सुदर्शनः - अनध्रवज्जपातानभिज्ञोऽपि - सर्वव्यापिना शोकेन घनेन विचलित-स्वांतो विमनायते । तत्त्वत्सेन स विनोदयितव्य इति ।”

“यथाऽऽज्ञापयति नाम अंबा” - प्रत्युवाच राजकुमारः ।

आह च स्वभगिनी - “पर्यवस्थाप्य सुदर्शनमहमनुपदमेव प्रत्यागतस्तुभ्यं मत्परिकल्पितां रणनीतिं सविस्तरं व्याख्यास्यामि । विचारयिष्यामि च त्वया सह तद्गुणदोषान् ।”

उक्तवैत्थं प्रस्थितं, घोरगंभीरैश्चरणक्षेपैर्नमयन्निव घरित्री शयनकक्षाद्विर्गच्छन्तं, वयःसंघौ वर्तमानमपि सुपरिलक्ष्य-प्रभावातिशयं, यौवनानारूढमपि व्यक्तप्रतापविशेषं, अनतिक्रान्त-कैशोर्यमप्यारक्तनयनं, कृशमध्यमाजानुभुजं भ्रातरं स्वं कनिष्ठं निर्निमेषमवलोकयन्त्याः शयिताया एव समुदभून्मनसि राजदारिकायाः-

“अहो प्रभावो दुर्दैवप्रहारस्य ! अद्यावधि कैशोर्योचितं स्वच्छंदं व्यवहरन्...अयं जयो...वज्रपातक्षणादेव पूर्णविकसितयौवन इव प्रत्यनीकप्रतीकारप्रभविष्णुरिवाऽऽचरति ।”

“तातश्च - वार्द्धकातिभारसमाक्रान्त इव, दुर्वहकर्तव्य-भारभुग्न इव, परिलुप्तप्रतिचिकीर्षं इव ।”

“किं बहुना ? अहमपि - न जाने केन - आदित एव बोधितकल्पाऽपि निशम्य मे भ्रातुः घातवार्त्तां पर्यवस्थापयितुमात्मानं न प्रभवामि । अतीतमेव निष्क्रियं निरन्तरं स्मराम्यवशेव । भूतमेव त्रुटिपूर्णमविच्छिन्नमनुशोचाभ्यसहायेव ।”

“विना तेन बाल्यमित्रेण सुखदुःखसहभुजाऽऽऽमानमेकाकिन-मिवानुभवामि । विरहितं तेन वज्रपराक्रमेणासमर्थमिवास्य यवन-संकटस्य प्रतीकारे राज्यमेतदाकलयामि ।”

“वृद्धः - निर्वापितो दहन इव - स्मृतिमात्रशेषप्रतापोऽ-यमेकलस्तातः, किशोरोऽपरिपक्वप्रेक्षोऽयं जयः, अतिवयसोऽभिनव-विघमाक्रमणं यवनस्य याथाव्येन परिप्रेक्षितुमसमर्था गतानुगतिका

एते मंत्रिणः - कथमिवैतेऽभ्यमित्रीयं जैत्रं, प्रलयवातमिव दुःप्रसहवेगं, प्रतिक्षणोपचीयमानप्रभावं, यं कमप्युपायमवलंब्य राहुमिव चंद्राविवं - राज्यमेतत् प्रतिकलं ग्रसमानं, यवनयुवानं प्रतिरोद्धुं मध्येसमुद्रं च निक्षेप्तुं समर्था भवेयुः ?”

“यदि नाम वज्रः कालेनाकालिकेन नाग्निसिप्यत तर्हि सः परचक्रमेतत् प्रत्यावर्तयितुमक्षमिष्यत । कथं खलु सः काकस्य काक-स्वभावं सम्यग्जानन्नप्यजानन्निव तस्यैव प्रदेशं साहाय्याभिलाषयाऽ-गच्छत् ? कथं वा...सदैव नीरुजः निलयं तस्य प्राप्त एव ज्वरोन्मादेन दुःसहेन समात्रांतोऽभवत् ?”

“अपि नाम - एतत् तस्याः...तस्याः...जरत्या...अस्मद्-वंशोन्मूलनकृतप्रतिज्ञाया मारणक्रियाविजृम्भितम् ? ...अथवा - यथाऽऽह जयः - भागधेयस्यास्माकं कपटकुटिलं विलसितम् ? ... आहोस्विद्द्वयमपि ?”

“द्वयमपि ।”

“यदि नाम - द्वयमपि तर्हि क इव राजवंशमेतं रक्षितुं सक्षमो भवेत् ? को वाऽस्माकं संधवानां ललाटे लिखितं पारदास्यं प्रतिरोद्धुम् ?”

“न कोऽपि । न कोऽपि ।”

विचिंतयन्ती चैवं विकलस्वांता तंद्रिता क्रमशः निद्रांकेऽ-लीयत । न त्वलभत मुक्तिमात्यंतिकीं तर्कवितर्काऽऽवतत् । अर्ध-निद्रिता यथापूर्वमन्वभवदेव खेदम् ।

आरमत च शनैः शनैरात्मानमनुभवितुं - प्रोन्नतसिधुतट-प्ररूढस्याभ्रंकपशाखाशिखरस्य भूतलचुंबिजटाजूटस्य ‘निष्कूजस्ति-मित्तस्य’ निष्कंपदलस्य समाधिलीनस्येव औदुंबरस्य महावृक्षस्य मूले

समुपविष्टस्य तपःकृशकायस्यातिवृद्धस्य महर्षेश्चिदानंदस्य चरण-  
योर्नतं, शृण्वन्तं तस्य मंद्रां धीरां गिरं - 'सिधुकन्ये ! अस्या अपि  
घोरतरा विपदभिभविव्यति त्वाम्'...असहायतरमात्मानमनुभविव्यसि  
...दीनतरां दशां प्राप्स्यसि नातिचिरादेव । मा, अंब !, विचल  
क्षणमेकमपि स्वकर्तव्यपथात् । मा जहिह्यात्मतेजः । हुत्वाऽपि  
प्राणान् प्रयतस्व निरोद्धुमिमामापदम् । इयं ते सत्त्वपरीक्षा । उत्तीर्ण-  
वास्यां'...अमरत्व यास्यसि'...अमरत्वं यास्यसि' इति, प्रक्षालयन्तं च  
तस्य चरणारविंदमजस्रं परिवहन्तीभिरुष्णाभिः - घावमानाभिरि-  
वान्तःकरणविपादं प्रगाढं - अश्रुधाराभिः ।

प्रबोधिता च सहसा तस्यास्तंद्रायाः केनचिदुष्णस्पर्शेन -  
समवेदात्मानं तस्मिन्नेव मंडालोके निःशब्दे निर्जने शयनकक्षे तस्मिन्नेव  
सुधाधवलप्रच्छदे चंदनपर्यंके पूर्ववदेव शयितं, बलेदयन्तं शिरोधान-  
मजस्रं प्रवहन्तीभिरश्रुधाराभिः, परंतु विलीनावंसादं, व्यपगतविपादं,  
संक्रमिताऽऽत्मवलमिव स्वप्नदृष्टेन महापुरुषेण सुखदुःखयोः लाभा-  
लाभयोः जयपराजययोः समदर्शितामापन्नं, प्राप्तापदश्चाऽऽमरणप्रती-  
काराय कृतप्रतिज्ञम् ।

अहो पावनः प्रभावः पुण्यात्मनाम् ! स्वप्ने दृष्टस्यापि हि  
तस्य महर्षेः सामर्थ्यातिशयोपकृतेव सिधुकन्याऽऽरभत तत्क्षणादेव  
व्यवहर्तुमभिनिविष्टेवैकमात्रेण यवनप्रतीकारसंकल्पेन ध्रुवध्रुवेण,  
निर्भुक्ता संतापादुपतापाच्च प्राक्रमतोद्धर्तुं विपादपंकादतलात् स्वं  
वृद्धं जनकं, समुत्तारयितुं कुंठासागरादतिगभीरात् तन्मंत्रिमंडलं,  
पुनरुज्जीवयितुं च प्रजाजनमनोवर्लं निर्वाणभूयिष्ठम् ।

अहो प्रगाढः प्रतापो वज्रसंकल्पानाम् !

अर्धोन्मीलितसुमसमाया अपि हि तस्याः राजदारिकायाः  
संततोद्यमेन प्रभाविताः सर्वे सैधवा उच्चावचाः सधनाः निर्धनाः

सबलाः निबंला विजित्य भाग्यवादं परित्यज्य च कांदिशोकभावमा-  
ततायिनः संरोद्धुं मध्येसागरं च निक्षेप्तुं परिकरं बबन्धुः ।

अहो दुरुत्खेयः परिणामः संस्काराणाम् !

तिरस्कृत्य पारंपरिकप्रतिरोधपद्धतिं भ्रात्रा जयसिंहेनाल्प-  
वयसाऽपि विचक्षणमनसा परिकल्पितां सविस्तरं प्रतिपादितां  
चाभिनवां रणनीतिं सुविचार्यांगीकुर्वत्या मंत्रिपरिपद्यसकृत् तामेव  
सयुक्तिं पुरस्कुर्वत्या तथा प्रभाविता अपि हि सिंघुनरेशस्य वयोवृद्धाः  
सेनान्यः न शेकुः स्वीकर्तुं यत् तेषां परंपरागता युद्धविद्या नूतनाया  
अपरिचिताया यवनानामाक्रमणविध्यायाः प्रतीकाराय न समर्था स्यात्,  
द्वित्रभारतीयनृपपृतनोपबृंहितसामर्थ्याऽपि तेषां सेना देवलदेवीविग्रह-  
खंडन - निरुद्धसिंधुमद्दुर्गादिपतन - राजपुत्रवधवाहुनिघनादि-  
विपरीतघटनाक्रमक्षितमनोवला संततपरिवर्धमानसामर्थ्यामविच्छिन्न-  
विजयमालिकामतां म्लेच्छसेनां सांमुखीने समरप्रसंगे पणीकृत्य  
प्राणान् विजेतुं न प्रक्रमेत, प्रक्रांताऽपि संप्रवृत्ते तुमुले रणे चपलाचपल-  
यवनवनायुजसंपीडितया गजपृतनयाऽपयान्त्याऽवस्कंदिता दुर्गति-  
मार्त्यर्तिकी लभेत, अतोऽभिनवयवनप्रसरणमभिनवेनैवाभिवेणनेन  
प्रतिरोद्धव्यं परिहृत्य सांमुखीनानां युद्धानामवसरान्, संघवं बलमा-  
सिंधुसागरात् शिविप्रदेशपर्यन्तं प्रसृताया यवनसेनाया दीर्बल्यस्थानेष्वेव  
तेषु तेषु - समुपलभ्य योग्यान् संघीन् - प्रयोक्तव्यम्, अतिवाह्यं च  
समयमेवमपरिचितवर्षतुर्वर्षाकुठितायाः निरुद्धतया सागरनागंस्य  
प्रलयबीचिसमवोचितांडवनृत्यैरुपरुद्धवलोपसरया विविधरोगा-  
क्रांतायाः संत्रस्तायास्तस्याः पन्नगपिपीलिकान्यायेन विनाशने व्यापार-  
पितव्यम् - इति ।

यदा तु प्रयत्याऽप्यसकृत् न शशाकं राजेदारिका पितरं  
तत्सेनाध्यक्षांश्च ग्राहयितुं साहसिकीमनीकनीतिं तदा खिन्नापि सा  
'वृद्धान् छंदानुरोधेन' इति विचिंत्य, समयं पर्यालोच्य, स्वं सेदमपह्नृत्य,  
क्षुब्धं भ्रातरं सामवचनैर्युक्तियुक्तैः प्रयवस्थाप्य, पारंपरीण्यैव रीत्या

प्रतिपक्षप्रतिरोधाय कृतसंकल्पा, तद्दृश्येन सर्वां स्वां शक्तिं प्रयोक्तुं प्रारभत । अलभत च साफल्यं कल्पनातीतम् । यत्र यत्र हि सा हिमधवलतुरगाधिरूढा - विद्युत्लतेव स्फूर्जेण - भ्रात्राऽनुगता, द्रढयितुं प्रजाजनमनोबलं जगाम तत्र तत्र तत्तेजःप्रज्वालिता इव संघवा उत्साहं निरपवादं परचक्रनिवारणे बबंधुः ।

विशेषतः सैनिकाः । राजकुलदेवताविग्रहखंडनखंडितघैर्याः पराजयपरंपरापरास्तप्रायपराक्रमा भ्रूतिमतः प्रतापस्येव राजकुमारस्य वज्रवाहोस्तादृशेन निपूदनेन निपूदितोत्साहाः सर्वतःप्रसरदतिशयोक्त-प्रतिपक्षपराक्रमवृत्तांतावसन्नावष्टंभाः प्रवयसि राजनि जराजीर्णेषु सेनाध्यक्षेषु च विश्वसितुमपारयन्तोऽनेतृकमिवाऽऽत्मानं भावयन्तस्ते हि यदाऽऽततायिशासनाय शरीरं धृत्वाऽवतीर्णा साक्षाद्देवलदेवीमिव, विग्रहवतीं विग्रहस्फूर्तिमिव, तां, तेषु तेषु कटकेष्वविगणय्य परिश्रम-मर्हनिशं भ्रमन्तीं, पादात्तिकान् रथिकान् धानुष्कान् नैस्त्रिशिकान् कौत्तिकान् शाक्तीकान् पारश्वधिकान् प्रासिकान् याष्टीकान् - उच्चावचान् सर्वानिवाऽऽयुधिकान् - स्वोत्साहसंपदाऽक्षय्याऽऽपूर-यन्तीमिव - साक्षाच्चक्रुस्तदा पुनरुज्जीवितसामर्थ्यमिव पुनरुप-लब्धनायकमिवाऽऽत्मानमनुभवन्तस्तस्यां तद्भ्रातरि च परं विश्वसन्तो, विस्मृत्यातीतं पराभवमलिनं, समरसंनाहे महतोत्साहेन मनश्चक्रुः ।

एवमपूर्वमेकीभावमापद्य स्वे स्वे कर्तव्ये प्रवृत्तान् तान् दृष्ट्वा समाश्वस्ता राजदारिका, संनिकृष्टनियुद्धनिपुणबलमभिक-काक्षमाणा, समयमेव केवलं संनहनपर्याप्तं वेधसमयाच्चत ।

आरभत च क्रमशोऽनुभवितुं तां याचनां तेनाऽऽपूर्यमाणामिव ।

प्रतिप्रहरं हि समापतन्तः, पीरस्त्ये सिधुतीरे तेषु तेषु निरीक्षण-स्थानेष्वभ्रंकपशास्त्रिशास्त्राशिखरेष्वत्युन्नतेष्वधित्यकाप्रदेशेषु नियुक्ताः, पाश्चात्यतीरवर्तिनः प्रत्यर्थिनश्चेष्टा अर्हनिशं निरीक्षमाणा अपसर्पाः



प्राक्रमन्त तस्यै निवेदयितुमप्रत्याशितां वार्त्तामपारस्य यवनसेना-  
सागरस्य गतिरोधस्य ।

तत्कालपर्यन्तं दुर्निवार्यया गत्योदीच्यभिमुखमनवरतं सर्पन्तं  
म्लेच्छव्रलसागरमभिव्याप्य शिविप्रदेशं कुठितप्रसरमिवाऽऽदौ स्थिरता-  
मापन्नं ततश्चांशतः प्रतिनिवृत्य सिंधुमद्दुर्गमभिलक्ष्येव पुनर्दक्षिणा-  
भिमुखं प्रस्थितं चारचक्षुभिरुपलभ्य, प्रकल्प्य च तं ग्रसित्वाऽर्धमेव  
सिंधुराज्यस्य कृतकृत्यमन्यमानमधिकानाकांक्षिणं- परं खलु जहर्ष  
सिंधुनरेशः । स हि समुत्प्रेक्षत तं समाकर्ष्य तस्य सेनासंहनस्य  
प्रचंडस्य वार्त्तां सहसा विलुप्तधैर्यम् । आरभत च प्रत्याक्रमण-  
वल्गितानि कल्पनावल्गूनि ।

अनुभववृद्धास्तत्सेनाध्यक्षास्तद्दुराशादामभिरनिगडिता अपि  
न दधुपुस्तस्य मनोराज्यं मनोरमं खंडयितुम् । भेजुश्च मौनमुद्रां  
सर्वार्थद्योतिकाम् ।

न तु राजदारिका । तद्भ्राता वा ।

तौ हि सर्वथाऽनुत्प्रेक्षितया द्विपञ्चेष्टया किञ्चिच्चकितावपि  
क्षणमात्रमपि न चिंतयामासतुर्यत् योजनशतदीर्घदीर्घमत्ययवहुलं मार्गं  
तथाऽऽक्रम्य सिंधुसरिन्मुखप्रदेशे पदं तथा निघाय संधवमात्रश्रद्धास्थानं  
देवलदेवीविग्रहं तथा विभज्य सामाद्युपायचतुष्टयप्रयोगेण चतुरेण  
रिपुराज्यस्य पश्चिममर्द्धं तथा विजित्य परिवृढवलो यवन आकर्ष्य  
रिपोः सेनासंहनवात्तमिव केवलां विगलितधैर्योऽकस्मादात्मसंरक्षण-  
मात्राऽऽनुरः संजात इति । अपि तु दृढं विशश्वसतुर्यत् सः समूलघातं  
स्वरिपुं जिघांसुः सुदूरप्रसृतस्य स्वबलस्य पुनर्घटने, सामरिकदृष्ट्या  
महत्त्वशालिपु स्थानेषु तस्य विनियोजने च व्यापृत इति । प्रतिपाद-  
यामासतुश्च तथा मंत्रिपरिपदि विस्पष्टाक्षरम् ।

अचिरादेव च प्रापतुः पर्याप्तानि प्रमाणानि स्वतर्कपरिपोष-  
काणि निरीक्षणनियुक्तेभ्योऽवारवर्तिभ्यो गूढपुरुषेभ्यस्तेषु तेषु

पारवतिषु स्थानेषु यवनसेनासंघट्टमतिदृढं सूचयद्भ्यः । प्राप्य च तान्यधिकतरमेव रणोद्योगरती कथमपि प्राक्कलयितुं रिपोः संकल्पितं तरव्यूहमचेष्टतामनवरतम् । न त्वलभतां साफल्यमण्वपि,—  
दुस्तार्यतया नदीपात्रस्य भयजडस्येव निस्तरङ्गस्यापि कृतपुंखयवन-  
घनुर्धरोपरुद्धपरतीरस्य ।

इदं च वैफल्यं तयोर्मनसि व्यग्रतामेव प्रतिक्षणं घोर-  
तरामजनयत् ।

‘अपारबलोऽपि यवनः पौरस्त्यं योजनशताधिकदीर्घं सिंधु-  
नदीतीरं ममस्तं युगपदेवाऽऽक्रमितुमसमर्थः नूनं सामरिकदृष्ट्याऽति-  
महत्त्वशालिनमेव प्रदेशमुपरोत्स्यति । स च प्रदेशः शिविप्रदेशनिकट-  
तमाद्राजधानीप्रदेशादन्यो भवितुमेव नार्हति । तत्रैव हि समूलघातं  
प्रहृत्य, निहत्य च राजकुलं, स सिंधुराज्यस्यावशिष्टमद्वै जेतुं चेष्टेत’—  
इति तर्कयन्तावपि हि तौ श्रुतिपथमनवरतमागच्छन्तीभिः, कदाचित्  
‘यवनसेनानीः शिविप्रदेशात् प्रतिनिवृत्तः निरूढदुर्गे परिकल्पितनिवासः  
संतीर्य नदीपात्रं पौरस्त्यं सिंधुदेशमुपरुहत्सुरिव महान्तं सेनासंनाहं  
कुर्वल्लक्ष्यत’ इति सूचयन्तीभिः, कदाचित् ‘सिंधुसरिन्मुखेन पौरस्त्य-  
मपि सिंधुदेशं प्रविविक्षुरिव यवनो देवलपत्तनरोघसिं प्रबलां नौसेना-  
मेकत्र कुर्वन् दृश्यत’ इति निवेदयन्तीभिः, कदाचित् ‘महती खलु  
यवनसेना, समुल्लंघ्य मरुप्रदेशं सिंधुदेशंप्रविष्टा, सिंधुमद्दुर्गपरिसरे  
बलुप्तकटका रणोत्सुकेव परिदृश्यत’— इति निगदन्तीभिर्वाक्ताभिः  
विचलितौ— विस्मृत्य स्वां तर्कप्रणालीं— नातिचिरादेव व्याकुलाविंव  
वभूवतुः ।

एवंप्रायया व्याकुलतया व्यतीते लोहपादं इव युगदीर्घदीर्घे  
मासे— एकदा, प्रहरमात्रप्रीडेऽपि नैदाघतापद्दुःसहे निवति पूर्वाहणे,  
सह मंत्रिपरिपदा मंत्रणागृहे विचारयति तास्ताः प्रतीकारयोजनाः  
संक्षीणोत्साहसंपदि सिंधुभूमिति, ....‘अपि नाम शृगालचतुरो यवनः

संततेन कृतकेनाऽऽचिन्त्रंसाप्रदर्शनेनास्माकं सैनिकानां नागरिकाणां-  
सर्वेषामेव संधवानां धैर्यसंपदं दिधाविपति ? धावित्वा च तां निःशेषं  
संततप्रतीक्षामात्रश्रान्तान् विनायासमेव जिगीषति ? यदि नाम '...एवं  
...तर्हि किमिति वयमेव गूढं संतीर्य नदीपात्रं तमेव तडिद्वेगेन  
नाऽऽक्रमेमहि ? ...परंतु... तत्पर्याप्तं नौबलं कुतो लभेमहि ?'  
इत्यादि किमपि किमपि स्वात्मनैव तर्कयन्त्यां राजदारिकायां- सहसा  
प्रविश्य प्रधानो दीवारिक एकं साधारणवृत्तांतं प्रौढं संधवमविलंबमेव  
दर्शनमशिकांक्षन्तं भूभृते न्यवेदयत् । क्षणमात्रं विचार्यं तेनानुज्ञातश्च  
प्रावेशयदनुपदमेवाऽऽगतं धूलिधूसरितवेपमालुरातुरया दृष्ट्या  
प्रस्फुरन्त्या ओष्ठमुद्रया च स्फुटपरिलक्ष्यमाणाऽऽवेगं दीर्घदीर्घं श्वसन्तं  
फेनिलीष्ठप्रांतं संधवं द्रुतं कंचित् ।

प्रविष्टमात्रश्च सः— असहमान इव क्षणमात्रमपि विलंबं-  
कथंचिन्नमितमस्तक आरभत ससंध्रममस्फुटाक्षरं '...देव !  
...अत्याहितम् ! ...अत्याहितम् ! ...प्रवृत्तः खलु यवनो विहाय  
निरुद्धुर्गपरिसरमुत्तरितुं नदीपात्रम् ! ...अथवा- समुत्तीर्ण-एतावत्या-  
कालकलया तीर आस्माकीने कृतसेनासंनाहश्चलितुं राजधानीं  
समुद्दिश्य'- इति वक्तुम् ।

समादिष्टश्च देवेन सहसोत्तेजितेन सविस्तरनिवेदनायावदत्  
कथमपि संनियम्याऽऽत्मानं, 'मर्षयतु देवः ! भया खल्वावेशवशात्  
समुल्लंघयता मर्यादाः सदाचारस्य महत् खल्वपराद्धम् । ...देव !  
अयं खलु देवस्य दासो देवेन पौरस्त्ये सिंधुतीरे प्रतियोजनाद्धं प्रति-  
पक्षिकुचेष्टितनिरीक्षणाय नियुक्तानां सैनिकगूढपुरुषाणामन्यतमः ।  
अतीते निशामुखे, यवनपददलितायाः सिंधुभुवः निःश्वास इव मंदं  
मंदं प्रवहति कद्दुष्णे सायंसमीरे, यदा तावदहं नियमानुसारं चिर-  
परिचितमौदुंबरं वृक्षमारुह्य निरीक्षणकार्यं आत्मानं व्यापारयं तदा  
क्षणमात्रमपि न समभावयं पतितप्रायं विपत्प्रहारम् । अतीततुल्यां

तामपि तमस्विनीं विभावयन्, परतीरप्रदेशनिखातनयनः, कदाचिद्दे-  
वलपत्तनप्रतिवद्धानां स्वजनानां, कदाचित् यवनेन तत्रानुष्ठिताना-  
मत्याचाराणां विषये चिंतयन्, कदाचित् 'कुत्र खलु प्रहरेदयं यवनः  
शलभायमान' इति विचारयन्, कदाचित् 'किमिति नास्माभिरेव  
प्रदश्यं पुरुषकारं स एवाऽऽक्रमणीय' इति तर्कयन्, शनैः शनैः- मर्षयतु  
देवः- तंद्रितलोचन एवाभवम् । सहसा च व्यपगततंद्रः- न जाने  
कस्यचिदस्वाभाविकस्य ध्वनेर्वशात्, अनुकूलत्वाद्वाऽऽस्मद्भागधेयस्य-  
अनतिस्पष्टयाऽप्यनपवार्यया दुःशंकया कयाचिन्नुद्यमानः, सावधानः,  
निश्चलः, निरुद्धश्वास, उपक्रममकरवं सहस्राक्ष इव नातिदूरमप्यंधत-  
मसाऽऽवृत्ततया दुर्लक्ष्यविशेषं परतीरप्रदेशमधःप्रसृतं च निस्तरंगं  
यवनसंस्पर्शवशात् कलुपितमिव कृष्णं नदीपात्रमवलोकयितुं,  
सहस्रश्रव इव श्रोतुं क्षुद्रतममपि स्वनम् ।”

“कृतोपक्रम एव च साक्षादकरवं- पारादवारं निभूतमुप-  
सर्पन्तमविच्छिन्नं कृष्णवस्त्रावगुंठितयवनसैनिकसहितानां कृष्णवर्णतया  
लुप्तप्रायाणामिव घनांधकारे दुर्लक्ष्याणां महाभ्रमाणानां नारकीयाणां  
विपकृमीणामिव कोलानामोघम् ।”

“अघमर्षिण्यास्तरंगिण्या अतलस्पृशस्तलात् प्रसह्य समुत्थितं  
युगसंचितं दुःसहानां पापानां समूहमिव तं वीक्ष्य क्षणमात्रं विस्मयमूढः,  
क्षणेऽन्यस्मिन्नेव प्रकृतिमापन्नः, 'रिपोरवारेऽवतरणात् प्रागेव इतः  
निभूतमपसरणं, कथमपि राजधान्यां देवचरणौ साक्षात्कृत्य  
तयोरेतत्कूटाक्रमणनिवेदनं च श्रेयस्करमिति कृतनिश्चयो,  
वृक्षात्तस्मात् निःशब्दमवातरम् । अनवरतमाक्रम्य च मार्गं  
देवसेवायामुपातिष्ठम् ।”

समाकर्ण्यं समाचारमिमं राजा दहरस्तन्मंत्रिणस्तत्सेनान्यः  
स्वयं राजदारिकाऽपि नियतिशापाद्वा व्याकुलत्वाद्वा चेतरोऽ-  
घिकतरप्रतीक्षासहस्य- न जाने कस्मात् कारणात्- तत्क्षणमेव

तस्मिन् बाला इव) परं विश्वसुः, नानुबभूवुः लेशतोऽप्यावश्यकतां  
 तद्वृत्तांतसत्यापनस्य । संप्रधार्य च यवनं दक्षिणत एवाऽऽक्रममाणम-  
 विलंबमेवाभिनिर्याणमैकमत्येन निष्चिक्वुः ।

अभिनिविष्ट इव च तेन निश्चयेन विपादजाड्यं समूलं  
 प्रविलापयता, राजा दहरस्तत्रैवोपस्थितान् चतुरङ्गसेनाध्यक्षान्  
 स्वानि स्वानि सेनाङ्गानि तत्तत्कटकेभ्यः रामाकण्टु विरचयितुं  
 युद्धशास्त्रानुसारं यवनव्यूहभेदक्षमसेनारूपेण समुपस्थापयितुं च  
 निरूढप्रदेशाभिमुखे राजपथेऽविलंबमेव- आदिदेश ।

आज्ञापयामास च - अपगतेषु तेषु वीरोचितमभिवंधाऽऽ-  
 देशानुष्ठानाय, सांघिविग्रहिकं वृद्धं सुमतिं राजधान्या वहिरेव  
 क्लृप्तकटकं काश्मीरपृतनाया अध्यक्षं सत्वरं सूचयितुं सवहुमान-  
 माह्लातुं च साहाय्यदानाय, निर्गते तस्मिन् प्रणम्य गृहमंत्रिणं  
 सडिडिमनादमुद्घोषयितुं राजधान्यां विजयाभियानवात्सी, दौवारिकं  
 च प्रस्थानलग्ननिर्द्धारणाय राजपुरोहितमामंत्रयितुम् ।

आघ्राय मदगंधं प्रतीपपवनोपनतं सहसा संक्रुद्धं धनराजमिव  
 निशम्य यवनाक्रमणसमाचारं समुत्तेजितं, वृद्धमप्यावेशवशात् तरुणमपि  
 तिरस्कुर्वन्तं तं समवलोक्य समुपजातप्रत्यया, कटकान् सत्वरं प्रत्यागतं  
 भ्रातरं पितुनियोगान् तांस्तान् सोत्साहमनुतिष्ठन्तं दृष्ट्वा संजाततोषा,  
 राजदारिका तु मुहूर्तमात्रानन्तरं ततः प्रस्थिताऽन्तःपुरायाऽऽ-  
 योजनेच्छया लोहाभिसारस्य यदा मार्गं एवाभियानचर्चामुखरपरिजना-  
 कुलाकुलेऽपश्यत् परिचारिकया कयाचित् सादरमुपदिश्यमानमार्गं,  
 घौतधवलवाससं, भस्मचचितललाटपट्टं, वयसा नातिवृद्धमपि  
 चित्तभरेणेवावममितोत्तमार्गं, ग्राह्यतेजोभासुरमपि निस्तेजसमिव  
 भासमानं, निलिप्तचेतसमपि व्याकुलमानसमिव दृश्यमानं राजकुल-  
 पुरोहितमनुत्सुकानीव पदानि क्षिपन्तं मंत्रणागृहमुद्दिश्य - तदा वलात्  
 स्मारिता युगान्तर इव दृष्टस्य महर्षेश्विचदानंदस्य सहसा भ्लानस्वान्ता,

हठात्समुपजातानिष्ठाऽऽशंका, क्षणमेकं विचार्य किमपि स्वात्मनेव,  
चरणस्पर्शव्याजेन भूदेवं तं मार्गं एवारुणत् ।

कार्यान्तरमिषेण प्रेष्य च प्रेष्यां मार्गोपदेशिकामन्यत्र, तेन सह  
मंत्रणागृहाय नाम चलिता, मार्गं एव, स्वैरमिव, विजययात्राप्रस्थान-  
लग्नमपृच्छच्छोभनम् । विज्ञाय च तस्मादस्फुटस्वरात्तु केवलं  
तदत्यन्ताभावं प्रत्युत राजप्राणघातकग्रहयोगं प्रबलमागामिशुक्ल-  
तृतीयापर्यन्तं सहसा म्लानमुखकमलाऽपि स्वलितपदक्षेपाऽपि महता  
प्रयासेन संनियम्याऽऽत्मानं, मंत्रेणापि दृढेन स्वरेण वर्णयामास  
प्राप्तप्रायां परचक्रापदं संक्षेपतः, प्रार्थयामास तं मारकग्रहयोगं  
कस्याप्यन्यस्य समीपेऽप्रथयित्वा तद्विवसावसानात् पूर्वमेव प्रस्थानसमयं  
उपदेष्टु, व्यावर्तयामास च पदानि स्वानि समुद्दिश्याऽन्तःपुरं पुनः“  
अंगीकृते तेन परिकलितकार्यगौरवेण तथाऽनुष्ठातुं कथमपि ।

एवं कृत्वा विपरीतग्रहयोगमात्ममात्रविदितं, संवृत्याऽऽत्मनो  
विपादं प्रगाढं स्मितेनाऽऽहार्येण, गूहित्वा खेदं घनं कृतकेनोत्साहेन,  
विजययात्राप्रस्थानसंबद्धानां तेषां तेषां कार्याणां करणेऽतिव्यापृत-  
मिवाऽऽत्मानं प्रदर्शयितुमारभत सा । अलभत च साफल्यं कल्पना-  
तीतम् । उत्साहेनापारेणान्यानपि प्रोत्साहयन्तीं, विश्वासेनागाधेन  
शक्तितानपि समापूरयन्ती, धैर्येण वज्रदृढेनाघीरानपि द्रढयन्तीं,  
मूर्तिमती स्फूर्तिमिव सर्वत्र दिव्येन तेजसा दीप्यन्ती, सौदामिनीमिव  
सर्वत्र विलसन्तीं तां दृष्ट्वा - न तस्याः पिता, न माता, न भ्राता  
क्षणमेकमप्यशकन् अनुमातुं विपादमतलस्पृशं तस्या हृदन्तस्तले प्रसृतम् ।  
किं पुनरितरे जनाः ?

दुःखं वै संविभाज्य भुक्तं शतभाजितं भवति । असंविभाज्य  
सहस्रगुणितम् ।

यदि हि वराकी सूर्यकुमारी बाल्यसखेनाभिन्नहृदयेन वज्र-  
बाहुना सहावश्यंभाविनो विपत्प्रहारस्य तस्याऽऽशंकां हृदय-

मिवोत्पीडयन्तीं मानसमिबोपमर्दयन्तीं प्राणानिवोपरुन्धन्तीं संभोक्तुम-  
 शक्यत् - तर्हि तस्याः कुसुमकोमलं मानसमेवं मंत्रमुग्धमिवागतिकं  
 संमोहितमिव किञ्चिद्व्यविमूढं नाभविष्यत् । अपि तु - प्राप्तायामपि  
 विषमपरिस्थितौ कमपि नाम समुत्तारोपायं कथंचिदप्यचिन्तयिष्यत् ।  
 अपहृते तु तस्मिन् कृतांतेन कुटिलेन सहभोक्त्रन्तराभावात् साऽऽशंका  
 प्रतिक्षणं लक्षकृत्वो वर्धमानाऽचिरादेवाचिच्छदत् तस्या मतिं,  
 व्यपाहरत् तस्याः शक्तिम्, अकरोच्च तां पुत्तलिकामिव सूत्रधारेण  
 निर्धूणेन केनचिन्नत्यमानामवशाम् ।

## सप्तमः परिच्छेदः

अवशैव च सा - अलक्षयत् ज्ञात्वाऽभिनियणिलग्नं राजकुल-  
पुरोहितेन प्रहरमात्रावशिष्टे तस्मिन्नेव दिवसे सुनिश्चितं सहसा प्रवृद्धं,  
मर्यादाः सर्वा उत्पीडयन्तं, समापूर्य राजप्रासादं बहिः नगरे सर्वत्र  
प्रसरन्तम्, उच्चावचान् सधनान् निर्धनान् यूनो वृद्धान् सबलान्  
निर्बलान् सर्वानिव सैधवान् समुत्तंभयन्तमुत्साहमपारम् ।

अवशैव च सा - अलक्षयत् स्वात्मानं स्वस्वसारं स्वभ्रातरं  
च प्रस्थानाय संनद्धं पिनद्धं शस्त्रधरं प्रासादप्रांगणेऽन्तःपुरनिर्गमनं  
सिधुराजस्य प्रतिपालयन्तम् ।

अवशैव च सा - अलक्षयत् गत्या धीरोद्धतयाऽन्तःपुरा-  
भिर्गच्छन्तं, पुरःप्रधावद्भिः जयावलोकयाऽऽदिघोपमुखरैः सीविदल्लै-  
रूपदिश्यमानमार्गं, व्यूढकांठं, धृतशिरस्त्रं, खड्गभीषणहस्तं,  
वनराजमिव दर्पाधगंधगजताऽऽक्रमणोद्यतं दुष्प्रसहं, पुरोहितकृतमंगल-  
तिलकोद्भासितललाटफलकं, वद्धरणकंकणभीषणदक्षिणभुजदंडं,  
नीराजनादीपकदीप्तमिव प्रखरतरराजतेजोभासुरं, नमयन्तमिव  
महीतलं यवनसंस्पर्शदूषितं, प्रासादप्रांगणेऽवतरन्तं, सौभाग्यतिलका-  
लंकृतभालया कुलदेवताचरणकमलरजोविभूषितभ्रूमध्यया कृतमहार्ह-  
वेपया विविधरत्नाभरणभूषितांगलतिकया मंगलगीतमुखरपरिचारिका-



जनानुगम्यमानया विलासयात्राप्रस्थितयेव विलसत्स्मितमधुरतर-  
मुखमंडलया निपतद्वज्रप्रहारानभिज्ञया निराकुलया महाराज्याऽ-  
नुगम्यमानं, सर्वतः प्रवर्षत्पुष्पवर्षा धनां सस्मितं स्वोकुर्वन्तं, समुत्थाप्य  
शुंडादंडं विचित्रवर्णविरचनामनोरमं प्रणम्य भर्तारं समादरेणैव  
भूमावुपविष्टां महार्हपरिस्तोमाऽऽवृतकज्जलकृष्णकलेवरां सौवर्ण-  
शीर्षण्याऽऽवृतमस्तकां मंगलतिलकभूषितावग्रहां वर्मितकृतहस्तहस्ति-  
पकनियम्यमानां कल्याणलक्षणां धेनुकामारोहन्तं, आरुह्य च शनैः  
शनैः प्रासादमहाद्वाराभिमुखं गच्छन्तं, समानवयोवैपवृतांतां वशामन्या-  
मारुढया महाराज्याऽनुगम्यमानं, किंचिदूनविशेषां करिणीं समारूढेनाऽऽ-  
त्मना स्वस्वस्त्रा स्वभ्रात्रा चानुसिध्यमानं, प्रासादमहाद्वाराग्निगच्छन्तं,  
वहिःसंकुलितनिबिडनागरिकसहस्रोत्थितां गगनवितानमिव विदार-  
यन्तीं दिक्चक्रवालमिव कंपयन्तीं जयघोषणां समुन्नमय्य दक्षिणभुजं  
बहु मानयन्तं, जनसहस्राकुलाकुलेनोभयपार्श्ववर्तिहर्म्यवातायनपतत्-  
पुष्पपरागरंजितेन राजपथेन प्रशस्तेन प्रस्थितं, पार्श्ववर्तिनः जयघोष-  
मुखराग्नागरिकसंमर्दादिकस्मान्मध्येमार्गमुपस्थितया दूरदीपलक्ष्य-  
विशेषया कृष्णया वामनया कुब्जया वृद्धयाऽनावृतप्रायया कंडान्त्रेयया  
जरत्या कयाचित् सावेशं सकंपं तारस्वरमाश्रोतव्योत्कृष्टनागं,  
चकित्तचकितं तामवलोकयन्तं, बलादपसारितायां तस्यां पुरः प्रधावित्त-  
नंगररक्षकैः पुनः प्रचलितं, किंचिद्विमनस्कं, शनैः शनैः रात्रधानी-  
प्राकारमहाद्वारं दाक्षिणात्यमुपगच्छन्तम्, आदित् एव तत्र मनुःस्थितेन  
वर्मितेनातिघवलघोटकारूढेन कृतांतहाश्रमोपन - विक्रोप - बह्म-  
दुर्घर्षेण महाबलाधिकृतेन सादरमुत्सृज्यामिदं दानं, स्वीकृत्य  
तदभिवादनं महाद्वाराग्निसरन्तं, बहिरेव प्राक्यात् - या शित्तिजं -  
प्रसृताया अभिक्रमोत्सुकानामसंख्यानां ख्यातां पताकाभिः पवनोद्भूता-  
भिर्यवनं तजंयन्त्या इव मदोत्कृष्टानां दारुणानां शूडामिरनवरत्वं  
वेत्तन्तीभिः शसितुं प्रयतमानाया इव दिदृच्चपत्नानां तुरगानां  
होपारवैः निर्भत्संयन्त्या इव ब्रूहदं दानां प्रातिकानां पारद्विकल्प-  
शक्तिहेतुकानां याप्यीकानां नैस्त्रिकानां वैजयन्तिकानां  
पादातिकानां प्रतिपन्नद्वन्द्वमाकरकृत्योदोतिर्वस्त्रैस्त्रयुधैः

इव, समवलोक्य प्राकारमहाद्वाराग्निःसरन्तं, तं, सिंहनादेनः प्रचंडेन दिग्गजान् बाधमानाया इवानीकित्याः हवीकृत्य नेतृत्वं दक्षिणाभिमुखेन मार्गेण प्रस्थितम् ।

यथा यथा तु सा क्रमशः शीघ्रतरां गतिमंगीकुर्वताऽसंख्य-पादाहतोत्थितधूलिघनघटाभिः दिक्चक्रवालमिवाऽऽच्छादयता, गगान-वितानमकालवर्षाघनमेदुरितमिव भातंडमंडलमसमयास्तंगतमिव. सर्ग-मेकमहाभूतमयमिव कुर्वता, तुमुलेन कोलाहलेन. कर्णरंध्राणीव दिग्गजानां विदारयता, दुर्वहेण भारेण भूमंडलमिव कंपयता, स्वेन वलेन सहाग्रे सतुं प्राक्रमत - तथा तथा तस्याः सा संमोहावस्था.- छिन्नमूलेव धूम्या - स्वयमेव क्षेतुमारभत ।

प्रबोध्यमानेव च तामस्याः निद्रायाः केनचित् - प्रावर्तत सा शनैः शनैरनुभवितुमावश्यकतां । निःशब्दस्य संघट्टितस्य तीव्रतर-वेगस्याभिषेणनस्य ।

अनुभूय तु तां यावदाज्ञापयति हस्तिपकं स्वमुपसारयितुं वशां वशां सेनामुखेऽभिक्रममाणस्य धूसरिततया धूम्राह्वस्य दुर्लक्ष्य-प्रायस्यापि प्रस्फुरत्पताकासंसूच्यमानावस्थानस्य पितुः समीपे - तावदवलोकयामास पाष्णितः प्रभंजनवेगेनाऽऽगच्छतां फेनिलघोटकाऽऽ-रूढानां धूलिधूसरितसर्वांगानां । प्रस्वेदविलम्बवेपाणामारक्तनयनानां शुष्यन्मुखानां, सैधवानां, केषांचित् संहतिं । प्रसह्य कृत्वा मार्गमनी-किनीमध्यात् सिधुराजं, समुपसर्पन्तीं, क्षणमात्रानन्तरं च राजछत्र-घारिणीं करिणीं मार्गाक्रमणाद्विरमन्तीम् ।

‘किं न खलु सहसा समापतितं स्यात्’ - इति चितया समुद्विग्ना समुपसारितधेनुका चाऽविदत वात्तां व्यग्रान्महाबलाधि-कृतात् समुपसृष्टात् यद्विशाला खलु यवनसेना, शिविप्रदेशकटकात् प्रस्थिताऽथ - गगनमध्याद्दुःखःभरेणैव निपतिते दिनकरे-

अंगणैरुडुपैः नदीप्रवाहं तर्तुमुद्यता, तीरेनिरीक्षकैः सैधवैस्तैः  
परिलक्षितेति ।

यावच्च सा सहसाऽनुमिमीते 'यद्यमेव नूनं मुख्यः प्रहारो  
यवनस्य, अत्रैव विजित्यास्मान् खलु स आचिक्रंसतेः समीपस्थां  
राजधानीं, अतोऽत्रैव सः प्रतिरोद्धव्यः परिवर्त्य सर्वामपि सेनां  
दक्षिणाभिमुखांमिति', अनुमाय चैवं प्रवर्तते तातं तथाऽनुरोद्धुं—  
तावदश्रुणोत् तं निश्चयककंशया चाण्याऽऽज्ञापयन्तमश्वसादिबहुलां  
कश्मीरसेनां स्वसैन्यमध्यात् पृथग्भूय उदीच्यभिमुखं तत्क्षणं। एवं  
व्रजितुं, निरुध्य च यवनसेनां तीरे एव नद्यास्तां विनाशयितुम् ।

अपश्यच्चावशेषं तं पुनः प्रतिष्ठमानं पितृपतिदिग्भिमुखम् ।

एवं निमेषमात्रं विचिन्त्य, विनिश्चित्याऽऽत्मनोदीच्यं  
यवनाक्रमणं गौणं, संप्रेष्य च कश्मीरसैन्यं तत्प्रतिरोधाय यथापूर्वं  
प्रचलितोऽपि सिधुराज आरभताचिरादेवानुभवितुं सदेहवृश्चिकदंशान्  
ममंदाहकान् - 'शिविप्रदेशनिवेशात् प्रस्थितमुत्तरितुं नदीप्रवाहं  
प्रयतमानं यवनस्येदं सैन्यं न प्रधानमित्यत्र किं नाम विनिगमकम् ?  
किं च - निरूढदुर्गपरिसरात् प्रचलितं पीरस्त्ये नदीतीरे कृतपदं न  
गौणमित्यत्र ?.... वंचयित्वाऽस्मान् कृतकेनाभिनियोगेन दाक्षिणात्ये-  
नापसायं चैवं नः राजधानीपरिसरात् निष्प्रतिरोधमेव किं विजिगीपते  
राजधानीं यवनः ?.... अत्याहितम् ! तथा सति त्वहं, रिपोरा-  
क्रमणव्यूहं वास्तविकं प्राक्कलयितुं लेशतोऽप्यसमर्थो विभक्तबलः  
स्वमूलस्थानादात्मनैव निष्कासितः, सामरिकदृष्ट्या सर्वथा प्रतिकूले  
स्थाने यवनेनाऽऽक्रांतः, पंकमग्न- किंकर्तव्यविमूढ - वृकवृंदलुंच्यमान-  
गजराज इव सर्वेषां हास्यास्पदं भविष्यामि !.... किं नु खलु करि-  
ष्यामि'- इति ।

साधु खलुक्तं - 'संशयात्मा विनश्यति' - इति ।

विनिश्चेतुमपारयन् हि राजा दहरः, सहसा संक्षीणोत्साह-  
भरोऽचिरादेवापारयतीव तस्य मनोदीर्घत्यं साक्षात्कर्तुं पश्चिमां-

बुनिधौ निमज्ज्यादर्शनं याते सहस्रकिरणे, मार्गपतितस्य दुर्भाग्यं स्वमनुशोचन्त्याः सिंधुराज्यश्रियः निरंतराभिरश्रुधाराभिरापूरितस्येव नैदाघेऽपि काले पयोबहुलस्य प्राक्कलयित्वेव भाविनीं विपदं जल-पक्षिभिः परित्यक्तस्य निश्चलस्य विशालस्य, विदीर्णस्य भारतभुवः हृदयस्येव, कस्यचित् सरसो दक्षिणे तीरे रात्रिविश्रामार्थं किल बलं स्वमादिदेश ।

यावच्च तदवलोकयति विमनस्को घेनुकारूढ एव दावानलवत् सर्वत्र प्रसृतामुदीचीनाक्रमणवात्तां निशम्य विस्मितं पाष्णिप्रहारभीत्या व्याकुलं कथंचिदपि संनिवेशमुपगच्छत् तावद्दृशं तमोदुर्लक्ष्यविशेषाद्दक्षिणक्षितिजात् सरभसमुपयान्तं तिमिरखंड-मिवैकं जंगमतामुपगतं वमितानां कौतिकानामश्वसादिनां समूहम् । शुश्राव च तन्मुख्यात् सत्वरमुपसृतादवनतादन्यतमवच्यपातसंनिभां वात्तां यत् - व्यतीत एवाहनि, प्रकटयितुमिव तद्दुश्चेष्टितमुद-याचलमारोहति भगवति विवस्वति, संख्यातीताः नैस्त्रिशिका यवन-सैनिकास्तदश्वाश्च पारसीका, अतलस्पृशः सागरतलादुत्थितैः सविपजलजंतुकलेवरैरिवासंख्यैः कृष्णवर्णैः प्लवैः सिंधुसागरात् नदी-मुखं प्रवेशितास्तस्याः पौरस्त्ये तीरेऽवतारिता, अविलंबमेव संनह्योदीच्यभिमुखं प्रस्थिताश्च देवलपत्तनपरिसरस्थितैश्चारैः संसूचिता इति ।

निशम्य वात्तामिमां समुपसृत्य पितुः समीप उदीच्यस्य यावनस्याऽऽक्रमणस्य विषयेऽभिप्रायं स्वं निवेदयितुं प्रवृत्तकल्पा राज-दारिकापि विस्मयविमूढेवाभवत्, अभजच्च - निष्क्रियतामात्म-घातिकामसहमानाऽपि - मौनमेव । का पुनः कथा दुर्बलचित्तस्य कृतांतदृष्टस्य तत्पितुः ? स तु - भ्रांतचित्त इव गलितगात्र इव - विलुप्तधैर्यं इव - अक्षमः किंचिदपि विनिश्चेतुं - कूर्मं इवावगूरण-भीतः, जरन्मृग इवाऽऽखेटकपरिवेष्ट्यमानः, अतिवया विशीर्णपक्षतिः कपोत इव व्याघ्रस्तः, संहत्य सर्वाण्यंगानि, असहाय इव यवन-प्रहारमेवानपेक्षितदिशं प्रतीक्षितुमारभत ।

न केवलः सिंघुराजः । अपि तु सकला एव तस्य योद्धारः ।  
न केवला योद्धारः । अपि तु संकटानभिज्ञा गजा अपि, तुरगा अपि –  
सर्व – एव कृतांतमुखगतप्रविष्टमिवाऽऽत्मानं निरुच्छ्रासं, भयेन  
ब्रह्मांडव्यापिना निष्पीडितसारमिवाऽऽत्मानमसारं भावयन्तोऽगतिकाः  
संत्रासेन सर्वकपेण व्याकुलतां परामनुभवितुमारभन्त ।

अयं स तेषां संत्रासः, प्रहरमात्रजीर्णयां तस्यां तमिस्रायां,  
सहसा प्रवृत्तैर्गनादिवाघःपतितानां भूतलादिवोत्थितानां दिक्चक्र-  
वालादिव समागतानां व्यूढकंकटानां कौतिकानां यवनानामश्वसाटिनां  
तडिच्चपलैराक्रमणैः, स्वल्पकालिकैरपि तीव्रसंवेगैः, कदाचिदुदीच्यैः,  
कदाचिद्दक्षिणात्यैः, क्षुद्रैरपि व्याकुलत्वान्मनसो भ्रांतत्वात् संविदो  
विपण्णत्वाच्चेतसोऽहंतुदैः, प्रतिकलं बध्मानैः, कोटीमेतावतीं  
समपद्यत यद्ववराकास्ते शुष्यन्मुखाः ज्वलन्नयनाः स्विन्नगात्राः,  
स्कंधावारैकदेशे शृंखलितानां तंद्रितानामनुभूय सहसा कुंतक्षतीः  
मर्मभेदिनीरुत्तेजितानां समुत्खायाऽऽलानानि सर्वंहितं स्वैरं  
घावमानानां व्याकुलानां स्वगजानामेव तीक्ष्णैः रदनैर्विदीर्यमाणाः  
पादैर्मृद्यमानाः शुंडादंडैस्तक्षिप्यमाणा, असंख्यानां स्यंदमानां  
युगधरेभ्यो विमोच्य कटके तत्र तत्र विश्रामार्थं संनिधापितानां  
प्राक्कलमित्वेव भाविनीं विपदमादित एवाशांतानामनुभूयाकस्माद्वि-  
शिखहतीः क्षुभितानां त्रुटित्वा बंधनानि सहेपमुत्पुच्छमाकुलाकुलं  
प्रघावतां रथ्यानां पादैस्ताड्यमानाः, स्थाने स्थानेऽभ्युच्चितानां  
कृतांतदृक्षोपैरिवाकस्मादापतितैरग्निमुखैरजिह्वगैः दीपितानां सधूम-  
मुद्यत्स्फुलिंगं प्रज्वलतां घासोच्चयानां प्रकाशे क्षणदृष्टेः लोहकवचाऽऽ-  
वृतसर्वांगैरसिततुगाधिरूढैः निःशब्दैर्यवनैः सह योद्धुं प्रयतमाना  
अपि क्षणमात्रानन्तरं दिगन्तव्यापिनि सूचिभेद्ये तमसि विलीनेषु तेषु  
शून्य एव शरसंधानं कुंतक्षोपमसिप्रहारं कुर्वन्तमात्मानमुपलभ्य कुंठिताः,  
निवेशे तत्र तत्र भूमौ लुठतः करुणकरुणं क्रंदतः लोहितलोहितदेहान्  
क्षतविक्षतान् सहयोघान् समबलोक्य निराशा, विधातारमक्षणदायाः  
क्षणदायास्तस्या अवसानमेव केवलं याचितुमारभन्त ।

अशक्नुवन्निव तेषां वेराकाणां याचनां तां दीनामव-  
घोरयितुमधिकतरं, विघातां तमस्विनीं तां तमीं कथमपि निरास्यत् ।  
प्रावेशयच्च पूर्वदिगंगणे भगवन्तं विवस्वन्तमनिच्छन्तमपि साक्षात्कर्तुं  
सिधुराजमारणं विधिविधानमुल्लंघयितुमंसमर्थं, सांद्रेण रजःपटलेनान्त-  
रिक्षव्यापकेनान्तर्धियाऽऽत्मानं वियन्मार्गमाक्रमितुं प्रवृत्तम् ।

## अष्टमः परिच्छेदः

दुर्दमनीया खलु प्राणिना जिजीविषा ।

अघकारेण सह हि शनैः शनैरक्षयत् सैधवाना सैनिकानां  
सत्रास । प्रभया सह च प्रभाकरस्य प्रावर्द्धत प्रत्यय । स्मार स्मार  
नैशी यातना. सक्रुद्धा, आरक्तनयना, क्षणिकमपि विश्रातिसुखमवे-  
धीरयन्तस्ते समारुह्य घोटकान् प्रजविनो मार्गयितुमभ्यासादनकुशलान्  
यवनसैनिकान् दिक्षु सर्वासु प्रतस्थिरे । येतिरे च प्राणान् पणीकृद्भ्य  
प्रहरपर्यन्तम् । न पुनर्लेभिरे साफल्य स्वल्पमपि । प्रत्याववृतिरे च  
स्व-कटक निराशा, क्षणमेक विभावयन्तो नैशी यातना  
समुद्भ्रातचित्तमात्रनिर्मिता, क्षणमन्य च निश्चिन्वन्तस्तासा याथार्थ्यं  
समवलोक्य कटकभूमौ सर्वत्र विकीर्णान् क्षतविकृतान् कुणपान्,  
सर्वत्राऽऽकुलाकुल भ्रमत लोहितविलसप्रोथान् ह्येपमाणान् तुरगमान्,  
चिक्षालयिषयानु-क्षताना कासाराभस्यवतीर्णान् मुद्रितनेत्रान् गजान्,  
भस्मावशेषाश्च घासोच्चयान् अशक्नुवन्त समाकलयितु परिपथि-  
मनोगत विस्मयमानमानसा ।

अत्यल्पमिदमुक्तम् । नानुभवद्वृद्ध सिधुराज न तस्य  
प्रथया महाबलाधिकृत न ज्यायान् धीसचिवो वा - का कथा

किशोरस्य जयसिंहस्य - राजदारिकैव केवला शशाक प्रारंभत एव समाकलयितुं दुर्हं दुर्हदगतम् ।

सा हि - निशामुखे सहसा प्रवृत्तद्विपत आक्रमणैश्च किताञ्चि, पर्यवस्थाप्याऽऽत्मानं तेषां प्रतिरोधाय बद्धपरिकराञ्चि, समारुह्य कर्कं विद्युल्लतेव सर्वत्र भ्रमंत्यपि, नैराश्यगते निपततः स्वसैनिकान् समुद्धरन्त्यपि - स्मरन्ती सततं वज्रेणानुभूतचराणि रिपोस्तानि मरुदेशचेष्टितानि - क्षणमेकमपि न समदिग्ध यत् 'द्विपत एतानि समाक्रमणानि संघवमनोबलचिक्षिणियामात्रप्रेरितानि, तस्य मुख्यः प्रहारः - स तु - श्व एव भविष्यति' - इति ।

अत एव - सा निशाचरानिव निशया सहादर्शनमात्यंतिकं गतान्, मार्गयित्वाऽप्यसकृत् पुनरलब्धान् यवनसैनिकान् समाकर्ष्य न लेशतोऽपि व्यस्मयत । अपि तु - श्रांताऽपि, तिरस्कृत्य विश्रांतिसुखं, प्रतिक्षणं प्रत्यासीदतः परिपंथिप्रहारस्य प्रखरतमप्रभावस्य प्रतिरोधाय पृतनां स्वां संनद्धां कर्तुं तेनैवाभिनिवेशेन प्राक्रमत । अलभत तु साफल्यमांशिकमेव । अतीतायां रजन्यां निभेपमात्रमपि निमिषितुं नयनेऽसमर्थः, श्रमातुरो, दिवंगतस्य पुत्रकल्पस्य वज्रबाहोरेव वारं वारं स्मरन्, खिन्नस्तस्याः पिता राजा दहरः, सर्वथाऽननुभूतसदृशेन नैशेन द्विपद आक्रमणेन विस्मितो महाबलाधिकृतो वाऽवसानमेव कूटाक्रमणानां महत् सौभाग्यं मन्यमानः नैव मनस्यकरोत् तस्याः साग्रहमनुरोधम् । किं पुनः क्षतविक्षताः छिन्नसङ्गा हतहयाः क्लांता विश्रमितुं प्रवृत्ताः सैनिकाः ? ते हि तस्यास्तामवधारणां दुराशंका-मात्रोद्भूताममन्यन्त । असकृन्नुता एव च तथा क्षणमात्रमपि क्षांतिमपरित्यजन्त्या युवराजेन जयसिंहेन सिंहशावकेनेव कैशोर्योऽपि रिपुमर्दनेन घोरचिन्नेन च श्रांतेनापि सावधानेन विमनस्कतयैव रणसंनहने प्रावर्तत ।

इयं सा तेषां विमनस्कता क्षणमात्र एव व्यलीयतात्यंतं - समवलोकयितुमिव भाविनं तेषां संग्राममभूतपूर्वसदृशं गगनस्य



मध्यमध्यारोहति, जागरयितुमिव तान् तंद्राया आत्मघातिन्याः करैः  
 स्वैः निशितशरखरैः ललाटंतपति भगवति मरीचिमालिनि, सूचयितु-  
 मिव तान् द्विषत्संपातं तडित्तीघ्रं - प्रतीपं वहति सवेगं सोष्मणि  
 मातरिश्वनि - समवलोक्य सहसा धूलिधूसरिते विषदंगणेऽन्तकदिशोऽ-  
 नवरतं समापतत, उपर्येव स्कंधावारस्यैकत्रभवतः, विस्तार्य पक्षान्  
 कृतांतकटाक्षकृष्णान् कदाचिन्मंदं संडीयमानान् कदाचित् सवेगम-  
 वडीयमानान् क्षणमात्रानन्तरमेव पुनरुड्डीयमानान् नैकदाऽपि भूमाव-  
 वतरतो गृध्रान्, - आध्राय सहसा सर्वतः प्रसरन्तमज्ञातप्रभवमुद-  
 ग्रमभिभवन्तमिवोद्भवमयन्तमिव वसामांसासृक्पूतिगंधं, - निरीक्ष्य  
 च सहसा मुदूरे दक्षिणक्षितिजेऽकस्माद्बुदितां पूर्वापरदिगंतप्रसृतां सांद्रां  
 धूलिघटाम् ।

उदैच्च तत्स्थानेऽनिर्वणनीया काऽपि मनोदशा - समाकर्ण्यं  
 समुत्तुंगमहीरुहाधिरूढेभ्यश्चतुर्दिगवलोकनव्यापृतेभ्यः सैनिकेभ्य  
 आवेशतीव्रां घोषणां 'आगतः.....आगत' इति ।

'आगतः.....आगतः' आरभन्त एकस्वरमाक्रोष्टुं ते  
 सैनिकाः स्वं स्वं गजं तुरगं रथमभिययासवः, स्वं स्वं खड्गं शरासनं  
 कुंतं परश्वधं तोमरं मुद्गरं परिघं परिजिघृक्षवः, स्वं स्वं कवचं  
 परिघित्सव आकुलाकुलाः ।

'आगतः.....आगतः' आरभन्त एकस्वरं बृंहितुं तेषां  
 वारणाः समुत्तेजिताः ।

'आगतः.....आगतः' आरभन्त एकस्वरं ह्येपितुं तेषां  
 तुरंगमाश्वचलाः ।

'आगतः.....आगतः' आरभन्त एकस्वरं विरावितुं परि-  
 डीयमाना गृध्रा गृध्नवः ।

'आगतः.....आगतः' आरभन्त एकस्वरं जल्पितुं दश दिशः  
 क्षुभिताः ।

प्रबलतमा नूनं प्राणिनां जिजीविषा ।

ये हि योद्धारोऽसकृत् प्रेरिता एव राजदारिकया राजकुमारेण धीसचिवेन वा समरसंनहने स्वात्मानं प्रायुञ्जत कथञ्चित्ते रामवलोक्य सुदूरे दक्षिणक्षितिजे दृग्गोचरीभवन्तीं प्रतिक्षणं च सांद्रतरीभवन्ती पंक्तिमसंख्यानां यमदूतानामिव यवनसैनिकानां, शक्त्याऽतिमानुष्या कयाचिच्चालिता इव विद्युद्देवेन प्रतीकारकर्मणि प्रावर्तन्त ।

प्रवृत्तानेव तु तानभ्याजघान दुष्प्रसहेन वेगेन - 'अल्लाहो अकबर' इति रणगर्जनयाऽनुलया दश दिशो विदारयन्ती, युगपन्न-पतत्तुरगखुराघातैर्भूतलमिवाऽऽपातालं खनन्ती, योजनदीर्घाऽपरिलक्ष्यमाणान्ता, समुत्पतद्रजोघटाऽऽवृता, युगान्तवातक्षुभित-महासागरोर्मिभीषणा, समुद्यतदिनकरकरद्योतितकुंतदुर्धर्षासांद्रा सेना-अतिज्वनपारसीकाऽऽरूढानां लौहकवचाऽऽवृतसर्वांगाणां लौहशिरस्त्र-घ्रातमस्तकानां दुर्लक्ष्यविशेषाणां तेजोभंगायाऽऽर्यावर्तस्याहंयुतयाऽनार्याणां घृतानामसंख्यानां विग्रहाणामिवोदग्राणामवमर्दनाय भारतीयानां प्रकटीभूतानां तत्पातकानामिव युगसंचितानां दुःसहानामेकयंत्रचालितानामिवैकजीवाधिष्ठितानामिवैकमंत्रस्फोरितानामिव युगपत् समुपसरतां यवनानामसंख्यानाम् ।

चितयन्त्यामेव च संनद्धायां सशस्त्रायां सैन्यैकदेशावस्थितां करिणीं जनन्या सहाऽऽरूढा निर्निमेषं निरुच्छ्वासमवलोक्यन्त्यां तस्यां सिंधुकन्यायां - 'एतत् तत् म्लेच्छबलं, यद्वदनमिव राहोः, भारतभूमंडलं जिगरिपति, पुण्यभूमौ चाऽऽसंगंप्रारंभात् प्रचलितमार्यधर्मं विनाश्य स्वं धर्मं स्थापयितुमिच्छति-।' अहो-संश्लिष्टताऽस्याः सेनायाः ! प्रलयोर्मिरिव क्षुभितस्य महासागरस्य सूच्यग्रमात्रमप्यनिभिन्ना पुरः सरतीयम् ! अहो नियमबद्धताऽस्याः ! दैत्येन केनचिदेकमात्रेण प्रेर्यमाणेवैयं युगपदेवं समुपसरति ! न खलु सेनेयम् ! इयं तु दग्धुमार्यसंस्कृत्युपवनं निष्प्रतिबंधमग्रे सरन्ती नारकदहनहेतिः ! अहो भिन्नताऽस्याः ! न गजयोधिनोऽस्यां, न.

रथिनः नाऽपि पदातिनः । अश्वसादिन एव केवलाः । असंख्या  
अश्वसादिनः । दिगन्तप्रसृताः पण्डितवद्धा अश्वसादिनः ।  
न गजद्वकाः । न पटहाः । न तूर्याः । न दुंदुभा  
अस्याम् । .... एक एव रणघोषः - 'अल्लाहो अकबर ! अल्लाहो  
अकबर' इति । नोच्चावचभेदः । न हि दृश्यते दिगन्तव्यापित्यामस्या-  
मेकमपि छत्रम् ! .... तत् किमनुकामीनः सः मुहम्मदः .... कासीमसुतः ....  
'सांयुगीनः' .... 'जित्वरः' नास्ति एतया सह ? .... अशक्यमेतत् ! स  
हि - आसिधुभूस्पर्शात् प्रतिक्षणं स्वसेनया सह वर्तमानोऽस्मिन् अवसरे  
निधाय सेनायाः संचालनधुरं कस्मिंश्चित् सेनापती स्वयं कस्मिंश्चित्  
सर्वविधसुविधोपपन्ने स्थाने विश्राम्येदित्यशक्यमेव ! तत् किं  
प्रवचनार्थमस्माकं सेनायाः भ्रातृभावसंबद्धनार्थं वा स्वसेनाया  
अन्यतमसैनिक इयं निर्विशेष एवाभियाति सः ? .... एवमेतत् ! ....  
एवमेतत् ! .... (सविषादं) परंतु - यद्येवमेतत् - कथं तर्हि तातस्तं  
प्रत्यभिज्ञातुं प्रभवेत् ! महती खल्वभिलाषा तातस्य - तमेवाभ्यमित्रीणं  
साधिक्षेपमाह्वातुं शाययितुं च चिरनिद्रां रणांगणे खड्गप्रहारेणकेनैव ।  
दृढं हि स विश्वसिति - लंभित एव तस्मिन् आलंभं दुर्दान्ताऽपि तस्य  
सेना क्षणमात्र एव प्रद्रावप्रवृत्ताऽनायासेनैव निपूदनीया स्यादिति । ....  
अप्रत्यभिज्ञाय तु तं क्वमिव लक्ष्यीकुर्यात् तातः प्रत्याक्रमणस्य ?  
क्वमिव ....' इति - तडिद्वेगेन पुरःप्रधावमानां चीत्कारककंशां  
सिधुनरेशघेनुकामनुसरद्भिरुत्थाप्योत्थाप्य शुंडादंडान् सभल्लान्  
कर्णपीडं वृहद्भिः पुच्छदंडान् चालयद्भिरनपेक्ष्यैवाऽऽघोरानां  
प्रोत्साहनं रिपुकंदनाय प्रवृत्तैरसंख्यैर्वारणयुगपत् प्रत्याक्रान्ता च  
क्षणमेकं स्खलिता विमूढा संनस्ता - महोमिरिव दृपद्वता रोधसा  
प्रतिरुद्धा - तेनैव वेगेन परिवृत्य न्यवर्तत । निवर्तमाना च सरभसं  
पुरःसरन्तीभिः स्वतुरगपणितभिरेव निविडाभिः संघट्टिता व्याकुलितां  
परां समपद्यत ।

अक्षोभ्यतया दुष्प्रतिरोध्यतया च दिगन्तविश्रुतां तामेवं  
व्याकुलितां प्रतिरुद्धां च वीक्ष्य संघवसेनाऽननुभूतपूर्वसदृशेनोत्साहेन,  
शौर्यं शतगुणितमिव साहसं सहस्रगुणितमिव कुर्वता, सहसाऽऽपूरिता,

सिंहनादं कर्णविदारकं कुर्वाणा, तां यवनसेनां, समाकर्ण्य तीव्रेण स्वरेण केनचित् कुतश्चित् प्रदत्तां काञ्चिदाज्ञां व्यावर्त्य मुखं पलायमानां, आ योजनमन्वसरत् । तिरोहितायां च तस्यां दिगन्तप्रसृतेषु सांद्रेषु रजःपटलेषु, परावर्तितपरचक्रमिव कृतकृत्यमिव विजयिनमिवाऽऽत्मानं मन्यमाना, जयजयकारेण तुमुलेन हरिदशवाश्वानपि विचलितान् कुर्वाणा, स्कंधावारं स्वं न्यवर्तत । आरभत च विजयोत्सवम् ।

सुलभभावनोद्रेका हि वयं भारतीयाः ।

निरीक्ष्य म्लेच्छसेनाया विद्रवं नितांतमनपेक्षितं हृष्टाऽपि, विलोक्य तां दिगन्तप्रनष्टां सोत्साहाऽपि क्षणमप्यक्षमभाणा विश्वसितुं तामपुनरावर्तनाय प्रपलायितां परित्यज्य च विजिगीषामात्मसंरक्षण-व्यापृतां - राजदारिका, रुधिरस्नातेन देदीप्यमानमुखारविदेन राजकुमारेण पितृव्यसमेन घीसचिवेन च सह विहसन्नयनेन, भृशं प्रायतत, प्रतिक्षणं स्मरन्ती सिंधुसागरतीरे यवनसेनयाऽभिनीतचरस्य पलायननाटकस्य, सावेगमनुरोद्गुं न केवलं सिंधुनरेशमाहोपुरुषिका-मुखरं तन्महाबलाधिकृतं वा विजयोन्मत्तमपि तु समस्तमेव संघवं सैन्यं नापव्येतुममूल्यं समयं विजयोत्लासे - अपि त्वनुघावितुं तत्क्षण एव प्रपलायितां यवनसेनां, विनाशयितुं च तामेवं व्याकुलिताम-विलंबमेव ।

प्रयतमानैव चापश्यत्-न केवले दक्षिणेऽपि तूदीच्येऽपि न केवल उदीच्येऽपि तु पश्चिमेऽपि क्षितिजे - पूर्ववदेव सहसा दृग्गोचरीभवन्ती, प्रतिक्षणं च सांद्रतरीभवन्ती, लेशतोऽप्यन्यूनीभूताऽऽवेशां, प्रत्युत प्रतिहिंसाभावनोदग्रतरां पंक्तिमसंख्यानां कृतांतमुखादिव प्रत्यागतानां समरांगणादिव सुप्तोत्थितानां यवनसैनिकानाम् ।

अपश्यंश्च सर्वे सैनिकाः संघवाः । न तु पूर्ववत् प्रावर्तन्त विद्युद्वेगेन स्वे स्वे कर्मणि । अपश्यन्नेव व्यात्तमुखं निर्निमेषं निःस्पंदं विस्मयमूढा अश्रद्धाः स्वदृष्टीः ।

यदि हि राजकुमारः, सहसा साक्षात्कृत्य प्राणसंकटं विनिश्चितमेवमुच्छुष्कमुखं विस्फारितनयनमवलोकन एव यापिते काले, पर्यवस्थाप्याऽऽत्मानं निमेषमात्र, आचिष्ट इव साक्षाद्रणचंड्या, समारुह्याऽऽजानेयं समीपतमवतिनं, समुत्क्षिप्य कुतं स्वं, प्रतिरुत्सयाऽग्रे नाघाविष्यत्...तर्हि तत् समस्तमेव सैधवं बलं, प्रतिक्षणं तडिद्वेगेन समुपसर्पन्त्या दुर्भेद्यया यवनसेनयाऽऽसमन्तादवरुद्धं, पृष्ठतस्तडागेनापारेण निरुद्धं, विस्मयस्तिमितमेव, यथावस्थितमेव, निष्प्रतिरोधमेव, दलितं, मर्दितं, पिष्टं, मांसकीकसवसासृक्सर एवाभविष्यद्भीषणम् ।

अवलोक्य तु युवराजं, सिंहशावकमिव दृष्ट्वा गजयूथं संश्रुद्धमेकलमेवाभिक्रममाणं, तन्मोहमुक्तमिव प्रत्यागतप्राणमिव प्रस्फुटितचैतन्यमिव निमेषमात्र एव समरायोद्यतमर्द्धवृत्ताकारेण समुपसर्पत्या द्विपत्सेनायाः प्रतिचिकीर्षया तथैव प्रत्यधावत् ।

प्रावर्तत च पणीकृत्य प्राणान् तां भेतुं, भित्त्वा बलयितुं, बलयित्वा दलयितुमश्वदारकान् यवनान् ।

उद्देशेनानेन च प्रायतत प्रयोक्तुं स्वं द्विरदबलम् ।

न त्वलभत साफल्यम् ।

यवनसेना हि, प्रारंभिकेनानुभवेन विदग्धतरा, स्वयमेव प्रावर्तत विद्युद्वेगेन बलयितुं स्वैस्तुरगैः बलयित्वा च खंडयितुं तीव्रैः मर्मभेदकैः कुतक्षेपैराक्रमणोद्यतान् सैधवान् गजान् - एकैकशः ।

अलभत च साफल्यं कल्पनातीतम् ।

चपलतरा हि यवनानां प्रशिक्षिताः पारसीकाः - प्रयत्नमानानामेवाकुलाकुलं बहिर्निगन्तुं तेषां गजानां - पाठीना इव

जलपतितान् मांसपिंडान् - तान् परिवद्मुः । कृतांतकटाक्षा इव  
कुंतक्षेपाश्च तान् विभिदुः ।

भिद्यमानाश्चैवं संधवा द्विरदा, वेदनया तीव्रया व्याकुलाः,  
सहसा परावृत्ताः, क्रोधोन्मत्तं चीत्कुर्वन्तः, पलायमानाः, स्वानुगामिनः  
रथान् अजस्रान् बभञ्जुः । रथिकान् ममर्दुः । तुरगान् भाययामासुः ।  
पदातिनश्च पिपिपुः ।

एवं स्वैरेव गर्जरकस्मादाक्रांताः संधवाः स्यंदनारोहा  
अश्ववाराः पादातिकाश्च व्याकुला, विस्मृत्य द्विपत्प्रतीकारमात्म-  
रक्षायै केवलायै व्याकुला, दिग्भ्रंता इव किकर्तव्यविमूढा इव, -  
कृष्णपिपीलिका इव समुत्ताप्यमानपिठरस्था, - इतस्ततो दधावुः ।  
बभूवुश्च लक्ष्यमनायासमेव निर्विरोधमन्तःप्रविशतामतिचपलैः  
प्रासैस्तडिन्निभैः खड्गैः कृतांतकटाक्षानिव वर्षतां, निःशब्दानां,  
यमद्रूतानामिव सहस्रशः घृत्वा पार्थिवान् देहान् समवतीर्णानां  
यवनसैनिकानाम् ।

द्वेषणैरसंख्यैरश्ववारैरावृतामपि, निरंतरं क्षिप्यमाणैः प्रासैः  
क्षतविक्षतकलेवरामपि किञ्चिदप्यविचलितामुत्क्षिप्योत्क्षिप्य कुतं  
निशिताग्रं शुंडाग्रघृतं प्रतिक्षणं प्रत्याक्रममाणां वशामारूढा, समुत्पत-  
द्रुधिरधाराद्रंतनुत्रा, प्रक्षिप्तयवनकुंतच्यावितशिरस्त्रा, विलुलिता-  
लकपाशा, दुर्गवाऽसुराणां कुंतप्रक्षेपैर्ममभेदकैर्विद्युच्चपलैर्यवनानां संहारे  
व्यापृता, राजदारिका च, लभितेवावधानं नैराश्येन पश्चिमाचले  
हठाद्विनिपात्याऽऽत्मानं विचूर्णयितुमिव प्रवृत्तेन सहस्रकिरणेन  
म्लानैः स्वकरैः संस्पृश्य, ददर्श, एवं प्रयाते प्रतिक्षणभयंकरतरे प्रहंरे,  
दिगन्तप्रसृते तस्मिन् समरांगणे समुत्पतत्पांसुपटलधूसरितेऽपि  
प्रसरत्सायंसंध्यारागोद्भासितविशेषे समुच्चरत्करुणक्रंदननिनादिते  
सर्वत्र निश्चेष्टं पतितान् संख्यातीतान् स्वपदिकान्, वेदनातिशयेन  
लोठमानान् स्वरथिकान्, निगूह्याऽऽत्मानं विकीर्णेषु भग्नरथावशेषेषु  
क्षेप्तुं यदृच्छालब्धान् प्रासान् अश्ववारेषु रिपोः प्रयतमानान्

विनष्टशरासनान् स्वधानुष्कान्, तत्र तत्र निपतितान् क्षतज्विलन्नान्.  
महाप्रमाणानूपानिव धृतवहुलान् ऋष्याददेवभोगार्थं नियत्यां  
यत्किञ्चित्कारिण्या कल्पितान् द्विरदकलेवरान् ।

ददर्श सहसाऽसंख्यान् लेशतोऽप्यक्षतशरीरान् रणांगणे  
सद्यःप्रविष्टानिव सोत्साहान् यवनान् अश्ववारान्, समादिष्टान्  
तीव्रेण स्वरेण केनचित्, दुःसहवेगं समुपसर्पतः पितरं पूर्ववदेव  
वशाख्ण्डं पूर्ववदेव निर्भयं पूर्ववदेव युद्धयमानं परंतु गल्लक्षतप्रवहत्-  
क्षतज्विलन्नकवचं परिभ्रष्टशीर्षं विनष्टपताकं च्युतछत्रं, परिवेष्टय-  
तश्चैकाकिनं तं निष्प्रतिरोधम् ।

ददर्श सहसा पंचशताधिकान् वमितान् उदग्रान् तुरगारोहान्  
समुद्घृतकुंतान्, निर्दिष्टान् तेनैव तीव्रेण स्वरेण, सपदि प्रचलितान्,  
रणांगणप्रतिऽवस्थितां घेनुकारुढां निनिभेषं दष्टाघरं प्रकंपितगात्रमव-  
लोकमानां पतिप्राणसंकटं प्रतिक्षणं घनतरीभवत् व्याकुलां प्रभ्रष्ट-  
शिरोऽंशुकां प्रस्वेदघाराऽऽमृष्टसौभाग्यतिलकां पुत्तलिकाप्राय-  
परिचारिकापरिवृतां मातरं समुद्दिश्य ।

ददर्श सहसाऽवलोक्य समुपसर्पतस्तान् यमदूतान् शुद्धान्त-  
परिचारिकागणात् समुत्थितमार्तमाक्रोशमाकर्ष्यं प्रक्षुब्धं, सिंहमिव  
सिंहीपरिरक्षणायोद्यतं गजेन्तं, समुद्यतभल्लं, विभिद्यः निविडमपि  
द्विपत्तुरगबलयं साहाय्यार्थं प्रचलितं, अकस्मादापतितैरग्निमुखैः  
रिपुमार्गणैः प्रज्वालितं स्वं बुध्यमनुभूय चकितायाः क्षणमात्रं विमूढाया  
अवलंबमेव कासारं पार्श्ववर्तिनं समुद्दिश्य प्रघ्रावितायाः प्रविश्यांऽभसि  
शमयित्वाऽऽस्तरणं बहिरागतायाः सक्षेडं सशुंडोत्क्षेपं तमेव स्वामिन्य-  
घ्निष्ठितं रणांगणभागमुद्दिश्य प्रचलितायाः, सहसा निपतिताभ्यां  
केनाऽपि कृतहस्तेन यवनेन व्यापारिताभ्यां विपावताभ्यां  
भार्गणाभ्यामीगिकयोर्विद्धाया, अंधाया, वेदनाविह्वलायाः, करुणकरुणं  
चीत्कुर्वत्या, अवलोकयितुं तत्पीडामक्षमेणेव, सहसा पुरः समुपसृतेन,  
महाप्रमाणकृष्णतुरगाधिरुढेन बलिष्ठेनोर्जस्वलेनोरसिलेनाऽऽजानु-

वाहुना केनचित् लोहकवचाऽऽवृतसर्वागतया नातिलक्ष्यविशेषेणाप्य-  
 प्रत्याख्येयप्रभावेणाभ्यमित्रिणेनोरसि निखातेन दीर्घं दीर्घेण कुतेन  
 वेदनानक्रदंष्ट्राया विमोचिताया, भूमौ पतन्त्याः स्ववशाया उत्पत्याश्व-  
 मेकं भटित्पधिर्रोहन्तं, पुरः प्रचलन्तं, दृष्ट्वा स्वामिनं वशाया  
 उत्पतन्तं विभिद्य द्विपद्बलयं प्रसह्याग्रे सरन्तं तमनुयान्तं पृष्ठतः  
 प्रक्षिप्तेन भल्लेन केनचिदपसारितशिरस्त्रं पार्श्वतः प्रहतेन करवालेन  
 केनचिद्द्विदारितमस्तकं पुष्पमिव वृताल्लूनमश्वात् सहसा निपतन्तं  
 महाबलाधिकृतं वीरभद्रं बालसखमभिन्नहृदयमप्यपरिलक्षयन्तं, निरीक्ष्य  
 तमेवमप्रतिहतगति क्षणमात्रं विस्मयस्तब्धेनेव कौतुकनिश्चलेने-  
 वापरस्मिन्नेव क्षणे पुरःसारिततुरगेण तेनैवाश्ववारेण - सैनिक-  
 परिवृतेनाप्येकाकिनेव भासमानेन - मध्येभागमेव प्रतिरुरुत्स्यमानं -  
 अप्रतिरुद्धगति - प्रत्युत समुत्क्षिप्य कौक्षेयकं वामेन हस्तेन तमेव  
 प्रहर्तुं प्रवर्तमानं, समबलोक्येव कामपि स्वतुरगखलीनावलग्नां  
 चकितं, अपराद्धप्रहारं, निभेपान्तर एवाश्वसादिना तेन लेशतोऽ-  
 प्यविचलितेन समुत्क्षिप्य कृतांतकटाक्षकुटिलं खड्गं ग्रीवायामाहतं,  
 विमस्तकं, विमस्तकमेव क्षणमात्रं तुरगे यथापूर्वं प्रघ्रावमानेऽ-  
 वस्थितं, समुद्बेल्लद्रुधिरप्रवाहं धृतकौक्षेयकमेव च सस्मात् रणभूमौ  
 निपतन्तं...पितरम् !

ददर्श साक्षात्कृत्य सिंधुराजनिहननं सहसा स्तंभित इव  
 निरुद्धनिःश्वास इव निवर्ति भरतभूदुर्भाग्येनेव मूर्तिमताऽवतमसाऽऽक्रांते  
 समरांगणे तस्मिन् सहसा निनादितां वृद्धस्य घीसचिवस्य ब्रह्मदत्तस्य  
 प्रत्युत्पन्नमतेराज्ञामावेगकर्कशां निशम्य भटिति परिवृत्य मुखं वेगेन  
 तीव्रेण पलायमानां समरांगणात् संतमसाच्छन्नतया दुर्लक्ष्यविशेषाद्-  
 वसामांसासृक्पिच्छलात् स्वां वशाम् ।

ददर्श...पृष्ठत एव वेगेनानुसरतः, निविडतया तमसोऽ-  
 लक्ष्यप्रायान्, निःशब्दान् - अवयवानिव चरावरव्यापिनस्तमित्तस्य



सहसा सचेष्टान् - पुंजानिव शोकस्याऽऽचिंक्रंसयाऽनुधावतः कतिपयान्  
गजान् ।

ददर्श च...व्यावृत्तमुखा...प्रतिक्षणं दूरीभवत्, यवनजयघोष-  
निनादितं, सद्यःप्रज्वालितासंख्ययवनालातोद्भासितं, विकटं निर्नातिपोः  
प्रेताधिपस्य रंगस्थलमिव भीषणं, रणस्थलं - रक्षणाय मातृभ्रूमेः  
हुतप्राणस्य वृद्धस्य स्वजनकस्य वसामांसासृक्कदम्बे निमग्नेन मस्तकेन,  
नृत्यत्सपत्नसैनिकपादपीड्यमानेन कवंचेन च भ्रूषितम् ।

## नवमः परिच्छेदः

दिगन्तव्यापिना नभःस्पृशा तमसाऽऽवृतेन, भूगर्भमध्य-  
यायिनेव दुर्लक्ष्यविशेषेण, मार्गेण सवेगमुह्यमाना, बधिरेवांधेव, नावेत्  
सा चिरायाऽऽत्मानं पुत्तलिकावत् निश्चलमुपविष्टं, निर्निमेपया दृशा  
शून्यशून्यया पुर अवलोकयन्तं, निशीथसमीरोद्भूयमानविमुक्तकेशपाशं  
हास्तिकं वा निःशब्दमनुगच्छत् ।

तमेव भीषणं घटनाक्रमं पुनः पुनः घटमानमिव प्रतिक्षण-  
मपश्यत् ।

विलुप्तचेतनेवान्वभवन्न तु पितृप्रमापणशोकम् ।

अविदितयापितयामैव चाद्राक्षीत्, लंभितेव संज्ञाभासं  
दृक्पथेऽवतीर्णेन प्रतिक्षणं समीपतरमिवोपसर्पता सधूमं ज्वलता क्षीणेन  
केनचिदलातेन, स्वात्मानं, कैशोर्ये कदाचिन्मृगयाप्रसंगेन तातेन सह  
दृष्टचरं, अंधकाराऽऽवृततया दावानलदग्धक्षुपावृतखंडितप्राकारतया  
जर्जरितमहाद्वारतया नीरवतया निर्जनतयाऽश्रीकतया मृतमिव  
प्रेतदेशीयमिव पैशाचमिव भासमानं, स्थलदुर्गं रौरवाभिर्घं वेगेनो-  
पसरन्तं, तन्महाद्वारे निष्कपाटे प्रेतमुख इव सदा व्यात्तेऽवतरन्तं  
वशायाः, प्रविशन्तमाभ्यन्तरे प्रांगणे विरूढशुष्कतृणाच्छन्नविस्तरे

गुण्यतुरगस्याननिबद्धोभयपार्श्वे, समुपविशन्तं स्वीकृत्य पुरःसरतः  
 श्रांतस्य घीसचिवस्य निःशब्दानभ्यर्धनां प्रांगणकदेशप्ररुद्धस्यात्पुनत-  
 शिखरस्योन्नमय्य शिरांसि निःशब्दमवलोक्यत इव रिपुचेष्टितानि  
 प्र तशास्त्राभरस्य प्रसार्य भुजानभयमिव ददतः शरपागतेभ्यो,  
 मंदनिशीयसमीरप्रकंप्यमानपर्णसंभारस्य सहस्रोकेन प्रचलदोष्ठपुटस्येव  
 प्राचीनस्याश्रयस्य महास्कंधस्येव मूले - सहानुजेनापनीततनुत्रेण  
 निष्प्रेषणाऽऽरक्तनयनेन, कनीयस्या भगिन्या 'सततरदितोच्छू-  
 ननयनया', मात्रा विगलितकेशपाशया प्रमृष्टसोभान्यतिलकया  
 प्रमृष्टशिरोंज्जुकया विनष्टग्रैवेयकया वैदनातिशयेवशादवज्ञपाऽऽत्मनः  
 परिचारिकया कयाचिद्दहस्ते धृत्वा नीयमानया, नीरवंश्चाघोमुखैः  
 रक्त रंजितकवचैरनावृतमस्तकैरुच्चावचैरधिकारिभिश्चावशिष्टैः ।

समुपविश्य च निःशब्दं प्रतीक्षमाणं किमपि ।

अपश्यच्च, ध्यतीत एवं प्रहराद्धं, एकमश्वसादं यवनवेषं  
 वस्त्रावगुण्ठितं किमपि निधिमिव महाहं वामेन हस्तेनोद्भवहन्तं,  
 महाद्वारेणान्तः प्रविशन्तं, समवलोक्य भर्तृपरिवारं भूतसोपविष्टं  
 मसंघ्रमशवादवरोहन्तं, सह तेन वस्तुना घीसचिवं - अपेक्षमाणमिव  
 तदागमनं प्रतिक्षणं दृष्ट्वा तयागतं भटिति-समुत्थितं - प्रत्युपसरन्तं,  
 ददतं महताऽऽदरेण तस्मै तद्वस्तु, घीसचिवं गृहीत्वा तत् ससंमानं  
 प्रत्यागच्छन्तं, युवराजं जयसिंहं समुपसरन्तं, निवेदयन्तमिव तस्मै किमपि  
 मंत्रेण स्वरेण, समर्पयन्तं तस्मै तद्वस्तु व्यपनीय तदावरणं, श्रातरं  
 यंत्रचालितमिव निःसंज्ञं तत् स्वीकुर्वाणं, क्षणमेकं निरीक्ष्य तन्ननि-  
 मेपया दृशा ददतं तत् तस्मै, स्वात्मानं तत् स्वीकुर्वन्तं प्रसारिताभ्यां  
 यंत्रचालिताभ्यां कराभ्यां, लोकमानं च भावशून्यया दृशा ।

-बलोकत च सहसा तस्मिन् नितान्तमनपेक्षितमेकदेशज्वल-  
 दलातप्रकाशितवामभागं , विलुलितपीतघवलविरलालकमाश्यान-  
 गल्लक्षतं, क्षतजारवतश्मश्रु विवक्षयेव संदिदक्षयेवाद्धोन्मीलितोष्ठपुटं

विच्छिन्नकंठनालमर्द्धमीलिताभ्यां स्थिराभ्यां नयनाभ्यां प्रतिलोक-  
मानमिव — पितुर्मुखम् ।

निमज्जितेव प्रसह्य शोकसागरे गभीरतमे तेन - नितान्त-  
मनभिज्ञा सहसा निष्कंपदलस्य परिहर्तुमिव तस्या भावतंद्राया भंगं  
निश्चलस्याश्वत्थस्य, मंदतरीभूतगतेः सदागतेः, सर्वथाऽपारयन्ती-  
नामिव साक्षात्कर्तुं तस्या दयनीयामवस्थां नभ्रोंऽगणादपसरन्तीनां  
तारकाणां, नितान्तमक्षमतया द्रष्टुं तच्छोकमधोमुखं निःशब्दमुप-  
विष्टानां राजपुरुषाणामुच्चावचानां - निरुद्धनिःश्वासा - तत् -  
बाल्ये सकौतुकं कैशोर्ये साभिमानं यौवने सानुक्रोश दृष्टचरं, विलोक्य  
तस्यास्तास्ता बाल्यश्रीडाः कदाचित् हर्षोत्फुल्लं, समवलोक्य जित्वा  
राज्यकंटकान् तांस्तान् दाक्षिणात्यान् सामंतब्रूवान् प्रत्यागतां स्वां  
सेनां कदाचिदभिमानदीप्तं, समनुभूय भयानकां परचक्रघटां तडिद्वेगं  
समापतन्तीं चिताम्लानं - घ्यायन्ती नावेत् प्रांगणकोणं समुद्दिश्य  
प्रतिष्ठमानं घीसचिवं ब्रह्मदत्तं, तदिगितानुसारं तमनुगच्छन्तं स्वं  
भ्रातरं, समुत्थाय सहसाऽनाहूतमेव तमनुसरन्ती स्वां मातरं,  
समाकृप्यमाणमिव तथा स्वेन गौरवेण तां निःशब्दमनुयान्तं च  
राजपुरुषगणम् ।

लंभितेव संज्ञाभासं घीसचिवस्य मंत्रेण शोकशुष्केण धीर-  
गंभीरेण स्वरेण, तत् पुनरर्पयदनुजाय पुरःसमुपस्थिताय मुंडितमस्तकाय  
परिहितोद्गमनीयायानुपानदधपादाय ।

अपश्यच्च तत् - मुंड्यमानं केनचिन्मुंडकेन, स्तप्यमानं  
कदुष्णेन जलेन, अलंक्रियमाणं ललाटफलके केशरसुरभिणा  
लोहितचंदनेन, समापूर्यमाणं मुखबिले तुलसीदलेन भ्रात्रा,  
स्वीक्रियमाणं पुरःसमुपसृतया घीतमुक्तकेशपाशया सिदूररेखांकित-  
सीमंतया सद्यःपुनःकृतसौभाग्यतिलकभूपितभालपट्टया कज्जलाक्त-  
नयनया घृतकुंडलया ललंतिकोद्भास्यमानपयोधरमंडलया परिहित-  
दुकूलया मेखलाबद्धमध्यया जनन्या, सादरमुह्यमानं च तथा

प्रांगणैकदेशपरिकल्पितां महतीं चितां समुद्दिश्य घोरगंभीरया गत्या प्रचलन्त्या ।

हस्ते धृत्वा समुत्थापिता च परिचारिकया कयाचित् शनैः शनैः, यंत्रचालितेव, अन्वगच्छदपश्यच्च तद्वक्षसि सुमनोमाला-  
विभूषिते कृत्वा चितां तामधिरोहन्तीं, सस्नेहं श्रोत्रे कृत्वा तत्  
चितामध्ये समुपविशन्तीं, समुन्नम्य च दक्षिणं हस्तं प्रणामान् परितः  
कृतसंमर्दानां परिजनानां सैनिकानामधिकारिणां स्वीकुर्वन्तीं स्वजननीं  
दैदीप्यमानमुखीम् ।

पश्यन्त्या एव च समुट्टंकयितुमिव तद्दृश्यं स्वहृत्पटले  
निनिमेषं - युवराजः, साष्टांगं प्रणिपत्य पितरौ हव्यवाहनमारुह्य  
स्वर्गं जिगमिधू, प्राज्वालयञ्चित्ताग्निं शास्त्रोक्तं विधिमनुसृत्य ।

समुत्सुक इव तो प्रापयितुं दिव्यं लोकं, क्षणमात्रानन्तरमेव,  
प्रज्ज्वाल चिताग्निः ।

तर्जयन्निव यवनाद् शिखाभिरसंख्याभिः, लिखन्निव  
सुरवर्त्मनि पुण्यकृत्यानि सिंघुराजस्य स्फुलिगाभिः आववार  
तावचिपटलैर्निर्धूमैः, ददाह च पश्यतामेव सर्वेषां मुकुलितहस्तानाम् ।

ददाह च राजदारिकायास्तंद्रावरणं सांद्रम् ।

अवरुद्ध इव तेन तावत्कालपर्यन्तं, सहसा तदन्तः उदियाय  
प्रगाढः शोकः ।

कन्या हि पितुः प्रियतरा । तत्रापि ज्येष्ठा । पिता च  
कन्यायाः । तत्राऽप्यसहायः ।

स च शोको मनस्विन्याः, निर्धूममन्तर्ज्वलन्, बहिश्चरां  
चेतनामिव तां बहुमन्यमानमुदारचेतसं तातं, महता प्रयत्नेन

विजित्याऽऽभ्यन्तरानहितान् स्ववशंवदीकृत्य पैतृकं राज्यं प्रजाहित-  
चिकीर्षयाऽनवरतं प्रयत्नमानं, तथा विप्रलभ्य सप्रयोजनं प्रसारिताभिः  
मिथ्यावात्ताभिराक्रम्य छद्मना, विदीर्य जनमनोबलं तत्कुलदेवता-  
विग्रहभंजनेन, निहत्य कपटपूर्वकं तत्पुत्रतुल्यं वज्रबाहुं वज्रपराक्रमं,  
वशीकृत्य तद्विद्वेषिण दाक्षिणात्यं सामंतगणं तेन तेन प्रलोभनेन,  
रणक्षेत्रे तथा हतवतो द्विपत आत्यंतिके द्वेषे परिणनाम ।

प्रेरयामास च तां, साक्षीकृत्य ज्वालान्तर्घापितौ पितरौ,  
प्रतिज्ञातुं द्विपदुन्मूलनमात्यंतिकम् ।

अभिभूता इव तत्प्रतिज्ञाप्रतापेन दुःसहेन, ज्वालास्तस्य  
चिताग्नेरचिरादेवाशमन् ।

आविरभवंश्च समाजयितुं वज्रसंकल्पां सिधुकन्यां प्राच्यंगणे  
त्वपः काश्यपेः । जजागरुः पिप्पलशाखाविरचितनीडनिलीना  
विहंगमाः । न तु रुरुवुः - शोकाकुला इव । प्रसस्त्रुः पूर्वाचल-  
मनिच्छयेवाधिरोहतः प्रभाकरस्य प्रभाः । न त्वालोकयामासुः  
जगतीतलमपहृतप्रभा इव ।

अथ, विहायारुणाचलं गगनांगणं कथमपि प्रविशति भगवति  
सवितरि, धीसचिवो ब्रह्मादत्तः, समुपसृत्य राजदारिकां पापाणखंड  
एकस्मिन् निश्चलमुपविष्टां मंद्रस्वरं न्यवेदयत् - 'भर्तृदारिके !  
अपसरता रणांगणादतीते निशीथे मयाऽनुमाय भवदनुज्ञां त्रयः स्पशा  
यवनवेपथरा, विजयोन्मादेन नृत्यत्सु द्विपत्सैनिकेषु, प्रत्यर्धिनः  
संकल्पजिज्ञासया तत्रैव विसष्टा आसन् । तेषां मध्यादेकोऽपसृत्य  
निभृतं द्विपत्स्कंधावारात् केनापि मिषेण, समारुह्य घोटकं स्थान  
एकस्मिन् मया गूढं संनिधापितं, सद्य एवेहाऽऽगतौ । भवद्दर्शनं याचते ।  
तमनुग्रहीतुमर्हति भवती ।'

स्वीकृत्य तदनुरोधं समुत्थिताऽनुसृत्य तं निर्जने भग्नप्राये  
तृणबहुले कक्ष एकस्मिन् सह भ्रात्रा कृतप्रवेशाऽपश्यदेकं घृतनिर्घन-

सैधवग्रामीणवेपं पुरुषं धूलिधूसरितवेपम्, अद्यगच्छच्च - तस्मात्  
 रामधिगतेनाभूतपूर्वसदृशेन विजयेन लेशतोऽप्यनाध्मातं यवनसेनापति-  
 मनुमत्य स्वसैनिकान् समुल्लसितुं यथेच्छमानिशां, प्रातरेव, सिधु-  
 राजधानीविजिगीषया प्रस्थानाय कृतनिश्चयम् ।

“एवं तर्हि, तात !”— प्राह राजदारिका वृद्धं धीसचिवं -  
 “प्रत्यूपे कृतप्रस्थानः स - एतावत्या कालकलयाऽतित्रांतानेकयोजनोऽ-  
 पराल्ल एव - अनुपस्थिते कस्मिंश्चित् महति प्रत्यंबाये - राजधानी-  
 मस्माकमुपरोत्स्यति । शक्यति च तां - कदाचित् सिधुराज-  
 पतनस्याप्यनभिज्ञां - अभिज्ञामपि भयातुरां - अनातुरामपि स्वरक्षाऽ-  
 समर्था - प्रहरमात्रेणैव विजेतुम् ।”

“मृष्यतु भर्तृदारिका” प्राह ब्रह्मदत्तः । “मया खलु  
 व्यतीतेऽर्द्धरात्रे समरभूमेरपसरता एव प्रेषित एकोऽश्ववारः राजधानीं  
 वज्रपातसमाचारसुसूचयिषया । तत् .... राजधानी यवनस्य  
 प्रस्थानात् पूर्वमेव, विजित्य शोकावेगं, संयम्याऽऽत्मानं, स्वात्मरक्षार्थं  
 संनद्धा भवेदित्यत्र न संदेहः । .... स तु - कियत्कालपर्यन्तं साऽऽत्मानं  
 रक्षितुं समर्था भवेदित्यत्र ।”

“आम् !”—प्रत्याह राजदारिका । “ततः (सविषण्णस्मितं)  
 सोत्साहं साडंबरं प्रस्थितैः पराजयमेवंविधमनुत्प्रेक्षमाणैरस्माभिः गुल्मा  
 एव कतिपयाः नगरीपरिरक्षणार्थं तत्र संनिघापिताः । ते च यवनस्या-  
 विच्छिन्नविजयपरंपरापरिवृंहितप्रतापस्य - प्रचंडवेगमाक्रमणं दिनमेक-  
 मपि प्रतिरोद्धुं शक्यन्ति - इत्यत्र मे संदेहः । .... अथवा - किं वृथा  
 चितया ? .... यद्भावि तद्भविष्यत्येव । अस्माभिस्तु प्राप्तस्य  
 गतिश्चितनीया । .... यवनोऽस्मान् राजधानीं प्रपलायितान् मन्यमानोऽ-  
 स्मान् जिघृक्षुः, राजधानी वा विजित्य सैधवानां मनोबलमधिकतरं  
 जिघांसुः - अकृत्वा खलूत्तरसिधुविजयसंकल्पं - राजधानीमेव प्रति-  
 रूढसति - इत्यहो उच्छ्वासावकाशः ! कदाचित् समासन्नात्  
 भारतीयाद्वर्षतोः - विभ्यत् - तत्पूर्वमेव विजिते दाक्षिणात्ये प्रदेश

आधिपत्यं स्वं दृढतरोर्तुं कृतनिश्चयोऽस्मद्राजधानीमेव स्वं प्रधानं स्क्ंधावारं चिकीर्षति सः । .... कथं वा मन्यते तातः ?” — साऽपृच्छत् ।

“भर्तुः राजधानीं स्वं प्रधानं स्क्ंधावारं चिकीर्षति यवनः.... न वा इति तु संदिग्धम् । सामरिकदृष्ट्या हि तस्या अवस्थितिः नातिवाञ्छनीया” — प्रत्याह ब्रह्मदत्तः । “परंतु - निपुणं तर्कितं भर्तृदारिकया यत् सः प्रावृपः प्रारंभात् प्रागेव प्राप्तस्य परिरक्षणे व्यापृतो भवेदिति । साधारणोऽपि सेनानीः सद्योविजिते परप्रदेशेऽनभ्यस्तप्राकृतिकबाधोपगमात् प्रागेव स्वमाधिपत्यं दृढतरोर्कर्तुं प्रवर्तेत ।”

“साधारणोऽपि च सेनानीः परविजितं स्वं प्रदेशं .... समुपगतायामभ्यस्तप्राकृतिकबाधायां पारदास्यान्मोचयितुं प्रवर्तेत परविजितं स्वं प्रदेशं” — सोल्लुण्ठमाह राजपुत्रः ।

“परंतु .... तदर्थं पर्याप्ता सेना रणसामग्री च आ....” प्रारंभत घीसचिवः ।

“भवानपि, तात !, वीरमद्र इव परंतुवादमाश्रयितुं प्रवृत्त - इत्यहो सौभाग्यं गोभक्षकरय” सहसा प्रत्यवदत् राजपुत्रः । “अनेनैव वादेन किपुरुपीकृतैरस्माभिरुपायनीकृतः संघवस्य राज्यस्य पाश्चात्त्योऽर्द्धः । तस्य च - अधिपः ।”

“अदत्त्वाऽणीयांसमपि कादाचित्कमप्यवकाशं तादृशाम परन्तुवादाय.... वयं.... सिंह ! .... तातसंमतां परंपरागतां पद्धतिमाश्रित्य यवनं प्रतिरोद्धुं प्रयतिष्यामहे । त्रासयिष्यामहे च भवत्कल्पितामभिनवां पद्धतिमवलंब्य तं तत्पादाक्रांतेऽस्मत्प्रदेशे । .... तात !” — आह राजकन्या “परस्परोपकारिण्यौ खल्विमे पद्धती । विज्ञाय यवनं राजधानीं समुद्दिश्य प्रचलितं.... वयमद्य निशामुख एवेतः प्रस्थास्यामहे पुरातन-मुदीचीनमस्मत्कुलभूलावासं ब्राह्मणावासम् । विधाय च तं दुरा-क्रमणीयदुर्गपरिरक्षितमस्माकं प्रधानं स्क्ंधावारं - यदि नाम नियतिः



कारयित्वा प्रतिवार्षिकीं वर्षां रिपुं प्रतिरोत्स्यतीतः प्रचलनात् - वयं नानाहयिष्यामहे नवीनं बलम् । .... राज्यस्योदीचीनायाः सीमायाः प्रत्याहृतैर्युद्धनिपुणैः सैनिकैर्युद्धकलायां सद्योदीक्षितैरपि सोत्साहैर्देशमक्तैः नवीनैस्तरुणैश्च संघट्टितं तद्दुष्प्रघर्षं भविष्यतीत्यत्र न संशयः ।”

“अवशिष्टमिहृत्यं बलमस्माकमस्माभिः सह .... इतः प्रचलितं .... वर्द्धयिष्यत्येव तस्य सामर्थ्यम्” —आह धीसचिवः ।

“अवशिष्टमिहृत्यं बलमस्माकं नाऽस्माभिः सह .... इतः प्रचलिष्यति” प्रत्याह दृढस्वरं सा । “अपि तु - विभज्याऽऽत्मानं क्षुद्रेषु गणेष्वेतस्मिन्नेव दाक्षिणात्ये प्रदेशे....तत्र तत्र समुद्वेजयद् रिपुं.... अस्मान् उपकरिष्यति । कथं नु मन्यते वत्सः ?”

“संख्यया क्षुद्रा अपि प्रतिहिंसाभावनया दुष्प्रघर्षा अस्माकं सैनिकाः कृतवेपपरिवर्ताः निगूहिताऽऽयुधाः, प्रदेशेऽस्मिन् वर्षाजल-प्लाविते, मरुसंभवस्य यवनस्य कृते दुःसंचारेऽपि परिचिततया स्वकृते सुसंचारे, यथेच्छं भ्रगन्तो, यथावसरं यवनगुल्मान् आक्रामन्तो, यथावकाशं तत्खाद्यादिसामग्रीं विनाशयन्तो, यथायोगं तत्सैनिक-सामग्रीं लुञ्चन्तो यवनं तथा जर्जरयिष्यन्ति नूनमेभिश्चतुर्भिर्मसैः यथा उत्थिते देवे स उदीच्याः प्रस्थितायाः नवीनायाः प्रति-जिघांसोदश्याया अस्मत्सेनाया विनायासमेव जय्यो भविष्यति” — प्रत्यवदत् जयसिंहः ।

प्रत्यग्रपितृशोकसंतप्तहृदययोरपि सहसा साक्षात्कृत्याऽऽत्मानं नियुक्तं नियत्या रणनीतिनिर्धारणधुरायां किञ्चिदुत्तेजितयोः, प्रत्या-क्रमणयोजनास्तास्ताः परिकल्पयतोस्तयोः, .... तत्तदनुभवविदग्धस्यापि परिचिततया दाक्षिणात्यानां संघवानां स्वभावेन परिकल्प्यमानकूट-युद्धसाफल्यविषये साशंकस्यापि नानाविधान् नवीनान् उपायान् पितृहन्तारमुन्मूलयितुं चिंतयतोः स्वामिपुत्रयोस्तसाहं भक्तुमनिच्छुकस्य,

संकल्पैस्तयोः स्वां सहमतिं सादरं संसूचयतः, साक्षात्कृत्य तयोर्ना-  
 तिवास्तविकीमपि सत्यानुकूल्ये विधेः परिणामकरीं साहसिकीं  
 रणचातुरीं विस्मितस्यासाक्षात्कृत्यैव स्वतनुजयोस्तादृशं समरनीति-  
 नैपुण्यं दिवंगतं वृद्धं स्वं स्वामिनमनुशोचतो वृद्धस्य ब्रह्मदत्तस्य च ....  
 युगदीर्घोऽपि स दिवसोऽविदितगतयाम एव व्यरंसीत् ।

तेन सह च तेषां प्रतीक्षाकालोऽपि ।

अस्तं गते हि संताप्याऽप्या दिवसं यवनसेनासागरं स्वकरैः  
 प्रचंडतापैरसंतुष्टे, गगनांगणादपगन्तुमनिच्छुकेऽपि विधिविधानं  
 तिरस्कर्तुमक्षमे स्वात्मसंतापतापित इवाऽऽरक्तमंडले दिनकरे, प्रवहति  
 सिंधुराज्यलक्ष्म्याः स्मारं स्मारं स्वपतिनिधनं दूयमानमानसायाः  
 निःश्वास इव सोष्मणि मातरिःश्वनि, प्रत्यागतेषु दिगन्तेभ्यः  
 नैदाघतापसंतप्तेषु किञ्चिद्ब्यात्तचंचूपुटेषु दीर्घदीर्घं श्वसत्सु मनसि  
 कृत्वेव दारुणं शोकमघ उपविष्टानां संधवानां निःशब्दमेव स्वं स्वं  
 कुलायमश्वत्यपणंसंभारनिलीनं प्रविशत्सु विहगेषु, समुदितायामारक्ते  
 पश्चिमदिगंगणे प्रतिपच्चंद्ररेखायां, समुपातिष्ठत् तेषां पुरतः रजस्व-  
 लश्मश्रुलवदनोऽनवरतप्रवासश्रांत आरक्तलोचन एकोऽश्ववारकः ।  
 असुसूचच्च यवनसेनां तदहरेव प्रातः राजधानीविजिगीषया  
 प्रस्थिताम् ।

श्रुत्वेव तां वार्त्तामसहिष्णुः कालापठ्ययस्य राजकन्या  
 वज्रसंकल्पा सह भ्रात्रा निरगच्छत् तस्मात् कक्षात् । अशादाभ्यंतरै  
 प्रांगण आसमन्ताद्भस्मप्रायायाश्चितायाः समुपविष्टान् समवलोक्य  
 तामुत्थितान् निःशब्दमवनमय्य मुखं तदाज्ञामपेक्षमाणान् सैनिकान्  
 तदधिकारिणश्च संकल्पितं स्वं रणव्यूहम् । समाश्वासयत् तैस्तैः  
 प्रोत्साहनपरैर्वंचनैस्तान् स्वामिवंशाकुराणां प्रियदर्शनानां प्रियंवदानां  
 प्रियंकराणां सहभावसौभाग्यं सहसा अश्यदनुभूय खिन्नान् । प्रावर्तयच्च  
 तान् स्वस्वकर्मणि ।

## दशमः परिच्छेदः

प्रातिष्ठत चास्तंगतायां शशिकलायां प्रहराद्धंजीर्णायां  
 तमस्विन्यां तस्मान् स्थलदुर्गात्, सास्त्रं स्पृष्ट्वा शुंडादंडे शिथिले स्वघेनु-  
 कामभिज्ञामिव स्वस्वामिनीप्रयाणस्य शोकाविष्टां प्रस्त्रवस्त्रेत्रां निश्चलां,  
 निःशब्दमारुह्य सेवायां समुपस्थापितं जवनमश्वमेकमनुगम्यमानाऽऽ-  
 जानेयाधिरुद्धेन पित्रस्थिकलशसनाथदक्षिणभुजेन वमितेन भ्राता  
 जयसिंहेन, गंभीरमुखमुद्रेण विचारमग्नेन पितृव्यतुल्येन वृद्धेन  
 घीसचिवेन, तुरगाधिरुद्धैश्च कतिपर्यैरंगरक्षकैः ।

स्वीकृत्य चांघकारवहुलतया वहिःप्रदेशस्येपल्लक्ष्यविशेषाणां  
 निनिमेषया दृष्ट्याऽन्तः समुदृटकयतामिव स्वस्वामिकुलांकुराणां  
 मूर्तीरपुनर्दर्शनाशंकया सैनिकानां प्रणतीः, खेदविबुह्लाऽपि कृत्रिम-  
 गांभीर्योदारदर्शना, प्राक्रमताऽऽक्रमितुं कुपथमुदीचीनं, पुरःप्रधावता  
 सैनिकेनाऽप्लातसनाथहस्तेनोपदिश्यमानमार्गा ।

निविडतया तमसो दुर्लक्ष्यप्रायेण मंदप्रकाशेनोत्मुकेनैकलेन  
 कथंचित् प्रकाशमानेन निम्नोन्नतेन क्वचिद्द्रष्टव्यवहुलेन क्वचित्  
 पांसुलेन क्वचिदन्तःप्रवहन्निर्भरमध्ययायिनाऽऽर्द्रशीतलेन क्वचिच्छर्क-  
 रितेन क्वचिद्भयपाश्वर्वर्तिनिष्पणंनिश्चलद्रुमोपरुद्धेन संकीर्णेन  
 क्वचिद्रूपरतया प्रदेशस्य निस्तृणेन विस्तृतेन क्वचित् संत्रासितोन्निद्रोत्-

पतत्पतगरवनिनादितेन ववचित् क्षुभितपरिभ्रमदौलूकदुर्गमेन दुरध्वेन  
तेनानवरतं प्रवसन्ती, कदाचित् यवनसंकल्पितस्याऽऽक्रमणस्य तास्ता  
विधास्तकंयन्ती, कदाचित् तत्प्रतिरोधस्य तांस्तान् प्रकारान् पर्या-  
लोचयन्ती, कदाचित् क्षुद्रस्वार्थसिसाघयिपया गोभक्षकदासतामुररी-  
कुर्वद्भ्यो मूकादिभ्यः क्रुद्धयन्ती, कदाचित् कपटेन धातितं भ्रातरं  
वञ्चबाहुं समरकलाकोविदमनुशोचन्ती, कदाचिद्विगतसायंतनं  
पितृवधप्रसंगं स्मृतिचक्षुपा पुनः पुनरवलोकयन्ती, कदाचित् प्राह्लेतेनं  
सहमरणं मातुः स्मरन्ती, कदाचिन्निःशब्दमनुगच्छतः प्रौढिमसामयिकी  
सहसा संप्राप्तस्य गंभीरस्य भ्रातुः सिंहस्य द्विपदुन्मूलनविधामभिनवां  
विचारयन्ती, कदाचिदनुभवविदग्धस्य पितृव्यकल्पस्य घीसचिवस्य  
मौनकारणमनुमिन्वती, कदाचित्तावत्या कालकलया यवनेन निरुच्छ्वा-  
समुपरुद्धाया राजधान्याः स्वसंरक्षणक्षमतां संशयाना, कदाचिद्विलोक्य  
स्वस्वामिवंशांकुरान् वञ्चदाहावशिष्टान् साहाय्याभिलापया चिरात्  
खल्वागतान् समुद्भववित्री ब्राह्मणावासवासिनां प्रतिक्रियामुत्प्रेक्षमाणा  
च त्रिभिर्दिनैः जाग्रत्यपि विनिद्रा, सा तमस्विनीमेव तां शनैः शनै-  
रक्षाययत्...न तु चितां...तामेकपदीं वा ।

प्रवोघितेव च विचारतंद्रायाः निःशब्दमुपसृतेन श्रातेनापि  
सावधानेनाहर्मुखं समासन्नप्रायं संसूचयता मंद्रस्वरेण घीसचिवेन,  
सहसा सावधाना, व्यलोकयद् दिदृक्षयेव तत्प्रगतेः प्राच्यंगणे हरिद-  
श्वरथं सरभसं प्रवेशयन्तं गरुडाग्रजम् । तर्कयित्वा च दिवाप्रवास-  
मनिष्टकरं, निरचिनोदा दिवसावसानं विश्रामं तस्या एव एकपद्याः  
नातिदूरेऽभ्रंकपमहावृक्षर्षितपरिवेष्टिते स्थले शाद्वले विरुढवीरुद्-  
दुर्लक्ष्ये । अवलोक्य च तत्रैकत्रभूतान् सैनिकान् तदशवांश्च तत्र तत्र विश्रां-  
तान्, समनुष्ठाय दैहिकीः क्रियाः स्वयमपि, नियुज्य कतिपयान् सैनिकान्  
समारुह्य वृक्षशिखराण्युच्चतमानि निरीक्षितुं गतागतानि कादाचित्कान-  
नामपि पांथानां, भ्रातुः समीप एव मृदुलहरिततृणकल्पितायां शय्यायां  
विश्रांता, निद्रांकेऽलीयताचिरादेव ।

जागरिता च, व्यतीतेषु क्षणकल्पेषु प्रहरेषु, लोकान्तरादिव  
समापतद्भिर्मांद्रैः स्नेहसिवतैः शब्दैर्व्यलोकयत् प्रमीलालसलोचना-रजनीं

जुषुक्षयेव तत्प्रचासस्य प्रत्यधिपापदृष्टेः शोघ्रमेव प्रतिनिवृत्य  
 स्वतिमिरवाससा तामान्छादयन्ती, प्रतिक्षणपरिस्पंदिभिरसंख्यैः  
 नक्षत्रनयनैस्तां मातरमिव साकूतं पश्यन्ती, पूर्णाभयदित्सयेव तां  
 मंदपवनहस्तेन स्पृशन्ती - स्वसमीपोपविष्टं, पुनः प्रविवत्सया संनद्धं,  
 निनिभेषाभ्यां लोचनाभ्यां तामेव लोचमानं भ्रातरं जयसिंहं -  
 नातिदूर एव महतो वृक्षस्य मूल आटविकमेकमदृष्टचरं किमप्यादि-  
 शन्तं मंद्रस्वरेण धीसचिवम् - एकदेशे प्रज्वलताज्जालेनेपत्प्रकाशितान्  
 निःशब्दं संनह्यतश्चाश्ववारान् ।

क्षणमायानन्तरं च प्रबुद्धा सावधाना, परिसमाप्य दैहिकीः  
 त्रिया, आरुह्य घोटकं, प्रारभत पुनराक्रमितुं तमेव विषयम् ।

एवं निगूह्याऽऽत्मानं तामिस्थेणाऽऽवरणेन प्रतिनिशं प्रवसतां,  
 परिजिहीर्षया द्विषद्दृष्टेरादिवसं गहने कांतारे मार्गपतिते विश्राम्यतां,  
 क्षुद्रा अपि ग्रामटिकाः साभिप्रायं परिवर्जयतां, कादाचित्कानपि  
 यादृच्छिकानप्याऽऽरण्यकानपि पांथान् साशंकमवलोकयतां, प्रतियोजनं  
 विप्रकृष्टतरमिवाऽऽत्मानं यवनग्राहग्रहात् परिकल्पयतां तेषां सप्ताह  
 एकः युगदीर्घं इवात्येत् ।

उपैच्च तान् चिंतावृकः नितान्तमनपेक्षितः । अनधिगम्य  
 हि लेशतोऽपि वार्तां यवनप्रतिरुद्धायाः राजधान्याः, प्रतिदिनं  
 समीपतरमुपरापंतामपि ब्राह्मणावासप्रदेशमभयप्रदं तेषां चेतः शनैः  
 शनैरग्रस्यताऽऽशंकया.....अधिकाधिकमेव च पर्यभूयत छेदेन ।

विशेषतः राजदारिकायाः । रणनीतिनिर्देशं नितान्त-  
 निष्ठुरं शिरसि कृत्वा राजधानीं स्वां - राज्यस्य मूर्तिमतीं प्रतिष्ठां -  
 अनात्मनीनामिव परित्यज्य ( - स्यान्नाम प्रवलतमप्रतिरोध-  
 संनिनत्सया - ) सुदूरमुदीचीनमभयस्थानमुपसंपन्त्यास्तस्याः कुसुम-  
 मूदुखं मानसं, सापराधमिव कृपणमिव क्षुद्रमिवाऽऽत्मानं विभावयत् -  
 शनैः शनैस्तां तथा म्नापयितुमारभत यथा धीरगंधीरो धीसचिवोऽपि,

परिलक्ष्य तस्या मनस्तापं चिन्ताक्रांतः, संबद्धयितुं तस्या उत्साहसंपदं, परित्यज्य मितभाषितां, तांस्तान् संकल्पान् प्रत्याक्रमणस्य महतोत्साहेन चर्चयितुं युवराजेन सह प्राक्रमत सत्येवाऽवसरे, न त्वलभत वाञ्छितं परिणामम् ।

एवं व्यतीतेषु दीर्घदीर्घेषु दशसु दिवसेषु, आ अहर्मुखं रंहसा महता प्रवहता प्राचूपेष्येन पवमानेन स्नेहावैगादिव प्रकंप्यमानानां वृक्षाणामधस्तात् विथांताननवरतप्रवासखिन्नान् विताम्लानान् यंत्रचालितानिव कथमपि प्रवासार्थं संनद्धप्रायान् स्वसैनिकान् विमनस्कमवलोकमाना पाषाणशिलाखंडोपविष्टा राजदारिका सहसाऽपश्यदेकं निरीक्षकसैनिकं धृत्वा स्कंधेनैकमपरिचितं क्षामश्मश्रुलमुखं घूलि-घूसरितजर्जरितपरिधानं निःशस्त्रं युवानं घीसचिवमुपयान्तं ...घीसचिवं विरम्य कार्यान्तरान्निक्षिप्य दृष्टिं तद्दिशि मंत्रेण स्वरेण पृच्छन्तं तमागन्तुकं किमपि, ... आगन्तुकं निर्जीविनेव स्वरेण प्रत्युत्तरन्तं, ... घीसचिवं सहसा म्लानतरमुखमुद्रं गृहीत्वा तं हस्तेन तामुपसरन्तं, गदन्तं च गंभीरेणापि किञ्चित्प्रकंपमानेन स्वरेण - 'भर्तृदारिके ! तस्मिन् निशामुखे यवनसेनायां मया सप्रयोजनं मेलितानां स्वसैनिकामयमन्यतमः, सद्य एव संप्राप्तः, निवेदयति यद् राजधान्यस्माकं, प्रतिकूलतया प्रारब्धस्य प्रत्यर्थिनः प्रतिरोधेऽक्षमा, संप्रति तत्पददल्यमाना निष्प्राणेव प्राणिति, ... यवनश्च विलोड्य तामनुपलभ्य च तद्द्विपदवंशांकुरान् क्रुद्धस्तस्मिन्नेव प्रदेशे कुत्राऽपि गूढं निलीनान् भवत उत्प्रेक्षमाणो, भवद्विभन्तसया प्रबलया प्रेर्यमाणः, सैनिकान् सर्वत्र भवद्गवेषणाय व्यापारयति, ... श्रुत्वा भर्तृदारिका प्रमाणम् ।”

राजदारिका तु समाकर्ष्य राजधानीपतनसमाचारं खिन्नाऽपि मन्यमानाऽऽत्मानं दुराशाजालनिर्मुक्तं, समुत्सुकाऽपि श्रोतुं सर्वं वृत्तान्तं सविस्तरं प्रतिशुश्रुत्सोदग्रा, तत्क्षणमेव निरचिनोन् ततः प्रस्थानं सह तेन वार्त्ताहरेण ।

प्रोप्य चाऽऽनिशमपरेद्युरधित्यकाप्ररुढस्यैकस्य महावृक्षस्य विशालशाखासंभारस्याधस्तात् क्लृप्तविश्रमा समादिश्य सैनिक-मन्यतममारुह्याभ्रलिहं तच्छिखरं निरीक्षितुं दक्षिणं क्षितिजं निवेदयितुं च तत्क्षणेव क्षुद्रमप्याश्वं दृग्गोचरीभवत्, सह भ्रात्रा घीसचिवेन चैकस्मिन् आयते शिलापट्टे समुपविष्टा, तं संदेशहरमानाययत् । समादिशच्च तं स्ववृत्तान्तं सविस्तरं निवेदयितुम् ।

सोऽपि, पूर्ववदेव क्षामश्मश्रुलमुखोऽपि धूलिधूसरितजर्जरित-वसन्तोऽपि बहोः कालादनन्तरं प्राप्तेन पर्याप्तेन भोजनेन प्रत्याग-मितप्राण इव किञ्चित्स्फुरद्देहदीपदीप्तिः व्यजिज्ञपत् "भर्तृदारिके ! सुसूचयिषया यवनप्रस्थानस्य निभृतमपत्रांते मम वयस्ये, अहं भारहारछद्मना सह पृष्ठ्येनैकेन राजधानीमुद्दिश्य प्रचलितां सेनां गोभक्षकाणामनुगन्तुमुपक्रममकुर्वम् । अनभिज्ञोऽपि यवनसेनायाः सैनिकस्य दैनंदिनस्य जीवनस्य च शीघ्रमेव पर्यलक्षयमन्वभवं वाऽनुत्साहमिवानवरतं पुरः सरन्तीष्वपि दिगन्तदीर्घासु यवनाश्वा-रोहपरंपरासु ।"

"अशक्नुवंश्च नियन्तुं जिज्ञासावेगं स्वैरमिव सहप्रवसन्तं भारिणमन्यं तत्कारणमपृच्छम् । अवैदं च तस्माद्यत् - आक्रामका खल्वतीते सायंकाले लब्धेन विजयेनोत्फुल्लाः संघवं राज्यं समस्तं विजितमेव मन्यमानाः रणांगणे तत्र तत्र विकीर्णा सिधुराजपरिवार-स्यापारां संपदं लुण्ठित्वाऽप्यतृप्ता दिनानि कतिचित्तत्रव व्युष्य प्रदेशं तत्रत्यं लुण्ठितुमैच्छन् । न्यवेदयंश्च स्वामिच्छां सानुनयं स्वप्रमुखाय । स तु - लेशतोऽप्यनाध्मातः प्राप्तेन साफल्येन - कृत-संकल्पोऽदत्त्वा प्रत्यथिने स्वल्पतममप्युच्छ्वासावकाशं राजधानी-मुपरोद्ध्युं तदहरेव, न केवलं तदनुरोधं प्रत्याख्यात्, अपि तु समादिशत् निक्षेप्तुं लुण्ठितां द्विपत्संपदं सैनिके कोपागारे राजकीये । सुपरिचितास्तस्य न्यायनिष्ठुरेण समुदितेऽवसरे कृतांतकठोरेण स्वभावेन नाशकरंस्तेऽवधीरयितुं तदादेशं, नाशकरं तु पुनरुदीपयितु-मा देशश्रवणसमकालमेव निर्वातकल्पमुत्साहभरमिति ।"

“स च तेषां निरुत्साहः, निशाततयाऽनुशासनकुठारस्य सुनिगूहितोऽप्यन्तर्गूढघनव्यथः नातिचिरादेव नितांतमनपेक्षितया प्राकृतिकया बाधयैकया क्षोभे पर्यणम्यत । उदयगिरिशिखरमारुढ एव हि भगवान् सहस्रकिरणः प्रतिजिघांसया दुर्दमनीयया लक्ष-गुणितैरिव किरणैस्तान् तथा तापयितुं प्राश्रमतान्येद्युर्यथा ते आ जन्मनो भरुस्थलतापपरिचिता अपि गगनमग्निवाणवर्षुकमिव दिङ्मंडलमग्न्यस्त्रप्रक्षेपकमिव भूतलमंगारचित्तमिवोत्प्रेक्षितुमारभन्त-अनुभवितुं चाऽऽत्मानमसमर्थं करघृतान् कुंतान् पृष्ठवद्धान् लोह-फलकान् परिहितान् वारवाणान् वोढुम् ।”

“स च तेषां संतापः प्राक्कलयित्वेव तपनतापमभूतपूर्व-सदृशमंतरिक्षादा प्रत्यूपादेवापसृतेन पवनेन परां काष्ठां समपद्यत । प्रस्वेदक्लिन्नसर्वांगा फेनिलमुखास्तदश्वा अचिरादेव प्रतिक्षणप्रवर्द्ध-मानपिपासाकुला व्यात्तमुखा अचिरादेव भूमौ पतितुमारभन्त । ताननु तत्सादाः । आहुता इव च नियत्या ज्वलद्भूकुण्डे प्रकंपमान-हस्तपादाः लुठन्तः क्षणमात्रानन्तरं शोपितजीवनरसाः निष्प्राणा अन्तं यातनानां नारकीयाणां यातुम् ।”

“उत्तप्तस्थालप्रधावत्क्षुद्रकीटकवत् प्रतिक्षणं प्राणान् परित्यजतः स्वबांधवान् वीक्ष्य सर्व एव यवनसैनिकास्तदधिकारिणश्च प्राणान्तकेन भयेनाऽऽक्रांताः निमेषाभ्यंतर एव नूनं प्राणान् स्वान् - परिजिहीर्षया वेदनानां - सुखमत्यक्ष्यन्” यदि हि तेषां सेनानीः स्तोकमप्यविचलितः ईषदप्यश्रांतः लेशतोऽप्यस्त्रो दृढतरसंकल्पो बलवत्तरतितिक्ष उन्नततरमस्तकस्तेभ्यो मानसिकं बलं स्वं न प्रादास्यत् ।”

“अहो ऊर्जस्विता तस्याभ्यमित्रीणस्य ! एकाकी एव दिगंतप्रसृतं तदाश्विकं बलं स्वीयेन संकल्पबलेन केवलेन समाकर्षन् क्षणमात्रमपि नाखिद्यत । निर्मित इवाभौतिकेन केनचित् तत्त्वेन मुहूर्त-मात्रमपि नास्खलत् स्वध्येयात् ।”



“का कथा तद्देशीयानां स्वधर्मप्रसारेच्छया तृणीकृत्य प्राणान् समुत्लंघ्य महासागरान् विदेशेषु तेन सह प्रवसतां सैनिकानाम् !... क्षुद्रस्वार्थसिसाधयिपांघितधियो विनष्टोभयलोकास्तत्क्रीता अस्माकं सैनिकाः काकादयस्तन्मुह्या अपि, पूर्वद्युतनसमरसमयेऽभ्यासादन-शंकया दूर एवावस्थापिताः, प्राप्ते च विजये सहप्रस्थानायानुमोदिता यवनसेनापतिना, संमोहिता इव तद्व्यक्तिमत्त्वेन, विनैव प्रतिवादं, तमन्वगच्छन् ।”

“समवलोक्य स्वमुहूर्दं भगवन्तं दिनकरं विफलप्रयासं तत्साहाय्यचिकीर्षयेवाकस्मादाविरभवत् पश्चिमक्षितिजाद् भगवान् प्रभंजनः प्रभंजकवेगः ।”

“तमनु च मदकला मतंगजा इव महान्तो घूसरा घूलिपटला ...असमय अवसानं गमयन्तो दिवसं, प्रसह्य समाच्छादयन्तश्चराचरं नीरंध्रेण क्षोदकंबलेन, बलावभिभवन्तो दृष्टिपथं, हठात् कारयन्तः श्वासरोधम् ।”

“निधिपपीडयिष्येव च समस्तं तद्यावनं बलं पर्यवेष्टयन्त ।”

“तदनुगतेन दिगंतप्रसृतेनाध्रंकपेण चक्रवातेन घोरगजितेन प्रतिरुद्धं स्वं बलं वीक्ष्य स यवनसेनानीरपि, निरुद्धय क्षणमात्रम-प्यस्खलितां स्वां गतिं, विचार्य क्षणमात्रं, विनिश्चत्य स्वयमेव, संरावेऽपि तस्मिन् रौद्रे श्राव्येण तीव्रेण स्वरेण किमप्यादिशत् ।”

“अहो संचलननैपुण्यं प्रत्यथिबलस्य ! श्रांतमपि श्रांतमपि क्लान्तमपि तत् श्रुत्वैव तं तस्याऽऽदेशं - एकप्राणमिव - एकचित्तमिव - निमिषमात्र एव व्यरमत् मार्गाक्रमणाद्गुपाविशच्च प्रतिपालयितुं प्राकृतिकप्रकोपप्रशमम् ।”

“एवं - मुखं मुद्रितनयनमवनमभ्य, हस्तपादं संकोच्य, स्वं स्वं तुरगं समानवृत्तं स्वसमीप एवावस्थाप्य, तितिक्षयाऽगाधयाऽ-

“स च तेषां निरुत्साहः, निशाततयाऽनुशासनकुठारस्य सुनिगूहितोऽप्यन्तर्गूढघनव्यथः नातिचिरादेव नितान्तमनपेक्षितया प्राकृतिकया बाधयैकया क्षोभे पर्यणम्यत । उदयगिरिशिखरमारुढ एव हि भगवान् सहस्रकिरणः प्रतिजिघांसया दुर्दमनीयया लक्ष-गुणितैरिव किरणैस्तान् तथा तापयितुं प्राक्रमतान्येद्युयंया ते आ जन्मनो मरुस्थलतापपरिचिता अपि गगनमग्निबाणवर्षुकमिव दिङ्मंडलमग्न्यस्त्रप्रक्षेपकमिव भूतलमंगारचितमिवोत्प्रेक्षितुमारभन्त-अनुभवितुं चाऽऽत्मानमसमर्थं करधृतान् कुतान् पृष्ठबद्धान् लोह-फलकान् परिहितान् वारबाणान् बोढुम् ।”

“स च तेषां संतापः प्राक्कलयित्वेव तपनतापमभूतपूर्वं-सदृशमंतरिक्षादा प्रत्युपादेवापसृतेन पवनेन परां काष्ठां समपद्यत । प्रस्वेदकिलन्नसर्वांगा फेनिलमुखास्तदश्वा अचिरादेव प्रतिक्षणप्रवर्द्ध-मानपिपासाकुला व्यात्तमुखा अचिरादेव भूमौ पतितुमारभन्त । ताननु तत्सादाः । आहुता इव च नियत्या ज्वलद्भूकुण्डे प्रकंपमान-हस्तपादाः लुठन्तः क्षणमात्रानन्तरं शोषितजीवनरसाः निष्प्राणा अन्तं यातनानां नारकीयाणां यातुम् ।”

“उत्तप्तस्थालप्रधावत्क्षुद्रकीटकवत् प्रतिक्षणं प्राणान् परित्यजतः स्वदांघवान् वीक्ष्य सर्वं एव यवनसैनिकास्तदधिकारिणश्च प्राणान्तकेन भयेनाऽऽक्रांताः निमेषाभ्यन्तर एव नूनं प्राणान् स्वान् - परिजिहीर्षया वेदनानां - सुखमत्यक्ष्यन्” यदि हि तेषां सेनानीः स्तोकमप्यविचलितः ईषदप्यश्रांतः लेशतोऽप्यखिन्नो दृढतरसंकल्पो बलवत्तरतितिक्ष उन्नततरमस्तकस्तेभ्यो मानसिकं बलं स्वं न प्रादास्यत् ।”

“अहो ऊर्जस्विता तस्याभ्यमित्रीणस्य ! एकाकी एव दिगंतप्रसृतं तदाश्विकं बलं स्वीयेन संकल्पबलेन केवलेन समाकर्षन् क्षणमात्रमपि नाखिद्यत । निर्मित इवाभौतिकेन केनचित् तत्त्वेन मूर्हत-मात्रमपि नास्खलत् स्वर्घ्येयात् ।”

तस्मिन् जलबहुलं शाद्वलतीरप्रदेशं - बीजमिव भाविनः जलप्ला-  
वनस्य वापिकस्य - पुरोयायिना मूकेन निर्दिष्टं - समाससाद ।”

.....“अहो दौरात्म्यं पापस्य”.....सहसा जगाद धीसचिवः ।

“क्लृप्त्वा च तत्र प्रदीर्घं विश्रामं - अपरेद्युः - अस्तंगते  
दिवाकरेऽनुदितेऽनिच्छावशादिव निशाकरे, ततः प्राचलत् । प्रोष्य च  
सवेगमन्तमुपगच्छति प्रदोष, एकस्मिन् गहनाटवीप्रदेशे न्यलीयत ।”

वसानमुपद्रवस्याऽऽधिदैविकस्य प्रतीक्षमाणस्य तस्य कल्पकल्पः  
 कथमप्यन्तमियाय स दिवसः । तमनु संप्राप्ता च निशा । चक्रनेमि-  
 क्रमेण तामन्वागतो दिवसोऽपरः ।”

“न तु नैसर्गिकः सः क्षोभः...आक्रामकसत्त्वपरीचिक्षिपयेव  
 दुर्दमनीयया प्रेर्यमाणः ।”

....“श्रांत इव त्ववसादमायात् परिणते तस्मिन्नप्यहनि ।  
 क्लान्त इव व्यरमत् वहनात् गंधवहः । वैफल्यजडा इव न्यपतन् भूमौ  
 धूलिपटलाः । प्रसन्नमिवावलोक्य यवनस्य धैर्यमपारं निर्मलम-  
 भवदन्तरिक्षम् । दिदृक्षयेव तत्कुशलस्य गगनांगणेऽवातरत्  
 नक्षत्रमंडलम् । अनुतापकोमल इव मंदं मंदं वातुमारभत निशामुख-  
 समीरणः ।

“संकल्प इव धीरस्य, व्यपगत इव प्रत्यवाये, सहसोदतिष्ठत्  
 स यवनसेनाध्यक्षः । उन्नततरमस्तको विशालतरवक्षःकपाटश्च पूर्व-  
 वदेव तीव्रेण स्वरेण किमप्यादिशत् ।”

“आदेशसमकालमेव च सहाऽऽश्वेन समुत्थितं तस्य  
 बलमेकचित्तमिव- व्यपनीय तनुत्रमनावृत्य मस्तकं याचकभावेन  
 जानुभ्यां भूमौ गतं हस्ती प्रसार्य - तमनु - जगत्पितरं बहु मन्तु-  
 मारभत गद्गदस्वरं...कृतज्ञम् ।”

“निशम्य तस्य तां प्रार्थनामेकस्वरामेकाऽऽरोहाऽऽवरोहां,  
 निरीक्ष्य तस्य तदाश्वमप्यवनतमुखं निश्चलं नीरवम् - अहमपि  
 कौतुकाविष्टोऽभवम् । का पुनर्वार्त्ता मूकादेदेशद्रोहिर्वृन्दस्य ?”

“समाप्य प्रार्थनामुत्थितं, प्रवृद्धधैर्यमिव च स्वं नायकमनु-  
 सरत्, तत्, यथापूर्वमारभत प्रवासम् । आक्रम्य च योजनानि  
 कतिपयानि, दूरेमार्गमवस्थितं दुरापमेकं सरोवरं - निदाघांतेऽपि

तस्मिन् जलबहुलं शाद्वलतीरप्रदेशं - वीजमिव भाविनः जलप्ला-  
वनस्य वार्षिकस्य - पुरोयायिना मूकेन निर्दिष्टं - समाससाद ।”

.....“अहो दौरात्म्यं पापस्य”.....सहसा जगाद घोसचिवः ।

“क्लृप्त्वा च तत्र प्रदीर्घं विश्रामं - अपरेद्युः - अस्तंगते  
दिवाकरेऽनुदितेऽनिच्छावशादिव निशाकरे, ततः प्राचलत् । प्रोष्य च  
सवेगमन्तमुपगच्छति प्रदोष, एकस्मिन् गहनाटवीप्रदेशे न्यलीयत ।”

## एकादशः परिच्छेदः

“किमधुना चिकीर्षन्ति द्विपन् - इति विस्मयमान एवाहम-  
पश्यं पंचाशदधिकान् यवनान् स्वस्वतुरगैभ्योऽवतरतः, समुत्सृज्य  
प्रासान् छुरिकाः स्वीकुर्वन्तः, नरापसदेन भूकेनोपदिश्यमानं दुरध्व-  
मनुसरतः, नातिदूरेऽष्टवीमध्यवर्तिनि खंडितप्राये देवतायतन एकस्मिन्  
प्रविशतः, क्रमशोऽदर्शनं च गच्छतः ।”

“न त्वधृष्णवं ताननुगन्तुं रहस्यभेदभिया ।”

“तर्कवितर्ककदंमे निमज्जनोन्मज्जनेऽनुभवश्चेव च साक्षाद-  
करवं, व्यतीते प्रहरमात्रे, तद्द्विपद्बलं, प्राप्येव प्रत्याशितं कमपि  
गूढं संकेतं, सहसा प्रचलत्, निःशब्दमग्रे सरत्, अटव्याः निगच्छत्,  
निराशंकमिव समुपसर्पच्च सद्यो दृष्टिपथेऽवतीर्णस्य, तिमिराऽऽवृततया  
दुर्लक्ष्यप्रायविशेषस्य, समासन्नं वज्रप्रहारं समुत्प्रेक्ष्य भयविमूढस्येव  
स्तब्धस्य, दिवंगतं स्वामिनमनुशोचन्त्या राज्यश्रिया परित्यक्तस्येव  
निःश्रीकस्य, समाकर्ण्य परप्रसरणवार्त्ता भयाकुलैर्नागिरिकैरुज्जितस्येव  
निर्जनस्य, यियाचिपयेव दैव्याः साहाय्यसंपदः नभःस्पृशः,  
राजधानीमहाप्राकारस्य दक्षिणं द्वारं — उरसि कर्तुमिव तत्  
व्यात्तम् ।”

“पश्यत्येव च मयि हृतभाग्येऽपारयति विश्वसितुं स्वदृष्टिं—  
 प्राविशत् तदन्तः । समुल्लंघ्य च द्वारमार्गं एव दृषन्मय इतस्ततः  
 निपतितान् निःशस्त्रान् निष्कवचान् रक्षतरक्षतान् शवान् द्वाररक्षकाणां  
 सैनिकानामारभत स्वागतमिव कर्तुं मध्येमार्गं सह तीः पंचाशदधिकैः  
 सैनिकैरुपस्थितस्य हर्षोत्फुल्लमुखगुद्रस्य मूकस्य निःशब्दान्  
 निर्देशाननुसृत्य प्रसर्तुं प्राकारान्तःप्रसृतासु रथोपरथ्यासु, प्रहर्तुं  
 समाकर्ण्य तमनपेक्षितं शब्दं निःशस्त्रमेव बहिरागतानवलोक्य  
 साक्षाद्यमद्रूतानिव तान् विस्मयमूढान् भयेन कांदिशीकान्  
 नागरिकान्, समुपसर्तुं च मंदयाऽपि दुष्प्रतिरोध्यया गत्या राजधानी-  
 केंद्रवर्तिनं राजप्रासादम् ।”

“सहसा चान्वभवदन्तरिक्षादिव पतन्तीं बृहद्दृष्टपद्भृष्टिम् ।  
 ‘कुतः खल्वियम्’ इति विस्मयमानं चोर्ध्वदृष्टिं यावदवलोकयत्य-  
 भ्रंलिहस्य प्राकारस्य शिखरेऽभिवृष्य पापाणान् जुघुक्षया पलायमानान्  
 नगररक्षकान् तावदशृणोत् तमेव तीव्रं स्वरं किमप्यादिशन्तम् ।  
 सत्प्रेरितं च श्रवणसमकालमेवाऽऽत्मानं व्यभजदनेकेषु गणेषु ।”

“तेषां मध्यात् — केचन निर्गत्य दक्षिणात् महाद्वारा-  
 दारुह्याऽऽश्वं द्वाराप्यन्यानि समुद्दिश्य प्रधावितुमारभन्त, केचन  
 वर्मिताः लोहफलकहस्ताः प्रासिकाः पुरः प्रसृतेन दुर्देविनः जीवितेनेव  
 शून्यशून्येन राजमार्गेण लक्ष्यीकृत्य राजप्रासादं स्वस्वतुरगान् प्रेरयितुं-  
 केचन व्यूहकंकटाः सछुरिकाः पदिका एव — यथापूर्वं परंतु सवेगं —  
 उपरथ्यासु प्रसर्तुं, समुपस्थिते क्षुब्धेऽपि प्रतिरोधे सामंतिकेषु गृहेषु  
 प्रसह्य प्रवेष्टुं, स्वगृहरिरक्षिषयाऽग्रे सरतः निःशस्त्रप्रायान् पुरुषान्,  
 गृहकोणेषु निलीनान् पितृप्रतिघातनं भयविस्फारितेक्षणमवलोकयत-  
 स्तदात्मजान्, अनुनिनीयया पुरः सावेगं समुपसर्पतः सप्रणाम-  
 मनुरुन्धतः साश्रुनयनकमलान् सहारान् प्रहन्तुं लुण्ठितुं च यथेच्छं  
 तत्संपदः ।”

“एवं यवनैः परमकुटिलैः निर्दयैः मर्मस्थानेषु तेषु तेषु युगपत् समाक्रम्यमाणा सा महानगरी - नारीव काचित् विपकीटक-  
गणैरसंख्येषु तेषु तेषु सुकोमलेष्ववयवेषु युगपत् संदश्यमाना - वेदना-  
व्याकुला हृदयविदारकैश्चीत्कारैः करुणकरुणैर्विलापैश्च निन्दितुमिव  
स्वानि भाग्यान्यारभत ।”

“शृण्वन्नेव च तत् परिदेवन सहसाऽपश्यं हर्म्यमालिकाव्य-  
वधापितोद्गमस्थलं, प्रस्फुटितादिव हृदयाद्राजधान्याः समुद्गच्छन्तम-  
भ्रलिहज्वालाजिह्वं निर्धूमं धूमकेतुं भणन्तमिव किञ्चिच्चटचटामिपेण ।  
प्रयतमान एव च निर्द्धारयितु तदुत्पत्तिमूलमशृणवमुद्गगारमेकस्य  
नागरिकस्य सहसा गृहान्निर्गत्य क्षणमात्रं दृष्टिमुन्नमय्य ज्वलनं  
तमवलोक्य पलायमानस्य - ‘अहो ! दग्धः...दग्धः राजकुलपुरोहितस्य  
प्रासाद’ - इति ।”

....“राजकुलपुरोहितस्य प्रासादः ? .... किं नामापराद्धं  
स्यात् तातेन पापानां गोभक्षकाणाम् ?” - उज्जगाद राजकुमार  
उच्छुष्कस्वरः ।

“तत्त्वहं कर्णोपकर्णिकयैवाजानामन्येद्युः” - प्रत्यवदत् स  
वात्तिहरः । “यदा खल्व्वाततायिनः निहत्य राजप्रासादमहाद्वार-  
रक्षकान्, प्रविश्याऽऽभ्यन्तरे प्रांगणेषुकुतोभया यथेच्छं विचरन्तस्तेषु  
तेषु विशालेषु कक्षेषु विनाशयन्तस्तानि तानि दुर्लभानि भित्तिचित्राणि  
दहन्तः लेखाभांडाराणि सहेलमपहरन्तो बहुमूल्यानि क्षौमाणि लुण्ठन्तो  
दुर्लभानि रत्नाभरणानि शुद्धान्तर्वन्ति राजकुलदेवतामंदिरमुपसस्रु-  
स्तदाऽवलोकयामासुस्तत्र देवताचरणारविदयोः समीपे निश्चलमव-  
स्थितमाराध्यदेवतामुखकमलनिवद्धनयनं जपस्फुरदोष्ठमृद्रं राजकुल-  
पुरोहितम् । विजयोन्मत्ताश्चोर्चैर्विहसन्तस्तदवमीमांसिपया  
दुर्दमनीयया प्रेर्यमाणा अपशब्दमुखराः निटिष्ठिवुस्तदिष्टदेवताविग्रहं  
ताडयामासुश्च तं पादैः ।”



.....“अत्याहितम्”.....उज्जगाद राजदारिका ।

“विप्रवरेष्यस्तु तादृशं परिभवमाराध्यदेवताया असहमानः  
कोपातिरेकवेषमानः ज्वलन्नयन उपविष्ट एव जग्राह सहमा समीपवर्ति  
सौवर्णं नीराजनाभांडं, प्रजहार च तेनाऽऽततायिनमेवम् ।”

“लेशतोऽप्यक्षतमप्येवमपमानितं स्वसहयोद्धारमवेक्ष्य क्रोध-  
प्रचंडास्ते नराधमाः निरर्गलं प्रलपन्तः क्षणान्तर एव तं द्विजवरं हस्तेन  
चकपुंः, पादेन ताडयामासुः, प्रासेन वक्षसि निरावरणे चरुनुः, खड्गेन  
ग्रीवां चिच्छिदुः, रक्तरक्तं तन्मस्तकं पादेन मंदिरप्रांगणे चिक्षिपुः ।  
तावताऽप्यशांतकोपाश्च बहिरागता मूकानुजीविना केनचित् पापेन  
विनिर्दिष्टं तत्प्रासादमन्तर्निनीनपरिवारं देहुः ।”

“प्रज्वालिता इव तेन प्रचंडेन ज्वलनेनान्येऽपि ज्वलनाः  
नगर्यां तत्र तत्राचिरादेवाऽऽविर्वभूवुः । वेष्टयामासुश्च तां - पलाय-  
मानानामेव कांदिशीकानां पौराणाम् ।”

“एसादृशस्तु निर्घृणोऽत्याचारः म्लेच्छेनानुष्ठित आसीद्दे-  
वलनगयमिव, नान्यत्र ।..... तत् किं नामापकृतं स्यात् वराक्या  
राजधान्या तस्य.....यत् स दानव इव.....इत्थं.....तां भस्मावशेषां कर्तुं  
परिकरमबध्नात् ?”-सखेदमाह घीसचिवः ।

“बहु नामापकृतं तथा तस्य । प्रतिगृहं गवेपितयाऽपि तथा  
न समर्पितः राजकुमारः, नोपायनीकृता राजदारिका तस्य । न वा  
संसूचिता तयोः संभाव्याऽवस्थितिः”, प्रत्युवाच स वात्तायिनः ।

“यदा त्वन्विप्याऽपि प्रतिगृहं नालभत विपक्षवंशांकुरान-  
वशिष्टान् तदा स यवनसेनानीः आज्ञयाऽनुल्लंघनीयया द्यरीरमत्  
स्वं बलं नागरिकप्रपीडनात् । समादिशच्च तद्गवेपयितुं तान् आस-  
मन्तिके जानपदे प्रदेशे ।”

“प्रहरमात्रान्तरं च, तत्, निक्षिप्याद्धर्मृतां नगरीं तां हस्तेषु कतिपयानां सैनिकगणानां, निर्गत्य चतुर्भ्यो महाद्वारेभ्यः, आरभत प्रसर्तुं चतुर्दिक्षु ग्रामीणेषु प्रदेशेषु मार्गयितुमत्रभवतः ।”

“न त्वशकत् तथाऽनुष्ठातुम् । अपरेद्युरेव हि - देवलपत्तनात् सरभसं समापतिताद्वात्तार्त्तयिनादधिगम्य समाचारं सिधुप्रदेशान्तः-प्रविविक्षया सवेगं सागरं नैदाघतापतप्तमतिक्रामतः, समुद्दिश्य सिधुभुवं यावनेभ्यो देशेभ्यः प्लवमानान् सैनिकपौतान् कोलानिव विनायासमेव पुरःसारयतः, सागर उत्ताने तत्र तत्रावस्थाय प्रसार्य चाऽऽनायं यथेच्छ कालं यापयतां कैवर्तानां कोलान् सावहेलमिवानवरतसमुद्भवत्समुत्तुंगफेनिलकल्लोलशिखरेषु दिदृक्षयेव दिगन्तलक्ष्याणां जलदानां जलभारमंथराणां गगनमध्यमारोढुं प्रयतमानेषूद्भवतो, यत्रनसेनानुचिकीर्षयेव, बृहदाकाराणां, विद्युदुन्मेषमिषेण सावलेपं पश्यतां, रसितछद्मना साधिक्षेपं तजंयतां बलाहकानां सेनयाऽपारया सह भारतभुवमुपरोद्धुं प्रवृत्तस्य, प्रावृषेण्यस्य प्रभंजनस्य प्रादुर्भावस्य सावधानेन - संभाव्य भारतीयां प्रावृषमासन्नप्रायां विचारमग्नेन - संप्रधार्य स्वात्मनैव - ‘दुरुत्तार्यतया महासागरस्य प्रावृष्टप्रक्षोभितस्य विरतेषु मातृभुव इहाऽऽगमनादस्माकं पौतेषु सैनिकसंकुलेषु रणसामग्री-भारमंथरेषु, निजदेशमार्गमवरुद्धमाकलय्याशांतस्वान्तेषु निजसामर्थ्यमात्रसहायेषु, जलप्लाविततयाऽस्य प्रदेशस्य सर्वस्य स्थानवद्ध-मिवाऽऽत्मानमनुभूयास्वस्थचित्तेष्वननुभूतचराऽऽसारसंत्रासितेष्वस्माकं सैनिकेषु च - एते कापटिकाः संघवा, आजन्मनः परिचिता जलद-कालेन, स्तोकमप्यनुद्विग्ना, योजनशतविस्तृतेऽस्मिन् प्रदेशे तत्र तत्र विकीर्णा अस्माकं पृतनाः निपतभुद्वेजयिष्यन्ति । .... तन्मन्थे - संयम्योदीचीनस्य भागस्य विजिगीषां स्वाधिपत्यमेव विजिते दक्षिणे भागे दृढतरीकुर्वता मया, भाविन आक्रमणस्य योजनां परिकल्पयता, प्रतिपालयितव्य एव वर्पन्ति इति मनसि स्थिरीकृतवताऽपि, समीप एव वद्वांजलिपुटमवनमितपूर्वकायमधोनयनं संतिष्ठतां मूकादीनां संचितमिव संमतिं पृच्छता - अनुभूय तादृशमप्रत्याशितं दुर्लभं बहुमानं संप्रान्तानां गर्वोत्फुल्लानां तेषां, ‘सत्येव प्रतिपक्षे

पराजयदिग्भ्रांतिः राजकतानापन्नैः स्वशिष्टः प्रदेशः स्वामिनः कृते विनायासमेव जय्यो वर्षाकालेऽपि' इति प्रतिपादकं मतमाकर्ष्य लेशतोऽपि स्वनिश्चयादविचलितेन - तदध्यक्षेण - समादिष्टं प्रत्यागतं विमज्याऽऽत्मानं तासु तासु वाहिनीषु यथादेशं निरूढस्वस्तिमदादि-दुर्गाणि विजिते प्रदेशे तत्र तत्र विद्यमानानि सामरिकदृष्ट्या महत्त्व-पूर्णानि च स्थानानि समुद्दिश्य प्रचलितुमारभत सवेगम् ।”

“अहमप्यघ्न्यो हृष्टादर्शनीयः श्रुताश्रोतव्यः परिलुप्त-जिजीविसोऽपि स्वामिन आदेशमवज्ञातुमसमर्थ, एतत्कुसमाचार-निविवेदिपया प्रेर्यमाणः, संरंभे तस्मिन् निभृतं ततः प्रस्थितो, भिक्षुकच्छद्मना प्रवसन्, यवनचमूनामपकर्षणान्निविघ्नयात्रः, स्वामि-सेवायामुपस्थितोऽस्मि ।”

विनिवेद्य चैवं घर्घरस्वर उच्छुष्कतालुः कलांतलोचनो मौनमभजत । तत्कथां करुणकरुणां - निरूढगति - शृण्वन् सदागतिरपि तच्छोकभारभुग्न इव मंदं मंदं गन्तुमारभत । भगवान् प्रभाकरश्च निशम्य तं वृत्तान्तं स्मारित इव प्राक्तनस्य स्वप्रयत्न-नैष्कल्यस्य निष्प्रभः, अवजुधुक्षयेवाऽऽत्मनः सत्वरं यातुमस्ताचलम् ।

अमाय सेंधवहृदयेष्वसंख्येपु बहिरुत्प्लवमानेन नैराश्ये-नेवावतमसेन सांध्येन शनैः शनैः समाक्रम्यमाणं भूमंडलमवेश्याथ राजदारिका शोकसागरादतलादात्मानं कथंचिदुदधरत्, प्रावर्तयद-नागर्तचितायां, विचिंत्य च यवनभयं शरत्कालपर्यन्तं विप्रकृष्टं निरचिनोत् तत्रैव यापयित्वा प्राप्तकल्पां यामिनीं पुनरारब्धुं यात्रामपरेद्युः समाक्रमितुं चाध्वानमुदीचीनं तत ऊर्ध्वमहनिशं ब्राह्मणावासं समुद्दिश्य ।

एवं सुनिगूह्यान्तःक्षोभं धीरगंभीरया मुखमुद्रया तत्तत्कर्मणि प्रवृत्ता तु यदा पर्यवस्थाप्य स्वानुयायिदलं नैशविश्रामार्थं स्वात्मान-

मपि तृणशय्यायां स्वापाय किलापातयत् तदा पतितमात्रैवाऽऽ-  
रभतात्मानं पुनरपि शोकसागरेऽगाधे निमज्जन्तमनुभवितुम् ।

दृढं प्रयत्नमानाऽपि नाशक्तुं व्यावर्तयितुं स्वस्मृतिचक्षुरा-  
बाल्यात् परिचितायाः राजधान्यास्तेपां तेषां प्रियस्थलानां पुनर्दर्शनात्,  
स्वं कल्पनानेत्रं वा तद्विध्वंसस्यावलोकनात् “” विशेषतः राज-  
प्रासादस्य “” तत्रापि राजकुलदेवतायतनस्य “” तत्रापि तद्विराजि-  
तस्येष्टदेवताविग्रहस्य ।

अलक्षयदात्मानं ध्यायन्तं - अवलोकयन्तमिव साक्षात् - तं  
विप्रवरेण्यं राजकुलपुरोहितमाशंशवात् परिचितं, बाल्याद्बहुमानितं,  
कैशोर्यात् संमानितं, धीतधवलवाससं, भ्रमचचितललाटपट्टं,  
वयसाऽनतिवृद्धमपि चिताभरेणैवावनमितोत्तमांगं, ब्राह्मतेजोभासुरमपि  
निस्तेजस्कमिव भासमानं, निरासक्तचेतसमपि व्याकुलमिव दृश्यमान-  
मनुत्सुकानीव पदानि क्षिपन्तं मंत्रणागृहं समुद्दिश्यावलोक्य तां  
स्खलितपदक्षेपं, मंत्रया गिरा राजप्राणघातकग्रहयोगं तस्यै निवेदयन्तं,  
शृण्वन्तं तदनुरोधं साग्रहमघोनयनमनिच्छयेव स्वीकुर्वन्तं तदाग्रहमग्रे  
सरन्तं राजदिदृक्षया, प्रस्थानसमये बहु मानयित्वा राजानं मंगल-  
तिलकेनाऽऽभ्यन्तरराजप्रासादप्रांगणैकदेशे मूर्तिवदवस्थितं, निर्निमेषया  
भावतीन्नया दृशा हृत्फलके चित्रयन्तमिव प्रस्थितं राजपरिवार-  
मपुनर्दर्शनाशंकया, राजकुलदेवताचरणारविदसांनिध्यात् पापैः  
कलिदानवैरपकृप्यमाणं, ताड्यमानं, वक्षसि विदीर्यमाणं, ग्रीवायां  
छिद्यमानम् ।

रुदत्येव च सहसाञ्ज्वभवत् मस्तके विलुलितनिःस्नेहृक्ष-  
 केषुपाशे स्नेहेनापारेण 'मुहुर्मुहुः परामृशन्तमतिपरिचितं कभपि  
 करतलम् । उन्मील्य च नयने सततरुदितोच्छून आरक्त आसमन्ताद्-  
 व्यापारयन्ती ददर्श समीप एव समुपविष्टमेकदेशज्वलदलात-  
 प्रकाश्यमानविलुलितपीतघवलविरलालकमाश्यानगल्लक्षतं क्षतजा-  
 रवतश्मधुजालमसृग्लोहितकवचमद्धंमीलिताभ्यां सान्नाभ्यां यलांताभ्यां  
 लोचनाभ्यां तामेव प्रतिलोकमानं, परिचितमप्यपरिचितमिव भासमानं  
 पितरम् ।

मावच्च प्रेरयते समन्ताद्दृशं विस्फारितेक्षणां विस्मयते  
 चावलोक्य समीप एव निद्रितं आतरं नातिदूर एव शयितं च  
 घीसचित्रं स्तोकमप्यविचलितं तावदशृणोत् पितुः खेदघर्घरां वाचं -  
 'मा विभीहि तात ! ... मा विभीहि । अहं खलु तव तातः । तव  
 हतभाग्यः पिता । त्वयैव सह, तात, एतावत्कालपर्यन्तमवर्ते  
 जयसमीपवर्तिनः ... तस्य ... तस्यास्थिकलशस्य माध्यमेन । वर्तिष्ये  
 च ... इतः परमपि ; विसृष्टेऽपि तस्मिन् जयेन कस्यांचित् सरिति  
 यवनसंस्पर्शाद्द्विपितायाम् । वर्तिष्य एव । ... त्वं हि मम ज्येष्ठमपत्यम् ।  
 ज्येष्ठः पुत्र । ... अतः परं, दिवंगते हि वज्जे वीरभद्रे मयि च त्वमेव  
 त्वेकमात्रमालंबनं जयस्य समस्तस्य वा सिधुराज्यस्य । तन्नियम्य  
 शोकावेगं विजित्य नैराश्यभावं वदधान परिकरं पापानामुच्छेदनाय ...  
 मातृभुवः रक्षणाय । मा विरम प्रयत्नेभ्यः । एकं तु संरक्ष व्ययी-  
 कृत्याऽपि प्राणान् ... स्वशीलम् । गृहाण तात ! रत्नमेतत् । तव  
 जनन्या दत्तमेतत् । ... एतद्धि चूर्णितमवलीढं च सद्य एव पारं  
 सर्वासां विपदां युवां प्रापयितुं क्षमम् । परंतु ... एतच्छस्त्रं युवाभ्यां  
 शीलरक्षणार्थं प्रहीतव्यम् । सति शीले सुरक्षितोऽस्माकं कन्यकाः,  
 सिद्ध इव शृगालान्, संश्यातीतानपि रिपून् हिंसितुं समर्था इति हि  
 पोपति भारतीय इतिहासः । तन्मा वृथा फुर साक्ष्यमेतिहासिकम् ।  
 मा विरम प्रयत्नेभ्यः । सफलीभविष्यन्ति न वा तव प्रयत्ना - एतत्तु  
 विमोचितावपि पांचियदेहबंधनात् न समर्थो प्राग्द्रष्टुमावाम् । नापि

मपि तृणशय्यायां स्वापाय किलापातयत् तदा पतितमात्रैवाऽऽ-  
रभतात्मानं पुनरपि शोकसागरेऽगाधे निमज्जन्तमनुभवितुम् ।

दृढं प्रयत्नमानाऽपि नाशकत् व्यावर्तयितुं स्वस्मृतिचक्षुरा-  
बाल्यात् परिचितायाः राजधान्यास्तेषां तेषां प्रियस्थलानां पुनर्दर्शनात्,  
स्वं कल्पनानेत्रं वा तद्विध्वंसस्यावलोकनात् .... विशेषतः राज-  
प्रासादस्य .... तत्रापि राजकुलदेवतायतनस्य .... तत्रापि तद्विराजि-  
तस्येष्टदेवताविग्रहस्य ।

अलक्षयदात्मानं ध्यायन्तं - अवलोकयन्तमिव साक्षात् - तं  
विप्रवरेण्यं राजकुलपुरोहितमाशौशवात् परिचितं, बाल्याद्बहुमानितं,  
कैशोर्यात् संमानितं, धौतधवलवाससं, भस्मचचितललाटपट्टं,  
वयसाऽनतिवृद्धमपि चिताभरेणेवावनमितोत्तमांगं, ब्राह्मतेजोभासुरमपि  
निस्तेजस्कमिव भासमानं, निरासक्तचेतसमपि व्याकुलमिव दृश्यमान-  
मनुत्सुकानीव पदानि क्षिपन्तं मंत्रणागृहं समुद्दिश्यावलोक्य तां  
स्वलितपदक्षेपं, मंद्रया गिरा राजप्राणघातकग्रहयोगं तस्यै निवेदयन्तं,  
शृण्वन्तं तदनुरोधं साग्रहमघोनयनमनिच्छयेव स्वीकुर्वन्तं तदाग्रहमग्रे  
सरन्तं राजदिदृक्षया, प्रस्थानसमये बहु मानयित्वा राजानं मंगल-  
तिलकेनाऽऽभ्यन्तरराजप्रासादप्रांगणेकदेशे मूर्तिवदवस्थितं, निनिमेपया  
भावतीन्नया दृशा हृत्फलके चित्रयन्तमिव प्रस्थितं राजपरिवार-  
मपुनर्दर्शनाशंकया, राजकुलदेवताचरणारविदसांनिध्यात् पापैः  
कलिदानवैरपकृष्यमाणं, ताड्यमानं, वक्षसि विदीर्यमाणं, ग्रीवायां  
छिद्यमानम् ।

अन्वभवत् स्फोटयित्वा धैर्यबंधमुद्वेल्लितस्य शोकपूरस्या-  
ग्रदूतानिव कतिपयान् आग्नेयानिव समुत्तप्तान् लौहितानिवांधंकरान्  
अश्रुविदून् सवेगमाविर्भवतोऽन्तनिमीलितयोः पक्षमपुटयोः ।

आरभत च निःशब्दं रोदितुम् ।

रुदत्यैव च सहसाऽन्वभवत् मस्तके विलुलितनिःस्नेहरुक्ष-  
 वेषपाशे स्नेहेनापारेण मुहुर्मुहुः परामृशन्तमतिपरिचितं कमपि  
 करतलम् । उन्मील्य च नयने सततरुदितोच्छून आरक्त आसमन्ताद्-  
 व्यापारयन्ती ददर्श समीप एव समुपविष्टमेकदेशज्वलदलात-  
 प्रकाश्यमानविलुलितपीतघवलविरलालकमाश्रयानगल्लक्षतं क्षतजा-  
 रक्तशमश्रुजालमसृग्लोहितकवचमर्द्धमीलिताभ्यां सास्त्राभ्यां क्लांताभ्यां  
 लोचनाभ्यां तामेव प्रतिलोकमानं, परिचितमप्यपरिचितमिव भासमानं  
 पितरम् ।

यावच्च प्रेरयते समन्ताद्दृशं विस्फारित्सेक्षणां विस्मयते  
 चावलोक्य समीप एव निद्रितं भ्रातरं नातिदूर एव शयितं च  
 धीसचिवं स्तोकमप्यविचलितं तावदश्रुणोत् पितुः खेदधर्षरां वाचं -  
 'मा विमोहि तात ! ... मा विमोहि । अहं खलु तव तातः । तव  
 हतभाग्यः पिता । त्वयैव सह, तात, एतावत्कालपर्यन्तमवर्ते  
 जयसमीपवर्तिनः ... तस्य ... तस्यास्थिकलशस्य माघ्यमेन । वर्तिष्ये  
 च ... इतः परमपि ; विसृष्टेऽपि तस्मिन् जयेन कस्यांचित् सरिति  
 यवनसंस्पर्शाद्दूषितायाम् । वर्तिष्य एव । ... त्वं हि मम ज्येष्ठमपत्यम् ।  
 ज्येष्ठः पुत्र । ... अतःपरं, दिवंगते हि वज्जे वीरभद्रे मयि च त्वमेव  
 त्वैकमात्रमालंबनं जयस्य समस्तस्य वा सिधुराज्यस्य । तन्नियम्य  
 शोकावेगं विजित्य नैराश्यभावं वधान परिकरं पापानामुच्छेदनाय ...  
 मातृभुवः रक्षणाय । मा विरम प्रयत्नेभ्यः । एकं तु संरक्ष व्ययी-  
 कृत्पाऽपि प्राणान् ... स्वशीलम् । गृहाण तात ! रत्नमेतत् । तव  
 जनन्या दत्तमेतत् । ... एतद्धि चूर्णितमवलीढं च सद्य एव पारं  
 सर्वासां विपदां युवां प्रापयितुं क्षमम् । परंतु ... एतच्छस्त्रं युवाभ्यां  
 शीलरक्षणार्थं व्रहीतव्यम् । सति शीले सुरक्षितेऽस्माकं कन्यकाः,  
 सिंह इव शृगालान्, संख्यातीक्ष्णानपि रिपून् हिसितुं समर्था इति हि  
 घोषति भारतीय इतिहासः । तन्मा वृथा कुरु साक्ष्यमैतिहासिकम् ।  
 मा विरम प्रयत्नेभ्यः । सफलीभविष्यन्ति न चा तव प्रयत्ना - एतत्तु  
 विमोचितावपि पायिवदेहबंधनात् न समर्था प्राग्द्रष्टुमावाम् । नापि

व्याकुलो तदर्थम् । यथाऽऽहाऽऽकृदस्माकं राजकुलपुरोहितः 'कर्मण्येव'  
नूनं मानवस्याधिकारः । कर्मण्येव, तात !”

अद्राक्षीच्च निनिमेपेक्षणा गदन्तमेवेत्यं परामृशन्तमेव  
मस्तके सस्नेहं तं विरलतां .... पारदृश्यतामुपयान्तम् ।

क्षणमात्रं निःस्पंदमवस्थितायाः सहसा समुत्थिताया  
व्यापार्ये नयने विस्फारिते समन्तादवलोक्य सर्वान् पूर्ववदेव गाढ-  
प्रसुप्तानश्चद्धानायाः स्वपितुराविभ्रवि यदा तु तस्या दृष्टिरितस्ततो  
भ्रमन्ती स्वोपधानसमीप विराजमानस्य मंदेऽप्यलातप्रकाशे प्रस्फुरत-  
स्तस्य रत्नस्योपरि पपात तदा निमेपाद्धं एव व्यलीयत तस्याः  
संशयः । उदियाय च तत्स्थाने प्रगाढो विश्वासः । तमनु दृढः  
संकल्पश्च । प्रसार्येपदप्यकंपमानं हस्तं सा जग्राह तद्रत्नं सूचयदिव  
किमपि निमेपोन्मेषैः स्वकिरणानाम् । पीत्वा च तद्भावतीत्रया  
दृष्ट्या क्षणमात्रमगूह्यत चोलाभ्यन्तरे ।

आरभत च विनिद्रा विचारमग्ना प्रतिपालयितुमहरागमम् ।

पिपृच्छिपयेव च तीत्रया नैशस्योदंतस्य प्रेर्यमाणे प्राच्यंगणेऽ-  
वतीर्णे भगवति त्विपांपती, प्राक्रमत धीरगंभीरा दृढवद्वीष्टपल्लवा  
स्वसैनिकैः सहाऽऽक्रमितुमुदीचीनं मार्गम् ।

प्रवसन्ती चाहोरात्रं, विश्रमयन्ती स्वदलमापतित एवा-  
परिहार्ये कारणे, मार्गपतितानां ग्रामटिकानां ग्रामाणां चाध्यक्षैर्दुर्गिणां  
रक्षकैः पत्तनानां पौरैः परमस्वामिभक्तैः समाकर्ष्यं स्वनृपविशंसन-  
समाचारं चिन्ताग्रस्तैरपि यवनप्रतीकारार्थं बद्धपरिकरैः समवलोक्य  
राजवंशांकुरान् सुकोमलानित्थमनाथानिव सह पितुरस्थिकलशेन  
प्रवसतो दुःखितैः स्वसाहाय्यमादेहपातं प्रतिजानद्भिः साश्रु  
नमस्क्रियमाणा, प्रोष्य, पक्षेण युगकल्पेन, निरीक्ष्य प्रत्यहं तस्याः  
प्रवासं निरन्तरं दीर्घतरं विगताहंकार इव पश्चिमांबुनिधौ निमज्ज्या-  
दर्शनं याति भगवति सप्ताश्वे, सूचयितुमिव तद्गूहनगरप्रवेशवात्तां



दिग्वधूभ्यो मंदं मंदं वहति सार्यसमीरे, द्रष्टुमिव तस्याः पैतृक  
 प्रवेशमभयप्रदमवतरति गगनांगणे नक्षत्रमंडले, - प्राप, श्यामायम  
 पौरस्त्ये क्षितिजे दूरात् परिलक्ष्यमाणं सांध्यरागोद्भासितलोहि  
 प्राकारपरिवृतमध्रंलिहसिधुराजपताकामुशोभितध्वजरतंभं वि  
 कर्णोपकर्णिकया तदागमनवात्तमिपावृतात् सिंहद्वारात् संततंनिःसर  
 मतिक्रम्य शाद्बलं परिसरं पुरःसरतां पौराणां पंकितव्याजेन ग्रहीतुं  
 स्वस्वामिनोऽस्थिकलशं परिश्रान्ताद्राजकुमारहस्तात् भुजं स्वं दीर्घव  
 प्रसारयन्तमतिप्राचीनं कुलसंकथास्वसकृदाकर्णितमपि सकृदेव वा  
 काले निमित्तेन केनचिद्दृष्टपूर्वं ब्राह्मणावासम् ।

तामनु च - वशंवद इव तदनुचर, प्रावृट्कालो घूलिघूसनि  
 दिक्चक्रवालेन प्रबलेन प्रभंजनेन प्रोद्घोषितप्रवेशो मदकलम  
 निभमेघमेदुरितांबरः प्रचंडघनगजंननिनादितदिङ्मंडलः प्रच  
 संस्यविद्युल्लतासिलतादुर्घर्षः समुत्सुक इव बृंहयितुं तस्या सामर्थ्यं

## द्वादशः परिच्छेदः

“गतो विलयं प्रावृट्काल”-आरभत चितयितुं राजदारिका, समुपविष्टा कृष्णशिलासने राजध्वजस्तंभमूलनिर्मिते, ध्यायन्ती क्षणमात्रं श्रांतया दृशाऽस्तं जिगमिषोर्विभावसोः करस्पर्शेन दीपितां निरभ्रेंद्रनीलनीलगगनप्रसृतामसितसागरपरिवृतकनकगिरिशृंगतति-मनुकुर्वाणां जलदमालां, समवलोकयन्ती क्षणमात्रं पूर्वदिगंतादाविर्भवन्तीं त्वरया महत्या नोडानि स्वानि समुद्दिश्योत्पतन्तीमपरदिगन्तेऽदर्शनं क्रमशो गच्छन्तीं पतत्रिर्पंकित, पश्यन्ती क्षणमात्रं सुदूराद्दिगन्तप्रसृताच्छाद्वलात् प्रदेशादुद्गच्छन्तीं निर्वाततया परिसरस्येपदप्यविचलन्तीं धूमरेखां कांचित् क्षीणक्षीणाम् - एकला ।

“बहु नाम तेनोपकृतमकारणमित्रेण । चतुर्भिरेभिर्मासैर-  
हर्निशं भुसलधारं वर्षता, स्थलानि मरुमयान्यनूपानि पुरुषगभीराणि  
पल्वलानि हृदगंभीराणि सरांस्यतलस्पर्शानि कुर्वता, विविधाः सरितो  
विदीर्य तीराणि क्वचिद्दृष्टपन्मयानि क्वचिद्दुत्तुंगानि क्वचिद्वनराजि-  
संकुलान्युपवर्तनान्युपतीराणि योजनविस्तृतान्यापूरयितुं स्वैराविलैः  
फेनिलैः जलौघैः प्रेरयता, तेन तथा नामाभिभावितं रिपुवलं ...  
यथा - औष्ट्रकमिव पूरनिमग्नं - भयजडं प्राणसंधारणमेव बहु  
मन्यमानं नूनं समयमिमं दिवास्वप्नैः स्वमरुदेशीयैरयापयत् ।”

चेतसि । .... कः खलु लोपितास्ते ? समुपजातशकैयवनैः ? आहोस्वित् मूकादिभिरस्मद्देश्यबांधवैरेव ?”

....“घातं तेषां साक्षात्कृत्य यावान् दुःखितोऽभवज्जयः न तावान् स्वप्रयत्नानां नैप्फल्यमनुभूय ।”

....“अहो मनस्विता जयस्य ! एतावताऽपि नैप्फल्येनाविचलितः, अतिविशालेऽस्मिन् राज्ये तत्र तत्र विकीर्णबलस्य प्रबलतरस्य प्रत्यर्थिनः प्रतीकारः पक्षाहृतानां न्यूनबलानामस्माकं कृत एवंप्रकारक एव शक्य’ – इति पूर्ववदेव, दृढं मन्यमानः, ‘सह शरदा नूनमाचिक्त्रसेत उदोचीनमर्द्धं सिधुराज्यस्य यवन’ इत्युत्प्रेक्षमाणः, जिज्ञासया .... प्राक्चिकलयिपया यवनाक्रमणसंकल्पानां पुनः संप्रेष्य कृतकश्रमणकान् दक्षिणे प्रदेशे, विज्ञाय तदन्यतमस्य प्रत्यागतस्य मुखाद्यत् – ‘यवनः प्रलयंकरेण निरंतरेणाऽऽसारेण प्रवाहितसमरसामग्रीभरो विनाशिताश्वो मातृदेशात् प्रस्थितान् सैनिकपोतान् महाप्रमाणान् प्रतिपालयन्, संप्राप्ते हेमन्त एव, प्रतिष्ठासत उत्तरदिग्विजयाय’ इति प्रवृद्धोत्साहः, निक्षिप्यात्रत्यं प्रतिरक्षाभार मयि, ‘अस्मत्प्रतीकारः, समुद्यतेषु त्रिचतुरेष्वपि भारतीयेषु नृपेषु साहाय्यमस्माकं कर्तुं स्वचमूभिः पराक्रातं दक्षिणं भागं सिधुराज्यस्य – समुल्लंघ्य पौरस्त्यां सीमां – समाक्रमितुं समादिष्टाभिः, अधिकतर एवाभीप्सितप्रद’ इति विश्वस्य, व्यतीत एव मासे निरगच्छदितः सह कतिपयैरंगरक्षकैरश्वसादैः स्वयं द्रष्टुं विज्ञापयितुं च गुर्जराधिपं शीलादित्यं, राष्ट्रकूटवंश्यमिद्रराजं, उज्जयिनीश्वरं नागावलोकं प्रतीहारकुलीनं, मानमुदयपुरस्वामिनं, चालुक्यनृपं च विजयादित्यं साहाय्यदानाय ।”

....“अपि नाम सेत्स्यति तस्य प्रयासः ? त्यक्ष्यति किमौदासीन्यमात्मविघातकं बलभीशः ? कार्पण्यं दृष्टिकोणस्यैन्द्रराजः ? उपेक्षाभावमान्तरिकविद्रोहदमनमात्रव्यापृतचित्तः नागावलोकः ? मनोदौर्बल्यं मानः ? शांतिमंत्रजापं सर्वविनाशकं सत्याश्रय – समस्तभुवनाश्रय – श्रीपृथ्वीवल्लभ – परमभट्टारकादिभिरुपाधिभिर्मंडितात्मा विजयादित्यः ?”

“नोत्सहते मम मतिरेवं मन्तुम् । (सास्रं) प्रायत्यत खलु तातेनापि दुराशयाऽनयैवाऽऽयास्यमानेन । न कोऽपि भारतीयः नृपो बुद्ध्वा परचक्रसंकटस्य वास्तविकं स्वरूपं प्राहिणोत् स्वं बलं संवर्द्धयितुं तातस्य सामर्थ्यम् - ऋते कश्मीराधिपात् । ते च - अधुना - दिवं गते ताते, निगीर्णे सिंधुराज्याद्धै यवनबाहसेन, सहसा साधात्कृत्य स्वकर्तव्यं अकस्मादनुमायावश्यंभाविनीं विपदमविनाशिते म्लेच्छाजगरे, विजित्य पारस्परिककलहभावनामुररीकृत्यैकीभावं भविष्यन्ति संनद्धा भारतभुवो रक्षणायेति नूनं दिवास्वप्नम् । .... किंवा स्यान्नाम - समवलोपयापरिपक्ववयसं विनष्टपितृछायमनाथमिव स्वसंसदि समुपस्थितं प्रार्थयितुं साहाय्यं तेषां हृदयपरिवर्तः ।”

....“अथवा यद्भावि तद्भविष्यत्येव । किमेभिर्दुश्चितायासैः ? एकमेव तु याचेऽनुग्रहं नियत्याः । जयो मम शीघ्रं प्रत्यागच्छतु मम समीपे । विलुप्तवज्रसमवज्रावलंबाया विनष्टपितृसंरक्षणया मम मानसमेभिर्दिनैः विना जयेन व्याकुलतामत्यधिकामनुभवत् — क्षणमात्रमपि — एकलमवस्थातुं नोत्सहते ।”

(निबद्धय दृष्टिमेकाग्रं पाश्चात्ये क्षितिजे तावत्या फालकलयाऽघतमसाच्छन्न अचिरोदिते एकस्मिन् नक्षत्रे) “अथवा - ‘सर्वथा देवताः स्वस्तिकरिप्यन्ति ।’ मया खलु तामु परं विश्वसत्या कर्तव्यकरणगात्रबुध्याऽह्निशं प्रयतितव्यं यवनप्रतीकाराय ।”

“दिष्ट्या प्रजाजनाः सर्वे एवास्योदीचोनस्य प्रदेशस्य श्रद्धालवः राजवंशेऽनुरक्तास्ताते प्राणान्तपर्यंतं प्रतीकाराय परचक्रस्य कृतशपथा इव मया परिलक्षिताः । प्रदेशेऽस्मिन् यवनस्य प्रविष्टिः प्रगतिश्च न विनाऽऽयासं भविष्यति - दक्षिण इव । सामरिकदृष्ट्या मुज्यो बहुरूपसदृशः स्थलदुर्गोऽपि प्रतिरोधायवश्यंभाविनः म्लेच्छात्रमणस्य, ध्रुत्वं स्वस्वामिप्रमापणसमाचारं चढपरिकरो - वर्यंत एव

मुसलधारं देवस्य, - प्रवृत्त एव प्रभञ्जनवेगस्य मरुत्वतः प्रावृषेण्यस्य -  
तर्जयत एव वज्रनिर्घोषैः पुरंदरस्य, कटिदध्ने वर्षाजले दिगन्तप्रसृतेऽ-  
वस्थाय श्राम्यद्भिः रक्षकैः निखातपरिखः, क्लिन्नपरिधानैः सैनिकैः  
परिवद्धितप्रकारः, जलप्राये प्रदेश आसमन्तिके पर्यटद्भिर्दुर्गाधि-  
कारिभिरवचितैः रणकलायां दीक्षितैर्मनस्विभिर्युवभिः समुपबृंहित-  
सामर्थ्यः संप्रति गोभक्षकाणां भक्षणायाऽऽतुर इव लक्ष्यते । दालिम-  
सदृशः क्रोडादुर्गोऽपि समुच्छेद्य योजनविस्तीर्णानि दालिमोपवनानि  
निर्माय परिखावलयं निरुत्सति द्विपद्वलं प्रयुज्य समुपस्थितेऽवसरे  
पर्यंतपर्वतनिर्दरेषु दुर्लक्ष्येषु कंटकारिकाच्छादितमुखेषु निलोनान्  
कृतांतस्वांशावतारानिव निर्दयान् धानुष्कान् ।”

“योद्धारोऽस्म महादुर्गस्य यादृशा युयुत्सवो मया दृष्टाः न  
तादृशा आलोकदुर्गस्यापि । प्रतिक्षणं स्वसामर्थ्यसंबर्धन एव संलग्ना,  
दिवानिशं प्रतीकारचित्तन एव दत्तचित्ता - असत्याऽऽक्रमण  
आततायिनः - स्वयमेव तमाचिन्सन्ते संक्रान्ते दिवाकरे मकर-  
राश्याम् । पौरा अप्यस्य ब्राह्मणावासस्य यथा स्निग्धा अस्मासु  
मयाऽनुभूताः न तथा देवलपत्तनस्यापि । अवलोक्यास्मान् विपद्वात्या-  
वित्ताशितपितृछत्रानशरणानिव समापततस्तस्मिन् निशामुखे  
समवेदनया प्रत्युद्गतानीव तेषां हृदयानि नाद्यापि वाञ्छन्ति नूनं  
प्रतिगन्तुम् ।”

“सहजयेन तस्मिन् प्रभात इतो नातिदूरवतिन्यां पावन-  
सलिलायां तस्यां नद्यां निमज्जयितुमस्थीनि पित्रोः गतानां तेषां  
मनसि समुत्पन्ना सहवेदना बद्धंत एव नूनमहरहः । कौटुंबिकैः  
स्नेहपाशैः संबद्धमिवाऽऽत्मानं पूज्येन पितामहेन राजवंशप्रस्थापकेन  
सह मन्वानाः स्निह्यन्त्यस्मासु निरपेक्षम् । सुखदुःखान्यस्माकं सह  
भुञ्जते । दुःखानि त्वात्मनो गोपायन्त्वस्मभ्यः । विप्रबहुलाः शांत-  
स्वभावाः निरीहाः न वाञ्छन्ति-किमप्यस्मत्सकाशात् ।”

“तस्मिन् दिनान्ते युद्धचित्ताभारम्लानया - मया किञ्चिद-  
मिद्व्यवतां पैतृकगेहदिदृक्षां कर्णोपकर्णिकया श्रुत्वा कथमपरेद्युरेवास्तं-

‘गच्छन्ति सवितरि तद्वृद्धाः सस्मितानना अनाहूता एव समुपतस्थुः,  
 बहु बहु च विज्ञापयामासुः समानयितुं भूतपूर्वमावासं पितामहस्य  
 सकृदवलोकनेन, कथं स्वीकृत्य तदनुरोधमितः प्रस्थितान् पादचारेणैव  
 राजपथेनाग्रे सरतः प्रणामान् नागरिकाणां स्वीकुर्वतोऽस्मान् सोत्साहं  
 कापथस्थितमपि मृण्मयमपि यत्नसंरक्षितमिव लक्ष्यमाणं गोमयो-  
 पलिप्तकुड्यं तन्निव्युः, प्रवेश्य चास्मान् विस्मितान् तदभ्यन्तरे कथं  
 वर्णयामासुः प्रस्फुरत्प्रातिभप्रकाशास्तत्र व्यतीतं शैशवं बाल्यं च  
 पितामहस्यानाथस्य ततो निर्गमनं च तस्य बालस्यापि प्रस्फुरन्महत्वा-  
 कांक्षाऽशांतस्वभावस्य समुद्दिश्य राजधानीं शुश्रूषोः रायकुलभूषणं  
 नृपं साहसिकं, संकीर्णं सद्यः प्रज्वालितमृद्वीपिकादीपिते, तत्प्रांगणेऽ-  
 वस्थाय तास्ताः कथाः शृण्वतोऽस्मान् कथं स्नपयामासुश्च  
 ‘दुग्धकुल्याभिरिव’ स्निग्धाभिर्दृष्टिभिः - तत् खलु सर्वं  
 स्मृतमधुनाऽपि.... ।”

“(सहसा सर्वलक्ष्यं) कां खल्वानीत् सा वृद्धा .... कृष्णा  
 वामना .... कुब्जा कृशा .... मध्ये तेषाम् ? सा हि नः - न जाने  
 कियतः कालात् - वृद्धयाऽपि तीक्ष्णया दृष्ट्या बन्धुं भेतुं छेतुं प्राण-  
 पणेन यस्तन्तीव सहसा मयाऽलक्ष्यत । क्षणमात्रानन्तरं निगड्य  
 स्वदृष्टिं विपमयीं मम दृष्ट्या चकितचकितया कुत्सितं विदन्तं  
 हसन्ती.... अकस्माच्चादर्शनमात्यंतिकं गच्छन्ती ।”

“कुत्र नु मया सा पूर्वं दृष्टाऽऽसीत् ? .... कुत्र नु .... ? अहो  
 स्मृतम् ! .... परंतु .... ।”

“जयतु भर्तृदारिका” - सहसा श्रुतिपथं समापतितेन धीर-  
 गंभीरेण स्वरेणामज्यत तस्या विचारतद्रा । अलोकितं च सा  
 व्योवतितमुत्तारविदा पाशवंत एव सहकेन मुदेणहरेण प्रवासपरिधातेन  
 समुपस्थितं सुदूरप्रज्वलद्गुल्मुकप्रकाश्यमानाऽऽकृतिरेव क्लान्तयाऽपि  
 स्नेहसिक्तया दृशा तामनिमेषमवलोकयन्तं धीसचिवं ब्रह्मदत्तम् ।  
 समुत्थाय भदिति सादरं समुपावेशितं तस्मिन्नेव दृषदासने पृष्टं च

कार्यगौरवं भावमुखरया दृष्ट्याऽश्रुणोत् गदन्तं - “चिताम्लाना  
भर्तृदारिकाऽनघिगस्य कुशलवात्तां स्वभ्रातुः दिनैरेभिः प्रोपितस्य  
समाश्वसिष्यति निशम्य सद्य एवागतस्यास्य भद्रमुखस्य माध्यमेन  
प्रेपितं संदेशं - यत् - सर्वथा कुशलो सः, दृष्ट्वा यथासंकल्पं  
गुर्जराधीश्वरं शीलादित्यमादित्यप्रतापं, विज्ञाप्य तं साहाय्यदानाय,  
तेन सवहुमानं समाश्वसितः, साक्षात्कर्तुमुज्जयिनीशं जयशीलं  
कृतप्रस्थानं, आशंसते कुशलमिहत्यानां, प्रार्थयते च - लेशतोऽपि  
तद्विपयेऽनुद्विजमानैः सर्वैः परचक्रप्रतीकार एव सर्वथा दत्तचित्तैर्भा-  
व्यमिति ।”

“अहो प्रागल्भ्यम् ! नूनमतिवया इव संदिशति ।” -  
सस्मितमवदद्राजदारिका ।

“आम् !” प्रत्युवाच स्मेरवदनः स वृद्धः । “चतुर इव च ।  
भर्तृदारिकाया एव विशिष्य कुशलमाशंसमानो भर्तृदारिकामेव  
प्रार्थयमानः प्रागल्भ्यापवादं परिजिहीर्षुः .... सर्वेषामिहत्यानां कुशल-  
माशंसते । सर्वाश्च प्रार्थयते ।”

वदन्नेवेत्यमुदतिष्ठदनु राजदारिकां स्मयमानवदनकमलां  
समवलोक्य प्रहरजीर्णां तारकितां निशां रात्रिभोजनाय समुत्थिता-  
मन्वसरच्च तां शनैः शनैः प्रस्थिताम् ।

परंतु प्रसादोऽयं चित्तस्य राजदारिकाया अचिरादेव  
व्यलीयत दुर्गिचताभ्रैः घनैरप्रत्याशितैः । अनतित्रांत एव सप्ताहे  
समरोद्यमव्याकुलाकुले हि समापतत् तस्या, उपविश्य विश्रामकक्षे  
सावधानं विचारयन्त्या उदीचीनात् सामरिकहृष्ट्याऽत्यधिकमहत्व-  
शालिनो मूलस्थानात् सद्यःप्राप्तान् समरसंनाहसमाचारान्, सेवायां....  
एकः साधारणवैश्यवेषः प्रौढः पुरुषः । विनिवेद्य च तस्यै धीसचिव-  
मात्रद्वितीयायै स्वात्मानं स्पशं देवलपत्तनाद्वाणिज्यमिषेण निभृतं  
निर्गत्य पराधिकृतं प्रदेशं कथमपि समाक्रम्य सीमारेखां महता

चातुर्येण समुल्लंघ्य समुपस्थितं, अकथयद्विस्पष्टाक्षरं श्लथीभूत एव  
सामुद्रिके प्रावृषेण्ये पवने यवनदेशेभ्यः प्रस्थितेभ्यः जवेन तीव्रेण  
संतोर्य महासागरं देवलपत्तने समुपस्थितेभ्यो महाकायेभ्यः  
सैनिकपोतेभ्यो दिवानिशमवतरतां सिकतिले विस्तीर्णे सिंघुसरिदा-  
मुखकूलप्रदेशे निर्मिते स्कंधावारे व्युष्य द्वित्रीणि दिनानि तत  
उदीच्यभिमुखमुपतीरेण मार्गेण प्रसरतामश्वसादबहुलानां यवन-  
सैनिकानां वात्ताम् ।

“अत्याहितम् !” – सविपादमचितयद्ब्रह्मदत्तः । “पुनर-  
प्येकवारं विप्रलब्धाः स्मः कुतकस्पशसमाचारेण — ‘द्वेषणः  
संप्राप्ते हेमंततो एव प्रतिष्ठासत उत्तरदिग्विजयायेति’ सूचयता ।  
अथवा—”

“अहो क्षिप्रकारिता यवनानां” सविस्मयमाह राजदारिका ।  
“आदित एव सज्जीकृत्य संनिधापिता, नूतनोद्दामविजिगीयादुःसहा  
अश्ववारबहुलाः सेनास्तैः – प्रशममुपयात एव महासागरे – स्वदेशात्  
प्रेषिताः संवर्द्धयितुं तेषामिहत्यं बलम् ।”

“उपकूलेन मार्गेणोदीच्यभिमुखमेवं नीयमानास्ते न  
वाध्यन्ते तैस्तरुद्रवैः प्रकटेरप्रकटेर्वा ?” – अपृच्छद्धीसचिवः ।

“नेपदपि” – सखेदमाह स गूढः पुरुषः । “चतुर्भिरेभिर्मांसैः  
श्लेच्छेन हि तथाऽनवरतं प्रयतितं यथा दाक्षिणात्या अस्मद्वांघवाः  
सर्वत्र विचरतां श्रमणकानां मुखारविदेभ्योऽराकृदाकर्ण्यं विधिविधान-  
घोरं दैवोपनतस्वीकारोद्यता, अणीयसीमपि क्षतिं यचनात् स्वसंपदः  
स्वमानस्य स्वकलत्रादिकस्य चाननुभूय परं समाश्वस्ताः, प्रत्यक्षीकृत्य  
तस्य सर्वंघर्मसमानभावं चकिता, दृष्ट्वा तस्य लुलुण्ठपया क्षुद्रमाऽपि  
प्रवृत्तमात्रानां स्वसैनिकानां दंडधारणे तत्परतां विस्मिताः – किं  
बहुना – तद्वास्य एव स्वकुशलमधिकतरं मन्यमानाः, न केवलं  
तमुपद्रोतुं नोत्सहन्ते, अपि तु – अनुसृत्याघमान् भूकादीन् प्रवर्तन्ते  
तस्याभीष्टकरणाय ।”



“उपजापार्थमितः प्रेषिता अस्माकं स्पशा - अनुत्तमा अपि - दक्षिणे प्रदेशे .... पके-निमग्नाः, पथिका इव .... लोपमात्यंतिकं ययुः - इति नातःपरं विस्मयकारकम्” - अर्चितयद्राजकन्या सखेदम् ।

“पाश्चात्येनोपकूलेन मार्गेण नीयन्त उदीच्यभिमुखं सद्योऽवतारिताः सेनास्तेन ... उत पौरस्त्येन ?” - अपृच्छद्ब्रह्मदत्तः ।

“द्वाभ्यामपि” - प्रत्यवदत् सः स्पशः ।

“विजितायां राजधान्यां, सिंधुसरितः पारापारप्रभुर्यवनः किमिति द्वावपि मार्गो नोपयुञ्ज्यात् ?” आक्षिपद्राजदारिका ।

“सुष्ठूक्तं भर्तृदारिकया” - स्वीचकार धीसचिवः ।

“शीघ्रमेव” - अगदत् सा सचिवं, व्यपगते प्रणम्य तस्मिन् गूढपुर्ये, “यवनसेनाः प्रत्यग्जिगीषादुर्घर्षा अभिभवितुमस्मत्पृतनाः पराभवस्मृतिम्लानाः प्रवेक्ष्यन्ति प्रदेश उदीचीने । तन्मन्य - आह्लातव्यः जयोऽस्माभिरद्यं संप्रेष्य दूतम् । स हि यथा शक्यति प्रतिरोद्धुं प्रत्यर्थिपृतनाप्रगतिमुपसीममेव ... न तथा कोऽपि ।”

“परंतु - युवराजेनाविज्ञापितो बलभीश उज्जयिनीनृपो वा न सेनाः स्वाः प्रेषयिष्यत्यस्मत्साहाय्यार्थं” - सखेदमवदत् ब्रह्मदत्तः

“विज्ञापितः प्रेषयिष्यति - इत्यत्र किं प्रमाणम् ?” आक्षिपद्राजकन्या ।

“न, किमपि” - प्रत्याह धीसचिवः । “तथापि - मित्र-संपदर्जनार्थं प्रस्थितो युवराज एवं त्याजयितव्यः सद्यः प्रारब्धां चेष्टां, प्रत्याह्लातव्यश्च भयातुरैरस्माभिरिति-तावत् ... नाहं ... । कदाचित् प्रियदर्शनः प्रियंवदः लभेताऽपि साफल्यं स्वे प्रयासे । प्रबलंबलेन

केनाऽपि भारतीयेन नृपेण पीडितदक्षिणपार्श्वी यवनसेना न तथा प्रभविष्यत्यभिभवितुमस्मान् यथा सर्वदिक्निराशङ्का ।”

“यथेच्छति तातः” – जगद राजकन्या ।

परंतु-आशापिशाचिकाया अस्या मुक्तिमलभत घीसचिवोऽपि तदहरेव । अस्तंगते हि भगवति सवितरि, निर्विण्ण इव साक्षात्कृत्य तद्दिवास्वप्नं, अवतमसाच्छन्न आरामे पर्यटन्, स्वात्मनेव किमपि विचारयन् स । वृद्धः राजपुरुषोऽपश्यदेकं प्रवासपरिम्लानं प्रवृद्धशम-श्रुजालं निर्धनकृषीवलवेपं पुरुषं दीवारिकेन परिज्ञातकार्यगौरवेणाऽऽनीयमानम् । अश्रुणोच्च तस्मात् प्रकटीकृतस्वयथार्थरूपात् स्पशादनपेक्षितं समाचारं विधूय वर्षाजाड्यमादितं एवाऽऽक्रमेणसंनद्धाया आक्रम्य योजनशतविस्तीर्णं मरुदेशं मातृदेशात् समुपस्थिताभिः पृतनाभिः समुपोद्बलितसामर्थ्या बलातिरेकोत्सिक्ततायाः शिवि-प्रदेशकटकान्निर्गत्य सिंधुसरितः पश्चात्त्ये तीरे बलूप्तेसंनिवेशाया उत्तितीर्पया दिगन्तप्रसृतस्यागाधस्य सरित्प्रवाहस्य नौकावलं मूकेनाऽऽयोज्यमानमातुरातुरं प्रतीक्षमाणाया यवनसेनायाः ।

“नूनं .... यवनः .... समूलघातं जिघांसुरस्मान् सेनां नः दक्षिणदिशः समुपसर्पन्तीभिः स्वचमूभिरायोधने योजयित्वा तामेवं पार्श्वतः सहसाऽवस्कन्तुं प्रसह्य च हिंसितुमिच्छति । .... तत् .... विफलयितुं तस्याभ्यासादनं युवराजस्यात्र समुपस्थितिः नितान्तमभीष्टा । स हि समरांगणयोर्द्वयोरपि – सुरासुरसंग्रामे सुरेन्द्र इव – युगपदेव विलसन् यथा स्वोदाहरणेनास्मद्भटान् प्रोत्साहयितुं शक्यति न तथाऽन्यः कोऽपि” – इति मंत्रयित्वा च भर्तृदारिकया सह प्रहरमात्रखंडितायां तस्यामेव रजन्यां विश्वसनीयमेकं प्रत्युत्पन्नमिति दूतं मोखिकेन संदेशेन सह व्यसृजत् उज्जयिन्यं ।

## त्रयोदशः परिच्छेदः

युवराजमिमिलियेयं तयोश्चित्तायां पर्यणम्यतापरेद्युरेव मध्यमलंकुर्वति विवस्वति परोक्ष्य समरसंनाहं सिष्णासया समुत्तिष्ठतोः सेवायां सरभसं प्रवेशितेन समुच्छ्वसद्वक्षःकपाटेनाश्वसादेनैकेन, विनिवेद्याऽऽत्मानं गुर्जरराजघान्यां युवराजेन नियुक्तयोश्चारयोरन्यतरं, स्वस्वामिनः प्रस्थानस्यानुपदमेव गुर्जराधिपसेवायां संप्राप्तस्य महाप्रमाणैः श्मश्रुलमुखैर्व्यूढकंकटैरारवतलोचनैरहंमन्यैरिवाऽऽ- रक्तगौरैः यवनैरश्ववारैस्तीक्ष्णदृष्टिभिः पंचशताधिकैरनुस्त्रियमाणस्य यवमवाहिनीपतिसंप्रेषितस्य दूतविशेषस्य स्वयं राज्ञा शीलादित्येन : रहसि साक्षात्कृतस्य वार्तां संसूचयता ।

.....“अत्याहितम् !” - सविपादमवदत् घीसचिवः ।  
 “समुत्प्रेक्ष्याऽऽस्माकं प्रयत्नं नूनं विफलयितुं तं समीहते चतुरो यवनः । प्रवञ्च्य संघवी जनतां स्वकीयेन सर्वघर्गसमभावेन कृतकेन चेष्टतेऽधुना विप्रलब्धुं भारतीयान् नृपान् घ्रातृभावप्रदर्शनेन । .... अपि स सेत्स्यति प्रतिप्रयत्नेऽस्मिन् ? .... अथवा .... बिडालघूर्तस्य तस्य मनोगतं नियतमेव वेत्स्यन्ति शीलादित्यादयः प्रबुद्धा भारतीया राजानः । करिष्यन्ति च शस्त्रपरिग्रहं - सत्येव समये - समुद्धरणाय शल्यस्य भारतमातुः शरोरे.....”

“कियन्तोऽश्ववारा इतस्तातेन संप्रेषिता जयेन सह ?” - सहसाऽपृच्छद्राजकन्या ।

“कियन्तः .... अश्ववाराः .... संप्रेषिताः ? .... मन्ये – पंच-  
त्रिंशदनधिकाः । .... किमिति पृच्छति भवती ? .... अपि .... अपि ....  
मन्यते भवती .... ?”

“विपरीते दैवे किमिव नानर्थाय ? .... कियान् घूर्तः ....  
कियान् कूटान्नमणनिपुणो यवनोऽयं – प्रत्यक्षीकृतमेवैतदस्माभिस्तस्य  
तस्मिन् कृतकसौहार्दसंदेहे निमील्याधिणी विश्वसद्भिस्तेन सप्रयोजनं  
प्रसारिताः शोकवार्त्ता अवलंब्य सिंधुसागरसीमापरिरक्षण औदासीन्य-  
मात्मविघातकमुररीकुर्वद्भिः । विजिते प्रदेशे सुस्थितमात्मानं  
समीक्षमाणोऽवशिष्टमद्धं यावच्छक्यं शीघ्रमेव विजेतुं समुत्सुक  
जयमेवैकाकिनमल्पवयसमपि दुर्घंपं जनप्रियं तस्मिन् प्रत्यवायं  
मन्यमानः .... कामपि .... राक्षसीं .... नीतिं नावलंबेत – इत्यत्र किं  
प्रमाणम् ? .... वक्ष्यस्य मे वृत्तांतः किं तातेन .... ”

....“अत्याहितम् !” – सविपादमाह स वृद्धः, प्रयतमानो  
शूहितुं प्रकंपं सहसा समुद्भूय हृत्प्रदेशे प्रसरन्तमिव पाणिपादे ।  
“एतस्मिन्नेव क्षणे प्रेषयामि प्रबलं बलमश्वसादिनां पणोकृत्याऽपि  
प्राणान् युवराजं संरक्षितुं वद्धपरिकरम् ।”

वदन्नेव चेत्यं किमपि किमपि निरगच्छत् कक्षादनपेक्षमाणो  
भर्तृदारिकाया विमनस्कायाः स्वीकृतिम् ।

एवं निर्दयेन दैवेन तज्जिहसिपया क्रूरया स्वयं कर्णे  
जपिताया इवामंगलाया आशंकायाः हृत्कर्तेन्या उच्चारणादपि  
विभ्यतोः, हृत्कंपं स्वं परस्परतः जुगुप्सितुमन्यान्येषु कार्येषु  
ष्यापृतमिवाऽऽत्मानं दर्शयतोस्तयोस्तन्मात्रविदिताभारजडः स  
सप्ताहो युगदीर्घं इव शनैः शनैः व्यरंसीत् ।

निमज्जयितुं ती घोरतरेऽवसादे विधिना प्रेषित इव च  
समुपातिष्ठदेकस्मिन् प्रभाते, व्यतीते भीमवासरे संप्रेषितानामश्व-  
चाराणामन्यतमेन घोटके स्व उदुह्याऽऽनीतः, शस्त्रप्रहारविलूनदक्षिण-

कूर्परोऽपि ज्वरातिरेकारक्तमुखमुद्रोऽपि सावधान एकस्तुरगारोहः ।  
 प्रणम्य च कथमपि, राजदारिकया विदितवेद्येव सहसा  
 निश्चलतामुपेतया निर्निभेपया दृशैव समादिष्टः, घर्षरस्वरमारभत  
 वक्तुम् ।

“यदि नाम युवराजः .... संयम्य यौवनसुलभामवहेलना-  
 प्रवृत्ति (घीसचिवमुद्दिश्य) समनुसृत्यात्रभवतामुपदेशं.... प्रस्थानसमय  
 आत्मना सह प्रबलं बलमंगरक्षकाणामितोऽनेप्यत्तर्हि .... शत्रुरेवं  
 तमभिभवितु नाशक्ष्यत् । संप्रति तु - भाग्यमेव —”

“अपि कुशलं युवराजस्य ?” - तीक्ष्णस्वरमपृच्छद्वृद्धो  
 ब्रह्मदत्तः, समवलोक्यापांगदृष्ट्या मुखमुद्रां राजदारिकायाः सहसा  
 विवर्णाम् ।

“आम्” - प्रत्यवदत् स वृद्धः ।

“तर्हि निवेदय सविस्तरम्” - आदिशद्घीसचिवः ।

“यदा खलु युवराजो गुर्जराधीश्वरेण शीलादित्येन स्वसंसदि  
 सवहुमानं समाशवासितोऽन्यभारतीयनृपतिदर्शनार्थं विसृष्टस्तदा स  
 लेशतोऽपि न समदिग्ध तत्सदाशयतायाम् । प्रत्युत - प्रथमं प्रयत्नं  
 सफलं शुभशंसिनं मन्वानः समुद्वेल्लदुत्साहपूरः प्रातिष्ठत तदहरेव  
 उज्जयिन्यै” - प्रारभत स सैनिकः ।

“रिपुदमनस्तु, (घीसचिवमुद्दिश्य) श्रीमता तदंगरक्षक-  
 नायकत्वेन संप्रेषितोऽनुभवविदग्धोऽप्रत्याशितसुलभमानुकूल्यं गुर्जरेश्व-  
 रस्यावलोक्य किञ्चित् शंकितः, ‘युवराजस्येयमाज्ञा’ इति कृत्वा द्वौ  
 स्पशौ परमचतुरौ तस्यां राजधान्यां निभृतं नियुज्यैव ततः  
 प्राचलत् ।”

“अचिरादेव तु व्यस्मरत् स्वां दुःशंकां, स्वामिन  
 उत्साहभरेण प्रभावितस्तेन सह तास्ता भव्या भाव्याः प्रत्याक्रमण-  
 योजनाश्चर्चयन् ।”

“अत एव — यदा तृतीयेऽहनि समवलोक्यास्तंगतप्रायं दिनकरं मार्गपतितस्य कस्यचिद्गहनस्य वनस्य प्राप्ते शाद्वले क्लृप्तस्कंधावारं व्यपनीय क्षुधां पटवेश्मनि विश्राम्यन्तं स्वामिनमामंत्र्य सः प्रविश्य पटकुटीं स्वां शय्यायामात्मानमपातयदारभत च चित्तयितुं किमपि किमपि — तदा निराशंकतया मनसः श्रान्ततया च वपुषः कतिपयेष्वेव क्षणेपु निद्रासागरेऽतले किशोर इव न्यमज्जत् ।”

“कथं खलु स अबुध्यत, गृहीत्वा वा खड्गं स्वामिनः पटवेश्म प्राविशदेतत्तु नाहमजानां, जानामि, (दीर्घं निःश्वस्य) ज्ञास्यामि वा कदाचिदपि । यदा त्वहं सहसा समुद्रभूतेन कोलाहलेनाजागरं, सहसुप्तान् सैनिकान् समुत्तिष्ठत, आयुधानि यानि कानि गृह्णतः, निष्कंकटमेव च बहिर्निर्गच्छतोऽपश्यं, ‘किमिव समापतितं स्याद्’ — इति विचारयन्नेव च निस्त्रिंशपाणिः स्वामिनः स्कंधावारगध्यवर्तिनं पटवासमुद्दिश्याधावं — तदाऽद्राक्षं तं शताधिकैर्बभूवुः पादचारिभिः संतमसाच्छन्नतया परिसरस्यांधकारखंडैरिव परिलक्ष्यमाणैः सशस्त्रैर्यवनसैनिकैः परिवेष्टितम् ।”

“यावच्च चित्तयामि कमप्युपायं निर्भेतुं तद्विपद्बलयं प्रवेष्टुं च स्वामिनः शय्याकक्षं कथमपि तावदद्राक्षं तमेव सहसा बहिरागतं विकोपया रक्तारक्तया कालीकटाक्षभीषणयाऽसिलतयाऽऽततायिनः, समवलोक्य तं सभयमपसर्पतः, खंडयन्तं, निष्कवचेन करवालकरालेन रिपुदमनेन युद्ध्यमानेन संरक्ष्यमाणपाणिभागं, शनैः शनैः समुद्दिश्याश्वबंधनस्थानं प्रचलन्तं, प्रविश्य तत् समारुह्यैकं प्रजविनमश्वं — आहूयास्मान् वषट्निर्घोषगंभीरेण स्वरेणानुसर्तुमविलंबमेव — कांताराय प्रतिष्ठमानं, भटित्यारुह्य तुरगान्तरं तमनुगंतुं प्रवृत्तं, सहसा पार्श्ववर्तिना केनापि यवनाद्यमेन प्रक्षिप्तेन प्राप्तेन विदीर्णपार्श्वं, विलूनं चंदनवृक्षमिव निपतन्तं, रिपुदमनमजानन्तमपरस्मिन्नेव च क्षणे गहने वने प्रविश्यादर्शनं गान्तम् ।”

“क्षणमेकं निक्षिप्य दृष्टिं भूमितलनिपतिते स्वनायके, समीक्ष्य च तं प्रमीतं, सहयोद्घृभिरन्यैः साकमरण्ये प्रवेष्टुं प्रवृत्त एव

सहसाऽन्वभवं विद्युन्मयमिव निशितनिस्त्रिशप्रहारं (समवलोक्य स्वं दक्षिणं भुजम्) अस्मिन् कुतोऽपि निपतन्तम् । वेदनापरिजिहीपयेव तत्क्षण एव संज्ञया परित्यक्तः नावेदात्मानं तुरगात्रिपतन्तम् । यदा तु तां पुनरध्यगच्छम् .... अद्राक्षं तदाऽऽत्मानं ज्वलद्दक्षिणकूर्परं, संतप्त-शरीरं, तृड्ध्याकुलं, मध्यं गगनस्याध्याखुडेन प्रबोधयितुमिव मां प्रयत-मानेन दिनकरेण विस्पष्टं प्रकाशयमानंरितस्तः विकीर्णैः, समीपो-पविष्टैः निश्चलैर्महाकायैर्गृध्रै राप्तजनैरिव सनाथानां यवनसैनिकानां शवैः सह भूमौ पतितम् ।”

“नावालोक्यं कमपि द्विपादं शरीरिणमासमन्तात् । महता कष्टेन समुत्थाय, पिपासाऽपनिनीपयैव केवलया प्रेर्यमाणोऽतीत एव मध्याह्ने मार्गपतितां ग्रामटिकां समुद्दिश्य पदानि कतिपयानि क्षिपन्, सहसाऽद्राक्षं नियत्यैव चिराद्भूनं दयार्द्रया महिषि संप्रेष्यमाणमश्व-वारदलमेकम् .... आस्माकम् । सरभसं समीपमुपगतेन तन्नायकेन प्रत्यभिज्ञातस्तुरगे स्वे समारोप्य सत्वरं नातिदूरक्लृप्तं कटकं नीतस्तत्र बलाध्यक्षेण स्वयं पृष्टः, निवेदितनिवेदनीयः, संप्रघार्याऽऽ-त्मनैव सह किमपि तत्क्षणमेव कांतारे स्वयमपि प्रवेष्टुं कृतनिश्चयेन तेन सहानेन भद्रमुखेन प्रेषितो, भर्तृदारिकायाः सेवाया-मुपस्थितोऽहम् ।”

“नूनं सेनजित् कांतारे तस्मिन् अन्विष्य पराजेष्यते तद्यवनदलम् आनेष्यते च युवराजं” - स्वगतमिवाऽऽहाघोमुखो घीसचिवोऽपगते तस्मिन् सैनिके ।

राजदारिका त्वनभिज्ञेव तस्य सैनिकस्यापगत्याः सदृच्छाया वा तस्य पितृव्यतुल्यस्य वृद्धस्य, चितासागरेऽतले निमग्ना, चित्रलिखितेव चिरमास्ताघोदृष्टिः । समुत्तार्य इव चाऽऽत्मानं महता प्रयासेन, दीर्घं निःश्वस्य समुत्थिता, निरगच्छच्छनैः शनै-र्मैत्रणाकक्षादसमर्था भीलयितुं खेदविह्वलां स्वां दृशमपराधबोध-व्याकुलया वृद्धया दृशा ब्रह्मदत्तस्य ।

अयं स तयोः खेदः, प्रतिस्किरन्निव तन्मर्माणि, दहन्निव तद्गृहदयं, लुंचन्निव तज्जिजीविषां .... पिशाच इव दारुणः .... क्षण-  
मेकमपि तौ नाजहात् ।

अश्लथत्त्वणुमात्रं चतुर्थेऽहनि वियन्मध्यं महता कष्टेनाऽऽ-  
रोहति सवितरि सेवायामुपस्थितेन सेनजित्सैनिकान्यतमेन निवेदितं  
- गहने कांतारप्रदेशे सर्वत्र विकीर्णानां यवनसैनिकशवानामेव  
शृगालादिभिर्जग्घप्रायाणामुपलंभं - निर्गत्य कांतारमुखात् प्राच्याद्-  
वामीकृत्यारण्यमुदीच्यभिमुखमवशिष्टैः सैधवैः सैनिकैः सह वेगेन  
प्रसृतस्य, कतिपर्ययवनैरश्वारोहैरनुसृतस्य युधराजस्य समाचारं  
वनेचरेभ्यो लब्धं - स्वनायकनिश्चयं च सहैव स्वामिना गृहाऽऽ-  
गमनस्य निशम्य ।

यथा यथा त्वारभन्त दिनान्यत्येतुमेकैकशस्तथा तथाऽबद्धंत  
पुनरपि स तयोः खेदः । प्रतिदिनं सीमासमीपमुपसर्पतां समुपसृत्य  
सांद्रतरीभवतां सांद्रतरीभूय तितेजयिपया नु स्वामुधानां सीमांत-  
वर्तिनमविजितं प्रदेशमुत्पीडयतां यवनबलानां प्रलयपयोदानामिव  
विवर्षान्याकुलानामन्तःसंघट्टमानविषभराणां श्रुत्वा समाचारात्  
प्रधानात् स्कंधावारात् घृतनाः शस्त्रसंपन्नाः प्रतिवासरं प्रेषयतोः, प्रेष्य  
ताः स्वयमपि तेषु तेषु सीमाप्रदेशेषु परिभ्रमतोः, परिभ्रम्य  
मनोबलं तत्रत्याया जनतायाः परिवर्द्धयतोस्तयोर्मानसमप्रत्ययमिवाऽऽ-  
त्मनि संदिहानमिव स्वक्षमतायां प्रतिक्षणमागमनमेव युवराजस्य  
प्रत्यपालयत् ।

निष्फलमेव ।

न हि प्रार्थयमानानामप्यसंख्यानां सैधवानां प्रत्यागच्छत्  
प्रियदर्शने युवराजः । आगच्छतु तद्दिवेगेन कुसमाचारः समुल्लंघ्य  
दाक्षिणात्यां पाश्चात्यामुदीच्यां च सीमां युगपदेव पुरः प्रचलितानां  
विभिद्य रोधांस्यन्तः प्रविशतां प्रलयसागरांभसामिव दुष्प्रघर्षाणां  
भोपणगर्जनानां यवनसेनानाम् ।



उररीकृत्य वज्रसंकल्पं तत्प्रतिरोधस्य ताः प्रत्युद्गतयो-  
स्तन्क्षण एवाऽऽरुह्य तुरगौ दुर्गाग्निर्गतयोरनवरतं प्रोप्यावधीर्यं परि-  
श्रमातिरेकं न्यवकृत्य बाधाजातमविगणय्य दिवानिशं तासु तासु  
रणधुरासु युगपदिव प्रादुर्भवतोरनुपयुज्य हास्तिकमश्ववलमेव समबलं  
प्रतिरोधाय प्रत्यधिपृतनानां सर्वत्र प्रयुञ्जतोस्तत्र तत्र प्रवृत्तानि  
तीव्राणि प्रत्यास्कंदनानि स्वशीर्यप्रदर्शनेन तीव्रतरीकुर्वंतोस्तयोर्दु-  
हरणं समबलोक्य समुत्तंभितात्मबलाः संधवसेनाः विस्मृत्य ज्येष्ठ-  
कनिष्ठभाव तिरस्कृत्य वर्गभेदं निष्कृत्य परिणामविचारं तथाऽऽरभत  
प्रतिरोद्धुं यवनसेना यथा ता अपि दिगंतप्रसृतशीर्यगाथा अनुभूया-  
ननुभूतचरं प्रतीकारं विस्मिता बभूवुः । विस्मार्य विस्मयं द्विगुणितेन  
वेगेनाऽऽचक्रमुः । अवलोक्य तमपि निष्फलं किकर्तव्यमौढ्यं च -  
अन्ते भेजुः ।

न तु तत्प्रमुखः ।

स त्वनुभूय वज्रदुर्भेद्यं प्रतिरोधं हृष्टः, प्रत्यधिप्रदेश-  
पदक्षेपादारभ्यासकृत् श्रुतकीर्त्याः रणांगणे तस्मिन् सकृदवलोकिताया  
विलूनपितृछायाया भ्रातृवियोजिताया वृद्धसचिवमात्रसहायायाः  
कन्यायाः स्वारातेस्तादृशं सैन्यसंचालनचातुर्यं युद्धकलानैपुण्यं च  
दृष्ट्वा चकितः, लांगूलचालनचतुराणामवलोक्य स्ववांधवानां  
परक्रममीपदप्यहृष्टानामह्रीणानां साक्षात्कृत्य स्वकार्पण्यं प्रत्युत  
संतप्तानां मूकादीनामपभापणदुर्गंधां भापां श्रुत्वां समुद्रविग्नस्तत्-  
परामर्शनिवधीर्यं सेनानां संचालनभारं स्वयं जग्राह ।

आरभत च महता कौतूहलेन प्रयोक्तुं तांस्तान् स्वमात्र-  
कल्पितान् व्यूहान्, परीक्षितुं च तस्याः सिधुकन्यायाः शीर्यं  
रणरंगे ।

आदौ तावत् स समादिदेश स्वां सेनामुदीच्यायां सीमा-  
रेखायां द्विपद्बलेन सह युद्धयमानां शीशांसितुमाक्रमणम् । प्रेप्रयामास

च संबद्धयितुं तत्सामर्थ्यमन्या एव पृतनाः पारेसिधु प्रकल्पितात् प्रमुखतमात् स्कंधावारात् । आज्ञापयामास च स्वे सेने पाश्चात्य-  
दाक्षिणात्यासीमारेखयोर्वर्तमाने श्लथयितुं स्वं स्वमाक्रमणम् - ईपदप्य-  
न्यूनीकृत्य स्वं सामर्थ्यम् ।

राजदारिका त्वजानती स्वपरिपन्थिन इममतिचतुरं व्यूहं,  
यदा विवेद समाचारं सैनिकदूतेभ्य उदीच्यायाः प्रत्यर्थिसेनायास्ती-  
न्नतरस्याऽऽक्रमणस्य, पाश्चात्यायाः दाक्षिणात्यायाश्च तस्याः श्लथनस्य  
“ तदा वराकी ” तर्कयन्ती तं तथैव दिशाऽऽक्रमणोद्यतं “  
परिमितवला ” समाचक्रपनिकाः पृतनाः पाश्चात्याया दाक्षिणा-  
त्यायाश्च सेनाया “ आज्ञापयामास च ताः संबद्धयितुं प्रतिरोध-  
बलमुदीच्यायाः ।

अथ व्यतीते पक्ष एकस्मिन्, समवलोक्य चारचक्षुभिश्चातुर्यं  
स्वं सफलीभूतं, गूढं निर्विदेशं स यवनसेनापतिः स्वं पाश्चात्यां  
दाक्षिणात्यां च सेनामाक्रमितुं रिपुबलं द्विगुणेन रंहसा, परिवर्द्धयामास  
तच्छक्ति रणांगणे सद्योऽवतारिताभिरनीकिनीभिः, स्वीचकार च  
नेतृत्वं स्वयं दाक्षिणात्यायाः रणशिरसि ।

आदित एवातुलबला, समनुभूय प्रबलतमं प्रतिरोधं  
कुंठिताऽपि स्वनायकस्य नैपुण्ये परं श्रद्धाणा, समवलोक्य स्वं सामर्थ्यं  
परिवर्द्धितं प्रत्यग्राभिरनीकिनीभिः शतगुणितोत्साहा, साक्षात्कृत्य  
स्वमग्र्यं रणाग्रे समुपस्थितमाचिक्रंसातुरा - पाश्चात्या-यवनसेना च  
- तथाऽऽक्रमितुमारभत यथा क्षीणतरबला सैधवसेना प्राणान् पणी-  
कृत्याऽपि न तां प्रतिरोद्धुमक्षमत ।

दिगन्तप्रसृताभिरतिनिविडाभिर्गोहनाभिः समुल्लसत्खड्ग-  
कांतारभोपणाभिः समुल्लसत्प्रासदुप्रघर्षोभिः द्विपदश्ववारपंक्तिभिः,  
निमज्जयितुं रोधोपरोधान् प्रोद्बैल्लितस्य प्रक्षुभितस्य महासागरस्यो-

मिभिरिव दुष्प्रसहाभिः, निरन्तरं विदीर्यमाणा, सूच्यग्रमात्रमपि स्थानात् स्वादव्यावर्तमाना, त्रिचतुरैरेव दिवसैः नामशेषतां चायात् ।

प्रावतर्तं च यवनसेना निष्प्रतिबंधा, जलराशिरिव खंडित-  
 वेलामूलः सगर्जनं प्रधावितुमुद्दिश्य ब्राह्मणावासं विनाशयन्ती जानपदं  
 प्रदेशं भयनिश्चेष्टम् । परिववारं दुर्गं बहुरूपमन्येद्युरेवास्तं गच्छति  
 विज्ञाय विधिलिखितं खिन्न इव निष्प्रभे प्रभाकरे । क्षणमात्रमपि  
 चाविश्रम्य प्रारभताऽऽक्रमितुं तमष्टाभिरपि दिशाभिः । संख्यया  
 शस्त्रसंपदा चाऽतुलवला दुर्निवार्या यवनसेना क्व ... क्व च जानपदैः  
 प्रयत्याहनिशं समुपवृंहितसामर्थ्योऽपि मूलत एव सुजय्यः स्थलदुर्गो  
 बहुरूपसदृशः ! ... अनतिजीर्णायामेव तस्यां तमस्विन्या स, विदीर्ण-  
 महाद्वारकपाटः निहताशेषरक्षको दग्धाश्वशालो द्विपत्पादस्पर्शेणा-  
 भ्रश्यत । ... दालिमदुर्गोऽप्यपरेद्युरेव गगनमध्यमध्याखण्डे भगवति सह-  
 स्रकिरणे । तत्पर्यन्तपर्वतनिर्दरेषु गूढमवस्थिताः शूराः संघवा  
 घानुष्कास्तु- श्रुत्वाऽप्याडंबरं गगनभेदकं स्वस्वस्थानेषु प्रत्यपचिकीर्यया  
 प्रबलया तयैव निलीनाः - निशामुखे मूकबांधवैरुपदिष्टमार्गैर्यवन-  
 सैनिकैः निभृतमानोतैः निर्दरमुखेषु निःशब्दं विरचितैः सहसा प्रज्वलितैः  
 काण्ठैः सधूमस्तोमं ज्वलद्भिः निरुद्धश्वासनालयः, अलब्धवैवावसरं  
 स्तोकमपि प्रदर्शयितुं स्वशौर्यं, अकाल एव कालकवलिता बभूवुः ।

यदा तु राजदारिका, स्वयमुदीचीने समरमुखे कुर्वाणा  
 नेतृत्वं सेनाया अवधीर्यं हानिमाक्रमणं द्विपतः प्रतिरोद्धुं दिवानिशं  
 प्रयतमानाया, अविन्दत समाचारमनभ्रवज्जपातनिभं विनाशस्य  
 स्वसेनाया दाक्षिणात्ये रणरंगे, पराजयस्य दुर्गस्य बहुरूपस्य, पतनस्य  
 दालिमदुर्गस्य, प्रसरणस्य च रिपुबलस्य ब्राह्मणावासदुर्गं समुद्दिश्य  
 तदा क्षणमात्रं विस्मयमूढाऽपरस्मिन्नेव क्षणे समुत्तंभितस्वान्ता, संप्रधार्य  
 स्वात्मनैव, विनिश्चित्य मनस्येव सविपादं 'प्रतिरोधोऽतः परं सर्व-  
 व्यापिनो यवनसेनासागरस्य ब्राह्मणावासदुर्गाश्रयेणैव संभवी ... आ  
 देहपातं आ जयागमनं वेत्ति', विन्यस्य समरमुखप्रतिरोधनभारं  
 कतिपयेषु गणेषु साक्षात्कृत्य निर्दिष्टकार्यगौरवं प्रहृष्टेषु, तदनुज्ञाता,

साश्रुतयनाऽऽरभत द्रातुं महता वेगेन सह वलेन स्वेन पराजय-  
 विपण्णेनापह्नुत्य स्वचेष्टितान्यंघतमसावरणेन सर्वतः प्रसृतेन,  
 संदिश्य च दूतमुखेन धीसचिवं पाश्चात्त्ये समरांगणे युद्ध्यमानं तथैव  
 कर्तुम् ।

आक्रम्य च दिगन्तप्रसृतं जानपदं प्रदेशं, समाकर्ण्य परचक्र-  
 मवतीर्णकल्पं भयमूढं, कतिपर्यैरेव दिवसैः प्रतिन्यवर्तत निशामुख  
 एकस्मिन्, सर्वतः प्रसरति घनेऽवतमसे, परिजिहीर्षयेव तदवलोक-  
 नस्यानवतीर्णे गगनांगणे नक्षत्रमंडले, ब्राह्मणावासदुर्गं पराजयम्लान-  
 भप्या प्रलयं प्रतिरोद्धुं गोभक्षकान् कृतसंकल्पम् ।

तामनु चाऽपरेद्युरेव धीसचिवो ब्रह्मदत्तः क्षामतरशरीरो  
 धवलतरश्मश्रुरारक्ततरलोचनः - सहावशिष्टया पराभवनिविण्णया  
 निःशब्दयाऽधोदृशा स्वसेनया ।

## चतुर्दशः परिच्छेदः

“अत्याहितं .... भतुं दारिके ! .... अत्याहितम्” – अभज्यत विचारतंद्रा सेदजडा राजदारिकाया – ययानियमं प्रदोपकाले गत्वा नगरदेवताया आयतनं, स्तुत्वा तां विविधैर्भावाद्भिः स्तोत्रैः, ध्यात्वाऽ-निमेषं तन्मुखकमलमलब्ध्वा तत्प्रसादचिह्नं किमपि विपण्णायाः, निःश्वस्य दीर्घं गर्भगृहाद्बहिरागतायाः, प्रासादं निवर्तितुमनिच्छुकाया, उपविश्य वातायने पुरुषप्रमाणे सभागृहस्य बहिरंगतमसमलीमसं यवनभयविवर्णमिव नक्षत्रहीनमपहृतमुषताभरणमिव दक्षिणाशामुखं निर्निमेषया चिन्ताबलातया दृशा विमनस्कं ध्यायन्त्या, – कुतोऽपि श्रुतिपथं सहसा समापतितैः भयकातरैः शब्दैः ।

अलोकत च सा किञ्चिद्ब्यावृत्य मुखं – समीपोपस्थिता-मेकदेशप्रज्वलन्मंददीपप्रकाशितभंगुरकेशपाशरेत्नामनतिस्पष्टमुखमुद्रा-मपि समुच्छ्वसत्स्तनमंडलानुमेयभावोद्वेकां प्रासादपरिचारिकामेकां, समुपलभ्य स्वामिनीमीपदप्यनुत्तेजितया प्रश्नमुखरया स्थिरया दृशा तामेवावलोकयन्तीं व्याहृताऽऽवेगो, कथमपि संनियम्याऽऽरमाने प्रबद्धांजलि निःशब्दं याचमानामनुज्ञां किञ्चिन्निवेदयितुम् ।

अन्वमनुत च तां दृशेव ।

“जयतु .... जयतु .... भर्तृदारिका” – प्रारभत सा प्रेष्या,  
मंद्रेणाऽपि प्रस्फुटदावेशेन स्वरेण । “महत् खलु कष्टं समापतितम् !  
....प्रदह्यतेऽस्माकं धान्यकोशः ।”

“केन ?” – अपृच्छत् तीक्ष्णेन स्वरेण राजकन्या ।

“अनिर्ज्ञातोद्गमकारणेन प्रचंडेन ज्वलनेन ! .... उपलभ्य  
समाचारमिमं सत्वरं प्रघावितेभ्यः सैनिकरक्षकेभ्यः श्रीमान् घीसचिवः,  
शस्त्रागारेऽकस्मात् त्रुटितानां धनुर्गुणानामसंख्यानां निरीक्षणे व्यापृतः,  
परित्यज्य प्रस्तुतं कार्यं, सह रक्षकैः पुरुषैः सेवकैश्च प्रशमनाय हुतभुजः  
प्रस्थितोऽत्रभवत्या अपि तत्रोपस्थितिं प्रार्थयते ।”

“निवेदय सविस्तरं” – समादिशन्निर्गत्य मंदिरात् प्रचलिता  
राजदारिका याप्ययानेन धान्यागारं प्रधानतमं समुद्दिश्य ।

“यथा श्रुतं मयेहाऽऽगच्छन्त्या मुखेभ्यः नागरिकाणां,  
समचलोक्य प्रदीप्तं कोशं गृहं स्वं स्वं सत्वरमागतानां, गृहीत्वा च  
यानि कान्यपि जलपात्राणि तमेव समुद्दिश्य पुनः प्रघावमानानांमाकुला-  
कुलानां” – प्रारभत सहोपविष्टा सा दासी, “यदा खलु प्रधानः  
कोशपाल, आ दिवसं वितोर्यं धान्यं पाचकेभ्यः सैनिकेभ्यो, भांडारं  
सायंकाले पिघातुं प्रावर्तत तदा स्मरन् स्वामिन्याः निर्देशं सर्वेषु  
कक्षेषु स्वयं संचर्य तान् निरैक्षत । अनधिगत्य च स्तोकमपि संशय-  
कारणं तदपिदधात् । अतो .... यदा सः स्वं गृहं निवृत्तमात्रोऽविदत्  
सरभसमागतान्नेशरक्षकपुरुषान्मतमाद्वार्त्ता धूमस्तोमस्य कज्जल-  
कुष्णस्याविच्छिन्नमूर्लं भांडारगृहस्यान्तर्भागात् समुद्गच्छतस्तदाऽ  
श्रद्धान एव तद्वचस्यघावत । विगतसंदेहश्च निरीक्ष्य तं स्वयं,  
प्रेर्यमाण एकत्रभूतजनसमुदायेन यावत् प्रयतते समुद्घाटयितुं प्रधानं  
द्वारं, विस्मयतेऽनुभूय तदन्तर्निगडितमिदं दुरुद्घाट्यं, प्रवर्तते च  
तद्विदारमितुं सत्वरमानीतानां कुठाराणामाघातैस्तावदवलोक्या-  
भासासंख्यान् धूमकल्लोलान् वंशजानिवाऽऽदिमस्य धमस्तोमस्यान्तः

सहसा समुद्रगच्छतः । पर्यालोच्य च विपदो गांभीर्यं - द्वारविदारण-  
व्यापृत एव - असुसूचत् तत्रभवन्तं धीसचिवम् । स च समाचार-  
श्रवणसमकालमेव शस्त्रागारात् प्रस्थितः .... स्वामि....”

“कष्टम् ! कष्टम् !” उज्जगार राजदारिका सहसा,  
दृष्टिपथमकस्मादवतीर्णस्य, प्रचंडाभिः प्रखराभिः भापयिष्येव  
जनसागरस्याऽऽचिक्रंसमानस्य सहोदधाराभिः प्रकंपमानाभिः ज्वाला-  
भिरवलीढस्य, जतुनिर्मितस्येव निष्प्रतिबंधं ज्वलतो, धान्यागारस्य  
दृश्येन भीषणेनाप्याकर्षकेणाऽऽकृष्टचित्ता ।

निरुद्धप्रसरा निबिडेन निश्चलेन निःसहेन जनसंदोहेन  
दहननिगडितनयनेन, हठात् स्मारिता चान्यस्य दहनस्य पितरो तस्याः  
स्वर्गं नीतवतो, यावन्निःश्वस्य दीर्घमादिशति शिबिकावाहिनोऽग्रे  
प्रचलितुं, तावदवलोकयामासातिवयसमिव गलितगात्रमघोनयन-  
भोपद्मघोत्तरासंगं धीसचिवं, तामेव समुद्दिश्य शनैः शनैरुपसर्पन्तम् ।

अवबुद्ध्य तदिगितं परावृत्तैः शिबिकावाहिभिः प्रासादं  
प्रापिता, सह तेन मंत्रणाकक्षं प्रविष्टाऽवस्थाय वातायनसंमुखं विहायसि  
विस्तृतं दाहप्रकाशं निर्निमेषं लोकमाना चापृच्छत्तमासंधां निर्जीव-  
मिवोपविष्टं - “अप्येतत् प्रत्यथिचेष्टितम् ?”

“नाहं जानामि” - मंदं मंदं प्रत्यवदत् स वृद्धः ।” दुर्भेद्यत्वं  
दुर्गंरक्षाव्यूहस्य दुरासाद्यत्वं च कोशस्य मनसि कुर्वाणो नोत्सहे  
मन्तुमेतत् तच्चेष्टितम् । ....‘कुतस्तर्ह्यस्योद्गम’ इति विस्मयमानः न  
लभेऽन्यत् किमपि समाधानम् ।”

“स्यात्तर्हि मूकबांधवानामास्माकीनानामेवान्यतमस्य” —  
स्वगतमिवाऽऽह राजदारिका ।

“नैतच्छब्दयं” - प्रत्युवाच स वृद्धः ।

“कुतः ?”

“मया खलु कपटप्रहारमनुभूतत्ररमादित एव निरुत्सुनाऽ-  
त्राऽऽगतेनैव नागरिकाः सर्वे चारचक्षुभिः सुनिपुणं परोक्षिताः  
प्रेपिताश्च येन केनापि व्यपदेशेन तेषां मध्यादविश्वसनीया एभिश्चतु-  
भिर्मसैः । नास्ति नूनं महादुर्गोऽस्मिन् पौर एकोऽपि यः स्वामिन्या  
घातं स्वप्नेऽपि संकल्पयेत् ।”

....शृण्वत्येव तद्वचनं हठादस्मरद्राजदारिका तां जरतीं  
कृष्णां वामनां कृशामनावृतप्रायां विषमय्येव दृष्ट्या भेतुं प्रयतमानां  
तां तस्मिन्निशामुखे पैतृकगेहप्रांगणे सस्मितं तास्ताः कथाः प्रतिवेशिना-  
माकर्णयन्तीं, न त्वददत् किमपि ।

“परंत्वविदित्वा कारणमुद्गमस्य .... कथं खल्वेता दुश्चेष्टाः  
प्रतिरोद्ध्याः ?” – प्रकटमवदत् सा ।

न किमपि प्रत्यवदत्धीसचिवः कुंठितमतिः ।

“कियान् खलु धान्यराशिः प्रनष्ट .... अस्मिन् निशामुखे” –  
पप्रच्छ सा ।

“पण्मासपर्याप्तः” – प्रत्युवाच ब्रह्मदत्तः ।

“तर्हि .... महादुर्गोऽस्मिन् .... अन्यत्र विद्यमाना उपकोशा  
एवाधुनाऽस्माकमवष्टंभाः” – सखेदमवदत् सा ।

“उपकोशा एव ।”

“तृतीयोऽयं विपत्प्रहार एषु पंचसु दिनेषु” – स्वगतमिवाऽऽह  
राजदारिका । “प्रथमे प्रहारे पंचशताधिका अश्वा अस्माकमस्मात्  
पंचत्वं गताः । केन रोगेण सहसा समाक्रांता वराकास्तन्नाद्यापि  
विनिश्चेतुमस्माकमश्वपालाः समर्थाः । .... द्वितीये प्रहारे शस्त्रागारे  
सुरक्षितानामपि सहस्राधिकानां धनुषां गुणाः कृत्ता – अस्माभि-  
रुपलब्धाः । केन .... कर्वा .... कर्त्तितास्तन्नाद्यापि शतुमस्माकं स्पशाः



शक्ताः । तृतीये त्वस्मिन् जीवनाधारः प्रधानो धान्यकोश एव -  
समवलोकयतामस्माकं - भस्मीभूतः ।”

“मन्ये - नागरिका अत्रत्या दैवहतकानामस्माकमत्राऽऽ  
गमनमेव सर्वेषां संकटानामेतेषां मूल कारण मन्वाना अस्मदपसरणमेव  
गूढं कांक्षितु प्रवृत्ता भविष्यन्त्यचिरादेव” - सविपादं साऽवदत् ।

....“न स्वप्नेऽपि” - प्रत्याह सावेशं ब्रह्मदत्तः । “आदित  
एव स्वामिन्या सह पारिवारिकैरिव प्रवर्तन्तौ नैवद्विमात्मानं विभाव-  
यन्तस्तत्रापि भवत्या मृदुवचसा विजितस्वांता अत्रत्या सर्व एव  
नागरिका, भवतीमनवरतं प्रताडयन्तीभिर्विपद्भिः समुद्विग्ना अपि  
येन केनापि प्रकारेण भवत्या दुःखं न्यूनीकर्तुं समुत्सुका अपि,  
साक्षात्कृत्याऽऽत्मनोऽसामर्थ्यं व्याकुला अपि, न गणयन्ति क्लेशम-  
भूतपूर्वसैनिकसंमर्दसंभूतं, न मनसि कुर्वन्त्यवश्यंभाविनं जनघनक्षयं,  
तिरस्कुर्वन्ति यवनभयम् ।”

“भवत्या एव कुशलं कांक्षन्तोऽह्निशं याचन्ति जगदीश्वरं  
प्रत्यागमनं युवराजस्य ।”

“जयतु .... जयतु .... भर्तृदारिका” - प्रविश्याऽऽह मंद्रस्वरं  
द्वारपालिका । “एकः कोऽपि पुरुषो दुर्गमहाद्वारे समुपस्थितः,  
निरीक्ष्याभिज्ञानं तत्रभवता सेनजिता प्रदत्तं द्वाररक्षकैरन्तःप्रवेशितो,  
भर्तृदारिकाया दर्शनं कामयमानो द्वारि समुपस्थितः ।”

“अहो ! सेनजिता प्रहिताद्द्रुतादस्मान्नूनं जयस्योदन्तं  
लप्स्यामह” - इति विचिंत्य किंचिद्विकसितमुखकमलया च  
स्वामिन्याऽनुज्ञाता प्रावेशयदेकं पांसुलवेपं प्रौढवयसं पुरुषम् ।

“जयतु .... जयतु राजदारिका” - सकीतूहलमिव तां  
लोकमानः सोऽवददसंस्कृतया वाण्या । “अहमस्मि यौधेयः । व्यव-  
सायेन ग्रामतक्षः । अतीते पक्षेऽस्माकं ग्राम आनिशं क्लृप्तस्कंधावारेण

केनचित् सेनान्या सहैतया मुद्रया संदेशेन च 'रक्तपिपासुभिर्गृध्रैरनुगम्यमानः राजहंसः लिप्सयेव साहाय्यस्यान्येषां कलहंसानां कुंकुमाद्रिमहेशं समुद्दिश्य डयित' इति भवत्याः संनिधौ प्रेषितः ।"

"किमिति जयः, समुत्सायं दुराशामन्येषां भारतीयानां नृपाणां साहाय्यस्य, न प्रतिनिवर्तते स्वं राज्यम्?" आह सविपादं राजकन्याऽपगते तस्मिन् संदेशहरे ।

'कदाचिद्युवराजस्य प्रत्यागमनभागः निरुद्धो भवेत् म्लेच्छैः' - तर्कयामास धीसचिवः ।

"संभवत्येतत् ।"

"जयतु .... जयतु भर्तृदारिका" - पुनः प्रविश्याऽऽह ससंकोचं द्वारपालिका । "एषः प्रधानस्य धान्यकोशस्य पालः नगररक्षाधिकृतेन सह प्रतीहारभूमी समुपस्थितो भर्तृदारिकाया दर्शनं कांसति ।"

"प्रवेशय तम्" - अन्वजानाद्राजकन्या समुपविशन्ती स्वासने ।

"मृप्यतां भर्तृदारिका" - प्रणम्याऽऽह सखेदं कोशपालो धूमलोष्णीश आरक्तलोचनः । "बह्वन्विप्याऽपि मया नाधिगतः सूच्यग्रमात्रोऽपि संकेत उपद्रवकारिणः नराधमस्य । .... एष नगररक्षाधिकृतस्तु रिपुदमनो वाञ्छति निषेदयितुं स्वयं किमपि ।"

"श्रुतं मया कर्णोपकणिकया" - बद्धांजलिराहान्यतरः राजपुरुषः । "एका काऽपि जरती कृष्णा वामना .... निष्प्रयोजनमेव घ्रमन्ती परिसरे कोशस्थाद्यः सायंतनेऽवतमसे कैश्चिद्रक्षकैर्दृष्टा । पृष्टा च प्रयोजनमात्रोऽसुखरा ज्वलन्नयना .... महता कष्टेन तैस्ततः निःसारिता ।"

“स्यात् काचित् मुखंपचा”— स्वगतमिवाऽऽह वृद्धो ब्रह्मदत्तः ।

“अहमपि श्रीमानिवाऽऽदौ समचिन्तयं”, प्रत्याह स अधिकारी । “यदा त्वभृणवं – सा तस्मिन्निशामुखेऽश्वशालायाः समीप एवाटन्ती कैश्चिदश्वपालकैर्दृष्टाऽऽसीत्, तदपरेद्युरेव च सांद्रीभवति सांध्येऽवतमसे शस्त्रागारस्याऽऽसमंतात्तदा समुपजातशंको मृगयितुं तां नगररक्षकबलमयुनजम् ।”

“अपि प्राप्नोत् तत् साफल्यम् ?” अपृच्छद्धीसचिवस्तीक्ष्णेन स्वरेण ।

“न” – प्रत्याह स नगररक्षाधिकृतः । “निपुणमन्विष्याऽपि न तत् प्राप्नोत् साफल्यम् । अवेदं तु तन्माध्यमेन यत् सा जरती दुर्गवसतेः पुरातने भागेऽसकृद्दृश्यते – विशेषतः स्वामिन्याः पैतृकावासमभितस्तत्राप्यस्तंगतप्राये दिनकर – इति ।”

“स्यात् काचिन्नागरिकी दुर्देविनी” – प्राह ब्रह्मदत्तः ।

“न खलु नागरिकी” – प्रत्यवदत् स राजपुरुषः । “श्रुतं खलु मया यदेषु चतुर्षु मासेष्वेव साऽत्र नागरिकैर्दृष्टेति ।”

“स्यात्तर्हि काचित् दाक्षिणात्या” – प्रारभत ब्रह्मदत्तः – “यवनैः संत्रासिता विनाशितप्रियजना ... छत्रछायायां भर्तृदारिकाया जीवनहतकमवशिष्टं याप ... व्यरमत च मध्येवाक्यमेवावलोक्य स्वामिनी विवर्णमुखमुद्रां सहसा समुत्थाय मंत्रणाकक्षात् प्रवृत्तां निर्गन्तुम् । अपजगाम च विस्मितोऽस्वस्थोऽन्तहितायां तस्यां प्रासादात् सहान्याभ्यां राजपुरुषाभ्याम् । न्यवर्तत च स्वं गृहं संकल्पयन्नात्मनैव किमपि ।

न त्वलभतावसरं चेष्टितुं यथाऽसंकल्पम् ।

## पंचदशः परिच्छेदः

अपरेद्युरेव ह्यचिरोदिते भगवति दिनकरे प्रारभन्त समापतितुमेकैकशः सर्वाभ्य आशाम्यः सैनिका दूताः समुत्तेजिताः, सूचयितुं च प्रतिप्रहरं - समीपतरं समुपसर्पणं दिगन्तप्रसृतस्यातिनिविडस्य समुल्लसत्कुंतकांतारकंटकितस्य, सस्यसंपन्नानि योजनदीर्घाणि क्षेत्राणि कृपोवलघ्नानि - पश्यतामेव भयमूकानां पतत्रिणां - विनाशयतः गृह्णिलीनपरिवारा ग्रामटिकाः नगरीषु च विध्वंसयतः, प्रलयक्षुभितपयोनिधिपयोराशेरिव दुष्प्रसह्वेगस्य यवनबलस्य । प्रावर्तयन्त च राजदारिकां धीसचिवं नगररक्षाधिकृतमुच्चावचमधिकारिगणं - किं बहुना - संपूर्णमेव महादुर्गमात्मरक्षार्थमुपायान् विविधान् प्रयोक्तुम् ।

प्रागेव च मध्याह्नात् स महादुर्गः, कूर्म इवाऽऽत्मरिरक्षिपयाऽन्तर्धापितसर्वांगः, पिहितसंबंदारवातायनः प्रारभत प्रतिपालयितुं द्विपद्वलम् ।

असौक्यं च तत् समरस्यातिमस्य प्रारंभं द्रष्टुमनुत्सुके दुर्जेययवनसेनापतिन्यक्कृतप्रतापे दिनकरेऽसमये एव निमज्जयितु-मात्मानं पश्चिमपयोनिधौ गगनमध्यादवतीर्णो, 'अस्मन्मुखकमलान्य-हृनिशं सास्र' ध्यायन्त्या अपि सिधुराजकन्याया मूका प्रार्थनाऽस्माभिः

नापूर्यंत प्रत्यावर्त्य तस्या एकमात्रमवष्टंभं भ्रातरम्' इति साक्षात्कृत्य निर्विण्णानामाशावधूनां मंडले मालिन्यमुपगते, 'देशद्रोहिणां मूकादीनां संस्पर्शेन दूषितोऽहं कथमिव ब्रह्मदत्तसदृशान् देशभवतान् स्पृशेयम्' - इति लज्जित इवागतिकतामुपगते सदागतौ, चतुर्दिगतेषु प्रलयपयोद-पंक्तिरेखेव युगपदाविर्भवत्, संधवानामन्तिमस्य तस्य प्रतीकारस्थानस्य जिगरिपया दुर्दमनीयया प्रतिक्षणं समुपसर्पत्, .... 'अल्लाहो अकबर ! .... अल्लाहो अकबर !' इति रणगर्जनैर्गगनवितानमिव विदारयत्, तीव्रैः खुराघातैः धरातलमिव खनत्, दुःसहेन स्वभारेण भूमंडलमिव चालयत्, तीव्रेण प्रस्वेदगंधेन गंधवहमिव श्लथीकुर्वत्, अनवरत-निपतदश्वफेनमालाभिः महीतलं धवलीकुर्वत् ।

अभवच्च संनद्धः प्रतिरोद्धुं तस्याऽऽदिमं प्रबलतममाघातम् ।

व्यर्थमेव ।

नियंत्रितमिव हि केनाऽपि दुष्प्रसहप्रभावेण मंत्रेण - दुर्गात् किञ्चिद्दूर एव सहसा व्यरमत् तत् । अभजच्च कादाचित्कहोपारव-भंगुरां क्वाचित्ककरवालखणत्कारबधुरां निःशब्दताम् ।

"किमिव विरतम् .... एतत् ?" - मंद्रस्वरमपृच्छत् संधव-सैनिकानामन्यतमः, प्राकारशिरसि राजदारिकाया अनतिदूर एवा-वस्थायाघःप्रसृतं दिगंतविस्तृतं रिपुबलवलयं, रोघोपहृद्धं मलीमसं जलमिव लवणोदस्य, ध्यायताम् । .

"नूनं कुंठितम् .... अवलोक्यास्मद्दुर्गस्य दुर्भेद्यतां .... संप्रधारयति स्वात्मनैवाऽऽक्रमणव्यूहं" प्रत्यवदत् तस्य सुहृत् ।

"न कुंठितमेतत् । न वा नवव्यूहसंकल्पनव्यग्रम्" - अचित्तयद्राजदारिका प्रत्यथिवलनिगडितनयना सविपण्णस्मितं श्रुत्वा स्वसैनिकसंलापं तमस्पष्टप्रायम् - । अनेके - खलु ; दुर्गा एतादृशा

अनेन दिग्विजयिना विजिताः । व्यूहाश्चास्य आक्रमणस्यादित एव सुनिश्चिताः ।”

“कुत्र नु खल्वस्याध्यक्षः ? नाहमवलोकयामि दिगंतव्या-  
पारितलोचनोऽपि स्तोकमपि चिह्नं तस्य । .... अवलोकयामि  
पंकतीरेवासंख्या अश्ववाराणां घृतशीर्षण्यानां व्यूढकंकटानां समुद्घृत-  
कुंतानां दुर्गनिवद्धलोचनानाम् । .... किं नैतन्नीयते रणशिरःसु  
स्वनायकेन ?” व्यस्मयत मंद्रस्वरमन्यः सैनिकः ।

“प्रतिक्षणं नीयते” – अचितयद्राजकन्या । “एतास्वेव  
तुरंगिणां पंकितपु चित्रलिखितास्विव निश्चलासु वर्तते स कुत्रचित् –  
दुर्लक्ष्यविशेषः – नास्माकीन इन समुद्घृतध्वजादिमुलक्ष्यव्यक्तिः ।”

“मन्ये – क्षेणितुमस्माकं धृतिं प्रतीक्षया दीर्घदीर्घया यवनः  
.... इत्यमेवाऽऽदिवसान्तं स्वसेनाबलप्रदर्शनमात्रव्यापृतः, परिश्रान्तेष्व-  
स्मासु, निशि, सर्वतः प्रसृतांघतमसगूढचेष्टः सहसाऽऽचिक्रंसते” –  
मंद्रस्वरमाह तां धीसचिवः समीप एव तस्या अवस्थाय लोकमानो  
द्विपद्वलम् ।

“समीचीनं भणति तातः”, प्रत्युवाच सा । “तदस्माभिरपि  
संभावनां सद्योभाविन आक्रमणस्यानवधीरयद्भिरस्माकं पृतना  
एकैकशो विश्रामयितव्या, येन ता अस्य नैशस्याऽऽक्रमणस्य  
प्रतिरोधेऽस्मत्संकल्पितेन प्रकारेण सर्वथा समर्था भवेयुः ।”

“ययाऽऽदिशति भवती” – अभणत् ब्रह्मदत्तः । आहूय च  
प्रधानं सेनाध्यक्षं, प्राकारस्यापरे भागे निरीक्षमाणं प्रतिरक्षाव्यवस्थां,  
तथा समादिशत् ।

एवं क्षणभेकमप्यचलित्वा प्राकारशिरसः निर्निमेषमवलोक-  
यतोद्विपद्वलचेष्टितं राजदारिकाधीसचिवयोः, प्राकारे तत्र तत्र

नापूर्यत प्रत्यावर्त्य तस्या एकमात्रमवष्टम्भं ध्रातरम्' इति साक्षात्कृत्य निर्विण्णानामाशावधूनां मंडले मालिन्यमुपगते, 'देशद्रोहिणां मूकादीनां संस्पर्शेन दूषितोऽहं कथमिव ब्रह्मदत्तसदृशान् देशभक्तान् स्पृशेयम्' - इति लज्जित इवागतिकतामुपगते सदागतौ, चतुर्दिगतेषु प्रलयपयोद-पंकितरेखेव युगपदाविर्भवत्, संधवानामन्तिमस्य तस्य प्रतीकारस्थानस्य जिगरिषया दुर्दमनीयया प्रतिक्षणं समुपसर्पत्, .... 'अल्लाहो अकबर ! .... अल्लाहो अकबर !' इति रणगर्जनैर्गंगनवितानमिव विदारयत्, तीव्रैः खुराघातैः घरातलमिव खनत्, दुःसहेन स्वभारेण भूमंडलमिव चालयत्, तीव्रेण प्रस्वेदगंधेन गंधवहमिव श्लथीकुर्वत्, अनवरत-निपतदश्वफेनमालाभिः महीतलं धवलीकुर्वत् ।

अभवच्च संनद्धः प्रतिरोद्धुं तस्याऽऽदिमं प्रवलतममाघातम् ।

व्यर्थमेव ।

नियंत्रितमिव हि केनाऽपि दुष्प्रसहप्रभावेण मंत्रेण - दुर्गात् किंचिद्दूर एव सहसा व्यरमत् तत् । अभजच्च कादाचित्कहेपारव-भंगुरां क्वाचित्ककरवालखणत्कारबंधुरां निःशब्दताम् ।

"किंमिव विरतम् .... एतत् ?" - मंद्रस्वरमपृच्छत् संधेव-सैनिकानामन्यतमः, प्राकारशिरसि राजदारिकाया अनतिंदूर एवा-वस्थायाधःप्रसृतं दिगंतविस्तृतं रिपुबलवलयं, रोधोपरुद्धं मलीमसं जलमिव लवणोदस्य, ध्यायताम् ।

"नूनं कुंठितम् .... अवलोकयास्मद्दुर्गस्य दुर्भेद्यतां .... संप्रधारयति स्वात्मनैवाऽऽक्रमणव्यूहं" प्रत्यवदत् तस्य सुहृत् ।

"न कुंठितमेतत् । न वा नवव्यूहसंकल्पनव्यग्रम्" - अर्चितयद्राजदारिका प्रत्यथिबलनिगडितनयना सविषण्णस्मितं श्रुत्वा स्वसैनिकसंलापं तमस्पष्टप्रायम् । अनेके खलु दुर्गा- एतादृशा

अनेन दिग्विजयिना विजिताः । व्यूहाश्चास्य आक्रमणस्यादित एव सुनिश्चिताः ।”

“कुत्र नु खल्वस्याव्यसः ? नाहमवलोकयामि दिगंतव्या-  
पारितलोचनोऽपि स्तोकमपि चिह्नं तस्य । .... अवलोकयामि  
पंवतीरेवासंख्या अश्ववाराणां धृतशोषेण्यानां व्यूढकंकटानां समुद्धृत-  
कुंतानां दुर्गनिबद्धलोचनानाम् । .... किं नैतन्नीयते रणशिरःसु  
स्वनायकेन ?” व्यस्मयत मंद्रस्वरमन्यः सैनिकः ।

“प्रतिक्षणं नीयते” – अचितयद्राजकन्या । “एतास्वेव  
तुरंगिणां पंकितपु धित्रलिखितास्विव तिश्चलासु वर्तते स कुत्रचित् –  
दुर्लक्ष्यविशेषः – नास्माकीन इन समुद्धृतध्वजादिसुलक्ष्यव्यवित्तः ।”

“मन्ये – क्षेणितुमस्माकं धृतिं प्रतीक्षया दीर्घदीर्घया यवनः  
.... इत्यमेवाऽऽदिवसान्तं स्वसेनाबलप्रदर्शनमात्रव्यापृतः, परिश्रातेष्व-  
स्मासु, निशि, सर्वतः प्रसृतांघतमसगूढचेष्टः सहसाऽऽचिर्भ्रंसते” –  
मंद्रस्वरमाह तां धीसचिवः समीप एव तस्या अवस्थाय लोकमानो  
द्विपद्वलम् ।

“समीचीनं भणति तातः”, प्रत्युवाच सा । “तदस्माभिरपि  
संभावनां सद्योभाविन आक्रमणस्यानवधीरयद्भिरस्माकं पृतना  
एकैकशो विश्रामयितव्या, येन ता अस्य नैशस्याऽऽक्रमणस्य  
प्रतिरोधेऽस्मत्संकल्पितेन प्रकारेण सर्वथा समर्था भवेयुः ।”

“ययाऽऽदिशति भवती” – अभणत् ब्रह्मदत्तः । आहूय च  
प्रधानं सेनाध्यक्षं, प्राकारस्यापरे भागे निरीक्षमाणं प्रतिरक्षाव्यवस्थां,  
तथा समादिशत् ।

एवं क्षणमेकमप्यचलित्वा प्राकारशिरसः निर्निमेषमवलोक-  
यतोद्विपद्वलचेष्टितं राजदारियाधीसचिवयोः, प्राकारे तत्र तत्र



यथादेशं संस्थापितास्तास्ताः पृतना एकैकशः निभृतमपकृष्य नवीनी-  
कृत्य ताः क्षुत्पिपासापनोदनादिभिः पुनः प्राकारसंरक्षणे योजयतः  
नैशप्रतीकारसामग्रीरायोजयतः प्रधानस्य सेनाध्यक्षस्य, साक्षात्कृत्य  
गांभीर्यं परिस्थितेः निःशब्दानां पणीकृत्य प्राणान् दुर्गपरिरक्षणाय  
कृतनिश्चयानां सैनिकानां च — स वासरो युगदीर्घ इव व्यतीयाय ।

आरभत प्रसर्तुं शनैः शनैः, पापसंघात इव देशद्रोहिणां  
सैधवानां काकादीनां, नैशोऽध्वरो, विलोपयन् दिक्चक्रवालं,  
विलालयन् गगनं, स्थापयामास चाचिरादेव स्वमाधिपत्यं सर्वत्र ।

यदा तु वासर इव निशाऽपि सा प्राक्रमत क्षणशो व्यत्येतुं  
दीर्घदीर्घा, प्राविशच्चान्तिमे प्रहरे, तदा प्रधानः सेनाध्यक्षः समुपा-  
सरत् चित्रलिखितामिव स्तब्धां, पुर.प्रसृते तमःसागरे निमग्नलोचनां  
राजदारिकाम् । प्रारभत इव च किञ्चिन्निवेदयितुम् ।

तत्क्षण एव निषिद्धः स्वामिन्या, तर्जन्या समादिष्टोऽ  
वलोकयितुं पुरतः .... अद्राक्षीत् .... अन्वभवद्वा .... मसीसागरमहा-  
कल्लोलमिव निःशब्दं दुर्गमुपसर्पन्तम् । प्रवृत्त एव च प्रष्टुं किमपि,  
तत्स्वरूपमजानात् नभ.पटलं विदीर्य सहसा श्रुतिपथे समापतितेन  
ह्येपारवेण । निभृतमपसृत्य ततः, संदिश्य तत्र तत्र नियुक्तान् उप-  
प्रधानान्, प्रतिपालयन् योग्यमवसरं, तस्थौ, प्राक्तननिर्देशं स्वामिन्या  
अनुसरन् .... दुर्गमूलनिगडितनयनः ।

विनिश्चित्य चानुकूलतममवसरं समुपस्थितं सहसा ताडया-  
मास रणपटहम् ।

नीरवे नैशे गगने तथाऽकस्मादुद्भूतं, निमेयमात्रे सर्वतः  
प्रसृतं तं गंभीरध्वनिं समाकर्ष्य विस्मिता यवनसैनिका यावत् पारयन्ति  
परिकलयितुं तद्ध्वनितमभिप्रायं तावत् तेऽन्वभवन् स्वात्मनः मस्तकेषु  
हस्तेषु जंघासु पादेषु तुरगाणां शिरःसु निगालेषु प्रोथेषु लांगूलेषु  
सहसाऽनवरतधारं निपततीरंधकारवशाददृश्यरूपास्तप्ततैलघाराः ।

व्यूढकंकटत्वान्न तथा स्वयमन्वभवन् तद्दाहं यथा तेषामशवाः । ते तु -  
 अकल्पितपतिताभिररुंतुदाभिस्ताभिः दग्धत्वचो, वैदनातिशयव-  
 शादुन्मादा, विस्मृत्यानुशासनमा केशोर्यादिधीतं, तीव्रया दुर्ज्ञेयसंकट-  
 परिजिहीर्षयैव केवलया नुद्यमानाः, परावृत्य मुखानि ततः पलायितुं  
 प्रायतन्त । असमर्थाश्च तथा कर्तुमतिसांद्राभिस्तुरगपंक्तिभिः समान-  
 वृत्तांताभिरुपरुद्धपाष्ण्यः .... प्रारभन्त .... हिंस्रं केशाकेशि कलहं  
 तीव्रहोपारवं परस्परजिघत्सव इव ।

शासितुमिव तान् पलायनमार्गमथाऽऽरभत प्रज्वलदलात-  
 वृष्टिः प्राकारशिरसः भीषणा लोमसंहर्षणा धूमला । प्रावर्तत च  
 प्रज्वलयितुं तान् वराकान् केसरेषु निगालेषु लांगूलेषु च तैलाद्रद्विषु  
 च । गंडानामुपरि पिटकान् संवृत्ताननुभूय तेषां व्याकुलता परां  
 काष्ठां समपद्यत ।

यवनसैनिकानां च, संध्रान्तानामपि तावत्कालपर्यन्त-  
 मक्षतानां, नियमन एवाश्वानां व्यापृतानाम् । अकस्माद्धि त आत्मा-  
 नमपश्यन् प्रखरज्वालं ज्वलदभिस्तुपतद्भिरघःपतद्भिर्मुखानि  
 भयातिरेकविस्फारितनयनानि समुत्क्षिपद्भिः खुरैः समुत्थापितैरन्योन्यं  
 ताडयद्भिर्वेदनातिशयककंशैः ह्येपारवैगंगनवितानं विदारयद्भिः  
 प्रशमयितुं सर्वांगदाहविदारकं दहनं भूमौ लोटितुमिच्छद्भिरलब्ध्वा  
 तावन्तमवकाशमधिकतरमेव क्षुभ्यद्भिस्तुरंगमैः परिचितैरप्यवशंवदैः  
 संभर्दे तस्मिन् अघःपात्यमानं खुरैर्दंत्यमानं पादेस्ताड्यमानं दंष्ट्रा-  
 भिर्दंश्यमानम् ।

अघावंश्च परावर्तितमुखा, समुत्तारिता इव विपत्सागरा-  
 दाज्ञया कयाचित्स्मिन्नप्याकुलाकुले कोलाहले चिरात् खलु श्रुतिपथे  
 समापतितया तीव्रयाऽपीपदप्यनुत्तेजितयाऽमृतधारा इव वर्षन्त्या,  
 विरम्य निमेषमात्र एव प्राकारारोहणदुःसाहसादनारब्धात्, परित्यज्य  
 प्राणप्रियानपि स्वतुरंगमान् पीडातिरेकोन्मत्तान् तत्रैव ।

ताननु च लब्धावसराः प्रदग्धशेषास्तुरंगमाः ।

अचिरादेव चाकुर्वन् तां धारिणीं प्राकारकुंडलिनीं प्रदग्ध-  
प्रमीततुरगतुरगसादिशवमात्रधारिणीम् ।

राजदारिका तु, निभृतं निरीक्ष्य प्राकारशिखरादप्रत्याशितं  
साफल्यं कपटपटुप्रतीकारस्य तुष्टाऽपि स्मृत्वा तत्कल्पकस्य भ्रातुः  
प्रोपितस्य रणरणकखिद्यमानमानसा, साक्षात्कृत्य प्रत्यथिनः प्रथमं  
प्रहारमेवं विफल समाश्वस्ताऽपि 'निष्फलप्रहारोऽपि यवनो वैफल्ये-  
नानेनाहताण प्रत्युत संधुक्षितजिगीषोऽचिरादेवाऽऽक्रमेत सहाऽपारेण  
बलेन प्रयुंजीत च स्वयमपि कपटकुटिलमाक्रमणव्यूहम्' - इति  
विचिन्त्याकृतकृत्यमन्या देवलपत्तनरोधस्यापातलब्धेन विजयेन मत्ताया  
अनवहिताग्राः सैधवसेनायाः परिणतिं स्मारं स्मारं सावधाना, संधुक्ष्य  
सैनिकानां परिपथिप्रद्रावप्रहृष्टानामुत्साहं यथोचितेन साधुवादेन,  
समादिश्य दुर्गपालं निरीक्षितुं द्विपच्चेष्टित प्रतिक्षणं प्रबोधयितुं  
च तामुपलभ्यैव किञ्चिदपि दुश्चिह्नं .... न्यवर्तत विश्रामकक्षं कथं-  
चिदपनीतक्षुधा .... परिश्रान्ताऽऽरवतलोचना । अविन्दत च निद्रासुखं  
निर्व्यवधानम् ।

अननुभूतपूर्वसदृशेनाश्रुतचरेण - किं बहुनाऽकल्पितप्रकारेण  
तेन शत्रोः नैशेन प्रतीकारेण विस्मिता किंकर्तव्यविमूढा विलीना-  
हंभावा यवनसेनाऽहर्मुखादारभ्य तच्छेषपर्यन्तं हतावशिष्टानां तुरगाणां  
दग्धावशिष्टानां तुरगिणां च शुश्रूषायां, दिनकरेऽल्पोदिते भाविकार्य-  
पद्धतिविचारणायां गगनमध्यमध्यारूढे सुदूरदिगन्तव्यापिस्कांधावार-  
प्रकल्पनायां च व्यापृताऽदृश्यतां याते प्रभाकरे निमज्ज्य, पश्चिमां-  
बुनिधी निद्रावृषां याता - एव हि व्यलोक्यत दुर्गपालेन ।

सर्वतःप्रसृतसंतमसावृता च निद्रिता गाढम्....आ निशम् ।

अनुत्तीर्णैव विस्मयसागरादसमर्थैव पुनरञ्जीवयितुमुत्साहं  
मृतप्रायं, भीतैव दुर्गात्, सा नापरेद्युरपि दग्धपं समुपसर्तुं तां दुर्ग-  
प्राकारभित्तिम् । यापयामास च कतिपयानि दिनानि परित्यज्यैव  
तद्विजयसंकल्पं - विहृत्यैव तदस्तित्वम् ।

यथा यथा च व्यतीयुर्वासरा उपद्रवशून्यास्तथा तथा वभूवुः  
 सैनिकाः राजदारिकाया आंतुरा विनिर्गत्य दुर्गात् समाश्रितुं द्विपद-  
 वलम् । अप्रत्याशितेन विजयेन घन्यमन्याः, स्वां स्वां शौर्यगाथां  
 परस्परं थावयन्तः, संघ्नममाकुलाकुलं यवनसैनिकानां सादृहासमति-  
 वणंयतां, शौर्यं दिगन्तविख्यातं तेपामवमानयन्तस्ते स्वप्रमुखमुत्वेना-  
 सकृन्निवेदयामासुः स्वामिर्न्यै स्वाभिलषितम् । न त्वधिजग्भुस्तस्या  
 अनुज्ञाम् । दृढं हि सा विशश्र्वासं यत् संतीयं योजनशतदीर्घं महासागरं  
 सर्वथाऽपरिचिते प्रदेशे कृतपदं, विजित्याधिकतमं भागं तस्य दुष्प्रसहेन  
 वेगेन दृढवद्धमूलमतिवाहितापरिचितप्रावृट्कालं, मातृभूमेः सद्योऽ-  
 धिगतीर्वलैरुपवृंहितवलं, यवनवलं, कल्पनातीतया प्रतीकारविधया  
 विस्मितमपि न त्यजेत् स्वसंकल्पं विजयस्यैकमात्रावशिष्टस्य  
 द्विपत्प्रतीकारस्थानस्य । आरभेत च पुनः नातिचिरादेव स्वं प्रयत्नं  
 तीव्रतरम् ।

“यदि नाम जयः .... परिर्वद्धितवलः सेनया प्रदत्तयोदीच्यै-  
 भारतीयनृपैः .... संन्यमेतद्यावनं प्रभंजनवेगैस्तडिन्निभंराक्रमणैः पाष्णो  
 पाश्वंयोश्चाहनिशं पीडयेत् .... तह्यैव सैनिकानामास्माकीनानां  
 साहसमेतदनुमोदनीयं भवेत्” - साऽवदत् ।

“समीचीनं वदति भर्तृदारिकां” - मंद्रैस्वरमाह धीसचिवः ।  
 “वस्तुत एवमेव संकल्पितमासीद्युवराजेनेतः प्रस्थानात् प्राक् ।”

“परंतु - अर्घमेव परिणतं - संकल्पस्य” - स्वगतमिवाऽऽह  
 राजकन्या ।

“अधिगता काचिद्वातांतिजयस्य ?” - अपृच्छच्च धीसचिवम् ।

“न” - प्रत्यवदत् सै वृद्धोऽधीदृष्टिः ।

“दुरधिगमा च - सत्यस्मिन् महोजगरं इव भयंकरे  
 यवनबले कुंडलीकृत्येमं दुर्गं निरुच्छ्वासां प्रसृते” - प्रोवाच सा ।

“निशम्य वृत्तान्तमत्रत्यं कदाचिद्युवराजोऽवष्टंभयितुम-  
स्माकं मनोबलं प्रेषयेदपि कमपि समाचारं विहंगममाध्यममवलंब्य” -  
अस्फुटमाह सेनाध्यक्षः ।

स्मारितश्च सहसा तस्य दूतपारापतस्य, राजकुमारेण  
वज्रबाहुना परिवेष्टितमवलोक्य स्वदुर्गं यवनबलेन तस्मिन् निशीथे  
प्रेषितस्य, वृद्धो ब्रह्मदत्तोऽक्षिपत् खिन्नां दृष्टिं स्वामिन्या दृशि ।  
व्यावर्तयामास च तां क्षणभ्यन्तर एवावलोक्य तां नितान्तबलान्ताम् ।

“जयतु जयतु .... भर्तृदारिका ।” प्रविश्याऽऽह द्वारपालिका ।  
“निरीक्षणस्तंभादहर्निशं प्रतिप्रहरं प्रतिक्षणं गतागतानि द्विपतः  
निरीक्षमाणानां गृध्रदृष्टीनां सैनिकप्रहरिणामन्यतमः निवेदयितुं  
किंचिद्भर्तृदारिकाया दर्शनमविलंबमेव कांक्षति ।”

‘प्रवेशय तं’ - समादिशद्राजकन्या ।

“दृश्यते .... स्वामिनि ! .... पाष्णिभागः पाश्चात्त्यो द्विपत्-  
सेनाया व्यापृत इव समानयने दिगन्तादसंख्यानां यंत्राणां”-न्यवेदयद्-  
वद्वांजलिः कृतप्रवेश एव सः ।

श्रुत्वेव तं समाचारं, ‘उद्यतो नूनं यवनः पुनः प्रहर्तुम्’ इति  
संचित्य तत्क्षण एव सावधाना, धीसचिवेन सेनाप्रमुखेन च सह  
विनिर्गता मंत्रणाकक्षात्, समारुरोह दुर्गचत्वरमध्यवर्तिनमभ्रंकपशिखरं  
निरीक्षणस्तंभम् । व्यापारयामास लोचने सैनिकप्रहरिभिर्विनिदिश्य-  
मानायां दिशायाम् । अवलोकयामास वियन्मध्यादनवगलितेन प्रदर्श-  
यितुं परिपन्थिप्रयत्नं प्रखरतरप्रभेण प्रभाकरेण प्रकाशयमानं पाष्णि-  
भागं पाश्चात्त्याया यवनसेनायाः । ददर्श च दीर्घदीर्घाः पंक्तीः  
विप्रकर्षात् पिपीलिकामात्राणामिव भासमानानां यवनानां कानिचित्  
यंत्राणीव समाकर्षताम् ।

“अश्वप्रक्षेपकानि यंत्राणि नूनमेतानि” - जगाद च क्षणमात्रानन्तरम् । “आक्रमणोद्यता अपि, प्रतीकारसंनद्धेषु सत्सु दुर्ग-सैनिकेषु समुपसर्तुमनुत्सुकाः, नूनमेते समीहन्ते कृत्वोपलवर्षा घोरामुपरोद्धुमस्मान् गृहाभ्यन्तरेषु ततश्चाऽऽक्रमितुम् ।”

“सुष्ठु खलु तर्कितं भर्तृदारिकया” - प्राह धीसचिवः ।

“एवं तर्हि” - जगाद राजकन्या सेनाप्रमुखं - “व्याख्याय व्यूहमिमं द्विपतः सर्वेभ्यः सैनिकेभ्यः आदिशतु भवान् तान् प्रवृत्तायामुपलवर्षायां गूहितुमात्मानं प्राकारशिरस्येव तत्र तत्र क्लृप्तेषु वर्षात्राणेषु स्थानेषु .... अभिवीक्षितुं यवनबलं .... व्यद्घुं च तत् समीपागतं सायकसंदोहेन ।”

“मन्ये, यवनः स्वमाक्रमणमनवसित एव दिनकरे प्रारप्स्यते” - स्वगतमिवागदद्ब्रह्मादत्तः ।

“यथाऽऽह तातः” प्रत्यवदद्राजदारिका । “अनुभूय तादृशीं तप्ततैलवर्षां नूनं न घृष्णुयादाक्रमितुमस्मान् घनतिमिर .... इतः परम् ।”

“अपरं च”, उवाच सा प्रस्थानोद्यतं सेनाध्यक्षम् । “आदि-शतु भवान् प्राकारस्यान्येषु भागेषु नियुक्तान् सैनिकानवधीर्यं द्व्यद्-वर्षामिहत्यामवस्थाय गूढं स्वे स्वे नियते स्थले प्रतिकर्तुमनपेक्षितं द्विपदाक्रमणं तीव्रया नाराचवर्षया ।”

“किं .... समाकृष्यावधानमस्माकमस्मिन् भाग आक्रमिष्यति भागानपरानेव दुर्गस्य द्वेषणः ?” - अपृच्छच्चकितः सेनाध्यक्षः ।

“भृगालचतुरः प्रयतिष्यते येन केनाप्युपायेन जेतुमेतदन्तिमं नः प्रतीकारस्थानम्” - अवदद्राजकन्या ।

अवितथीकर्तुं तद्वचनं समुत्सुक इवाचिरादेवाऽऽरभतारिः  
 प्रभञ्जनवेगामन्तर्घापितगगनवितानामुपलवपाम् । अनवसितायामेव  
 च तस्यां प्राक्रमत शनैः शनैरुपसर्तुं दुर्गं निर्मनुष्यमिव  
 निष्प्रतिरोधम् ।

“कथं !.... परित्यज्य वाहनमभ्यस्तमा जन्मनः ....  
 पादातिक्रमेव बलं प्रयुक्ते परिपन्थी ?” - साश्चर्यमाह धीसचिवः  
 लोकमानः शनैः शनैरुपसर्तुं सैन्य गवाक्षात् ।

“मन्ये, तस्याऽऽश्वं .... दग्धावशिष्टं .... नोत्सहते पदमेक-  
 मपि प्रक्षेप्तुं समुद्दिश्य दुर्गं” - प्रत्यवदद्राजकन्या ।

विनिश्चित्य च विपक्षिवलं पर्याप्तं संनिकृष्टं समादिशत्  
 स्वं घानुष्कवलं व्यद्धु तत् ।

अवधीर्य निरंतरामुपलवपामिकस्मात् समुद्भूतां, समुपेक्ष्यां-  
 गानि वर्मितानि तत्तत्संधिस्थानेषु नितांतमरक्षितेषु लक्ष्यमाणां,  
 प्राकारभित्त्यन्तर्हिततया तद्दुर्गमस्यांप्रतिविधेयां, नाराचवपामिनुभूय  
 पदाता यवनसैनिकास्तु - पश्यतोरेव राजकन्याधीसचिवयोः आरभन्त  
 वेदितुं दयनीयामवस्थां स्वदेशबांधवानामश्वारोहाणां .... द्रातुं च  
 कांदिशीकाः ।

“मन्ये”, जगाद् राजदारिकाऽवलोक्य तदपयानं सोच्छ्वा-  
 साऽपि, “आक्रमणेऽस्मिन् यवनस्य न तादृशोऽभिनवेशो .... यादृश  
 आदिमे । .... सैनिका एते तेन पंचसहस्रानधिका एव रणरंगेऽ-  
 वतारिताः । न च पुषिताः समादिश्यान्याः पृतना आक्रमितुमपरान्  
 भागान् दुर्गस्य । आक्रामका एते सैनिका अपि रणे भंगं निष्प्रतिरोधं  
 स्वीकुर्वाणा इव दृश्यन्ते । .... न खल्वेतत् पूर्वं श्रुतमनुभूतं वा । ....  
 तत किमिव नामाभिमतं स्याद्यवनस्य ?”

“क्षेणनं तितिक्षाया अस्माकं” - शनैः शनैरवदत् विचार-  
 मग्नो धीसचिवः ।

## षोडशः परिच्छेदः

अयं तयोर्विपादः, 'अनिभिन्नो गभीरत्वादन्तर्गूढघनव्ययः', प्रावद्धंत एव प्रतिदिनम् । प्रतिदिनमेव हि प्रारभतारिः समाक्रमितुं तांस्तान् भागान् दुर्गस्य, '... युद्ध्वा च कंचित् कालं व्यपवर्तितुं रणांगणात् ...परिहरन् स्वहानिं यावच्छक्यम् । साधारणा दुर्गसैनिका, दैनिकान् तान् विजयान् प्रारंभे बहुमन्यमाना अपि, अचिरादेवानुमाय प्रत्यथिनोऽभिप्रायं, समीक्ष्य संक्षयं रणसामग्र्याः प्रतिदिनं व्याकुला बभूवुः । आतुराश्च निगंत्य सहसा दुर्गाद्दुष्प्रसहवेगमाक्रमितुं रिपुवत्, प्रापयितुं तत् - स्वात्मानमेव वा - शलभगतिं समरदावानले । नागरिकाश्च पाषाणवर्षासिद्धशानि कष्टानि सर्वाणि सघैर्यं सहमाना अपि संक्षेपणं खाद्यसामग्र्याः प्रत्यहं लोकमाना अपि, राजकन्या-स्नेहवशादाक्रोशशब्दमेकमप्यब्रुवाणा अचिरादेव, वितर्क्य परिणामं युद्धस्यावश्यंभाविनं, खिन्नाः ।

"प्रतिदिनं क्षयति मार्गणभाण्डारमस्माकम् । पूरयितुं च तदसमर्था वयं सर्वतः निरुच्छ्वासमुपरुद्धाः । अस्माकं घान्यसंग्रहोऽपि, पुण्योपचय इवाकर्मठस्य, ह्रसति निरन्तरम् । कियन्ति खलु दिनानि सहेत वराको भारमुदरभरणस्य सर्वेषां सैनिकानां नागरिकाणां शरणागतानां च ? निरवशेषं क्षीणे च तस्मिन् क्षुधाक्लांताः कथमिव समर्था भवेम प्रतिरोद्ध्युमाक्रमणानि द्विषतः ? चेष्टितानि वा तस्य



समवलोक्यास्माकं दुर्बलं प्रतिरोधमनुमाय च नो दयनीयामवस्थां प्रवृद्धीत्साहस्य दुर्गप्रवेशार्थं वद्धपरिहरस्याऽऽन्वाहिकानि ?.... नूनम् .... एत्रमेव यदि नाम वयं प्रतिदिनं द्विपत आक्रमणान्युपद्रवमात्र-कारीणि प्रतिरुद्धानास्तावन्मात्रेण संतुष्टाश्च कालमितः परं यापयेम .... तर्ह्याचिरादेव भवेम तस्य कृते - विनैव खड्गोत्क्षेपं जय्याः ।”

“तर्हि किं यावदस्माकं सैनिका अक्षीणसामर्थ्या युयुत्सवश्च तावन्निर्गत्य निभृतं दुर्गाद्दुष्प्रसहवेगमाक्रमितव्योऽरातिः ? .... अप्य-स्माकं सैनिकाः पराजेतुं तं शक्यन्ति ? .... न । .... अपरिमितवलः सः क्व, क्व चाऽस्माकं पणोकृत्य प्राणान् युद्ध्यमाना अपि संख्ययाऽ-त्यल्पा योद्धारः ?”

“अपि वयं, तडित्प्रहारं प्रहरन्तः, प्रभंजनवेगेनाग्रे सरन्तः, निर्भिद्य रिपुसेनां दुर्गममितः कृतकुंडलनां शक्यामो वहिर्गन्तुम् । .... शक्यामः कदाचित् । .... परंतु .... वहिः .... कुत्र .... गन्तुम् ? .... यवनेन पादाक्रांतेऽस्मिन् राज्ये .... को नाम प्रसहेत दातुं नः शरणम् ? किं न शक्यामः .... वहिः .... अस्माद्राज्यादेव वहिः .... गन्तुम् ? .... परंतु .... को नाम भारतीयः नृपः उत्सहेत .... ?”

—सविपादमचित्तयद्राजकन्या, निपतिता पर्यंके, परिश्रान्ता, लोकमाना च निद्रावशादधर्ममीलिताभ्यां नयनाभ्यां क्लान्ताभ्यां रत्नदीपं विश्रामकक्षकदेशे निष्कंपं ज्वलन्तं, शनैः शनैः जीर्णतामुपयाते निशामुखे, व्यपगते चिताभारभुग्ने धीसचिवे, कृत्वा दैनिकीं मंत्रणां, व्यतीत एवंप्रायेणोदन्तेनैकस्मिन् पक्षे ।

“अथवा .... अथवा .... किमिति न वहिर्निर्गत्य, दिशामुदी-चीनां परिगृह्य, सीमावर्तिनि कश्मीरराज्ये प्रविश्य, हिमवदुपत्यकानु जय एव न मार्गणीयः ?” - सस्मितमचिन्तयत् सा तंद्रापरवशमानसा । “न यवनः नूनं धर्षिष्यति सद्य एवाऽऽक्रमितुं तद्राज्यमपि ! .... जयः

.... तातः .... अहं .... सर्वं एव वयं लब्धाश्वासा अनवरतं प्रयस्य जागरयिष्यामस्तांस्तान् भारतीयान् नृपान् । सह च महत्या सेनयाऽऽ-  
 क्रमिष्यामः सिधुराज्यम् । मोचयिष्यामश्चैतद्यवनतुंडात् । .... कियान्  
 खलु हृष्टः स्याज्जयो .... मृत्युमुखादिव विनिर्गता समवलोकयाऽऽवाम् ।  
 .... कियता चोत्साहेन .... ” ।

विचिन्तयन्ती चैवमेव किमपि किमपि .... हृष्यत्स्वांता  
 निद्राकेऽलीयत ।

लीनेव च ददर्श इव .... वेत्रवती ससंभ्रमं तस्याः शयनकक्षे  
 प्रविशन्तीं निवेदयन्तीं च तस्यै किमपि, स्वात्मानं च सहसा  
 समुत्तिष्ठन्तं शय्याया, विस्मृत्य सर्वं खेदं तामनु धावन्तं आरोहन्तं  
 निरीक्षणस्तंभसोपानावलिं, प्रविशन्तं निरीक्षणकक्षमाकुलाकुलं  
 हर्षमूकेन साश्रुतयनेन धीसचिवेनाऽऽवेशमुखरेण सेनाध्यक्षेण निरीक्षक-  
 सैनिकैश्चावधीर्यं योग्यायोग्यविवेकमुच्चैर्हसद्भिराहोपुरुषिकावाचालैः,  
 व्यापारयन्तं लोचने सर्वैः युगपदेव तर्जनीभिर्विनिर्दिश्यमानायां  
 दिशायां, समवलोकयन्तं क्षितिज उदीचीने प्रतिक्षणं स्पष्टतरीभवदन्य-  
 मपारं बलं, पश्यन्तं कुंडलीकृत्य दुर्गं सर्वतः प्रसृतं निश्चितं यवनसेना-  
 सागरं सहसा व्याकुलीभवन्तं, लोकमानं जिज्ञासयेवाऽऽतुरातुरया  
 धीसचिवस्याऽऽननं प्रस्फुरदधरोष्ठं, अनुभवन्तं सरभसमागताया  
 हर्षातिरेकविह्वलाया विलुलितकेशपाशाया संमदातिशयरोमांचित-  
 गाश्याः प्रमोदोत्सेकवेपमानदेहलताया भगिन्याः कनीयस्या मुखकमलं  
 प्रवहदानंदाश्रुविलस्रं तस्या उरसि समुच्छ्वसदुरोजकुड्मले लगत्  
 संबोधयच्च तामस्फुटाक्षरम् .... ‘अंब ! .... अंब .... ’ इति ।

प्रसह्य च प्रबोधिताऽऽतुदेन केनचित् स्पर्शेन भुजलतायां,  
 ददर्श स्वात्मानं सत्यमेवानुभवन्तं ‘अंब ! ....अंब....’ इति तामस्फुटाक्षरं  
 संबोधयत्, तस्या उरसि समुच्छ्वसदुरोजकुड्मले लगत्, अश्रुविलस्रं  
 मुखकमलं भगिन्याः कनीयस्या भयोत्सेकवेपमानदेहलताया भीत्यति-  
 शयरोमांचितगाश्या विलुलितकेशपाशाया खेदातिरेकविह्वलायाः -

लोकमानं चाऽऽनमितं तयोरेवोपरि, क्षीणतररत्नदीपप्रभाप्रकाशित-  
वामभागं, कृष्णवर्णं, खल्वाटप्रायमुच्छूननाडीकलंकितललाटमाकुंचित-  
भ्रूलतमेकाग्रया तीक्ष्णया मर्माणीव दहन्त्याऽऽगानीव तस्या दशन्त्या  
रोमाणीव तस्या उत्पाटयन्त्या आरक्तया पिंगलतारकया दृशा तामेव  
निरीक्षमाणं ह्रस्वनासं प्रस्फुरन्नासापुटमुत्फुल्लकपोलं विवृतमुखविल-  
मीपल्लक्ष्यपोतदन्तं .... तुण्डं .... कावास्य !

असमर्था च लोकितुं तत् क्षणमात्रमप्यधिकतरं, व्यावर्तया-  
मास ततो दृष्टिम् । प्रेरयामास च तां - निपतितैव शयने - शयन-  
कक्षमभितः । अवलोकयामास तं संकुलं महाप्रमाणं: लोहशीर्षण्यैर्व्यूढ-  
कंकटैः रक्ताऽऽरक्तकृपाणैः निःशब्दैः निश्चलैरेकाग्रया दृष्ट्या तामेव  
सकौतूहलमिव सादरमिव ध्यायद्भिरुग्रगर्घैरंशावतारैरिव कृतांतस्य  
सैनिकैर्यवनैः ।

निमित्तेषु च तां तत्क्षण एव विलीनयितुं तत्तदुःस्वप्नम् ।

“जयतु .... जयतु .... भर्तृदारिका !”- शुश्राव च क्षणान्तर  
एवानुमाय तत्प्रयासमुपहसतः कद्वदस्य तस्य नराधमस्यास्वरं  
स्वरम् ।

“मृष्यतु भर्तृदारिका । .... परंतु .... नायं स्वप्नः । ....  
सत्यमेव .... राजकन्या ....” आरभत स शठः । व्यरमच्च सहसाऽ  
नुभूय चपेटप्रहारं तीव्रं कपोले, अवलोक्य च तस्मिन्नेव क्षणे दूरीकुर्वतीं  
भगिनी, समुत्तिष्ठन्तीं शयनात्, प्रघावन्तीं च समुद्दिश्य नातिदूर एव  
कक्षकोणे तिमिराच्छन्नप्राय आसनायामेकस्यां विराजमानां विकोशां  
खड्गलताम् ।

“अहो ! .... पुरुषामते चिरंटीयम् !” परामृशन् पीडाविह्वलं  
स्वं कपोलमवलोक्यंश्च हित्प्रया लोचुभया दृशा तां, सहसा पुरः  
समुपसृतैः सैनिकैर्बलवद्भिर्विघृतां विफलप्रयत्नां समुच्छ्वसत्स्तन-  
मंडलां ज्वलन्नयनामारक्तमुखमुद्रां, जगाद स एवमपघवस्तः ।

“यदि हि यवनः सः प्रत्यवायः नाभविष्यत्तर्हि .... अहं .... इमां .... पांसुलां .....” पुनरारभत स दुर्मुखः । अग्रे सरंश्च .... सहसा व्यरमत् दृष्टैकतमं यवनसैनिकं तमुद्दिश्येव चलितम् ।

“नयत .... इमाम् !” – आदिदेशास्फुटाक्षरं सः, कथमपि संनियम्याऽऽत्मानं, दृणन्निव तां विपाक्तया दृष्ट्या । “इमां च” – क्षणमात्रं व्यावर्त्य तां “नग्निकाम् । नयत । अप्ययत च महाप्रतापिन ऊर्जस्विनः श्रीमुहम्मदस्य सेवा ....”

“वधनीत .... वधनीत .... एतयोः (सहासं) नलिनीनाभ-निभं भुजयुगलं निगडाभ्यां” – ससंभ्रममाह स नीचः .... समवलोक्य देवलदेव्या दक्षिणं हस्तं निभृतं समुपसर्पन्तं तच्चोलं समुद्दिश्य । “निगूहतानयोः कनकाभे देहलतिके कृष्णाभ्यामाभ्यामाप्रपदीनाभ्यां कंचुकाभ्याम् । पिधत्त लोचनान्येतयोः कृष्णपट्टिकाभ्यामाभ्याम् । पूरयत चानयोर्मुखबिले वस्त्राभ्याम् । .... अन्यथा – मध्येमागंमेवैते सहसाऽऽक्रुश्य विफलीकरिष्यतोऽस्माकं सफलमिममभियानम् । .... न जानीथ यूयमघन्याः पितामहमनयोः .... परमस्वामिभक्तं छलम् । .... तस्यैवेमे वंशजे । स्वभावपारंगते खल्विमे विश्वासघातकलायाम् । .... एवम् । .... एवम् प्रतिष्ठामहे तावदधुना । .... (अभितो विलोक्य) .... कुत्र खलु सा .... सा .... जरती ? .... सा वृद्धा .... याऽस्मान् गुप्तेन भूमार्गेणाऽऽनीतवतीह ? .... (साश्चर्यम्) अपि सा विलीना .... परिकलय्य ब्राह्मं मुहूर्तं समासन्नप्रायम् ? .... (कुंठितमतिरिव किञ्चिद्विचार्य ) .... भवतु । .... विनैव तथा शक्ष्यामः प्रतिनिवर्तितुम् !”

उक्त्वा चैवं .... निरगच्छत्तस्मात् कक्षात् । अतिक्रम्य च कानिचित् कक्षान्तराणि मंदप्रकाशानि शून्यशून्यानि कांचित् सोपाना-मलिमवरोढुमारभत । प्रविश्य च तमोबहुलं भूगृहमेकमुदघाटयत्तदेक-देशवर्ति गूढं द्वारमेकम् ।

प्रविष्टश्च तदन्तः प्राक्रमताऽऽक्रमितुं योजनदीर्घमुग्रगंधि  
 विषमं भ्रूमागं वहिर्यायिनं "" विकर्षन् सशस्त्रसैनिकपरिवृतां  
 निगडितभुजयुगलां कृष्णवस्त्रावगुंठितां पूरितमुखां, भगिन्या  
 समानवृत्तान्तयाऽनुगम्यमानां, पिहितनेत्रकमलतयाऽनभिज्ञां कक्षान्तरे  
 निपतितस्य परश्वघप्रहारछिन्नग्रीवस्य रुधिरविलसस्य धीसचिवस्य  
 शवस्य ।

## सप्तदशः परिच्छेदः

कुसुमकोमलतया ललनास्वभावस्याऽनूभूय सर्वथाऽनपेक्षितं विपत्प्रहारं प्रथमे क्षणे सन्नाया अपि तेजस्वितया प्रकृतेरन्यस्मिन्नेव सापराधं नराधमं दंडयितुं प्रवृत्ताया, वैपरीत्याद्भागधेयस्य विफल-प्रयासाया अपि महासत्त्वतयाऽऽत्मन ईपदप्यविहस्तायाः, कलयित्वाऽऽत्मानं रिपुणा निगृहीतमात्मरक्षाविरताया अपि प्रत्यर्थिप्रतीकार-निश्चयादणुमात्रमप्यविचलितायाः, क्षालयित्वेव स्मृतिमाप्तजनस्य दिवंगतस्य माजित्वेव विचारणां द्विपत्कपटव्यूहस्य सफलीभूतस्य मनःपटलादनागतचिंतायामेव समाहितप्रेक्षाया, 'धूर्तो द्वेषणः नूनं प्रयोक्ष्यते नो विजेतुं महादुर्गं श्व एव' इति सम्यक् जानत्या, 'विलोक्याऽऽवां यक्षणेव केनचिद्दुष्टेन रिपुहस्तसमर्पितो विस्मयमूढः सेनाध्यक्षोऽंगीकृत्य विजयं रिपोः महादुर्गं तस्मै समर्पयिष्यति' इति तर्कयन्त्या अपि, 'किं करिष्यति तदा तातो ब्रह्मादत्त'— इति विनिश्चेतु-मपारयन्त्याः, 'किं निश्चेप्यति यवनो विजितेऽन्तिम एतस्मिन् प्रतीकारस्थाने ?.... प्रवर्तेत कच्चिद्दुराचारेण कलंकयितुमात्मनो दिगन्तप्रसृतां कीर्तिम् ?.... न खलु प्रवर्तेत । श्रुतो हि स मया.... धीरोदारसत्त्वस्तथैव स्वात्मनः प्रभवति यथाऽन्यस्य !.... प्रवृत्तेऽपि का चिंता ? विद्यत एव मम समीपे मम शस्त्रममोघं तातेन प्रदत्तम् । तेनाहं शीलनिधिमावयोः रक्षितुं प्रभवेयमेव' इति विचिंतयन्त्या,

‘लब्धसाहाय्यो जय आक्रामेत् कदाचिद्दयनं, जित्वा च तं मोचयेन्नी  
तद्वंद्वनादिति तु दुराशामात्रम्.... आक्रामितोऽपि हि यवनः-  
समुद्भूतायामेव क्षीणायामपि स्वपराजयसंभावनायां- नूनमपहरिष्य-  
न्यावयोः प्राणान्.... । तत् पर्यवस्थाप्याऽऽत्मानं, मया, रक्षन्त्या  
शीलनिधिं प्रतिनिभेषं, द्विपत्रिगडनिगडितमाऽपि,.... आ प्रलयं तथा  
प्रयतनीयं यथा भ्राता मम.... वराक.... एकाक्येव परचक्रप्रतीकाराय  
प्रयतमान उपकृतः स्यात्.... । शरणीकरणीयश्च यमुनाभ्राता  
समुपस्थित एव शीलसंकट’इति निर्धारयन्त्या, विचारव्यापृततथा  
दीर्घदीर्घमपि निम्नोद्यतमपि विपजंतुबहुलमपि निर्वातमपि भूमार्गं  
विमनस्कतयैवाऽऽक्रामन्त्या, अंधकारसागर इव चलन्त्यास्तस्या  
राजदारिकाया मानसं सहसा समाकृष्यत एकया शीतलया प्रोच्छ्व-  
सद्दूर्वाकुरवासवासितया निशांतसमीरलहर्षा, असूच्यत च सामीप्यं  
वहिर्निर्गमद्वारस्य ।

तत्क्षण एव सावधानं च तद्विनिवृत्त्याऽनागतचित्ताया,  
आरभताऽऽगतमेवैकाग्रतया ग्रहीतुं निवेदयितुं च तत् सविस्तरं  
स्वस्वामिन्यै ।

आरभत निवेदयितुं- भूमार्गमुखद्वारसमुपसर्पणं, कतिपय-  
सोपानाऽऽरोहणं, कस्मिंश्चिद्दृष्टपन्मयभूतले प्रसरद्दधूपधूपायिते गर्भगृह  
इव कस्यचिद्देवालयस्य भासमाने कक्षे प्रवेशनं, अनुसरद्यवनसैनिको-  
पानघ्निनादितात्तस्मादनुदिततया प्रभाकरस्यावतमसाच्छन्ने प्रचलन्मंद-  
शीतलसमीरवीजिते समुत्पत्तत्पत्त्रिपत्रनिनादितगगनांगणे सिकतिले  
समतले भूप्रदेशे निःसरणं, समर्पयितुं शत्रोरनर्घं निधिं स्वसेनापते-  
प्रचरणयोरुत्सुकोत्सुकोत्सुकर्नातिदूरावस्थितात् प्राकारात् संभवनीयं  
निरीक्षणं परिहर्तुमातुरैर्वा त्वरितगमनैर्यवनसैनिकैर्नुद्यमानायाः  
शीघ्रतरं मार्गाऽऽक्रमणं, आदौ नातिस्पष्टं ततश्च प्रतिपदक्षेपं  
विस्पष्टं श्रुतिपथमवतरद्भिस्तुरङ्गभाणां सुप्तोत्थितानां ह्येवारवैः  
नासाविपयतामुपगच्छद्भिस्तेषां मलमूत्रदेहगंधैश्च व्यज्यमान-  
संनिवेशस्य द्विपत्स्कंधावारस्य समीपे समुपसर्पणं, सहसा तद-

वरोधनं, कैश्चित् खड्गभीषणैः जागरणाऽऽरक्तलोचनैः श्मश्रुलाऽऽ-  
ताम्रमुखैर्महाप्रमाणैर्व्यूढकङ्कटैर्यवनैः स्कंधावाररक्षाधिकृतैरिव  
संलप्याग्रसरेण मूकेन सह दूरे कृत्वाऽऽप्रपदीनमवगुंठनं तत्परीक्षणम्,  
आश्चर्यंस्तिमितनयनैर्भटिति तत्प्रवेशानुमोदनं, सह वंधकैः  
पुरश्चलनं, समतिक्रम्य क्रोशदीर्घमध्वानं श्रूयमाणम्लेच्छसंलाप-  
संसूच्यमानसैनिकपटकुटीरपंक्तिबद्धोभयपार्श्वं सहसा यथानिर्देशं  
प्रवासाद्विरमणम्, अनुवृत्य कांचिदाज्ञां म्लेच्छस्य कुतोऽप्यानीताया-  
मासन्धां सह भगिन्या समुपवेशनं,— प्रतीक्षणं च निरुद्धश्वास-  
मुच्छुष्कमुखं परीक्षाक्षणस्य ।

अथाऽऽहरोह भगवान् मित्र उदयाद्रिशिखरं, समादिष्ट इव  
विधात्रा साक्षात्कर्तुं परीक्षाक्षणं तस्या, एवं प्रतिपालयन्त्या आगमनं  
यवनसेनापतेः, संवत्सरात् प्राक् सांयात्रिकस्य कस्यचिदपहरणं  
निमित्तीकृत्य हठात् समुद्भूतस्य कृत्वाऽभूतपूर्वं संनाहं समुल्लंघ्य  
सिंधुसागरसीमां सहसा सिंधुदेशे प्रविष्टस्य विजित्य दुर्गान् वशीकृत्य  
जनपदान् पराजित्य सैधववीरान् दुष्प्रसह्वेगं रामस्तं देशमभिभूत-  
वतोऽतिमां प्रतीकारज्वालामपि शमयितुं प्रवृत्तस्याऽऽक्रमणप्रलयपयो-  
घनस्य प्रचंडस्य प्राणभूतस्य, वयसाऽनधिकस्यापि चातुर्येणाप्रतिमेन  
बलेनाद्वितीयेनोत्साहेनापारेणानन्यादृशवलाध्यक्षपदेऽभियुक्तस्य, दिगंत-  
विख्यातस्य ।

आरभत चाचिरादेव सानुकंपमिव सस्नेहमिव पराम्रष्टुं  
तां सुखदैः करैः ।

प्राक्रमत वातुं सदागतिः कथयितुमिव तामसाहार्यां  
भ्रातुस्तस्या दिवंगतस्य वज्रवाहोः संदेशं कमपि त्वरितगतिः ।

विनिवेदयितुमिव च तस्यै निर्विण्णायै मनोगतं तज्जन्मभूमेः  
रवितुं कश्चिद्विहंगमः निलीनः नातिदूरवर्तिनः कस्यचिन्महावृक्षस्य  
शाखासंभारे ।



सहसाञ्चभवत् सा तमेवाऽऽतुदं स्पर्शं स्वपाश्वे ।  
अश्रृणोच्च पापस्य काकस्य शब्दमाकुलाकुलं समादिशन्तं तां  
समुत्थातुम् ।

अवधीर्यं तद्बच्च आसीर्नैव यथापूर्वं, समाकर्णयत् कांचित्  
म्लेच्छोदीरितामप्यम्लेच्छितामविदिताभिप्रायामपि स्पष्टप्रभावा-  
मनतिश्रमणीयामप्यनुद्धतां स्तनितगंभीरां वाचम् ।

समवेच्च स्वात्मानं स्नान्तमिवानात्मीयेऽप्यनाविले मर्म-  
पारगेऽप्यमर्मन्धे प्रखरेऽपि प्रशांते कस्यचिद्दृक्प्रवाहे ।

तामेव वाचमनुसृत्य केनापि दूरीकृतावगुंठनाऽपनीतनयन-  
पट्टिका चाऽपश्यत् स्वपुरतः स्थितमभिभूततया दृक्शक्तेः सूर्यप्रकाशेन  
सहसा तद्विषयतामुपगतेनानतिस्पष्टविशेषमपि सुलक्ष्यपुरुषाधिक-  
प्रमाणं, स्पृशन्तमिवाभिमानोन्नतेनानुपहितशिरस्त्रेण मंदसमीरदोघ्य-  
मानभंगुरचिकुरकलापेन भस्तकेन गगनवितानं, कर्णन्तिचिश्चांत-  
निर्मललोचनमारक्तगौरवर्णमतिविशालभालफलकमाकुंचितघनभ्रूलतं  
दीर्घसरलनासमावद्धारक्तौष्ठपुटमीपदुन्नतचिबुकं सुकोमलश्मश्रुल-  
कपोलं घृपस्वांधं लोहकावचपिनद्धविशालदक्षःकपाटमाजानुधाहुं  
कृशमध्यं श्राणाऽऽवृतदीर्घजंघमेकं .... सुलक्षणं सुरूपं तरुणं ....  
म्लेच्छम् ।

अथद्धानेव च तस्य तत्त्वे, .... न्यमज्जयत्- प्रायतत वा  
निमज्जयितुं- स्वां तीव्रां मर्मग्राहिकां दृशं तद्दृशि ।

क्षणमात्रानन्तरं हि साऽप्रातयत्ताम्- असमर्थेव सोढुं  
कमप्यतिशयं तस्या, अर्धनिमीलितत्वात् लोचनाभ्यां पक्षमलाभ्यां  
नातिसुलक्ष्याया अप्यप्रत्याख्येयविशेषाया, आनीलाक्षिकूटकायाः,  
स्वभावोदग्रतारकायास्त्रैलोक्यमिवाभिभवन्त्या, अलौकिकत्वमिवाऽऽ-  
त्मनः प्रकाशयन्त्या, आत्मविश्वासमिवापारमुद्भवमन्त्याः, स्वशक्त्यति-

शयप्रसादमिव समुदगिरन्त्या, गभीराया, दुरवगाह्यायाः, प्रसन्नायाः,  
निर्निमेषं सकीतूहलमिव सानुकंपमिव सादरमिव तामेव ध्यायन्त्याः ।

आरभत च.... अवशेषाऽऽत्मनः.... समनुभवितुमात्मानं  
मुकुमारकुमारिकाऽनधिकविशेषम् ।

अशृणोच्च चिरादिव तामेव स्तनितगंभीरां वाचं  
समादिशन्तीमिव काकम् ।

अपश्यद्- अपांगविलोकनेन तं नराधमं नात्युत्सुकमिव  
पालयितुं तदादेशं, सहसा समुपजातकंपं तद्दृष्टिक्षेपमात्रेण, प्रवृत्तं  
तद्वियोगमनुष्ठातुं, शुष्कस्वरं च वदन्तं तामुद्दिश्य.... “उदारघीः  
सेनानीरस्माकं समाजापयति- त्वत्तुल्या.... वीरा.... रमणी न तेन  
स्वे देशे वीरबहुले विजितेष्वसंख्येषु देशेषु वा दृष्टचरा ।  
(अस्फुटाक्षरं).... स आदिशति- यदि नाम तस्य मातृभूमिस्त्वत्तुल्या-  
मेकामपि कन्यकां जनयितुं प्राभविष्यत्तर्हि सा स्वात्मानं धन्यममंस्यत ।  
(सविलक्षस्मितं) शास्ति च- स त्वामद्य एव स्वमातृभुवः  
परमोच्चस्य स्वनामधन्यस्य धर्मगुरोश्चरणयोः संनिधौ प्रेषयिष्यति-  
अवलोकयन्तु सर्वे तद्देशवांधवा अनुपमं स्त्रीरत्नं.... कृपणेऽस्मिन्  
देशे.... सिधुनद्या रोधसि.... विकसितमिति ।”

विरत एव तस्मिन् किञ्चिदुन्नमितदृष्टिः प्रायतत किञ्चिन्नि-  
वेदयितुमिव । न तु शशाक.... असमर्था विजेतुं साध्वसम् । तस्यै च  
यथापूर्वं मूर्तिरिव निश्चला हतभाग्या ।

ददर्श तमघोदृष्टिरेव.... प्रतीक्ष्येव तस्याः कामपि प्रतिक्रियां  
मुहूर्तमात्रं.... विरज्य इवानधिगत्य तां.... सनिःश्वासं तद्विमुखी-  
भवन्तम् । आदिशन्तं च सहसा तैक्षणं निरतिशयमुपेतया वाण्या  
किमपि ।

शुश्राव तमभितः कृतसंमर्दानामपि विनयान्वितानां तदा-  
देशश्रवणसमकालमेव परिवर्तितमुखानां दुर्गध्वजस्तंभविनिगडित-  
लोचनानां समुत्क्षिप्तप्रासादानामसंख्यानां यवनसैनिकानां कंठेभ्यो  
गगनवितानविदिदरिपयेव दुप्रसहया सहसा निःसरन्तं 'अत्लाहो  
अकबर ! अत्लाहो अकबर !' इति जयनिर्घोषम् ।

अलोकत, स्वयमपि व्यावर्तितनयना, विहायोदयाचर्नं  
गगनांगणे कृतप्रवेशस्य भास्करस्य करैरुद्भास्यमानान्, स्वदुर्गध्वज-  
स्तंभस्याघस्तात् कृतसंघट्टान्, निर्निमेषं सांगुलिनिर्देशं तस्या एव दिशि  
लोकमानान्, विस्मयमूढानिव निश्चलान्, सेनापतिप्रमुखान् स्वसैनिकान्  
नागरिकांश्चासंख्यान् ।

अलोचत कतिपयक्षणान्तरमेव तान् राजध्वजमवतारयत-  
स्तत्स्तंभात् अवतरतः प्राकारशिरसाः, समुद्घाटयतो दुर्गमहाद्वारं,  
समुपसरतश्च तद्दिश्यैवाघोमुखान् पदातान् निःशब्दान् निःशस्त्रान् ।

आरभताऽऽशासितुं, विजानत्यपि तद्वर्धयत्वं तलेऽन्तर्तमे  
स्वहृदः, 'अपि नाम - एते, निगूह्याभिप्रायं स्वमनेन शरणाऽऽगमन-  
प्रदर्शनेन, समीपतममागताः, सहसोत्कृष्टछुरिकास्तृणोक्त्य प्राणान्  
दुप्रसहवेगमाक्रमिष्यन्त्येतान् संख्ययाऽत्यधिकानप्यनवहितान्, 'तृण-  
सारा इम' इति सोपहासमवलोकयतो यवनसैनिकान् । '....मोक्ष....' ।

अस्त्रलञ्च सहसाऽऽशाब्घादुद्वेजितेव कयाप्यन्तस्तलमिव  
तद्हृदो विलोडयन्त्या प्रसरत्या दृशा निर्निमेषया ।

'कृतः सत्त्वियम्' इति किञ्चिच्चकिता च यावद्व्यापारयति  
स्वां - सहजमिव - दिशि यवनसेनापतेस्तावदाकर्णयामास तं ....  
तन्मुखविनिगडितलोचनं स्मेरवदनं तस्मिन्नेव क्षणे समादिशन्तं किमपि  
स्वसैनिकान् तथैव स्तनितगंभीरया किञ्चिदप्यनुत्तेजितया वाचा ।

ददर्श च तान् यंत्रचालितानिव सहसा समुद्घृतकुंतान्  
शताधिकान् निःशब्दं परिवृष्वतस्तां सह भगिन्या दस्यामेवाऽऽसंघां

तथैवोपविष्टाम् । अवशिष्टांश्च - विभज्याऽऽत्मानं भागेष्वनेकेषु  
सहस्राधिकपदातेषु सहसा प्रतिगच्छतः संधवान् दुर्गवासिनः निष्प्राण-  
मिवाऽऽगच्छतः कुंडलयतश्च तान् निष्प्रतिरोधम् ।

भग्नस्य संधवस्य स्वाभिमानस्यावशिष्टानंशान् तान्  
स्वदेशवांधवान् गोभक्षकेभ्य आत्मानं समर्पयितुं शनैः शनैः समुपसरतः  
निराशया दृष्ट्याऽवलोकयन्त्यास्तस्या मनसि समुदभवत् सहसा  
प्रश्नः - कुत्र नु तातो ब्रह्मदत्त इति । अश्रुणोत् तस्मिन्नेव क्षणे  
तदेवाभिधानं समुच्चारितं यवनसेनापतिसमीपवर्तिना केनचित्  
सैनिकेनाधिकारिणा जिज्ञासयेव कयाचित् काकमवलोकयता । अपश्यच्च  
काकमपराधबोधभुग्नमिव तं स्वस्वामिनीसंरक्षणप्रयास एव कृत्तकंठ-  
मभिनयेन सूचयन्तम् ।

अधिगत्य तमन्तिममप्याशातंतुं विच्छिन्नं दैवहृत्केन, साक्षा-  
त्कृत्याऽऽत्मानं सर्वथा पराजितं द्वेषणेनानुभूय स्वमेलनमसंभवं जयेन,  
मंदभाग्या सा राजकन्या तथा न्यमज्जदतले नैराश्रयसागरे यथा  
नाशकत् तदनंतरं वेत्तुं - म्लानमुखानां क्षामाणां दीनानामंशाव-  
ताराणामिव पराभवस्य स्वसैनिकानां यवनसेनापतिसमीपे समुपसर्पणं,  
तत्समक्षं जानुभ्यां भूमौ गमनं, यवनसेनाध्यक्षस्य तेभ्यः निःशब्दं  
प्राणदानं, तेषां यवनसैनिकैर्बन्दीकरणं, ततोऽपनयनं, विजयमत्तानां  
यवनसैनिकानां दुर्गमुद्दिश्य सजयघोषं ततः प्रस्थानं, मृतस्य इव  
व्यात्तमहाद्वारमुखे तस्य प्रवेशनं, तस्याधिग्रहणं, निक्षिप्यैकां गूढभावां  
दृष्टिं तन्मुखारविदे समवलोक्य तां स्फटिकमूर्तिमिव निश्चलमुपविष्टां  
तां किञ्चिद्वक्तुमिव प्रवृत्तस्य विचिन्त्येव किमपि सहसा संयम्येव  
स्वात्मानं क्षणमात्रानन्तरं दीर्घमिव निःश्वस्य व्यावर्त्य दृष्टिमन्यत्र  
धीरगंभीरयाऽपि मंदयेव गत्या यवनसेनापतेस्ततोऽपसरणं, अनुसृत्येव  
तदादेशं तत्संमुखमुपस्थितस्य विनयावनतस्य संधवस्य कस्यचिद-  
भ्यर्थनानुसारं समुत्थानं, विनिगडितमणिबंधाया एव ततः प्रचलनम्,  
अतिक्रम्य नातिदीर्घं पथानं यवनस्कंधावारमध्ययापिनमेकस्मिन्  
नातिविशालेऽपि सर्वविधसुविधोपपन्ने सावधानैरुदग्रैः सखड्गैर्यवन-

सैनिकैः सर्वतः परिवेष्टिते पटगृहे प्रवेशनं, पातनं चाऽऽत्मन एकस्यां सुधाधवलप्रच्छदायां शय्यायाम् ।

शय्यायां तथा निपतितायाः, निमोल्य नेत्रे संतप्ते तस्मान्नै-  
 राश्यादतलादात्मानं समुद्धर्तुमनवरतं प्रयतमानाया, भगिन्या अपि  
 विपदि घोरायां तामेवावलंबमानाया, अनभिज्ञाया, विचारवात्या-  
 चक्रेण दोषूयमानं कथंचित् स्थिरीकृत्याऽऽत्मानं प्राप्तायां परिस्थितौ  
 कर्तव्यं स्वं विनिश्चेतुं प्रयस्यन्त्या एव तस्याः निराहाराया " अन्तं  
 दुरन्तमियाय स दिवसः । अनुशोच्य मुहुर्मुहुः यत्किञ्चनकारित्वं  
 विधातुम्लानि इव पश्चिमांबुनिधौ स्वात्मानं न्यपातयद् भगवान्  
 दिनकरः । असंमाय तद्हृदि वहिर्द्वेल्लितः शोक इव सिंधुभूम्याः  
 परिकलय्य भाविनं वियोगमात्यंतिकं विकलायाः, प्राक्रमताऽऽक्रमितुं  
 चराचरं पनांघकारः ।

निपतिता अश्रुविद्व इव दिनश्रियो, गगनांगणे काशितु-  
 मारभन्त ताराः । आलोकयितुं च दिगन्तप्रसृतं यवनस्कंधावारमसंख्या  
 अलाताः सिंधुविजयोल्लासलोला इव प्रखराः ।

## अष्टादशः परिच्छेदः

उपातिष्ठच्च तस्याः समक्षं साक्षाद्यमदूत इव एकः सैनिकः करवालकरालः कज्जलकृष्णकायो महाप्रमाणो व्यूढकंकट आरवतलोचनो भंगुरकेशः स्थूलाधरोष्ठः । अगदत्तामसंस्कृतायां म्लेच्छभापायां किञ्चिद्धर्घराक्षरम् । अवलोक्य च शयननिपतितां तामवधीरयन्तीमिव तद्वचः निगडश्रुं खलयाऽकर्षत् ।

दैवोपहृता राजदारिका त्वनुभूय तं कष्टकरं कर्षं हस्तयोर्भग्नतंद्रा, किञ्चिद्दुश्मितम्लानमुखकमला, समवलोक्य तं यवनं सारमिव प्रादुर्भूतं सर्वतः प्रसृतस्य घनांघकारस्य, विज्ञाय च स्वप्रस्थानकालं समुपस्थितं, यंत्रचालितेवोदतिष्ठत् शय्यायाः । गृहीत्वा च हस्तेन श्रुंखलाजडेन हस्तं भगिन्याः संरक्षणार्थमिव स्वसमीपमुपसृताया, आरभतानुगन्तुं विलुलितकेशपाशोच्छुष्कवदना निःशब्दा विभ्रांतकल्पा । अनुसृत्य तदिगं, प्रवेशद्वार एव तस्य पटगृहस्याऽऽदित एव संनिघापितमेकं कृष्णवर्णं पारसीकं सह भगिन्याऽऽरुरोह । निःससार च स्कंधावारादनभिज्ञा कुंडलीकृत्य तां सहचलितानां शस्त्रभीषणानां यवनतुरगारोहाणाम्,— अनभिज्ञाऽभितः कृतसंमर्दानां तामेवैकाग्रया दृष्ट्या पश्यताम्,— अनभिज्ञा दूरेऽवस्थाय तामेव निनिमेषमवलोकयत एकाकिनः प्रज्वलदलातप्रकाश्यमानस्य निश्चलस्य यवनसेनाध्यक्षस्य, अनभिज्ञा दीर्घदीर्घस्य सिधुभू-

निःश्वासस्यैव मंदगतेः सदागतेः-अनभिज्ञा च निश्चेतनवत् निपतितस्य  
तिमिरपटलेन सांद्रेणाऽऽवृतस्य ब्राह्मणावासस्य पैतामहस्य ।

आरभत चानभिज्ञैव वृद्धाया एकस्याः सेंधव्या दास्या,  
आरुह्याश्वमेकतमं यवनस्कांधावारात् तथैव सह निःसृताया,  
अनुकंपयाऽतितोप्रया छायेव तामनुसरन्त्या, आश्वासयितुमिव तां  
स्वसाहचर्यंसूचनेनोत्सुकोत्सुकाया अपि खेदजडां तंद्रां तस्या  
भक्तुमपारयन्त्यास्तत्सेवायां जीवितमवशिष्टं व्ययीकतुं यवनसेना-  
ध्यक्षेणानुरुद्धेन विचार्य किञ्चिदनुमताया, आक्रमितुमचिरादेव  
निम्नोन्नतं शून्यशून्यमंधकारावृतमुह्यमानैकमात्रालातप्रकाश्यमानं  
कदध्वम् ।

उदग्रैर्वलिष्ठैः समुद्धतैर्यवनैस्तरश्ववारैः परियृत्य प्रसह्य  
नीयमाना, पुरःसरदुल्मुकदीप्यमानकृष्णावगुंठना सा-, पुररूपेणासुरेण  
सामर्थ्येनापनीयमानायाः कमलाया, धृतानेकविग्रहेणानार्येण परा-  
क्रमेणापह्नियमाणाया आर्यसंस्कृत्याः, परिगृहीतवहुवपुषा पापसंचयेन  
भारतीयानामपनीयमानाया भारतभाग्यलक्ष्म्याश्च शोभामनुकुर्वाणा-,  
व्यलोक्यत निःस्पंदैः गगनांगणे कृतसंमर्देः नक्षत्रैरेव, अन्वशोच्यत  
मार्गपतितानां महीरूहाणां पर्णसंभारेषु निलोनैः समवलोक्यालात-  
प्रकाशं निशम्य च तुरगरवं खंडितनिद्रैः संत्रस्तं विरुवद्भिर्विहंगमैरेव,  
अन्वकम्प्यत दुःखभारजडेनेव मंदं मंदं वहता मरुता एव...  
आनिशम् ।

अथ, द्रष्टुं तदपहरणं सिंधुकन्याया अनिच्छुकाऽपि  
विधिनिर्दिष्टं स्वं कर्तव्यमुपेक्षितुमसमर्था म्लानप्रभा उपाऽऽविर्बभूव  
प्राच्यंगणे । पुरतश्च राजदारिकाया, मार्गपतितस्य नात्युन्नतस्य  
कस्यचित् शिखरिणः शिखरमारूढाया, आ उदीचीनाद् दिगन्ताद्  
दाक्षिणं दिगन्तं यावत् प्रवहद्वाजतप्रवाहा धौतघवलपरिघानपट्टिकेव  
भारतमातुः शोभमाना, प्रशांतपावनसलिला महानदी सिंधुः ।

अवलोक्यैव तां, तस्याः शोकावेगो, विभिद्य घनं  
नैराश्यभरं तदवरोधकं, सहसा पुस्फोट । साक्षात्कृत्येव प्रथमतो  
वास्तविकं स्वरूपं विपदस्तस्या हृदयमाक्रोष्टुमारभत नोत्तुं च  
तामुत्संग एव सिधुमातुर्वत्सलायाः परमसहनायाः प्राणान् स्वान्  
विस्रष्टुम् । असमर्थं इवावधीरयितुं तदनुरोधमधिकतरं, तस्या वामो  
भुज, आतुर इव पूरयितुं तस्येप्सितं, - सत्यामेव तत्प्रज्ञायामन्तर्द्व-  
व्याकुलायामवधारणासमर्थायां,- प्राक्रमत निगडवद्धोऽपि कथमपि  
प्रवेष्टुं तच्चोलान्तः निष्कृष्टुं च तदन्तर्गूढममोघं साधनं भुक्तेः ।  
व्यरमत्तु सहसाऽवरुद्धस्तत्प्रज्ञया तस्मिन्नेव क्षणे दाक्ष्यमुपेतया-  
'त्यक्तेषु प्राणेषु मातुरस्या उत्संगे प्राप्स्यथः नूनं युवां मुक्तिमेतद्-  
वियोगदुःखात् । कथं तु प्रभविष्यथ उपकतुं तं वराकं भ्रातरं जयसिह-  
मेकाकिनमेव प्रयतमानं प्रतिरोद्धुमेतेषां पापानां म्लेच्छानामा-  
क्रमणम् ? अकृत्वैव च तस्य साहाय्यमामरणमितो भुक्तेऽपि शांति-  
मात्यंतिकीं किमवाप्स्यथ' इति पृच्छन्त्या, असमर्थश्च प्रतिवक्तुं  
किमपि ।

पर्यवस्थापितेत्यं प्रगल्भया प्रज्ञया नीरक्षीरविवेकनिपुणया  
सा सिधुकन्या प्रारभत शनैः शनैरवाचीनेन मार्गणोपसतुं महानदी-  
कूलम् । प्राप्य च तदवततार तुरङ्गमात् । नमस्कृत्य मातरमारुरोह  
निगडितभुजद्वयैव तत्र संनिधापितां सशस्त्रनीसैनिकपरिरक्ष्यमाणा-  
मेकशृङ्गिणीमग्रमंदिरामेकां नौकाम् । प्रारभत च द्वितीयं  
पादमंतिमयात्रायाः ।

परिकलय्य मातुस्तत्सान्निध्यमंतिमं, सा खल्वियेष भोक्तुं  
प्रत्येकं तत्क्षणं निषद्य नौकाकूपकस्याधस्तात् । निबद्ध्य च दृष्टि-  
मनिमेषां पावने प्रतिक्षणमनोरम आ बाल्यात् परिचिते तस्या जल-  
विग्रहे । न त्वविदतानुज्ञां नौसैनिकप्रमुखस्य, समनुसृत्य स्वसेना-  
पतेरदेशं परिहृत्य संघवजनसामान्यसंपर्कं तां निभृतमेव सिधुसागरं  
प्रवेशयितुमातुरस्य ।



प्राक्रमत चातो वराकी, समुपविश्याऽऽसंधामग्रमंदिर-  
वातायनस्यैकमात्रस्य कृष्णसुचेलकाऽऽच्छादितस्य समीपेऽवस्थितायां,  
प्रशमयितुं स्वां तीव्रां पिपासाभावद्ध्य दृष्टि भावतीव्रां सरित्प्रवाहे  
किंचिन्मात्रलक्ष्ये ।

विहायोदयाचलं गगनाङ्गणे कृतपदक्षेपस्य दिनकरस्य  
करंस्तीरवतिमहावृक्षपर्णसंभारान्तरालनिपतद्भिः सस्नेहमिव  
संसृश्यमानायाः, प्रातःपवनांदोलितशिखरैः कूजत्पतत्रिकुलनिनादितैः  
कूलद्रुमैः नमयित्वेव शिरांसि भक्त्यतिरेकेण स्तूयमानायाश्चिक्षा-  
लयिपया तीव्रयांसानां चेतसां च पयःप्रविष्टैः, प्रक्षाल्य बाह्यमा-  
भ्यन्तरं च मालिन्यं प्रसादं परममुपेतैः, कटिदध्ने जलेऽवस्थाय  
मुकुलीकृत्य करद्वयं परमपावनानि विविधानि सूक्तानि पठद्भि-  
द्विजवरैराकुलितकूलप्रदेशायाः, मध्यं गगनस्यालंकुर्वाणेन चंडतरप्रभेण  
प्रभाकरेणोद्भास्यमानविशालपात्रायाः, रजतपट्टिकाया विशालाया  
दीर्घदीर्घाया अवतारार्थं पुष्पकस्य विश्वकर्मणा विश्वकर्मणा भूमौ  
निमितायाः शोभामपहरन्त्याः, 'निष्कूजस्तिमितैः' निष्कंपदलैर्विचार-  
मग्नैरिव महीरुहैराबद्धोभयप्रतीराया, अस्ताचलशिखरे निपतितस्य  
चक्रनेमिक्रमेण मंदतापस्य तपनस्याऽऽरक्तैः करैरारक्तप्रवाहाया,  
जलविभरिपया नातिदूराभ्यो ग्रामटिकाभ्य आगताभिविविधवेप-  
भूपाभिः परिहासमुखराभिर्ग्रामिवधूभिः संभदितावताराया महानद्या-  
स्तस्या दशनेनाविच्छिन्नेन स्वान्तमपुनदंशनाशंकातुरं परितपंयन्त्या-  
स्तस्या अविदितगतयाम एव व्यतीयाय वासरः ।

उदियाय च धनतमिस्रा तमिस्रा ।

अथांघतमसाच्छन्नतया दुर्लक्ष्यप्रायतटीप्रदेशाया अपि  
संमिल्य प्रियसखीभिस्तारकाभिः सह तत्प्रतिविवमाध्यमेन हृष्यन्ती-  
भिरिवानवरतं नृत्यंतीभिर्हर्मीभिरेव केवलाभिः संसूच्यमानाया अपि  
सिधुसरितो दिदृक्षां यन्तुमपारयन्त्यास्तस्याः समीपमुपासरत् सा  
संघवी वृद्धा दासी । न्यवेदयदनुज्ञां समवलोक्य तस्या अवस्थां

किञ्चिद्द्रवितान्तःकरणस्य नौकाध्यक्षस्य तस्य यवनस्यातिवाहयितुं यामिनीमुपविश्य यथाभिलापं गुणवृक्षकस्याघस्तात् । अनयद्बहिः । उपावेशयत्तां भगिन्या सहितां तदभिलपिते स्थाने । उपस्थाप्य च तदग्ने पचेलिमानि कदलीफलानि पक्वानि खजूरीफलानि जलं च महानद्याः । व्यजिज्ञपत् सास्रं तां सह भगिन्या पूरयितुं दैहिकीराकांक्षाः स्वाश्रित्यात् खलु समुपेक्षिताः ।

राजदारिका तु समवलोक्य तां समुपस्थितां तत्परिचरणार्थं तस्यां कारानीकायां किञ्चिच्चकिता, समीक्ष्य तामपरिचितामपि विश्वसनीयाऽऽकृतिं किञ्चित्समाश्वस्ता, समुपलभ्य मातुः सिधुसरितः सांनिध्यसुखं (भंगुरमपि) तन्माध्यमेनोपकृतमिवाऽऽत्मानं तया मन्यमाना, स्वीचकार तदभ्यर्थनाम् । बह्वमानयत् तत्प्रणयं कतिपय-ग्रासभक्षणेनाऽऽबन्दीभवनात्त्रिराहाराप्यबुभुक्षिता । अपिवच्च चिरत्पितेव पयो मातुः ।

उपलभ्य तद्यथापूर्वमेव मधुरं शीतलं च.... परं व्यस्मयत । अश्रद्धधानेवोपलंभे रसज्ञायाः स्वरसज्ञायास्तत् पुनः पुनराचचाम ।

विलीनभ्रांतिरिव च.... अन्ते.... चिरं तूष्णींभावमभजत.... निवद्धशून्यदृष्टिः पात्रे सिधुमातुः प्रशति ।

'अहो ! ...यथापूर्वमेव मधुरं शीतलं च पयोऽस्या', आरभत च चितयितुं खिन्ना । 'न खल्वेतत् कटु संजातं, ... संतप्तं वा.... दूष्यमाणमपि निरंतरमा संवत्सरात् पापानां गोभक्षकाणां संसर्गेण !'

'तत्.... किं न जानाति माता विपत्तिमेतां भयानकां.... दूषयन्तीं तस्या अपत्यानां मनांसि, भ्रंशयन्तीं चरित्राणि, समुन्मूलयन्तीं जीवनानि ? ...नानुभवति वा वास्तविकं रूपं यवनसैहिकेयस्य भारतचंद्रं जिग्रसिषोः ?'

'कथं नु खल्वेतच्छक्यम् ? ... देवतात्मा हि माता सर्वज्ञा ...  
त्रिकालज्ञेति संस्तुता । तत् किं ... जानत्प्रपि विपत्तिमनुभवन्त्यपि  
तद्दुर्वास्तविकं स्वरूपं ... नानुकंपते स्वार्भकान् ? ... नानुशोचति  
तद्भाग्यम् ? ताटस्थ्यमेव भजते- अनुभवन्तु नामैते फलानि  
स्वदुष्कृतानां संचितानां विपाकोन्मुखानामिति ?'

'एवमेवैतत् । ... एवमेव ... ।'

'न केवलेयं सिधुमाता, अपि त्विर्यं भारतभूः ... जननी नः  
सर्वेषामपि नितांतमुदासीनैव । यदीयं ह्येवं नाभविष्यत् तर्हि मम  
कपटबंधोकरणवैलायां ध्रुवमियमकंपिष्यत् । काकसदृशानां  
नराधमानां भारेण भग्ना चाभविष्यत् । न केवलेयं सिधुमाता ... न  
केवलेयं भारतभूर्वा ... अपि त्वयं समीरः ... अयमाकाशः ... अयं  
तारागणः ... सर्वे तटस्थाः प्रेक्षका एवास्मै करुणभीषणरूपकस्य ।'

'न केवला एत एव ... अपि तु मानवा अपि ... भारतीया  
अप्येते ... सैधवा अप्येते । कथमन्यथाऽसंपृक्ता इवानया विपदा ...  
एते निराकुला इव वर्तन् ?'

'निशम्याऽऽदौ कृतांतदारुणानां म्लेच्छानामाक्रमणस्य  
समाचारं भीता अपि समाकर्ष्य तेषां देवलपत्तनदाहस्य देवलदेवी-  
विग्रहखंडनस्य वाक्तां भयमूढा अपि, श्रुत्वा तेषां - तत् प्रमुखस्य वा -  
पूर्णाभयप्रदानस्य शरणागतेभ्यो वृत्तांतं समुपजाताऽऽश्वासाः, प्रत्यक्षी-  
कृत्य तस्य परधर्मसहिष्णुतां चकिताः, साक्षात्कृत्य तस्य परपीड-  
ननिवृत्तिशीलतां विस्मिता हि ... एते पारदास्यद्रूपणं भूपणमिव  
बहन्तो, गोभक्षकाणामाधिपस्यं स्वसौभाग्यफलमिव मन्यमानाः न  
भनसि कुर्वन्ति विचारं क्षणिकमपि संकल्पं दुर्बलमपि पारतंत्र्योन्मूल-  
नाय । अपि तु — यापयन्ति स्वानि स्वान्यायूंषि ... तटस्था इव ।

'अवस्थायाऽऽस्याः जले कटिदहनेपवित्राणि सूवतानि पठन्तो  
भूदेवाः - नूनं स्वदेवा इवाविचलिता एव - दृष्टा मयाऽस्तीति प्रभाते ।

जलविभरिपया चास्याः पयस्यवतीर्णां ग्रामयुवतयः परिहासमुखराः  
 नितांतं निराकुला एव सायंसमये । (सहसा समुत्क्षिप्य दृष्टिं निवद्ध्य  
 च तां सरितः पाश्चात्ये तीरेऽस्पष्टं दृश्यमाने, विदूरतयांऽगुष्ठमात्र-  
 परिमाण इव भासमाने, प्रस्फुरदरुणरागोपहतनैशदीपस्तंभसंसूच्यमान-  
 संनिवेशे बुधिलदुर्गे ) दृश्यते चास्मिन् क्षणेऽयं, साक्षात्कृत्याऽपि  
 वज्रस्य मम कपटघातमीपदप्यभग्नहृदयः पापाणहृदयो बुधिलानां  
 परमस्वामिभक्तानां स्थलदुर्गः ।’

‘यदि हि नामैते मम देशवांधवाः, पारतंत्र्यदुःखेनाऽसह्यवेदनं  
 पीड्यमानाः, स्वातंत्र्यमपहृतं यवननक्रेण पुनरप्यधिगन्तुं बद्धपरिकरा  
 अभविष्यन् तर्हि (सविपण्णस्मितं) ते स्वदेशाद्बलात्नीयमानायाः  
 स्वभगिन्या विमोचनार्थं- योजनशतदीर्घदीर्घेऽस्मिन् मार्गे- असंख्यानं  
 प्रयत्नानकरिष्यन् ।’... कियन्तः खल्वासन् ते यवनतुरगारोहा... ये  
 मां ब्राह्मणावासात् सिन्धुनदीतीरमनयन् ।!... कियन्तो वा एत एव  
 नौसैनिका मां सिन्धुमुख आगमनं नः प्रतिपालयन्तं सामुद्रं पोतं  
 प्रापयितुं नियुक्ताः ।’

‘यदि हि नाम... मम वज्रो... जयो वा... प्रसारायाऽऽयं-  
 घमंस्य बद्धपरिकरो, गृहीत्वा प्रचंडां सेनां, समुल्लंघ्य सागरान्,  
 एतेपांयवनानामेव मातृभूमिमात्रमिष्यत्, विजित्य च तां, प्रावत्तिष्यत्...  
 अपहर्तुं तेषां प्रमुखस्य कन्यकामेव- विजयपताकामेव- स्वदेशाय...  
 किं यवना एतेऽसहिष्यन्त तत् ?’

‘न स्वप्नेऽपि ।’

‘तत किं... क्षीणवीर्या मम देशवांधवाः ?... अल्पप्राणाः ?  
 ...स्वाभिमानशून्याः ?... यद्येवं... तर्हि व्यर्थमेव नूनमगणितैः  
 सैधवसैनिकैः प्रतिरोद्धुं यवनपदक्षेपं सिन्धुसागररोधसि प्रयतितम् ।  
 निष्प्रयोजनं दत्ता रणकुंडे पूर्णाहुतिः देवलपत्तनस्य । व्यर्थमेव नूनं  
 वज्रेण विनाशयितुं यवनसैन्यं मरुदेशे प्रयस्तम् । निष्प्रयोजनम् एव

दत्त आत्मबलिर्बुधिलदुर्गे । व्यर्थमेव नूनं कृतसैन्यसंधट्टैरस्माभिर्यवन-  
सैन्यं तस्मिन् रणाङ्गणे प्रतिरुद्धम् । निष्प्रयोजन एव विसृष्टो  
देहस्तातेन तस्मिन् निशामुखे । तातसदृशेन च ब्रह्मदत्तेन ।  
व्यर्थमेव.....' ।

विचिंतयन्ती चैवमादि किमपि किमपि विषण्णेन मनसा,  
नावेद्वराकी स्वात्मानं स्वभगिनिकां च समवलोक्याहरागमं स्वयं  
तत्राऽऽगतेन नौसेनाध्यक्षेण कक्षान्तर्नायितं, तत्राऽऽसनायां कस्यां-  
चिदुपवेशितं, मध्यं गगनस्याध्यारुढे दिनकरे दास्या तथा भोजितम-  
स्वस्थामिव शायितं शय्यायां, समवलोकयन्तं च शून्यशून्यया दृशा  
वातायनजवनिकामवतरद्दिनकरकरैः प्रकाश्यमानामवतरिते च  
तस्मिन् पश्चिमांबुनिधौ - असमर्थ इव साक्षात्कृतुं सिधुकन्यायाः  
प्रव्रजनं मातृभूमेः पुनर्घनीभूतकृष्णवर्णाम् ।

प्राबोद्धयत च हठाद्विचारतंद्राया खेदजहायाः सावेगमिव  
कक्षे कृतप्रवेशया तथा वृद्धया दास्या सस्नेहं स्पृष्ट्वा विलुलितालके  
भालप्रदेशे मुहुर्मुहुः कातरेण स्वरेणाऽभ्यर्थयन्त्या तामभ्यर्णदेवलदेवी-  
गिरिदर्शनाय ।

राजकन्या त्वाकर्ण्य तदभ्यर्थनामनुभूय पीतं सिधुमुख-  
प्रविशत्सागरकल्लोलदोह्यमानमवघ्राय तीव्रं धीवरजालगंधं मंद-  
पवनोह्यमानं निशम्य कोलाहलं यवनदेशादागतेभ्यो मध्येसरित्प्रवाहं  
विश्राम्यद्भ्योऽनेकशृंगिभ्यो महाकायेभ्यः पीतेभ्यः- जलचरेभ्य  
इवाजस्रेभ्योऽशितुं सायंसमोरं पात्रतलाद्रुतियतेभ्यस्तास्ताः रण-  
सामग्रीस्वतारस्यतां म्लेच्छनाविकानां सहसा विलीनतंद्राऽसमर्था  
संयन्तुमिच्छां दर्शनस्य पश्चिमस्य पावनस्य संधवतीर्थस्थानस्य  
नगरस्य च स्वार्तत्र्यदेवतारिरक्षिपया समरयज्ञकुंडे हुतात्मनः-,  
अघ्रावत् सह भगिन्या वातायनस्य समीपे । अपसार्य च सतिरस्कारं  
तिरस्करिणीमक्षिपद्दृष्टिमानुरां बहिः ।

अपश्यच्च - न खलूपात्तमृदुलशाद्वलपरिधानं धृतधवल-  
पापाणसोपानततियज्ञोपवीतं, द्विजोत्तममिवानन्यादृशं सिधुसागर-  
रोधसि सुखमुपविष्टमार्याणां परमपूजनीयं देवलगिरिं, न वाऽभ्रंकप-  
कलशशिखरं, मंदसागरसमीरदोघूयमानया पताकया तर्जयन्तमिव  
गोभक्षकान्, प्रसरत्सायंपूजापटहृध्वनिनिनादितदशदिशं देवलदेवी-  
देवालयम् - अपि तु - विदग्धपुनरुद्भिन्नविवर्णतृणाच्छन्नं विकीर्ण-  
मलिनपापाणखंडसंसूच्यमानविनष्टाऽऽरोहणमार्गं मृदुच्चयं, विखंडित-  
मस्तकं च नीरवं निःसरदसंख्यदिवाभीताऽभद्रदर्शनं शिलोत्सेधं  
महान्तम् ।

अपश्यच्च - तत्समीप एव नात्युन्नतमपि नातिविशाल-  
मप्यनलंकृतमप्यप्रत्याख्येयप्रभावातिशयं सुधाधवलितभित्तिकं समुत्तुंग-  
हरित्पताकासुशोभितं निःसरत्कर्णककंशसायंप्रायंनास्वरप्रकंपित-  
दिङ्मंडलमाराधनास्थानं म्लेच्छानाम् ।

असमर्थेव च द्रष्टुं तद्दृश्यविदारकं दृश्यं, तस्मिन्नेव क्षणे  
व्यावर्तयामास स्वां दृष्टिं ततः । व्यापारयामास च तां रोधसि  
पाश्चात्ये महानद्याः प्रसृतायां देवलनगर्याम् । न त्वशकद्द्रष्टुं ताम् ।  
अद्राक्षीत् तु तस्याः समुत्तुंगानामट्टालिकानां स्थाने धूमधूमलानां  
महतां शिलाखंडानां दग्धावशिष्टानां महाद्वाराणां चोच्छ्रयान्  
समुद्भूततृणांकुरान्, असंख्यदीपदीपितानां लंबमानकुसुममाला-  
सुशोभितानां प्रसरद्घूपवल्लरीसुवासितानां विक्रेयताटककुंडल-  
लंबनकेयूरादिमंडनमनोरमाणां पण्यवीथिकानां स्थाने प्रदीर्घस्तृण-  
निर्मिता मलमूत्रगंधास्तुरगशाला, दिग्गतप्रसृतानां नागरिकाऽऽवास-  
पंक्तीनां नानाप्रकारकाणां विविधवृत्तान्तानां स्थाने सैनिकविश्रांति-  
शाला मृण्मया एकप्रकारकाः ।

असमर्थेव च द्रष्टुं तदप्यरुंतुदं दृश्यं, तस्मिन्नेव क्षण  
आजहार स्वां दृष्टिं ततः । अयुक्तं च तां प्रतिक्षणं समीपतरं  
समुपसर्पति सिधुसागरतीरे सिकतिलेज्वलोकयितुं सायंसमये

पितुरुत्संग इव तत्र तत्र विश्राम्यतः पौरान्, विहरतीः पुरंध्रोः,  
 श्रीडत्तश्च बालकान् । अपश्यत् तत्स्थानेऽगणितान् सैनिकान्  
 यवनदेशात् सद्य आगतान्, प्रतिपालयतश्च प्रचलनाऽऽदेशान्  
 स्वाधिकारिणाम् ।

नितांतमपरिचितमिव भासमानं तद्दृश्यं, समबलोक्य  
 तस्या अवस्थां करुणाद्रंचेतसा विधात्रा जुघुक्षयेवांधकारपटलेन  
 सरभसमाव्रियमाणं, विस्मयमूढया विस्फारितया दृशा निनिमेपं  
 लोकमाना च नावेन्नौसैनिकाध्यक्षं निःशब्दमुपस्थितमापातकठोरेण  
 स्वरेण समादिशन्तं तस्याः समीप एवावस्थाय वातायनाद्वहिलोक-  
 मानां वृद्धां दासीं किमपि, तां दीर्घं निःश्वस्य तदभिमुखोभवन्ती-  
 मात्मानं च तद्गृहीतवामभुजं कृष्णवस्त्रेणाऽऽप्रपदीनेनाऽऽवृतसर्वांगं  
 विनिगडितमणिबंधं कक्षात्तस्मात् सह भगिन्या वहिर्नीयमानमयंमाणं  
 निःशब्दमेकस्मिन् विशाले महार्हाऽऽस्तरणाऽऽच्छादितदार्वतले मंद-  
 प्रकाशे निर्वातायने राजतधूपपात्रसमुद्गच्छद्भूपवल्लरीसुवासिताऽऽ-  
 भ्यंतरे सोवर्णपानपात्रभूयिते पर्यंकद्वयालंकृतमध्यभागे कक्ष एकस्य  
 समीप एवावस्थितस्य महाकायस्य कृष्णवर्णस्यानेकधवलशृंगिणो -  
 महामत्स्यस्येव विलक्षणस्य तलात् पयोनिघेरुत्थितस्य भयानकस्य -  
 सामुद्रिकस्य पोतस्य निःश्रेण्या नीकैकदेश आदित एवोत्थापितया  
 नौसैनिकैरुपविश्यमानं चैकस्यां पर्यंकसमीपवर्तिन्यामासनायाम् ।

चिरादिव चाजागस्तस्यास्तंद्रायाः खेदजडाया, आकर्ण्य  
 सहसा तमुद्भूतं नीरखे तस्मिन् नैशे समये दशदिक्षु प्रसरन्तं तीक्ष्णं  
 स्वरं कस्यचित् म्लेच्छस्याऽऽदिशन्तमिव किञ्चिदनुभूय कक्षं  
 दोलायमानं पुर इव सरन्तं, निशम्य कमपि सरभसं प्रविश्य कक्षे  
 निधाय, कंपमानं हस्तं तत्स्कंधे कथयन्तं - भर्तृदारिके ! प्रस्थितः  
 पोतः ..... प्रस्थितः ..... इति ।

स्पृष्टेव च विद्युत्लतया व्याकुला तदक्षणमेव सह भगिन्या वहिः  
 कक्षादधावत् । अतिष्ठच्च धृत्वाऽपनीतनिगडेन दक्षिणेन भुजेनान्यतमं

समीपस्थं शृंगस्तंभमनभिज्ञा तमसाऽऽवृततयाऽलक्ष्यप्रायस्य नातिदूर-  
वर्तिनो यवनसैनिकस्य खड्गधरस्य समवलोक्य तां तथा कक्षान्निः  
सरन्तीं धावन्तीं च सहसा सावधानस्यानुसर्तुमिव तां प्रवृत्तस्य  
विलोक्य तां तथा निश्चलतामुपेता विरतस्य निनिमेपया तु दृष्ट्या  
चेष्टास्तस्याः निशब्दं निरीक्षमाणस्य, समालिखन्तीव स्वमनःपटले  
दृक्तूलिकया दृश्यं प्राणेभ्योऽपि प्रियतराया भारतभूमेर्घनांधकारा-  
च्छन्नायाः प्रज्वलद्भिः कतिपर्ययंवनस्कंधावारदीपैः संसूच्यमान-  
निवेशायाः परिजिहीर्षयेव स्पर्शस्य तस्याः पराक्रमणप्रतिरोधे निष्फल-  
प्रयासायाः प्रतिक्षणं दूरतरमपसरन्त्याः ।

अन्वभवच्च शोकमपारं समुद्वेल्लन्तं मनसि कन्यकाया  
अवशाया बलादपह्लियमाणायास्तज्जनन्या उत्संगात् ।

अजानाद्धि सा ध्रुवं यल्लब्ध्वाऽपि साफल्यं (असंभवप्रायं)  
जीवितहतकस्य प्रयोगेन परचक्रप्रतिरोधने .... सा नैव शक्यति द्रष्टुं  
स्वां मातृभूमिं पुनः .... मातृभूमिं दिगन्तविश्रुतकीर्तिं प्राचीनतम-  
संस्कृतिजन्मभूमिमुपदेशभूमिं सनातनस्याऽऽर्यधर्मस्योत्पत्तिभूमिं बौद्ध-  
जैनसदृशानां प्राणिमात्रहितैषिणां धर्माणां .... भूमिं नयनाह्लादिनीं  
हिमवत्किरीटिनीं गंगायमुनाद्युत्तरासंगिनीं सिंधुब्रह्मपुत्रकेयूरशोभिनीं  
नर्मदामेखलिनीं सरित्पतिप्रक्षाल्यमानचरणकमलिनीं प्रतिकृतिमिव  
पृथिव्याः कनीयसीम् ।

‘क्षमस्व .... मातः ! .... क्षमस्व कन्यकामेतामन्यतमां स्वां  
हतभागधेयाम्’ आरभत च प्रार्थयितुं निःशब्दं ताम् । ‘एतया हि  
त्वयि प्राणाधिकं स्निह्यन्त्या प्रयतितं रक्षणाय तव पावित्र्यस्य । न  
तु सफलीभूतं .... वैपरीत्याद्वा भागधेयस्य दौर्बल्याद्वा प्रयत्नस्य -  
न जाने । .... इयं तव कन्यका, .... मातः .... ! .... विनष्टपितृछाया  
प्रभ्रष्टभ्रात्रवलंवाऽसहाया - कमलिनीव समुत्पाटिता प्रक्षिप्ता च  
कूलंकपे सरित्प्रवाहे गंधगजेन - दूरीकृताऽशरणशरण्यात् त्वदुत्संगान्नि-  
क्षिप्यते घटनाप्रवाहे विपविपभे कालेन ।’



‘त्वत्सांनिध्यादेवं विप्रकृष्टा तव दुहितेयं दुर्वला न शक्यतीतः परं संवर्द्धयितुं स्वं मनःसामर्थ्यं त्वत्पयःपानेन .... सामर्थ्यमावश्यकतरमितः परम् । तदनुगृहाण संधुक्ष्य तदसकृत् संप्रेष्य स्वाशिरः निःशब्दाः । विना ताः न नूनं प्रभविष्यामि, मातः, पूरयितुमात्मनश्चरमां कामनाम् । .... जानासि, मातः, सर्वसाक्षिणी त्वं .... न किमप्यहं किञ्चित् कामये । जानासि त्वमा संवत्सरात् ज्वलता गृहदाहेनानेन दग्धाः सर्वा अपि मम कामनाः । .... न किञ्चिदपि कामये । .... कामये तु .... पितेव .... मातेव .... भ्रातेव .... पितृव्य .... इव होतुमिदं जीवितं रणयज्ञकुण्डे .... विनशनायास्या यवनरक्षोविभीषिकाया, देवितुं मम जीवितं परिभवाय नियत्या अद्यावधि निरपवादं मां परिभवन्त्या अस्यां द्यूतक्रीडायाम् ।’

‘अनुगृहाण च, मातः, समुपस्थाय मनसि कन्यकायास्तेऽ-स्यास्त्वत्तोऽपि ह्यियमाणायाः, समुपस्थायस्याश्चेतस्यग्निपरीक्षणवेलायां .... देहावसानवेलायाम् । तत्रैव प्रभावेण लप्स्ये (- यदि नाम लप्स्ये -) सौख्यमेतदन्तिमे क्षणे । न मम प्रार्थनावलेन । मम ह्यधन्यायाः प्रार्थितं सर्वं विपरीतमेव संपद्यते ।’

‘अक्क ! अनुगृहाण .... संरक्ष्य मम जयं .... मम किशोर-वयसं जयमसहायमेव प्रयतमानं मोचयितुं त्वामेतस्माद्यवननश्र-ग्रसनात् । नास्ति कोऽपि तस्याऽऽत्मीयस्त्वां विना । .... नास्ति कोऽपि संरक्षकः .... ।’

विचिन्तयन्ती चैवमेव किमपि शोकविह्वलं, स्फटिकमूर्तिरिव निश्चला, नावेत् प्रतिक्षणं वेगेनापसरत् मातृभूमितीरं संतमसेन कज्जलकृष्णेन धनधनेन दृक्पथात् प्रसह्य तिरोधाप्यमानमात्मानं च निविडध्वांतनिखातनयनं समीपतरमुपसृतया सास्रलोचनया वृद्धया तथा दास्या ततः शनैः शनैरपनीयमानं, नीत्वा पर्यंकेऽन्यतरे सुधा-घवलप्रच्छदे समुपवेशितं, चिरादिव च तंद्रयांस्के स्वे शायितम् ।

## एकोनविंशः परिच्छेदः

जागरिता चान्येशुरदर्शनं गते दिनकरे निमज्ज्य पश्चिमे सायंरागलोहिते विदीर्णसर्वमहाहृदयरक्तरक्त इव समुद्रे, महासत्त्वतया विजित्य शोकभरं किञ्चित् प्रकृतिमापन्ना, मनसि कृत्वाऽवशिष्टं कार्यं संपाद्यं शरीरहतकेन, स्वीकारयामास फलाहारं स्नेहमुखरया दास्या समुपस्थापितं स्वभगिन्या, स्वीचकार स्वयमपि, समुपाविशच्चापनीत-कृष्णवस्त्रावगुठना तथा सह -समवतीर्णे नभोमंडलात्तमसि घने समीपे तस्यैव श्रुंगस्तंभस्यात्रलोकयन्ती लोलतरंगं नृत्यत्प्रतिबिम्बिततारकं दिगन्तविस्तृतं सिधुसागरं .... चित्तयन्ती च कदाचित् सागरे तस्मिन्नेवादर्शनमात्यंतिकं गताया नौकायाः, नयंत्याः शवं निर्वसनं विशोर्णं हिंस्रमूपकलुंचितस्तनमुग्रगंधि तस्याः केरलकैवर्ततरुण्याः, कदाचित् सागरे तस्मिन्नेवाकस्मादाविर्भूतानां निःशब्दं सिधुसरिदा-मुखप्रदेशमुपसर्पतां विविधप्रकाराणामसंख्यानां महाकायानां पोतानां यावनानाम् आ निशान्तम् ।

आरभत च यापयितुमहोरात्रमेवमेव .... तटस्थेन मनसा पर्यालोचयन्ती सांवत्सरिकं घटनाप्रवाहं भीषणम् ।

क्षणमात्रमपि नान्वशोचन्तं निर्णयं यवनानुरोधप्रत्याख्या-पकम् ।

वह्मानयत्तु यवनसेनापतेस्तस्य कौशलं विप्रलभ्य तान्  
 सप्रयोजनं प्रसारिताभिः किंवदन्तीभिः निभृतं संनाह्यतोऽजस्रं  
 बलमाचिक्लंसया रिपुराज्यस्य तत्कालपर्यन्तं केनाप्यनुल्लंघितयाऽत  
 एव सर्वथा समुपेक्षितया सागरसीमया, रणनीतिचातुर्यं जित्वाऽपि  
 सिंधुसरिदामुखप्रदेशं समनुभूय दुष्प्रसहवेगं प्रत्याक्रमणं रिपुबलस्य  
 निभृतं देवलनगर्पामाविर्भूतस्य भयकांदिशीकमिव सागरमार्गेण  
 कृतकमपसरतः, सहसा चाक्रम्य शतगुणितवेगं परिवृत्य निरुच्छ्वासं  
 तन्निरपवादं विमृद्नतः ... कूटनीतिनैपुण्यं च भारतीयस्वभावं सम्यक्  
 परिकलयतो, भस्मसात् कृत्वा देवलपत्तनं कपटमवलंब्य तं प्रतिरोद्धुं  
 प्रवृत्तं संघवमात्रमानसं भयाक्रांतं कुर्वतः, प्राप्तमात्र एवावसरे  
 शरणागतान् निरूढप्रदेशादिवासिनोऽभयमुदारेण मनसा ददतो,  
 विजितजनपदलुंठनप्रवृत्तान् स्वसैनिकान् स्वामिभवतानपि वीरानपि  
 सप्रयोजनं सामान्यजनसमक्षं दण्डयतः, प्रभंजनवेगेन सर्वतः प्रसरन्ती-  
 मजेयत्वख्यातिमात्मनस्तैस्तैरुपायैः परिवर्द्धयतः, क्षुद्रवैयवितकस्वार्थ-  
 सिपाघयिपया साहाय्यकरणाय स्वयमेवाऽऽगतान् घोरं देशद्रोहपात-  
 कमवधीर्यं स्वनृपतेरेव दौर्बल्यस्थलान्यहमहमिवया समुद्घाटयतः  
 काकभूकादीन् नराधमान् प्रकाशं संमानयतोऽपि विजाय तेषां विश्वास-  
 घातप्रवर्णं चारिर्त्र्यं नैकदाऽपि तेषु विश्वसतः, स्वबलमेव दुष्प्रसह-  
 वलमदत्त्वाऽवसरं प्रत्यथिवलाय हतोत्साहाय स्तोकमपि पर्यवस्था-  
 पयितुमात्मानमनवरतं तदनुधावने योजयतः, प्रत्यहं दीर्घतरीभवतः  
 समरसामग्र्यापूर्तिमार्गान् सततमुपद्रवेष्यो यत्नपूर्वकं रक्षतः,  
 निश्चित्य प्रतीकारस्याऽऽधारस्तंभान् तन्नाशायैव स्वसैन्यं व्यापारयतः,  
 सुविचार्यं वाघा अवश्यंभाविनी भारतीये वर्षतां सर्वथाऽपरिचितेऽ-  
 नागतानामेव तासां प्रतीकारेऽवधानं ददतः, प्रवृत्तायां प्रावृषि  
 स्वल्पमप्यवकाशमदत्त्वा शैथिल्याय विजिते प्रदेशे सामान्यजनकल्याण-  
 विधायिनीस्तत्सुखदायिनीस्तास्ता व्यवस्थाः कुर्वतः, समवलोक्य  
 वर्षाकालं समतिश्रान्तं पुनरपि द्विगुणितेनोत्साहेनावशिष्टस्य द्विपद्-  
 राज्यस्य विजयाय परिकरं वध्नतश्चारचक्षुपाऽवलोक्य जयसिंहं -  
 सिंहमिव दुर्जेयं - प्रेप्सया मिश्रसंपदस्तत्तद्भारतीयनृपाणां संसत्सु

स्वयमुपस्थातुं प्रचलितं कीटिल्येनानुपमेन तमनवहितं परकीय एव राज्ये बंदीकर्तुं यस्यतः, संसिद्धिं तत्रालब्ध्वा विद्युच्चपलं तं स्वराज्याद्द्विप्रकृष्टतरेषु राज्येषु बलाद्गमयतो, विनष्टपरिवारामसाहाय्यतामंकांतिकीमापादितां तां निरुद्ध्य दुर्गं प्रहिंस्य तच्छक्ति-संचयं निरंतरैराक्रमणैरन्ते कपटेन बंदीकुर्वतः - एवं च विख्यातं सिधुराज्यं संवत्सरेणैकेनैव स्ववशीकुर्वतः ।

अतोलयच्च तत् स्वपक्षस्यार्भकमात्रोचितेन निश्छलत्वेन तमोगुणमात्रसमुद्भवेन पारंपरिकरणव्यापारानुगमनेनाऽऽत्ममात्र-विघातकेन कूटनीतिवैमुख्येन च ।

“यदि हि नाम तातो, यवनानुरोधप्रत्याख्यानसमकालमेव, समुत्प्रेक्षयावश्यंभाविनमाक्रमणं, स्ववलसंनहने दत्तचित्तोऽभविष्यत् .... कपटपूर्णं तस्य सौहार्दसदेशे क्षणमात्रमप्यविश्वस्य स्वसामर्थ्यपरिवर्द्धने च व्यापृतमनस्को .... यदि नाम तात .... ।”

“अथवा किमिति तातमुपालभे ? .... तेन खलु राज्याऽऽ-भ्यन्तरिकशांतिप्रस्थापनसंक्षीणोत्साहसंपदा वादंके न्यस्तपदा यथा समीचीनं परिकल्पितं .... तथैवानुष्ठितम् । तातेन वीरभद्रेण वाऽतिक्रांतप्रौढावस्थेन प्रतीकारस्याऽऽक्रमणस्य च नूतना विधाः प्राक्कलयितुमसमर्थचेतसा । तातेन सुमतिना स्थाद्विरवशान्मदीभूत-गूढचरनेत्रज्योतिषा दमिष्वाधिपतेरल्हज्जाजपक्षपातित्वं .... अल्हज्जाजस्य वा धर्मविजयातुरत्वं साक्षात्कर्तुमशक्तेन ।”

“नूनं सर्व एतेऽनुभवविदग्धा अपि जरया विदग्धोत्साहा-वलंबाः .... नासन् प्रकृत्यैव समर्थाः प्रतिरोद्धुं स्वभावत एवाक्राम-काणां तत्रापि भारतवर्षसदृशीं स्वर्णभूमिं लुण्ठितुमुत्सुकानां, तत्रापि स्वधर्मप्रसारोत्साहाभिनिविष्टानां, तत्रापि प्रियदर्शनमादर्शचरितं वञ्चसंकल्पं रणचतुरं युवांसमधिगत्य नायकत्वेन शतगुणितावेशानां यवनानामाक्रमणम् ।

यवनदेशान्महेशदत्तेन संप्रेषितस्य तस्य दूतस्य मध्य एव विलयः ? सिंधुमद्दुर्गोऽदृष्टपूर्वेण गूढद्वारेण यवनसैनिकानां तस्मिन्निशामुखे प्रवेशः ? काकस्वभावं काककुटिलं सुष्ठु जानतोऽपि वज्रस्य, विवेकशून्य-स्यार्भकस्येव, तस्मिन्नेव विश्वासन्यासः ? तद्विलय एव प्रथमरात्र एव तीव्रः ज्वरग्रहः ? रणांगणे तातस्य, चिरात् प्रज्वलितशौर्य-ज्योतिर्दुर्धर्षस्य, भीष्मभीष्मस्य, यवनसेनापतिमेव साक्षात् प्रहर्तुं समुत्क्षिप्ताऽऽयुधस्य, सहसा चकितस्येव, भीतस्येव, प्रहारापराधः ? अन्यभारतीयनृपसाहाय्यमृगमरीचिकाऽऽयास्यमानस्वांतस्य जयस्य, विहायाऽऽवां, तन्मात्रावलंबे, दुर्ग एव, स्वराज्यादपसरः ? ... प्रसरो यवनैश्छलेन बंदीकर्तुमीहितस्य सिंधुराज्याद्दूरतरवर्तिनि काश्मीर-राज्ये ? ... उपसदश्च दुर्गे निःसर्तुं ततः कृतनिश्चयायां मयि नितांतमज्ञातेन भूमार्गेण द्विपत्सैनिकानां तस्मिन्नेव निशामुखे ?”

“अहो ! तामेव शक्तिं कार्यप्रवृत्तां नूनं व्यानक्, ... तस्मिन्नपराह्णे ... सिंधुसरितस्तीर, औदुंबरस्य महावृक्षस्याघस्ता-दुपविष्टो महर्षिश्चिदानंदो विज्ञाय मे मनोगतम् ।”

“परंतु ... परंतु ... एतदपि तु स मां विस्पष्टाक्षर-मुपादिशत् - ‘अस्मिन् प्राणसंकटे मातृभूमेः ... महत्ते कर्तव्यम् ! महान् खलु ते भारः प्राक्तननिर्धारित’ इति ।”

“अपि नामानुष्ठितं मया स्वं कर्तव्यम् ? व्यूढो मया स भारः ? ... प्रयतितमेव मया यावच्छक्यमाक्रमणं यवनानां प्रतिरोद्धुम् । ... न । न ... । अवशिष्टमेव मम कर्तव्यम् । बाह्य एव मया स भार इतःपरमपि ... बाह्य आप्राणोत्सर्गात् ।”

“कथं नाम ... अहमेवं वियोजिता स्ववाग्धवेभ्यः, स्वमातृ-भूमेरपकृष्टा, निक्षिप्ता शत्रुदेशोऽवलाऽसाहाय्या, कर्तव्यं स्वमनुष्ठातुं प्रभवेयम् ? ... भारं वा वोढुम् ? योजनशतविप्रकृष्टे भारतवर्षे

प्रबोधयितुं भारतीयान् नृपानात्मविनाशिन्या औदासीन्यतंद्राया अनवरतं प्रयतमानमेकाकिनं भ्रातरं सिंहं धोषकर्तुम् ?”

चित्तयन्ती चंचमेव किमपि किमपि, समुच्छलत्सागरतरंग-निखातनयना - रत्नाकरदुहितैव कैश्चित् सामुद्रैरसुरैरपह्लियमाणा भासमाना - सा नावैत् पोतं तमनेकशृंगिणमविच्छिन्नगतिकं समुपेक्ष्य सिंधुसागरसीमावर्ति तेजपत्तनं तथैव पुरःसरन्तं, तृतीयेऽह्नि परिभ्रष्टे त्रियन्मध्यात्तपने प्रखरतरतापे सिंधुसागरान्निष्क्रामन्तं, प्रविशन्तं तेनैव रंहसा यवनसागरमपारमुद्यल्लोलकल्लोलं, समुपसर्पन्तमपरेद्युर्यावनं किमप्यज्ञातप्रायं क्षुद्रमेकं पत्तनं, गृहीत्वा ततः पेयजलभांडारं प्रचलन्तं पारसायोपसागराय, व्यतीत्य च तस्मिन् सप्ताहमेकमननु-कूलतया पवनस्य मंदगती प्रवासे - प्रविशन्तं, धूलिधूसरितनभोमध्यात् कप्टेनेव महताऽधःप्रचलिते हरिदश्वरथे, संतापमरेण भस्मसात्कर्तुमिव चराचरं विश्वं प्रवृत्ते प्रखरतमतापे तपने, खेदजनितजाड्य इवावाति वाते- नानादेशागतसांयात्रिकपोतसंघट्टितमुखं भारतवर्षात् सद्यः-प्राप्तानां चंदनकर्पूरलवंगनालिकेरह्स्तिदंतादिबहुमूल्यपण्यवस्तु-वाहकानामजस्तानां वणिकूपोतानामुपतीरं कर्षण आदिनारंभात् प्रवर्तितानामसंख्यानामनावृतप्रायाणामुच्छ्वसद्वक्षःकपाटानां स्वेद-विलघ्नकज्जलवर्णवपुपामारक्तोच्छूननयनानां भारवाहानां दासेराणां कोलाहलेन तीव्रेण निनादितं कलुपसलिलं विश्वविख्यातं यावनं महापत्तनं धसराभिधानम् ।

अबुद्दयत त्वचिरादेव तस्या विचारतंद्रायास्तया वृद्धया दास्या निःशब्दं तत्समीपमुपसृतयोपस्थापयन्त्या चाधोदृष्टि तत्संमुखं तदेव कज्जलकृष्णमाप्रपदीतं तिरोधानम् ।

## विंशः परिच्छेदः

साक्षात्कृत्य यात्रायाः (सागरयात्रायाः, न तु विदेश-  
यात्रायाः, कुतः पुनः जीवनयात्राया) अन्तमुपगतं ... सा, सहसाऽ  
बहिता, चोलान्तर्गूढमवस्थापितमनुभूय स्वममोघं शस्त्रं समुपजाताऽऽ-  
श्वासा यावत् परिदधति तदवगुंठनं परिघ्रापयति च स्वभगिन्या  
... ताऽदश्रृणोत् कतिपयान् म्लेच्छभाषायां किमपि संलपतः  
खणत्खड्गान् समुद्धतवर्तनानुपानद्धपादान् कक्षं तस्याः साधिसोप-  
मुपसर्पतः, प्रविष्टानां च तेषां - द्वार एव विरतगतीनाम् -  
अन्यतमं तयोः समीप आगच्छन्तं, विनिगडयन्तं तयोर्मणिबंधयुगले  
लोहशृङ्खलया, समादिश्य च किमपि तां वृद्धां दासीं पुनः  
प्रतिष्ठमानम् ।

अन्वभवदात्मानं - स्कंधे गृहीत्वा सानुकंपं तथा सेविकया  
कक्षान्नोद्यमानं, भगिन्या छायायेव सर्वदाऽनुवर्तमानयाऽनुपदमेवानुगम्य-  
मानं, पोतप्रांतस्थापितया कयाचिद्दार्ढ्या पद्यया सिकतिले समुत्तप्ते  
तीरप्रदेशेऽवतार्यमाणं, तीरावस्थितैराच्छन्नलोचनतयाऽहृष्यैरपि  
निःशब्दैरपि प्रस्वेदगंधेन तोत्रेण संसूच्यमानैरसंख्यैर्म्लेच्छैः सकीतूहलं  
निरीक्ष्यमाणं, पदानि सहस्रानधिकानि संकते चाल्यमानं, छायाया-  
मतिविरलायां कस्यचिद्विटपस्य क्षीणक्षीणस्याऽऽदित एवोपवेशितस्य

क्रमेलकस्य पृष्ठभागे परिकल्पितायां शिविकायामिव कस्यांचिन्मृदुल-  
विस्तृताऽऽसनायां सह भगिन्या सेविकया च स्थाप्यमानं, श्रुत्वैवाऽऽ-  
देशं समुत्थितेन तत्क्षणमेव प्रचलितेन तेन क्रमेलकेन च समुह्यमानं  
केनचित् सुपथा ।

अन्वभवत्तमेकाहमपि पन्थानं दीर्घदीर्घं .... पीड्यमाना  
तीद्वया पिपासयाऽऽसन्नराजतभृंगारजलपानेनाप्यनपनेयया .... समुप-  
विष्टा शिविकायां तस्यां, वस्त्रेण महाहृणापारदशकेन सर्वतः परिवृत्य  
निवारिताऽऽतपायामप्युत्तप्तनिर्वाताऽऽभ्यन्तरायाम् ।

अन्वभवच्च, व्यतीते युगदीर्घं इव प्रहरद्वये, संतापं हठाभ्यूनी-  
भवन्तं सह प्रतापेन तपनस्य ।

यावत्तु बहु मानयति शीतलत्वं सायंसमीरस्य मंदमंदस्य  
क्लांतलोचना तावदेवारभत समनुभवितुं तत् प्रसह्य परिणममानं  
हिमशैत्ये ।

इत्थं दिवा प्रखरतमदिवाकरकरंदंष्ट्रमानं रात्री च हैमेनेच  
पवनेन बधिरीक्रियमाणं तं विदेशं स्वदेशेनानतिविपमतापमानेन सह  
तोलयन्ती, सर्वतुमुखदस्य च तस्यासकृत् स्मरन्ती, सा, विनिद्रैवोपोपि-  
तैव, समुपविष्टैव तस्यामनवरतप्रधावत्क्रमेलकदोल्यमानायां  
शिविकायाम्, अतिवाहयामास तां निशां, क्षणमेकमप्यलोकमाना  
समुत्क्षिप्य यवनिकां दिगन्तप्रसृतं समतलं सिकतिलं यवनभूप्रदेशं,  
निःशब्दमिव संलपन्तमघ इवावतरितेन स्थूलतरतारेणेन्द्रनीलनीलतरेण  
नभःप्रदेशेन ।

आरभत चाऽऽकर्णयितुमा प्रत्यूपादेव चरमररवमसंख्याना-  
मुष्ट्रवाहनानामिव (भासमानानाम्), अभिमुखमागत्य दूरदूरतरं  
गच्छतां, समुपसृत्य वा विविधैर्जनिपदमार्गैः सह इव प्रचलतां -  
दुर्ज्ञेयसंलापशब्दमगणितानां पदिकानां यावनानां सह स्वैः स्वैः क्रमेलकं



खरैर्वा विविधपण्यवस्तुभारभुग्नपृष्ठैः वृत्तोऽप्यागतानामानुग्रामिकाणां  
सहचलतां - कोलाहलं चासंख्यातानां पीराणां प्रागेवोदयाच्चण्डकरस्य  
समुत्थाम कार्याणि स्वानि स्वानि सत्वरं चिकीर्षतां, क्रमशः  
परिवर्द्धमानम् ।

अनुमातुं च स्वात्मानं प्रतिकर्षणं समीपतरमुपसर्पन्तं कस्य-  
चिन्महानगरस्य ।

अचिरादेव च सापर्यलक्षयद्वलमात्मनोऽवरुद्धं केनचिन्नगर-  
रक्षकबलेनेव परीक्षमाणेन गतागतानि प्रवासिनां, तत्प्रमुखमिव  
कमपि समुपसृत्य तत्रमेलकं साधिक्षेपमादिशन्तं परिचिक्षिपया तीव्रया  
तच्छिविकाचरणापनयनार्थं, निशम्य तु तुल्याधिक्षेपवचनं  
तद्दलप्रमुखस्य सहसा विरमन्तं स्वजिज्ञासाया, अपसरन्तं चाऽनुमोद्या-  
स्फुटाक्षरं तत्प्रवेशम् ।

अन्वभवच्चानुपदमेवाऽऽत्मानं - नीयमानं केनचित् ऋतृजन-  
कोलाहलसंसूच्यमानाऽऽपणिकनिवद्धोभयपार्श्वेन, विविधभारवाहकैः  
खरैराकुलाकुलेन, रणत्क्षुद्रघटिकाव्यज्यमानप्रचलनैरुष्टैः संघट्टितेन,  
साटोपमिव बलद्भिः ह्येपारवमुखरैस्तुरंगमैः निगालनिवद्धकांस्य-  
किंकिणीग्रंथेयकमुखरितदशदिशैः कृतसंमर्देन, विक्रेशाणि वस्तून्य-  
नवरतमुद्धोपयतां विक्रयिकाणां कर्कशैः स्वरैर्निनादितेन, पार्श्ववर्ति-  
प्रासादपरंपरयेव निवारितप्राभातिकदुःसहाऽऽत्पेन, कुत्रचित्  
सौगंधिकाऽऽपणनिःसरत्सुगंधलहरीभिः सुरभिणाऽन्यत्रापक्वपलाल-  
पूतिगंधिना, सद्यः प्रोक्षितेनेव शीतलेन योजनदीर्घेणैव राजपथेनैकेन -  
प्रवेश्यमानं केनचिद्रुत्तुगेन विशालेन महाद्वारेणांगरक्षकरक्षितेनैकस्मिन्  
प्रच्छायशीतले सर्वतः प्रसरदगुरुधूपघूपिताऽऽभ्यन्तरे नीरवे प्रांगण इव  
कस्यचिन्महाप्रासादस्य - अवतार्यमाणं क्रमेलकादुपवेशितात्  
तत्पार्श्वस्पर्शनिःश्रेण्या समुपसृतया बलिष्ठया कयाचिद्रक्षिकया  
गृहीत्वा हस्ते - नीयमानं सह भगिन्या वृद्धया दास्या च ततोऽ-  
तिमसृणया तुपारया पापाणखचितया निःशब्दया पदव्या कयाचित् -

प्रवेश्यमानं कस्मिंश्चिन्नातिदूरवृत्तिनि कक्षे - समुपवेश्यमानमासंशयो  
कस्यांचित्रवनीतकोमलायां - मुच्यमानं हस्तनिगडाद् - अनुमोद्यमानं  
चापनेतुमवगुंठनम् ।

तिरस्कृततिरस्करिणी चाद्राक्षीत् स्वात्मानं सह भगिन्यो-  
पविष्टमेकस्यां राजर्तिसहपादायामासनायामेकस्मिन् विशाले महार्ह-  
लोमशास्तरणाच्छादितभूतले निर्वातायने तिरस्करिणीतिरोहितगवाक्षे  
लंबमानमुमनोमालाभूपितहरितभित्तिके मंदप्रकाशे शीतले कक्षे,  
संमुखीनमेकस्या कज्जलकृष्णवर्णया अपि वलिष्ठाया अपि कथमपि  
कोमलहृदयाया इव भासमानाया भंगुरालकाया ह्रस्वनासिकायाः  
स्यूलाघरोष्ठाया अन्तःपुररक्षिकाया यवन्याः सविस्मयमिव  
सकौतूहलमिव सानुकंपमिव तामेव निर्निमेपमवलोकयन्त्याः ।

‘व्यतिपजति पदार्थानान्तरः कोऽपि हेतुः ।’ कथमिव  
ह्यन्यथा दृष्ट्वैव तां सहसा देवलदेव्या मनसि सौहार्दस्यैव भावना  
समुत्पन्ना ? योजनसहस्रदूरे भारतवर्षे सनातनधर्मानुयायिनि विश्वाते  
राजवंशे जाता, आजन्मन एव पित्रा पुत्रनिर्वाशेषं लालिता पालिता  
शिक्षिता, आ शंशवादेवात्पुचैः संस्कारैः संस्कृता, विविधकला-  
पारंगता, प्रियदर्शना सा सिधुकन्या क्व, क्व च तस्मिन् मरुप्राये देशे  
म्लेच्छधर्मानुगेऽतिसाधारणेऽज्ञाते वंशे जाता, आ जन्मन एव नियत्याऽ-  
पहृत्य पितृछायां दुस्तार्यै दुर्जननक्रम्यंकरे संसारसागरे प्रक्षिप्ता,  
आ शंशवादेव साधारणैरपि संस्कारैः सहेतुकमित्रोपेक्षिता कलानभिज्ञा  
कुदर्शना सा यवनकन्या ?

अन्तरात् कस्मादपि हेतोर्वा नियतिवशादवा काकताली-  
याद्वा - सा राजदारिका प्रथमदृष्टिपात एव परमस्निह्यत्तस्यां  
यवनदास्याम् । सा च तस्याम् ।

इयं साऽस्नेहभावना न केवलं तस्यास्तद्भगिन्या वा तस्या  
पृथ्वाया दास्या वा जीवितं तस्मिन् वैभवातिशयमंडितेऽपि वस्तुतः

कारागृहानधिकविशेषेऽन्तःपुरे दमिष्काधिपतेः सुसह्यमकरोदपि  
तु - तदभ्यन्तरे तासां द्विपदाभ्यन्तरिकभेदजिज्ञासया निर्वाधं  
प्रचारमपि ।

विशेषतो देवलदेव्याः । नातिचिरादेव हि सा विस्मृतस्व-  
जनवियोगदुःखेव विश्वविख्यातयवनसभ्यतापरमोत्कर्षदर्शनसंभ्रांतेव  
तारुण्यवशादेवोपनतवैभवातिशयोपभोगाऽऽतुरातुरेव — साहाय्येन  
तस्या यवनकन्यायाः - प्रावर्तत तस्मिन् पुरसदृशेऽन्तःपुरे यथेच्छं  
विस्फारितलोचनं प्रशंसामुखरं भ्रमितुम् (अर्थात् परिहरन्ती दर्शनं  
साक्षाद्यवनाधिपतेः), जेतुमन्तःकरणानि कृतकनम्रताप्रदर्शनेन  
तत्रत्यानां रमणीनां प्रौढानामपि बालिशस्वभावानामन्वेष्टुं च निभृतं  
तन्मध्यात् कामपि म्लेच्छामपि समानशीलव्यसनां बुद्धिमतीं रमणीं  
सौहार्दसूत्रविभन्तसया ।

तस्या हि मानसमवलोक्य जीवनक्रमं तत्रत्यानां सुंदरीणा-  
मैन्द्रियकसुखोपभोगार्थमेव बलात् तत्राऽऽहृतानामपि परिहृत्य  
पुरुषान्तरदर्शनं तत्र स्थापितानामपि निषिद्धवहिःप्रसराणामपि  
लेशमात्रमप्यनुद्विग्नानां प्रत्युत विषयसुखोपभोगमात्रेण धन्यमन्य-  
मानानां, परमखिद्यत, परं व्यस्मयत । आरभत च चिंतयितुं तासा-  
मवस्थां दर्शनीयानां कोमलकलकंठानां पक्षिणीनां तत्तद्वनेभ्यः  
प्रसह्याऽऽनीतानां स्थापितानां सौवर्णपंजरेषु विस्मृतस्वपूर्ववृत्तान्ता-  
नामवस्थया समां .... निकृष्टां च भारतीयानां राज्ञामन्तःपुरेषु  
वर्तमानानां, नातिस्वतंत्राणामपि संमानभाजां, भारतीयरमणीनाम-  
मवस्थायाः ।

अलभत च चिरात् खलु परिचयं यादृच्छिकमिवैकस्याः  
प्रौढाया रमण्यास्तदन्यतमाया अप्यनन्यादृशायाः सुशिक्षितायाः  
कुलीनायाः प्रचलितेऽर्थकारणे चित्तं ददानाया अन्तःपुरपरिचारि-  
कामाध्यमेन च गतागतानि यवनाधिपस्याहर्निशं परंतु निभृतं  
परीक्षमाणायाः ।

प्राक्रमत च शनैः शनैः परिवर्द्धयितुं तं स्नेहे निरतिशये ।  
तयैव सहाऽधिकतरं भागं वासरस्य यापयन्ती, स्वदेशसंबन्धिनीभिः  
कथाभिर्विधप्रदेशवर्णनहृद्याभिस्तद्देशविषयकपृच्छाभिः स्वाभाविक-  
कौतूहलमात्रप्रेरिताभिरिव प्रासंगिकीभिस्तुलनाभिश्च स्वदेशवैशि-  
ष्ट्यानां तद्देशवैशिष्ट्यैर्विचारप्रसंगेषु तथा पराजितेव स्वीकुर्वन्त्य-  
निच्छापूर्वकमिव तद्देशवैशिष्ट्यानां श्रेष्ठत्वं .... सा .... कतिपर्यरेव  
दिवसैस्तस्या विश्वासपात्रमभवत् ।

अध्यगच्छच्च तन्मुखादेव क्रमशो वास्तविकं ज्ञानं स्वभावस्य  
यवनाधिपस्य, सद्य एवाधिपत्यं यवनसाम्राज्यस्य प्राप्नुवतः, कतिपर्य-  
मासपूर्वमेव प्रमीतस्य तुष्कप्रांताधिपस्याल् हज्जाजस्य द्वेषणस्य,  
स्वपूर्ववर्तिनो यवनेश्वरान्धितरां विलक्षणस्यातिकोपनस्याहंभावदुर्वि-  
दग्धस्याविमृश्यकारिणः, स्वद्वेषणेनाल्हज्जाजेन दिग्विजयार्थं  
भारतवर्षे प्रेषितं सेनाध्यक्षं तरुणमपि दिगन्तविभ्रुतं मुहम्मदं  
कासीमसुतं, तदाज्ञावशंवदमपि स्वर्णभूमेर्मूर्तिपूजकानामधिकाधिकं  
भागं तदाधिपत्ये स्थापयन्तमपि, न बहु मानयतः, प्रत्युत तस्मान्निभृतं  
विभ्यतः, स्वयं गेहेश्वरस्य ।

इत्थं कणशो विज्ञाय वास्तविकं चारित्रं दिगन्तप्रसृत-  
साम्राज्यस्य यवनाधिपस्य ज्ञातजातव्या, 'भारतीयानामिव सर्वसहाना-  
मेतेषां निसर्गत एवासहानां यवनानामप्याधिपत्ये नियत्या निष्ठु-  
रोपहासप्रवणया एतादृशाः नियोज्यन्त' इति विस्मितस्वांता,  
'यवनाधिपस्यास्य सद्योऽधिगतसाम्राज्यस्य सविधे न सन्ति बहवः  
रणचतुरा अभ्यमित्रीणा ऊर्जस्वला जैत्राः सेनान्यः .... येऽपसृते  
मुहम्मदे भारतभुवः, तत्कार्यं (वस्तुतस्तन्मात्रकार्यं) कर्तुं समर्था  
भवेयुरिति समुपजातविश्वासा, 'तत् कथं स, विप्रलभ्य इममविवेकिनं  
यवनाधिपं, माध्यमेनास्यैव ततोऽपसारणीय' इति शनैः शनैः  
संकल्पयितुमारभत ।

## एकविंशः परिच्छेदः

स चायं संकल्पस्तस्या अचिरादेव पर्यणम्यत वज्रकठोरे निश्चये समाचारैस्तस्या एव रमण्याः, समुत्प्रेक्ष्य स्वसखीं बुद्धिमतीं स्वभ्रातृवृत्तान्तविवित्साऽऽतुरां तैस्तैर्माध्यमैर्भारतविजयाभियानोदन्तान् यवनाधिपस्य संसदोऽवचिन्वत्या मुखात् प्रत्यहं लभमानः ।

ते हि प्रत्यहमधिकाधिकमेव विवब्रुः शोचनीयामवस्थां समाकर्ष्य स्वभगिन्योः प्राणाधिकयोः कपटेन बन्दीकरणस्य छद्मना च ततोऽपनयनस्य वृत्तान्तं विस्मयमूढस्य, सर्वतः सहसा प्रसृतैः स्वभगिनी-विषयकैः कुत्सितैर्जनापवादैः सहेतुकं तच्छ्रुतिपथं प्राप्यमाणं दन्दह्य-मानस्य, दिगन्तविख्यातस्य छच्छकुलस्य गौरवलक्ष्मीः राज्यलक्ष्मीश्च, मयाऽध्वन्येनानवहितेन स्वहस्ताभ्यां यवनहस्तेषु समर्पिते साहसिकेन' इति मत्वा परं खिद्यमानस्य, 'यदि ह्यहं, संनियम्य बालिशामाशां नृपान्तरसाहाय्यलाभस्य, मानयित्वा ज्येष्ठाया भगिन्याः सुविचारितं परामर्शं कनिष्ठायाश्च कातरमनुरोधं, ते मत्तः न व्ययोजयिष्यं .... तर्हि .... समुपस्थित एव ब्राह्मणावासदुर्गपातसमये, ते पणीकृत्याऽपि प्राणान् यवननक्रदंष्ट्राभ्यो दूरदूरतरं नेतुं समर्थोऽभविष्यम्' इति विचार्यार्हनिशं विलश्यतः, स्मारं स्मारं मुखकमलं ज्येष्ठाया भगिन्याः प्रस्थानसमयेऽपुनर्दर्शनाशंकया विस्फारिताभ्यामप्यमंगलाशंकया निरुद्धवाष्पाभ्यां तं ध्यायत्, कनिष्ठायाश्चासुरक्षाभयविह्वलाया

अनवरतप्रवहदश्रुधाराविलस्रं, व्याकुलतां परामनुभवतः, 'इत्थं दैवेन कृतांतक्रूरेणोत्खातयोरंतिमयोः प्रेमांकुरयोरेतावत्कालपर्यन्तं कथमप्यवशिष्टयोः .... किमिव ममाघन्यस्यैकाकिनः प्रयोजनं पैतृकेण राज्येन पुनलंब्धेनापि' - इति सहसा निर्वेदमुपेत्य विरज्य च तत्क्षण एव नृपान्तरसाहाय्यलिप्सायाः स्वे राज्ये पुनःकृतप्रवेशस्य, 'मत्सवंस्वापहर्ताऽपकर्ता च भारतमातुरयं यवनसेनाध्यक्षो मुहम्मदः प्राक् प्राणोत्सर्गात् प्राणदंडेन योजनीय एव' इति विनिश्चित्य तिरस्कृत्य प्राणभयं तमेव केवलं विजितसमस्तसिंधुराज्यं प्रवृद्धवलं सततमनुसरतस्तमेव केवलं - विधूय स्थलकालविवेकं - प्रहरतः, तिरस्कृत्य प्रयासवैफल्यं स्वोद्यमात् क्षणमेकमप्यविरमतः, प्रयासेष्वेवंविधेषु सततं क्षीयमाणवलस्य, विलोक्य तदवस्थां द्रवितान्तःकरणैरपि यवनसेनाप्रमुखावकृपाभीतभीतैः संघवैनागरिकैः जानपदैश्च लेशतोऽप्यनुपक्रियमाणस्य, प्रतिदिनं विपन्नतरामवस्थामापद्यमानस्य, तस्या भ्रातुः जयसिंहस्य ।

.....“अत्याहितम् ।” .... प्रारभत सा चितयितुम् । “.....एवं हि विलुप्तविवेकं प्रयतमानोऽस्मदपहर्तृशासनार्थं जयः क्षोभाऽद्योऽचिरादेव नूनं पतिष्यति हस्तयोस्तस्य यवनस्य । अलक्षेद्र इव वीरप्रशंसकः स यवनः स्वसमानवयस्कं तं हस्तपतितमपि बहु मानयिष्यतीत्यत्र न संशयः । स तु बहु मानयित्वाऽप्यवशंवदीभवन्तं तं समवलोक्य किं करिष्यतीत्यत्र । धीरगंभीरोऽपि प्रकृत्या, साक्षात्कृत्य स्वानुनयवैफल्यं सहसा क्रुद्धस्तं नूनं प्रा ..... । दष्टो वा कर्णे कर्णेजपैः काकादिभिर्नराधमैः .... । तत् तत्पूर्वमेव यवनोऽयं ततोऽपसारणीयः । अपसारिते हि तस्मिन् .... किंचिश्यनीभूतशोकावेगो जय आकर्ण्य कर्णोपकर्णिकयाऽऽवयोरक्षतकुलगौरवयोरेवात्ययस्य वात्तामुन्नतमस्तकः .... नवीनतया वयसो दुःप्रतिरोधतया च कालप्रभावस्य .... (सविपण्णस्मितं) विस्मृत्य नः सर्वान् कालवशंगतान्, विलोक्य चानुकूलतरां परिस्थितिं समुत्पन्नां, भारतमातरं यवननक्रदंष्ट्राया

## एकविंशः परिच्छेदः

स चायं संकल्पस्तस्या अचिरादेव पर्यणम्यत वज्रकठोरे निश्चये समाचारैस्तस्या एव रमण्याः, समुत्प्रेक्ष्य स्वसखीं बुद्धिमतीं स्वभ्रातृवृत्तान्तविवित्साऽऽतुरां तैस्तैर्माध्यमैर्भारतविजयाभियानोदन्तान् यवनाधिपस्य संसदोऽवचिन्वत्या मुखात् प्रत्यहं लभमानः ।

ते हि प्रत्यहमधिकाधिकमेव विवब्रुः शोचनीयामवस्थां समाकर्ण्य स्वभगिन्योः प्राणाधिकयोः कपटेन बन्दीकरणस्य छद्मना च ततोऽपनयनस्य वृत्तान्तं विस्मयमूढस्य, सर्वतः सहसा प्रसृतैः स्वभगिनी-विषयकैः कुत्सितैर्जनापवादैः सहेतुकं तच्छ्रुतिपथं प्राप्यमाणेर्ददह्य-मानस्य, 'दिगन्तविख्यातस्य छलकुलस्य गौरवलक्ष्मीः राज्यलक्ष्मीश्च, मयाऽधन्येनानवहितेन स्वहस्ताभ्यां यवनहस्तेषु समर्पिते साहसिकेन' इति मत्वा परं खिद्यमानस्य, 'यदि ह्यहं, संनियम्य बालिशामाशां नृपान्तरसाहाय्यलाभस्य, मानयित्वा ज्येष्ठाया भगिन्याः सुविचारितं परामर्शं कनिष्ठायाश्च कातरमनुरोध, ते मत्तः न व्ययोजयिष्यं ... तर्हि ... समुपस्थित एव ब्राह्मणावासदुर्गपातसमये, ते पणीकृत्याऽपि प्राणान् यवननक्रदंष्ट्राभ्यो दूरदूरतरं नेतुं समर्थोऽभविष्यम्' इति विचार्यार्हिनिशं क्लिश्यतः, स्मारं स्मारं मुखकमलं ज्येष्ठाया भगिन्याः प्रस्थानसमयेऽपुनर्दर्शनाशंकया विस्फारिताभ्यामप्यमंगलाशंकया निरुद्धबाष्पाभ्यां तं ध्यायत्, कनिष्ठायाश्चासुरक्षाभयविह्वलाया

अनवरतप्रवहदश्रुधाराविलस्रं, व्याकुलतां परामनुभवतः, 'इत्थं दैवेन कृतांतक्रूरेणोत्खातयोरंतिमयोः प्रेमांकुरयोरेतावत्कालपर्यन्तं कथमप्यवशिष्टयोः .... किमिव ममाघन्यस्यैकाकिनः प्रयोजनं पैतृकेण राज्येन पुनर्लब्धेनापि' - इति सहसा निर्वेदमुपेत्य विरज्य च तत्क्षण एव नृपान्तरसाहाय्यलिप्सायाः स्वे राज्ये पुनःकृतप्रवेशस्य, 'मत्सवंस्वापहर्ताऽपकर्ता च भारतमातुरयं यवनसेनाध्यक्षो मुहम्मदः प्राक् प्राणोत्सर्गात् प्राणदंडेन योजनीय एव' इति विनिश्चित्य तिरस्कृत्य प्राणभयं तमेव केवलं विजितसमस्तसिधुराज्यं प्रवृद्धवलं सततमनुसरतस्तमेव केवलं - विधूय स्थलकालविवेकं - प्रहरतः, तिरस्कृत्य प्रयासवैफल्यं स्वोद्यमात् क्षणमेकमप्यविरमतः, प्रयासेष्वेवंविधेषु सततं क्षीयमाणवलस्य, विलोक्य तदवस्थां द्रवितान्तःकरणंरपि यवनसेनाप्रमुखावकृपाभीतभीतैः संघवैर्नागरिकैः जानपदैश्च लेशतोऽप्यनुपक्रियमाणस्य, प्रतिदिनं विपन्नतरामवस्थामापद्यमानस्य, तस्या भ्रातुः जयसिंहस्य ।

....."अत्याहितम् ।" .... प्रारभत सा चितयितुम् । ".....एवं हि विलुप्तविवेकं प्रयतमानोऽस्मदपहर्तृशासनार्थं जयः क्षोभांऽद्योऽचिरादेव नूनं पतिष्यति हस्तयोस्तस्य यवनस्य । अलक्षेद्र इव वीरप्रशंसकः स यवनः स्वसमानवयस्कं तं हस्तपतितमपि बहु मानयिष्यतीत्यत्र न संशयः । स तु बहु मानयित्वाऽप्यवशंवदीभवन्तं तं समवलोक्य किं करिष्यतीत्यत्र । धीरगंभीरोऽपि प्रकृत्या, साक्षात्कृत्य स्वानुनयवैफल्यं सहसा क्रुद्धस्तं नूनं प्रा ..... । दष्टो वा कर्णे कर्णेजर्पः काकादिभिर्नराधमैः .... । तत् तत्पूर्वमेव यवनोऽयं ततोऽपसारणीयः । अपसारिते हि तस्मिन् .... किञ्चिद्द्यूनीभूतशोकावेगो जय आकर्ण्य कर्णोपकर्णिकयाऽऽवयोरक्षतकुलगौरवयोरेवात्ययस्य वार्त्तामुन्नतमस्तकः .... नवीनतया वयसो दुष्प्रतिरोधतया च कालप्रभावस्य .... (सविपण्णस्मितं) विस्मृत्य नः सर्वान् कालवशंगतान्, विलोक्य चानुकूलतरां परिस्थितिं समुत्पन्नां, भारतमातरं यवननक्रदंष्ट्राया



मोचयितुं प्रवृत्तः नूनं साफल्यं लभेत । तद्यवनोऽयमपसारणीयोऽयं कमपि चतुरमुपायमवलंब्य ।”

चितयित्वा चैवमात्मनैव सह संप्रधार्यैव किमपि, दीर्घं निःश्वस्य, तदनुकूलानि पदानि निक्षेप्तुमारभत ।

नातिचिरादेव चैकदा, निवेदयितुमिवापरदिगंगनायै स्वबलिदानसंकल्पमश्रुतपूर्वसदृशं सिद्धुकन्यायास्तदंगणं ससंभ्रमं प्रविशति भगवति सवितरि, समासन्नप्रायमवलोक्य सिधुराजदारिका-जीवनरूपकस्यान्तिममंकं खिन्नायाः प्रकृतेनिःश्वास इव मंदं मंदं वहति कदुष्णे सायंसमीरे, विज्ञाय संकल्पितं स्वानन्यादृशपुत्रकापसरणं दुःखातुराया जगन्नियन्तारं करुणकरुणमाह्वयन्त्या यवनभ्रुवो भावनावेगतीक्ष्णतीक्ष्णे प्रार्थनास्वर इव सर्वतः प्रसरति प्रमुखतमस्य यवनप्रार्थनामंदिरस्य शिखरात् सायंप्रार्थनाऽऽवाहनस्वरे तीव्रतीव्रे, - समरयज्ञकुंडे स्वात्माहुतिदानार्थं प्रवृत्ता, सद्यःस्नाता, परिवेष्टित-नीलदुकूलव्यज्यमानस्वर्णाभदेहलतिका विमुक्तकज्जलकृष्ण-भंगुरकेशपाशस्पृश्यमाननितंबा, भ्रमरकपरिचुंब्यमानललाटचंद्रकला, निराभरणाऽप्रतिभलावण्या, यवनाधिपस्यान्तःपुरप्रवेशमार्गं - यदृच्छयेव — किञ्चित्प्रस्फुटितकुसुमावचयलोभवशाच्चिरायमाणा नाम - यथासमयं मार्गेण तेनान्तःपुरप्रचलिताय, पुरःप्रधावमानैः राजतदीपदंडहस्तैः क्लीबैः स्त्रीवैपैरन्तःपुरपरिचारकैः समुपदिश्यमानमार्गाय धवलमहाहंवेपाय दमिष्काऽधीश्वराय प्रादर्शयदात्मानं साध्वसाक्रांतमपि तदवलोकनकौतूहलपारवश्यात्ततोऽपगन्तु-मसमर्थमिव, संकोचवशान्मार्गकोणेऽन्यतमेऽवतमसपूर्णे विल्लीलीप-माणमपि विस्मयविस्फारिताभ्यां लोचनाभ्यां तं ध्यायन्तमिव, किञ्चिदवगलितस्तनावरणभ्रिन्नमिव ।

प्राद्रवदन्यस्मिन्नेव क्षणेऽवलोक्य तमुपरम्य मार्गाक्रमणात्ता-मेवाऽऽरक्ताभ्यामर्धमीलिताभ्यां सत्तामदालसाभ्यां सविस्मयं ध्यायन्तं

– वस्तेव प्रियका प्रियदर्शना लुब्धकदृष्टाऽनभिज्ञा नाम स्कंधात् सहसा  
स्खलितस्य दुकूलप्रांतस्यापावृण्वतः कनकशिलानिभं पृष्ठभागं कदेशम् ।  
प्रत्यपालयत् स्वकक्षपाश्वर्वतिनि प्रांगणे संतमसाच्छन्ने  
समुपविष्टा दार्यद्यामासन्ध्यामेकस्यां ..... ग्रहं ..... जालस्यैवं  
प्रक्षिप्तस्य ।

अवेच्च नातिचिरादेव तं ययाऽऽपेक्षम् ।

व्यतीतप्रायायामेव हि घट्यां सा तथैवोपविष्टाऽपश्यत् –  
परिश्रांतमिवान्विप्य तामन्तःपुरकक्षेष्वसंख्येषु स्वेदविदुक्कलंकितभाल-  
पट्टं, समुपजाताऽऽश्वासमिवावलोच्य तां तत्रोपविष्टां सहसा  
स्मेरवदनं, सुलक्ष्यविपमधवलरदनं, कृष्णवर्णमपि कृशकायमपि  
जुगुप्सरूपमपि विविधमंडनमंडितं, कौतूहलविस्फारिताभ्यां  
स्मयमानाभ्यां साकूताभ्यां कज्जलाक्ताभ्यां लोचनाभ्यामनुभव-  
चतुराभ्यां तां निनिमेषं ध्यायन्तं, परिचारकप्रमुखं स्वपुरतः  
समुपस्थितम् ।

अश्रुणोतं घर्घरमंधरस्वरं गदन्तं – ‘जयतु .... जयतु  
सिधुराजदारिका ! वर्धतेऽत्रभवती दुरापेनाऽऽप्सरोदुर्लभेन दुष्प्रधर्प-  
पराक्रमप्रचंडस्य निखिलनराधिपपरिचुंबितचरणकमलस्य यवना-  
घोश्वरस्य प्रसादेन । .... तदुत्तिष्ठत्वत्रभवती । बहु मानयतु  
स्वभाग्योदयमस्मिन्नेव क्षणे । .... अनुगच्छतु माम् । (विनमय्याधिक-  
मेव, पूर्वकायम्) करोतु च .... अस्माकमपि .... दासानुदासानां क्षुद्रं  
भाग्योदयमनुपदमेव’ – इति ।

अद्राक्षीत्तं यथापूर्वं विनम्रमपि सस्मितमपि सहसा कठोरी-  
भूतनयनं .... ततः प्रचलितं .... तदनुसरणं च प्रतीक्षमाणम् ।

अन्वसरत् तत्क्षणमेव – भृगादनेवाऽऽक्रमणोद्यता – साव-  
धानापि स्वात्मानमश्रद्धानमिव तादृशे भाग्योत्कर्षे, बहु मन्यमानमपि

कृपाप्रसादं दैविकं साध्वसवशादपारयन्तमिव पुरःसर्तुं तद्ग्रहणाय प्रदर्शयन्ती स्वलत्पदक्षेपेव .... तं .... तदवस्थैव ।

अपश्यच्च - समतिक्रम्य नातिदीर्घमपि सप्रयोजनमभिमुख-  
मागच्छन्तीभिः साभिप्रायं तामवलोकयन्तीभिः सकुत्सं हसन्तीभिः  
भ्लेच्छभापायामस्फुटाक्षरं किमपि किमप्यन्योन्यं कथयन्तीभिरन्तः-  
पुरपरिचारिकाभिराकुलाकुलतया दीर्घदीर्घमिव भासमानं मार्गं,  
एकस्मिन् निश्चलसनिस्त्रिशमहाप्रमाणांगरक्षकरक्षितप्रवेशद्वारेऽ-  
तिविशाले चतुष्कोणप्रज्वलत्सौवर्णदीपदंडप्रकाशिताऽऽभ्यन्तरे  
महार्हंविचित्ररोमशास्तरणाच्छन्नभूतले सर्वतः प्रसरच्चंदनधूपवासिते  
कक्षे कृतप्रवेशा, विस्तृते हिमधवलप्रच्छादने उपबहृद्वयविभूपिते  
विविधविकचकुसुममालामंडितराजतपादे पर्यंके समुपविष्टं पार्श्ववर्ति-  
नीभ्यां नवीने वयसि वर्तमानाभ्यां रमणीयदर्शनाभ्यां चामरग्राहिणीभ्यां  
मंदं मंदमुपवीज्यमानमर्धविकसितप्रसूनवलयभूपितमणिबंधेन  
दक्षिणेन हस्तेनासकृदामृशन्तं मृदुलश्मश्रुपाशं धवलवेषं प्रवेशद्वार-  
निखातनयनं दमिश्काधिपं मगसाऽऽतुरातुरेण प्रतीक्षमाणमागमनं  
तस्याः ।

मनसि धृत्वा च चरणकमलयुगलं कुलदेव्या....अवानमत् ।

अतिष्ठच्च .... भीत्या संहरन्तीवांगानि कुसुमकोमलानि,  
भावाकुलतया दशन्तीव पक्वविवाधरोष्ठं, लज्जयाऽऽवृण्वतीव स्तन-  
मंडलमसकृत् .... अधोदृष्टिः ।

अश्रुणोच्च क्षणमात्रानन्तरमेव तं पर्यंकात् सहसा समुत्थितं  
प्रसार्य भुजौ भावावेगकंपमानौ तामुपसर्पन्तं गदन्तं च घर्षराक्षरं -  
'स्वागतम् ! .... स्वागतम् ! सिंधुराजकन्यायाः ! मृष्यतु राजदुहिताऽ-  
मर्षणीयमपराधमस्य जनस्य भवतीमेतावत्कालपर्यन्तमुपेक्षमाणस्य ।  
दुर्देवमत्रापराध्यत्यस्य भवत्या दासस्य । दुर्देवमेव । कथमिवान्यथाऽ  
वधीर्यं भवाद्दृशीमलौकिकलावप्यखनीमन्यासु क्षुद्ररूपासूपभोगनीरसासु

ललनासु रमणमस्याघ्न्यस्योपपद्येत ? ... अहो ! अविज्ञाय समीप-  
वाहिनोमपि मधुमधुरसलिलनिर्झरिणीं कंटकान् चवित्त्वैव तृपां  
शमयितुं प्रयतमान उष्ट्र इव नूनमुपहसनीयोऽस्मि संवृत्तः । ... अथवा  
... अथवा तथा बहु मानयिष्यामि भवतीम् ... असक्नुदाघ्राय  
नितंबविविचुंविनं पुंजीभूतममातिमिरमिव कृष्णं सुगंधिनं मृदुलं  
घनमिमं केशपाशमवमानप्रतिचिकीर्षयेदोद्दामं, मुहुर्मुहुः परिचुंब्य  
प्रतिपच्चंद्रनिभमिमं ललाटं रतिक्रीडाप्रस्वेदविदुतारकितं, वारं वारं  
निपीय मधुमधुरतरमिमधरोष्ठं कृतककोपप्रस्फुरन्तं ... तथा बहु  
मानयिष्यामि भवती सौंदर्यरसपानेन यथा विस्मृत्योपहासं संसारोऽयं  
‘सौंदर्यरसिक एसादृशः नास्माभिरदर्शितः ... द्रक्ष्यते वा’ - इति मामेव  
बहु मन्येत ! ... (सावेगमुपसंपन्नं) ... तत्तपय ... एतत् स्वागताय  
तव समुच्छ्वसद्वक्ष.स्थलं संपट्टनेत स्ववक्षो ... ।”

अक्षमा च श्रोतुमधिकतरं सा ... अघिरतवचन एव प्रसार्य  
बाहू प्रतिशब्दं समुपसर्पति तस्मिन् तदंगप्रत्यंगनिखातनयने ...  
क्रोधताम्रं वदनकमलं सज्जातिशयाऽऽरक्तमित्यपहनुवाना, तीव्रया  
वृणयाऽध.कृतां दृशं साध्वसजडामिति गूहमाना, सहसा जानुभ्यां  
भ्रूमौ जगाम ।

प्रसार्य च नलिनीनालनिभी भुजो, शोकावेगादिव  
प्रकंपमानाभ्यामोष्ठाभ्यां किञ्चिदस्फुटाक्षरं निवेदयितुमिवाऽऽरभत ।

दमिश्वाधिपरतु सवंधांऽनपेक्षितामननुभूतपूर्वसदृशीं  
तस्यास्तां प्रतिक्रियामवलोक्य परं विस्मितः, सहसा निस्त्रोपसर्पो,  
हठात् खंडिताभिलापः, क्षणमात्रं किंकर्तव्यविमूढोऽन्यस्मिन्नेव तु  
कक्षकोणेषु निभूतमवस्थितानां कृतकविनयावनमितपूर्वकायानामप्य-  
पांगदृग्भिस्तावेव सकौतूहलमवलोकयन्तीनामन्तःपुरदासीनां समक्षं  
गौरवमात्मनोऽक्षुण्णं रक्षितुं कृतनिश्चयः, क्रोधमात्मनः कृतक-  
गांभीर्येणाऽऽवृण्वानो, जिज्ञासयेव तदभिप्रायस्य, तदनुपदमेव

निःशब्दमागत्य तत्पृष्ठतं उपस्थितां विस्मयस्तिमितया दृशा घटना-  
क्रमं सर्वं तं सर्वथाऽनुत्प्रेक्षितं लोकमानां तद्दासी प्रश्नमुखरया दृशा  
क्षणमात्रमपश्यत् ।

अश्रुणोच्च तां, कतिपयक्षणानन्तरं, भूमौ तथैवोपविष्टाया-  
स्तथैवाधोदृष्ट्या विगलितबाहुलतायाः स्वामिन्या विलूनकमल-  
संनिभस्याऽऽननस्य रामीप आनमितवदनां, श्रुत्वा तदभ्यर्थनां क्षणमात्रं  
विस्मयस्तब्धामाकर्ष्य तत्संबोधनं मंद्रस्वरमपि तीक्ष्णभावमुन्नमित-  
पूर्वकायां, क्षणमात्रं निश्चलमवस्थाय विचार्य किमपि स्वात्मनैव  
क्षणेऽन्यस्मिन्नेव मुकुलीकृत्य हस्तौ वार्धकाद्वा भयाद्वा कंपमानौ  
शुष्कस्वरं निवेदयन्तीं —

“अवघ्रातं स्वभंगकुसुमं .... कलंकितं .... स्वामिनोऽनर्हम्  
— इति भाग्यानि स्वानि निन्दति राजदारिका” — इति ।

....“अवघ्रातं .... दिव्यमपि कुसुमं .... नार्हमस्मत्स्वीकारस्य  
— गंभीरस्वरं प्रत्यवदत् स दमिष्काधिपः, .... परामृशन् स्वं श्मश्रुपाशं,  
समुच्छिष्टमुपभोगाय समर्पयता यवनसेनाध्यक्षेण मुहम्मदेन सेवक-  
जनसमक्षमपमानितमात्मानं मत्वा ऋद्धोऽपि कृताऽऽकारगूहनः ।

अपृच्छच्च सकुत्सं — “परंतु .... कुत्र खल्वस्याः सः पतिः ?  
.... न खल्वस्माभिः, प्रतिसप्ताहमागच्छतां सैनिकदूतानां मुखेभ्योऽ-  
स्माकं सिंधुविजयस्य प्रगतिवात्तां सावधानं शृण्वद्भिः .... नाम तस्य  
एकदाऽपि श्रुतम् ! ... (सहासम्) अपि सः लुंठित्वैवास्याः  
कोमलांग्याः कौमार्यं .... क्षीणवीर्यः .... नरकं गतः ? .... अदर्शनं  
वाऽऽत्यंतिकं .... श्रुत्वैव यवनसेनाया दुष्प्रसहं प्रतापं भयेन  
स्फुटितहृदयः ?”

“अनूढाऽद्यापि राजकन्या” — मंद्रस्वरं प्रत्युवाच सा दासी ।

“अनूढा ? .... क्षतभगा च ? .... कथमेतत् ? .... (कुत्सितं  
विहस्य) .... आः ज्ञातम् ! .... वृषस्यन्त्याऽनयाः .... यौवनातिपातम-

सहन्त्या .... वंचयित्वा बांधवान् .... यौनं सुखं केनापि दास्याः पुत्रेण सह स्यादुपभुक्तम् ! (सक्रोधं) कुत्र खल्वस्याः रमणः ?" पुनरपृच्छत् स यवनाधीश्वरः ।

"कौमार्यं स्वं नैव लुंठयन्ति .... आर्यकन्या-"स्तीक्ष्णस्वरं प्रत्यवदत् सा वृद्धाऽक्षमा सोढुं तस्य तुच्छां पृच्छाम् ।

"कथं तर्हि .... ?"

"लुंठितं तेन पापेन बलात्" - साधेगमिवाऽऽह सा सेविका ।  
 "न शशाक रक्षितुं तत् .... आत्मनोऽमूल्यं धनं .... इयमसाहाय्या .... निपतिता द्विपतः हस्तयोः ।"

"लुंठितं बलात् ? .... अस्माकं हस्तयोर्निपतितायाः ? .... केन कालदष्टेन कृतमेतद्दुःसाहसम् ? .... कथं च गोपायितमस्माकं सेनाध्यक्षात् .... ?"

"लुंठितं भवतः सेनाध्यक्षेणैव .... न .... अस्या एव....अस्या भगिन्या गौर्या अपि .... एकस्यामेव निशायाम् .... स्कंधावारात् भयत्सेवार्यं संप्रेषणात् प्राक् ...." श्रावयन्ती सर्वान् तीक्ष्णस्वरमवोचत् सा दासी ।

आकर्ण्य तद्वचः .... न केवलो दमिष्काधिपः, न केवल-  
 स्तत्सेविकाजनः, न केवलो द्वाःस्थः रक्षकगणःसहस्रकर्णःलक्षाक्षः....अपि  
 तु- समीपवर्तिनः प्रांगणारामान्मंदं मंदं प्रविशन् निशासमीरणोऽपि....  
 कोणचतुष्टयप्रज्वलद्दीपप्रकाशस्तोमोऽपि विस्मयजड इदाभवत् ।  
 निरुद्धगतिः सदागतिः कालः ।

प्रससार च विशाले तस्मिन् कक्षे युगदीर्घा विस्मयजडा  
 निःस्तब्धता ।

“आः .... दास्याः पुत्रेण .... भोजयता स्वोच्छिष्टं ....  
 एवमपमानितोऽस्मि ! आः .... शुन्याः पुत्रः .... विगते एव संवत्सरे  
 नरके पतित्वा न्याय्याद्दण्डादास्माकीनात् तथा प्रपलायितं तमल्  
 हज्जाजं स्वश्वसुरमुपकर्तुमुत्सुकोऽस्मानेवं क्षेप्तुमीहते ! .... रे .... रे  
 क्लीव ! प्रहिणु क्षणेऽस्मिन्नेव तस्य यवनापसदस्य समीप आज्ञां  
 ‘स्वामी तमीष्ट्रचर्मकोपपिनद्धं सद्यो दिदृक्षते कार्येण गुरुतरेण’ इति ।  
 उपस्थापय च .... इमां .... इमा .... समक्षमस्माकं .... प्रत्यागत एव  
 तस्मिन् यवनजातिकलंके नराघमे । अवलोकयतु नाम .... इयं  
 कीदृशी खलु गतिर्भवत्यस्मानुपहसितुं प्रयतमानस्य” — विदारयन्  
 तां निःस्तब्धतामादिदेश स यवनाधिपः क्रोधताम्रो फेनिलमुखः ।

असमर्थश्च स्थातुं तत्र क्षणमपि .... निर्जगाम ततः  
 प्रभंजनवेगेन ।

## द्वाविंशः परिच्छेदः

राजदारिका तु, सिद्धहस्ता नटीवाभिनयकाले तस्मिन् क्षणमात्रमप्यविवलिता, 'पूर्वमनुपदिष्टयाऽपि प्रारंभे विस्मितयाऽप्यपरस्मिन्नेव क्षणे परिकलय्य मम मनोगतं तत्पूरणाय बद्धपरिकरयाऽनया वृद्धया दास्या स्वेन कथाछलेन कृतकाभिनयेन च तस्य नराधमस्य समक्षं भृशमुपोद्बलिताऽस्मि' इति संतुष्टाऽपि, संसिद्धप्रायं स्वमुद्दिष्टं मन्वानाऽप्यभिज्ञा कक्षे तस्मिन् निष्प्रतिबंधं प्रविश्य तामेव परिवृष्वतीनां सकुतूहलं त एवावलोकयन्तीनां तयोरेव विषये परस्परं मंद्रस्वरं किमपि किमपि निवेदयन्तीनां त एव लक्ष्यीकृत्य कुत्सितं हसन्तीनामन्तःपुरपरिचारिकाणामसमर्थैव दर्शयितुं ता दुर्लभयवना-धीश्वरकृपातिशयवंचितं नियत्या यत्किञ्चित्कारिण्या स्वमाननं तत्तुच्छसैवकोपभोगकलंकितं .... आवृणोत्तत् स्वदुकूलांचलेन ।

निरगच्छच्च तस्माद्रंगमंचादनुसरन्ती विजाय तदभिप्रायं पुरः प्रस्थितां स्वां दासीमातुरातुरेव निगूहितुमात्मानमाप्रलयं कस्मिंश्चिदसूर्यपश्ये पातालगंभीरे विले ।

प्रविश्य च स्वे कक्ष आरभत यापयितुं प्रतीक्षाकालं, पुत्तलिकेव केनचिच्चात्यमाना कथंचिदनुतिष्ठन्ती दैहिकानि कार्याणि,



क्षणमेकमपि कक्षं स्वमत्यजन्ती, निरपवादं परिहरन्ती दर्शनं सर्वासामेवान्तःपुररमणीनां येन केनापि मिषेणावलोकयितुं तां संभाषितुं सह तयोत्सुकोत्सुकानां, निषेधन्ती स्वसेवकाया भगिनिकायाश्च बहिर्गमनं कादाचित्कमपि, छलं स्वमननुशोचन्ती निषेपमात्रमपि, वाञ्छन्ती तत्साफल्यमहर्निशं, सावधाना, निरनुक्रोशा ।

उपालभत चान्तं तस्य पक्षानधिकस्यापि युगदीर्घस्येव भासमानस्यैकस्मिन्निशामुख, उपरुद्धनिःश्वास इव निर्वाति, तत्तापतप्त इव सोष्मणि, भयादिव विरतविहंगमविस्तेऽसंमाय हृदि यवनराज्यलक्ष्म्या बहिः प्रवहता शोकेनेवावतमसेन कलुषिते, - प्रविश्य कक्षं निःशब्दं तत्पुरतः समुपस्थिताया, भंदप्रकाशतया कक्षाभ्यन्तरस्यानतिलक्ष्यविशेषे शोकक्षाम इव निःश्रीके तदानने कज्जलकृष्णे स्वे लोचने साभिप्रायं निगडयन्त्यास्तांबूलसरस्वतदंतुरदंतपंक्ती निर्लज्जं विदृष्वत्या, अनिवद्धप्रणामांजलि एव दिदृक्षां परमप्रतापिनो दमिष्काधिपस्य निवेदयन्त्या, अन्तःपुरपरिचारिकायाः कस्याश्चिन्माध्यमेन ।

प्रातिष्ठत च पुनरप्येकवारं यवनाधीश्वरकक्षं तमेव समुद्दिश्य, तदनुपदमेव, केवलया वृद्धया दास्याऽनुगम्यमाना, समुत्सुका ज्ञातुं परिणामं स्वकपटप्रयोगस्य, साक्षात्कुर्वाणाऽन्तं स्वजीवनयात्राया दुःखबहुलाया आसन्नकल्पं, सावधाना, प्रशांतस्वान्ता, कृताऽऽकारगूहना ।

ददर्शं च, कृतप्रवेशा तस्मिन्परिवर्तितविविधरमणीयवस्तुविन्यासेऽपि कथमप्यनभिनन्दनीयतामप्रत्यारूपेयामापन्ने कक्षे, पूर्ववदेव पर्यंके समुपविष्टमपि पूर्ववदेवोपवीज्यमानमपि पूर्ववदेव श्मश्रुपाशं स्वमामृशन्तमपि पूर्ववदेव घवलवेषमपि कथमपि वृद्धतरमिव क्षीणतरमिव दुर्बलतरमिव भासमानं, कक्षकोणेऽन्यतमे निपतिते पुरुषाधिकप्रमाणे कस्मिंश्चिदाहमाताऽऽभ्यन्तर औष्ट्रचर्मकोपे निखातनयनं, स्वं द्वेषणम् ।

अनुमिन्वत्येव च ज्ञातप्रायमपि पदार्थं कोपान्तःस्थितं सर्वतः प्रसरताऽतितीव्रेण पूतिगंधेन, सरभसमिव समुपसर्पता तस्याः समुच्छ्वसन्नासापुटमशृणोत् तं, समबलोक्य तां समुपस्थितां सहसा पर्यंकादुत्थितमपरस्मिन्नेव क्षणे विचार्यैव किमपि पुनः पर्यंके समुपविष्टं, दर्पोद्धतेन स्वरेण तां संबोधयन्तमन्यस्मिन्नेव च क्षणे समादिशन्तं किमपि कक्षकोणावस्थितमधोमुखं सेवकमेकम् ।

अपश्यत् तं किंकरं लोहशृंसलानिगडितैरिव भूमिनिसा-  
तैरिव मंदमंदैः पदैस्तं कोपमुपसर्पन्तं विदारयन्तं च तं निशितधारया  
छुरिकया ।

अद्राक्षीच्च क्षणमात्रानन्तरं चर्मचक्षुषा निर्निमेषेण -  
असंभायेव तदन्तः वह्निःसरन्तमाध्मातमिवोच्छूनसर्वावयवं,  
क्लिन्नमिव सार्द्रपललं, रक्तमिव केनचिद्रंजनेन नारकेण कुवर्णं,  
कृतावासमसंख्यैः सूक्ष्मैः कृमिभिरतितीव्रविस्त्रगंधं मुद्रितनयनं कायं  
ययनसेनाध्यक्षस्थ ।

स्मृतिचक्षुषा च तं गौरवर्णमतिविशालभालफलकं  
कर्णान्तिविश्रान्तलोचनं दीर्घसरलनासमावद्धारक्तीष्ठपुटभीपदुन्नत-  
चिबुकं सुकोमलशमश्रुलकपोलं - एकवारं दृष्टमपि समुद्वेकितमिव  
सुस्पष्टमन्तर्हृदये ।

आरभत च सहसा - उच्चैर्हंसितुं .... मत्तेवोन्मत्तेव  
ग्रहगृहीतेव भूताविष्टेवाभिभूतेवापारेण हर्षेण समाक्रान्तेवागाधेन दुःखेन  
.... साम्रलोचनाऽऽताम्रमुखारविदा ।

अविरम्यैव चातिहसनाद्भिनि। यासकृद्यवनाधीश्वरं  
तर्जन्त्याऽऽवैगप्रकंपमानया कथयितुं कथमपि किमपि किमप्यस्पष्टाक्षरं  
पाश्वैर्वतिनीं स्वदासीं .... विदन्तं सकुत्सं हसन्तीम् ।

दमिश्काधिपस्तु समवलोक्य तां लेशतोऽप्यप्रभावितं  
तदादेशप्रभावप्रदर्शनेन विगलितदर्पः, निरीक्ष्य तां तथा विहसन्ती  
विस्मितो, विलोक्य तां तथा विनिर्दिश्य तं किमपि कथयन्तीं स्वदासीं  
कौतूहलाविष्टः, व्यावर्त्य दृष्टीः भूमौ निपतिताच्छवादुच्चैर्हसन्त्याः  
राजदारिकायाश्च प्रवहदश्रुक्लिन्नकपोलान्मुखारविदात्, तस्मिन्नेव  
ताः निबध्नन्तीनामन्तःपुरपरिचारिकाणां समक्षमुपहसितमिवाऽऽ-  
त्मानं मन्यमानः, क्रुद्धः, स्वरेण तीक्ष्णेनापृच्छत् तां वृद्धां दासीं—

“किमित्येवं हसति निर्लज्जेयम् ?”

“रे रे यवन ! न त्वं वस्तुतोऽधीश्वरो यवनानाम् .... अपि  
तु मूर्खाणाम् इति हसति त्वां स्वामिनी मम” – कथंचित् समुत्तार्याऽऽ-  
त्मानमपि दुष्प्रसहात् हास्यप्रवाहात् प्रत्यवदत् सा ।

“शृणु रे !” – प्राह सा – “स्वामिन्या ममातिचतुरया,  
प्रथम एव दृष्टिपाते तव यथार्थं स्वरूपं परिकलयन्त्या, त्वत्सदृशस्य  
कापुरुषस्य सामर्थ्यकमूलं स्वामिभक्तमिममनन्यसदृशं सेवकोत्तमं  
त्वत्तोऽपहर्तुकामया, मिथ्यैव कथितमासीत् – ‘लुण्ठितं मम  
मद्भगिन्याश्च कौमार्यमनेनेह संप्रेषणात् प्रागिति ।

“किं मिथ्यैव ?” – अश्रद्धान इव स्वकर्णो दमिश्काधिप  
आहास्फुटस्वरम् ।

“आम् ! .... मिथ्यैव ! त्वया तु मूढेनाविचार्यकार्य-  
कारिणाऽस्या अपरिचिताया अपि शत्रुपक्षीयाया अपि वचसि  
तस्मिन् सहसा विश्वसता .... सहसाऽयं शूरः सेवकः प्राणात्ययं  
लंभितः !”

“कपटिनी !” उज्जगार स यवनाधिपो ज्वलन्नेत्रः ।

“अरे” आह सा वृद्धा समुपेक्ष्य तस्य क्रोधोद्गारं, “नायं  
प्राणात्ययं लंभितोऽपि तु समस्तस्य यवनसाम्राज्यस्यावश्यंभावी

भाग्योत्कर्षं एव । स्वर्गं गते -हि तुष्टकप्रांताधिपे यवनसाम्राज्य-  
परिवर्द्धनवद्धपरिकरे म्लेच्छधर्माभिमानिनि विमृश्यकारिणि  
तस्मिनलूहज्जाजेऽयमेकल एवावशिष्ट आसीदाधारो यवनसाम्राज्य-  
लक्ष्म्याः । कियान् सबलश्चासौदयमाधारः !... अनतिवयसमन-  
तिवयसमपि युद्धकलाकोविदं, युद्धकलाकोविदमपि सामोपायकुशलं  
सामोपायकुशलमपि भेदप्रयोगसिद्धहस्तं, भेदप्रयोगसिद्धहस्तमपि  
भेदसाधनावशं, यवनधर्मप्राणमपीतरधर्मसहनं, इतरधर्मसहनमपि  
यवनधर्मप्रसारकलक्ष्यमभ्यमिन्नमूर्जंस्वलं जैत्रं ... इमं स्वतनयमनग्या-  
दृशमवलंब्य हि यवनसाम्राज्यलक्ष्मीः संपूर्णामिमां वसुंधरां  
स्वदासीकर्तुं प्रवृत्ताऽऽसीत् । त्वया तु तद्दीर्घायवशात् तत्पतिपदे  
वलादात्मानं प्रतिष्ठापयता स आधारो हठादपहृतो ... विश्वस्या-  
पवादेऽस्या युवत्या ... द्विपत्कन्याया बलादिहाऽऽनीतायाः ।”

“विलपतु माताऽस्याः शोकेन” जगादाऽस्फुटाक्षरं स  
यवनः ।

“बहु खलूपकृतं त्वया !” तीव्रस्वरमुज्जुषोप सा दासी ।  
“बहूपकृतम् । ... न खल्वस्माकं दंदिनीनामेव । न खल्वस्माकं  
युवराजस्यैव । ... अपि त्वस्माकं भारतभुवः । विनाशिते हि  
अस्मिन् दुर्घर्षे दुर्जेये वीरोत्तम आक्रामके ... हाः हाः हाः विनाशिते  
स्वयं स्वामिना ... सा नूनं लप्स्यते समयं साहसं सामर्थ्यं  
च ... न ... केवलाय स्वरक्षणायपि तु विजितस्य स्वैकदेशस्य  
विमोचनायाऽपि ।

“हताशे !” प्राह फेनिलमुखो दमिश्काधिपः ।

“अरे ! यत् खलु सुदुष्करं कार्यमस्माकं राजकुमारो  
वच्चबाहुर्महाराजो दहरोऽस्माकमसंख्याः सैनिकाः न कर्तुं  
शेकुस्तत् त्वया भटिति वृत्तम् । नूनं यथाऽयं त्वया निरपराधं  
प्राणदंडेन दंडितो वीरवर इतिहासेऽजरामरं स्थानं

दमिष्काधिपस्तु समवलोक्य तां लेशतोऽप्यप्रभावितां तदादेशप्रभावप्रदर्शनेन विगलितदर्पः, निरीक्ष्य तां तथा विहसन्ती विस्मितो, विलोक्य तां तथा विनिर्द्दिश्य तं किमपि कथयन्तीं स्वदासीं कौतूहलाविष्टः, व्यावर्त्यं दृष्टीः भूमौ निपतितच्छवादुच्चैर्हसन्त्याः राजदारिकायाश्च प्रवहदश्रुविलघ्नकपोलान्मुखारविदात्, तस्मिन्नेव ताः निवध्नन्तीनामन्तःपुरपरिचारिकाणां समक्षमुपहसितमिवाऽऽत्मानं मन्यमानः, क्रुद्धः, स्वरेण तीक्ष्णेनापृच्छत् तां वृद्धां दासीं—

“किमित्येवं हसति निलंज्जेयम् ?”

“रे रे यवन ! न त्वं वस्तुतोऽधीश्वरो यवनानाम् .... अपि तु मूर्खाणाम् इति हसति त्वां स्वामिनी मम” – कथंचित् समुत्तार्याऽऽत्मानमपि दुष्प्रसहात् हास्यप्रवाहात् प्रत्यवदत् सा ।

“शृणु रे !” – प्राह सा – “स्वामिन्या ममातिचतुरया, प्रथम एव दृष्टिपाते तव यथार्थं स्वरूपं परिकलयन्त्या, त्वत्सदृशस्य कापुरुषस्य सामर्थ्यकमूलं स्वामिभक्तमिममन्यसदृशं सेवकोत्तमं त्वत्तोऽपहर्तुकामया, मिथ्यैव कथितमासीत् – ‘लुण्ठितं मम मद्भगिन्याश्च कौमार्यमनेनेह संप्रेषणात् प्रागिति ।

“किं मिथ्यैव ?” – अश्रद्धान इव स्वकर्णौ दमिष्काधिप आहास्फुटस्वरम् ।

“आम् ! .... मिथ्यैव ! त्वया तु मूढेनाविचार्यंकार्यं-कारिणाऽस्या अपरिचिताया अपि शत्रुपक्षीयाया अपि वचसि तस्मिन् सहसा विश्वसता .... सहसाऽयं शूरः सेवकः प्राणात्ययं लंभितः !”

“कपटिनी !” उज्जगार स यवनाधिपो ज्वलन्नेत्रः ।

“अरे” आह सा वृद्धा समुपेक्ष्य तस्य क्रोधोद्गारं, “नार्यं प्राणात्ययं लंभितोऽपि तु समस्तस्य यवनसाम्राज्यस्यावश्यंभावी

भाग्योत्कर्षं एव । स्वर्गं गते हि तुरुष्कप्रान्ताधिपे यवनसाम्राज्य-  
परिवर्द्धनवद्वपरिकरे म्लेच्छधर्माभिमानिनि विमृश्यकारिणि  
तस्मिन्लूहज्जाजेऽयमेकल एवावशिष्ट आसीदाधारो यवनसाम्राज्य-  
लक्ष्म्याः । कियान् सबलश्चासीदयमाधारः ! ... अनतिवयसमन-  
तिवयसमपि युद्धकलाकोविदं, युद्धकलाकोविदमपि सामोपायकुशलं  
सामोपायकुशलमपि भेदप्रयोगसिद्धहस्तं, भेदप्रयोगसिद्धहस्तमपि  
भेदसाधनावशं, यवनधर्मप्राणमपीतरधर्मसहनं, इतरधर्मसहनमपि  
यवनधर्मप्रसारैकलक्ष्यमभ्यमित्रमूर्जस्वत्वं जेत्रं ... इमं स्वतनयमनन्या-  
दृशमवलंब्य हि यवनसाम्राज्यलक्ष्मीः संपूर्णामिमां वसुंधरां  
स्वदासीकर्तुं प्रवृत्ताऽऽसीत् । त्वया तु तद्दीर्घान्यवशात् तत्पतिपदे  
बलादात्मानं प्रतिष्ठापयता स आधारो हठादपहृतो ... विश्वस्या-  
पवादेऽस्या युवत्या ... द्विपत्कन्याया बलादिहाऽऽनीतायाः ।”

“विलपतु माताऽस्याः शोकेन” जगादाऽस्फुटाक्षरं स  
यवनः ।

“बहु खलूपकृतं त्वया !” तीव्रस्वरमुज्जुषोप सा दासी ।  
“बहूपकृतम् । ... न खल्वस्माकं वंदिनीनामेव । न खल्वस्माकं  
युवराजस्यैव । ... अपि त्वस्माकं भारतभुवः । विनाशिते हि  
अस्मिन् दुर्घर्षे दुर्जेये वीरोत्तम आक्रामके ... हाः हाः हाः विनाशिते  
स्वयं स्वामिना ... सा नूनं लप्स्यते समयं साहसं सामर्थ्यं  
च ... न ... केवलाय स्वरक्षणायापि तु विजितस्य स्वैकदेशस्य  
विमोचनायाऽपि ।

“हताशे !” प्राह फेनिलमुखो दमिश्काधिपः ।

“अरे ! यत् खलु सुदुष्करं कार्यमस्माकं राजकुमारो  
वज्रबाहुर्महाराजो दहरोऽस्माकमसंख्याः सैनिकाः न कर्तुं  
शेकुस्तत् त्वया भटिति कृतम् । नूनं यथाऽयं त्वया निरपराधं  
प्राणदंडेन दंडितो वीरवर इतिहासेऽजरामरं स्थानं

प्राप्त्यत्यसामान्यः सेनाध्यक्षोऽसाधारणः स्वामिभवतः सेवक इति ....  
 इयं वा मम स्वामिनी लोकविलक्षणाऽर्थनीतिप्रयोगकुशला सिधुकन्या  
 स्वमातृभूमिरक्षणार्थं प्राणाधिकचारित्र्यापवादमपि साधनत्वेन  
 प्रयुञ्जाना वीरबालेति .... तथा त्वमपि .... त्वमपि (उर्ध्वैर्विहस्य)  
 नियत्या यत्किञ्चित्कारिण्या बलादस्य यवनसाम्राज्यस्याधीश्वरपदे  
 समारोपितो मूर्खः न केवलो मूर्खोऽपि तु चतुरमन्यः, न केवलश्चतु-  
 रमन्योऽपि तु जाल्मः .... क्षुद्रो यवनः शासकब्रुव इति ।”

“अपनयत .... अपनयत रे वाचाटामिमां कद्वदां दास्याः  
 पुत्रीमितः” सहसाऽक्रोशत् कोपातिरेकवेपमानो विस्फारिताक्षो  
 दमिषकाधिपः सहसोत्थाय पर्यंकात् । “प्रक्षिपत चापहृत्यास्या  
 वासांसि .... तस्मिन् .... तस्मिन् वृशिवकबहुले निवर्तते भूकक्षे ....  
 मर्तुं .... एवमेव मुखरमुखम् ।”

“इमां रूपयौवनसंपन्नां सिधुराजकन्यां .... इमामतिचतुरां  
 वीरबालां .... इमामद्वितीयामार्यकन्यां .... तथा सवहुमानं नरकं  
 प्रापयिष्यामि .... यथा स्मृतोऽप्यस्या अत्ययः रोमाणि सर्वेषामञ्च-  
 यिष्यति । अनया खलु कौमार्यलुठनस्य कृतकमपवादं निर्लज्जं  
 प्रसारयन्त्याऽस्माकं श्रेष्ठः सेनानीरस्मद्भ्यः छलेनापहृतः .... तत् ....  
 तत् .... (सावेश) श्वः प्रभात एव .... अस्माकं प्रासादस्य पुरस्तात्  
 .... महाचत्वरे .... पश्यतामस्माकमसंख्यानां पौराणां .... शताधिका  
 दलिष्ठा यवनदासा मदोन्मत्ता .... अस्या एतद्भगिनिकायाश्च ....  
 अलुठितं कौमार्यं लुठिष्यन्ति .... यथा .... यथा विदीर्णभगे रुधिर-  
 विलग्नजघ्ने शुष्कमुख एव .... इमे नरकं यास्यतः” - वदंश्चैव  
 निरगच्छत् तस्मात् कक्षात् .... ज्वलन्नयनस्त्वरितगमनोऽधोमुखः  
 नितरामसमर्थो दर्शयितुं मुखं स्वं हतप्रभं कक्षान्तःकृतसंघट्टाभ्यो  
 विस्फारितनयनाभ्यश्चित्रलिखिताभ्य इव निश्चलाभ्य आन्तः-  
 पुरिकाभ्योऽधिकतरम् ।

राजदारिका तु, परिकलय्य स्वं व्यूहं सर्वथा सफलोभूतं संजाततोपा, साक्षात्कृत्य तं क्रोधस्फोटं द्वेषणस्याधिकतरमेव तुष्टा, निशम्य तं दंडघोषं तस्यैपदप्यविचलिता, सहसाऽऽत्मानं कृतकृत्यं मन्यमाना - पथिकीव विहाय पथिकशालां कंचित्कालं कृतनिवासां समाक्रमणाय पथः पुनरुद्यता, तटस्थेवोदासीनेवासंपृक्तेव, शांतेन चित्तेन तस्य तन्निर्गमनं, वृद्धायाः स्वदास्या क्षणमात्रं तच्चरणयोर्नतायाः क्षणमात्रं निर्निमेषाभ्यां धवलपक्ष्मलाभ्यामपि तेजस्विभ्यां कार्यसंपादनहर्षोत्फुल्लाभ्यां निर्भयाभ्यां लोचनाभ्यां तामेव ध्यायन्त्या महाप्रमाणैः कज्जलकृष्णरन्तःपुररक्षकैस्ततोऽपनयनं, आत्मनश्च द्वंद्वातीतस्यैव पुर आगतायाः निमेषमात्रमवलोक्य तां विचारमग्नया दृशा प्रचलिताया अन्तःपुररक्षिकायास्तस्था यवननवयौवनाया अनुगमनं च " नावेत् लेशतोऽपि ।

कृतप्रवेशा च परिचितेऽप्यपरिचित इव भासमाने स्वे कक्षे, किञ्चिद्वक्तुमिव तत्समीपमागतायां, परिकलय्य इवासामर्थ्यं स्वं प्रकटीकरणे मनोभावनानां क्षणमात्रानन्तरं दीर्घं निःश्वस्य निपीय च तां भावातुरया दृशाऽनिमेषया ततोऽपसृतायां तस्यां यवन्यां, समुपासरत्, पर्यंकप्रांते समुपविश्य तस्या एवाऽऽगमनं प्रतीक्षमाणां, चित्रलिखितामिव मंत्रमोहितामिव निश्चलमवस्थितां, म्लानामप्यप्रत्याग्नेयरामणीयकां विकसनोन्मुखां कुंदकलिकामिवाकाललूनां, समवलोक्य तां सकुशलं प्रत्यागतां हृष्टाभ्यां 'किमतः परं' इति पृच्छामुल्लराभ्यां नयनाभ्यां पक्ष्मलाभ्यां तामेव निर्निमेषं लोकमानां, स्वभगिनिकाम् ।

परामृश्य च तां लुलितालके निःस्नेहे मस्तके आश्वासमिव ददता सांत्वनामिव संक्रामयता किञ्चिदप्यविकंपमानेन हस्तेन, सस्मितवदनकमला, स्वैरमिव सविलासमिव समुपसृत्य द्वारं कक्षस्य, दृढं तदप्यदधात् । उपविश्य तस्याः समीपे स्वचोलान्तनिगूढं रत्नं शनैः शनैरकर्यत् । अचूर्णयत् तत् प्रहारैस्तीव्रैरेकस्य मद्यचपकस्य सौवर्णस्य । समगृह्णात् तच्चूर्णं स्वे करतले कुसुमदलकोमले ।



अवलोक्य तत् क्षणमात्रमविचलितया दृष्ट्या .... सस्मितं .... प्रथमं स्वयमलेट् । अलेह्यच्च तदनंतरं स्वभगिन्याऽनुमितानुमततत्-संकल्पयेव तदिच्छानुवर्तिन्या ।

अशेत च शनैः शनैः पर्यंके, निर्मले निघायोपघाने मस्तकं, वक्षःसमीपे च कृत्वा संमुखीनं मुखं भगिन्या ....अनुपदमेव तत्समीप-मेव शयितायाः ।

आरभत च ... प्रशांतेन चित्तेन प्रतीक्षितुं प्रभावं रत्न-चूर्णस्यावलीढस्य, मीलयन्ती स्वदृष्टिं स्नेहमयीं दृष्ट्या भगिन्यास्तामेव निनिमेयं ध्यायन्त्या, विस्मरन्ती विनायासमेव तं काराकक्षं कक्षकदेशे निष्कषं प्रज्वलन्तं - सावधानमिवावलोकयितुं तन्महाप्रयाणं - तं निशादीपं वह्निप्रसृतं त्रिस्तृतं यवनराजप्रासादं योजनशतविशालं च साम्राज्यं म्लेच्छस्य, स्मरन्ती च तातं तस्मिन्निशीथे तस्यां तृणशय्यायां निपतितायाः स्मारं स्मार राजकुलपुरोहितं पापैर्यवनैस्तथा निर्दयं निहतं निःशब्दं रुद्रवास्तस्याः समीपे सहसा प्रादुर्भूतमेकदेशज्वल-दलातप्रकाशमानविलुलितपीतघवलविरलालकमाशयानगल्लक्षतं क्षत-जारक्तश्मश्रुजालमसृग्लोहितकवचं करतलेन खड्गसंघट्टकठोरेणापि स्नेहमृदुलेन तां परामृशन्तं खेदघर्षरया वाचा तां स्वकर्तव्यकरणाय प्रेरयन्तं दशनं च तद्रत्न प्रकंपमानेन हस्तेन ।

“तातेन दत्तमासीत् तत् परिमले !” सस्मितं मन्थर-मकथयत् सा । “अपि सर्वासामेव व्याधीनां .... निरसनं सर्वसामेव विपदाम् । पारं नेष्यति खलु तदावां सर्वासामेव यातनानाम् ।”

“मा, तात ! चित्तय - आवामेव निगडबन्धादेवं मुच्यावह - इति .... आवयोः सा वृद्धा सेविकाऽपि, मोक्षिता देहहतकस्य पाशात् कालकूटनिभेन तेन विपेणाहनिशं तयाऽन्तर्यस्त्रान्तनिगूढेन, नूनमनुपदमेवानुसरिष्यत्यावां प्रस्थित इतः .... अपुनरावर्तनाय ।”

“एतत् खलु शस्त्रं .... तातेन दत्तमासीत् .... परिरक्षणाय शीलस्यावयोः, प्रतीकाराय द्विपतो यावच्छक्यं प्रयत्य कृतार्थयोः ।”

“प्रयतितं यावच्छक्यं प्रतीकाराय द्विपतः .... सफलीभूतं च । अन्तमात्यंतिकं लंभिते तेषामनन्यादृशे सेनाध्यक्षे जैत्रे, यवनानां भारतमातुरवस्कंदनं नूनं दौर्बल्यं परमुपेप्यति । प्रदास्यति च जयायावसरं प्रबलाय प्रत्याक्रमणाय ।”

“किं मन्यसे - तं बोरमन्तमात्यंतिकं लंभितुं प्रयुक्तो मया स उपायः निद्य आसीत् ? .... गह्यं आसीत् ? .... राज्ञसीभिर-प्यप्रयुक्तपूर्वः ? .... अपेहि बाले ! .... नास्ति कोऽप्युपायः निद्यः राजनीती .... गह्यो वा । अपरं च - कमिवान्यमुपायं .... अनिद्यं .... अगह्यं .... निःशस्त्राऽहं निर्वलाऽनाथाऽवसरे तस्मिन् प्रयोक्तुमासं समर्था ? मयाऽपि स निद्यो गर्हित उपाय आदित एव सुविचार्य नासीत् संकल्पितः । .... कोमार्यभावयोः लुंठितुं प्रवृत्तः स जाल्मो यवनाधीश एव विचारं तस्य मनसि ममोदभावयत् ! उपादिशच्चा-जानन्नेऽ मां प्रयोक्तुं तं रक्षणाय स्वशीलस्य समूलोन्मूलनाय चालक्षेत्रादपि प्रबलतरस्याऽऽक्रामकस्य भारतभुवः !”

“किमिति चालयसि स्वशिरः वक्षसि मम लग्नं....परिमले ? किं न विश्वसिपि मद्बचने ? .... भवतु नाम सः .... संकल्पितपूर्वः । परंतु - यदि नामान्यः कोऽपि शोभन उपायस्तच्छतांशेनाप्यभीष्ट-फलप्रदस्तस्यां वेलायामुपलभ्योऽभविष्यत् .... तर्हि .... शपे तव जीवितेन .... स मया तस्मिन्नेव क्षणे तत्रैव परित्यक्तोऽभविष्यत् ।”

“ममापि .... तात ! ....” श्रांतस्वरमवदत् सा, सेदभरा-दनभिज्ञैव स्वभगिन्या अपुनरुन्मीलनाय मीलितलोचनायाः, “ममापि विलश्यत्येवान्तरात्मा, सफलप्रयोगाया अपि, प्रतिक्षणं स्मृत्वा तं .... आरवत्तगौरवर्णमतिविशालभालफलकं कर्णान्तविश्रान्तलोचनं घन-

ध्रुवतं दीर्घसरलनासमारवतीष्ठपुटमाजानुवाहु महाप्रमाणं मुरूपं तरुणं कुवर्णोऽतितीव्रविस्रगंध आध्माते सार्द्रं कृमिल एकस्मिन् उच्छ्रूने पल्लपिंडे हठात् परिणमितं .... तामानीलाक्षिकूटकां स्वभावोद-ग्रतारकां त्रैलोक्यमिवाभिभवन्तीमलीकिकत्वमिवाऽऽत्मनः प्रकाशयन्ती-मात्मविश्वासमिवापारं प्रख्यापयन्तीं दृष्टिं चिरनिद्रयाऽऽसमय एव निमीलितां, तां स्तनित्तगंभीरां स्मृतामपि रोमांचकरी वाचमकाल एव बलान्मुद्रिताम् ।”

“सत्यं ब्रवीमि.....ते.....परिमले ! .... सत्यं ब्रवीमि । नासी-दन्यः कोऽप्युपायः ।”

“का .... हि .... सति पर्याये .... तादृशं पौरुषपुष्पं .... परदेशीयमपि .... पादतलेन दलयेत् ?”

“परिमले ! (सलज्जं) यदि हि नाम स युवा .... नियत्या .... भारतवर्षेऽस्माकं समुद्रभाविस्तोऽभविष्यत् .... तर्हि किं .... ?”

(सहसाऽवलोक्य) “परिमले ! परिमले ! .... कथं समु-पेक्ष्यैव मां – एकलैव –निमील्य लोचने प्रतितिष्ठाससे ? ... प्रतीक्षस्व, जाल्मे ! ममापि सहप्रस्थानम् ।”

“अहमपि” (श्रांतस्वरं) “त्वमिवाऽऽतुरा द्रष्टुं तातम् ! .... कियान् खलु स्नेहस्तस्य ममोपरि । .... वदति सदा ‘त्रयो मम सुताः.... एका च सुता’ इति । अत एव तु तेन .... आ बाल्यादहं सुतनिविशेषं संवर्द्धिता शिक्षिता प्रयुक्ता च प्रशासनकर्मणि । वदति सः ‘अस्माक-मेतत् सिंधुराज्यं, मया कथंचिदुत्तारितमन्तःकलहादेकलेन, वज्रदण्डोऽयं वज्रः सूर्यसमश्चायं सूर्यः – द्वाविमौ मम सुतौ – तथा बलवत्तरी-करिष्यतः .... यथा जये, सुदीक्षिते आभ्यां यथासमयं संक्रामितं, नूनं भारतवर्षस्य निखिलस्य नेतृत्वं कर्तुं समर्थं भविष्यति ।”

“एवं हि स्नेहशीलः सः .... एकलामेव त्वामागतां दृष्ट्वा किं न भविष्यति दुर्मनाः ?”

....“अहमपि” (निमोल्य किञ्चिन्नयने)” त्वमिवातुरा द्रष्टुं मातरम् ।.... अधिकः नूनं स्नेहस्तस्यास्तवोपरि । भवतु नाम । वदति सदा ‘इयं सूर्या .... पितरं स्वं सर्वात्मनाऽनुकरोति । .... मम त्वेकैव दुहिता । .... इयं परिमला । .... अहमिव कोमलहृदया । .... अहमिवाऽऽज्ञापालनतत्परा । ममेवास्या जीवनं मुयोग्यहस्त-समपितमेव सुखीभविष्यति’ । (क्षीणं विहस्य) .... अयि ! न जानासि तस्या अप्रकटान् प्रयत्नान् समर्पयितुं त्वां, गौरीमेव, सुयोग्यहस्तयोः । .... वदति - तातेन सपरिहासं पृष्टा - ‘सूर्या तु सुयोग्यं वरं स्वयमेवापहृत्याऽऽनेष्यति’ इति ।”

(मंद्रस्वरं) ....“शप मम जीवितेन .... परिमले ! .... न त्वं कमपि कथयिष्यसीति । परंतु-पुरुषाधिकप्रमाण आरक्तगौरवर्णोऽ-तिविशालभालफलकः कर्णान्तविश्रान्तलोचनो दीर्घसरलनास आरक्तोष्ठमुद्रो दीर्घभुजदंडः, निर्माय इव महता मनोयोगेन विधिनाऽत्र संसारे संप्रेषितः कार्यविशेषाय, अभिज्ञ इव तस्य कार्यविशेषस्य, लोकविलक्षणत्वमात्मनः प्रख्यापयन् गूढभावया दृशा, .... ऊर्जस्वलोऽनुकामीनः, कोऽपि युवा .... नरनिर्विशेषं संबद्धितयाऽपि नार्या किमपहर्तुं शक्यते ? .... इष्यते वा ? .... श्रेष्ठतरो वञ्चवाहोरपि ?”

“चकिताऽसि किं निशम्येतत् .... परिमले ? .... तातेन सुतनिर्विशेषं संबद्धिताया अपि शिक्षिताया अपि मम हृदयं तु स्त्रीहृदयमेव । तत् किं न कामयेत पुरुषं कमप्येतादृशं .... यस्मिन् समर्प्य स्वं सर्वं भारं निःशंकं मोदेत ? भ्राता मम वञ्चवाहुरेव मम हृदयस्येमां स्वाभाविकीं कामनां, मया सर्वेभ्यः निगूहितामपि, सम्यग्जानाति । .... परिहासप्रसंगेनेव चैकान्ते .... तं राजपुत्रं

कश्मीरस्य .... किं तस्याभिधानम् ? .... किम् ? .... अहो स्मृतम् ।  
 .... ललितादित्यं मुक्तापीडं .... असकृदुल्लिखति । परंतु .... सत्यं  
 ब्रवीमि ते । .... (सस्मितं) रमणीमिव रमणीयदर्शनं कोमलांगीमिव  
 सुकोमलं .... तं .... मनो मम न क्षणमेकमपि कांक्षति । ... एकमेव  
 पुरुषं .... अपेक्षानुरूपं .... समुपलभे । महाप्रमाणं स्तनितगभीरस्वर  
 प्रियदर्शनमपि दुरभिभवनीयम् । .... एकमेव पुरुषम् । (स्वगत-  
 मिवास्फुटास्फुटं) परंतु - स .... तु .... नः .... विप .... ।”

“दिष्ट्या .... न जानाति वज्रो विडंबनामिमाम् । मम  
 भ्राता .... मम बाल्यसखः ।”

(सावेगं) “आतुरा खल्वहमपि त्वमिव द्रष्टुं तम् । ....  
 इयमागताऽस्मि .... अनुपदमेव ।”

उच्चारयन्ती चैवंविधानि कान्यप्यस्पष्टान्यक्षराणि ....  
 अवशा .... मस्तकं स्वमुद्ग्रीवमुपधाने शनैः शनैर्न्यधात् । अस्थात् तथा  
 मुहूर्तमात्रम् । उदतिष्ठत् हठात् शय्यायाः कंपमानेनोत्तमागेन ।  
 अवालोक्यदासमन्ताद्विस्फारिताभ्यां ज्वलद्भ्यामिव रक्ताभ्यां  
 लोचनाभ्याम् .... अनभिज्ञा मंदप्रकाशस्य विद्धृतनिःश्वासस्येव  
 निःस्तब्धस्य तस्य काराकक्षस्य .... शरीरस्य च निश्चेतनस्य भगिन्याः  
 स्वसमीप एव निपतितस्य ।

आरभत च सहसा प्रफुल्लवदनकमला विहसन्नयनेदीवराऽ-  
 स्फुटं जल्पितुं - “कथं .... कथं .... महाबलाधिकृतः .... स्वयं तातो  
 .... वृद्धो ब्रह्मदत्तोऽयं वज्रः .... सर्वं एवागताः ? .... अस्मिन् सिधु-  
 रोघसि ? .... मदर्थम् ? .... इयं चपला परिमलाऽपि .... अत्रैव ? ....  
 कथं खलु ज्ञातं युष्माभिः .... तात ! .... अपुनरावर्तनायेतः  
 प्रस्थिताऽप्यहं .... मातरमिमां सिधुं प्रेष्यैव .... अनुजातैवानया ....  
 स्वर्लोकमारोक्ष्यामीति ? .... अनेन स्मेरवदनेन वज्रेण कथितं स्यात् ।

“अनया वा परिमलया । अथवा - सुविदितमेव युष्माकं - कियान् ममानुरागो जनन्यामस्याम् !”

(वाष्पगद्गदं) “माता नः सर्वेषामियम् । ... त्रिकालज्ञा ! ... आर्यसंस्कृतिर्मूर्तिमती । भारतवर्षस्य जीवनवाहिनी जीवनदायिनीयं महानदी । अस्याः कलकलेन संमिश्रिता कवीनामुत्स्फुरिता गिर एकदा दिवीकसामपि स्पृहणीया अभवन् । अस्याः रोधसि विकसिताऽऽर्यसंस्कृतिः परमोदारा परमोदात्ता सर्वमंगला पूर्णविकासमेकदाऽन्वभवत् । ... अनापृच्छ्येमां कथं खल्वहं सुरलोकमप्यारोढुं समर्था ?”

(सकृतककोपम्) “किमिति नुदति तातो मामितश्चलितुं त्रिदशालयायाविलंबमेव ? नाहं वांछाम्युज्झितुं क्रोडं जनन्या अस्या इयच्छोघ्रम् ! ... किं ब्रवीति तातः ? जननी ते दिवि सर्वान्स्मान् प्रतीक्षते मनसाऽघीरेणेति ? ... भवतु तावत् । इयं चलामि । परंतु - आपृच्छ्येमां जनन्या अपि जननीम् ।”

(सविस्मयम्) “कथं निशम्यैव ममेतःप्रस्थानसंकल्पं खिन्ना संजातेयम् ?”

(सानुरोधम्) “अयि अंब ! मा कुरु मनः खेदमलीमसम् । नाहं गमिष्यामि त्वामुज्झित्वा ।”

(सानुरोधम्) “तात ! गच्छतु भवान् अनया परिमलयैव सह ! ... प्रियतरयाऽनया हि पुनर्मिलित्वा संजाताश्वारा जननी मम ... विनाऽपि भया न तथा दुर्मनायेत यथेयं (सकृतककोपं) सर्वजनन्यपि मय्येव विशेषाग्रहा !”

“अवक ! संतुष्टासि संप्रति ? ... संतुष्टा ? ... आरोह्य तर्हि मां क्रोडं स्वम् । श्रान्ताऽस्मि चिरात् । (सखेदं) प्रयतितं मया, मातः

रमणीयायाः शशांककलाया, एकांतविश्रंभात् तया समुत्सारितस्य  
दुकूलस्येव प्रसृतस्य घवलंविरलस्य शारदस्याभ्रखंडस्य, समीप एव  
सकौतुकमिव स्मयमानायास्तारकाया, अनभिज्ञा सर्गस्येव दिव्यस्य  
स्वे प्रवाहे प्रशांते प्रतिबिंबितस्य ।

....न खलु प्रसुप्ता । अपि तु व्यापृता....व्यापृता नूनमनन्य-  
मानसा स्वापने स्वकन्यायाश्चिरजागरितायाः....चिरश्चांतायाः....  
चिरात् खलु तदंकनिर्लीनायाः ।



प्रयतितं त्वां मोक्तुं यवननग्रग्रहात् । न तु सफलीभूतम् । प्रयतितं यावच्छक्यम् । सर्वजनसमक्षं कौमार्यभंगच्छापि कुत्सितं प्रयुक्तं निलज्जयेव । .... त्वमेव कथय, अंब ! अपि कयाऽपि कृतमेतादृशं दुःसाहसमार्यकन्यया ? (सनिर्वेदम्) कृतं दु साहसम् । न त्वधिगतं साफल्यम् ।”

“किं ब्रवीषि, अवक ? .... सफलीभविष्यति मम प्रयत्नः ? कदा भविष्यति, मातः ? .... क्षीणे पापराशौ भारतीयानामेषां भोगेन विविधानां दुःखानां पारदास्यम् ? नमंल्यं लभितेषु पश्चात्तापेनैषां चित्तेषु ? .... किं वदसि ? .. उद्भावयिष्यति तदा दृष्टान्तोऽस्माकमसंख्यान् महेशदत्तान् शीलभद्रान् वज्रवाहून् दहरान् जयसिंहान् देवलदेवीश्च ! .... मोचयिष्यति च तन्माध्यमेन न त्वामेव केवलामपि तु समस्तामपि भारतभुवम् ?”

“अहो, कृतार्थाऽस्मि संवृत्ता (सकृत्ककोपम्) .... अपेहि ! एवं श्रान्तामपि कन्यां स्वां न स्वापयसि ? (साग्रहं) .... स्वापय .... मां .... स्वे .... अंके स्वा .... ।”

निधाय च पुनः स्वं मस्तकं शनैः शनैरुपधाने .... न्यमीलयत् .... संतृप्तेव नयनकमले स्वेऽस्फुटं वदन्ती .... ‘एवं .... एवं .... अव .... मम .... ।’

निरवाच्च सहसा तस्य कक्षस्थैकदेशे निष्कंपंज्वलन्निशादीपः .... प्रशामित इव निशांतमंदपवमानेन दक्षेण संगोपितुमुपद्र-  
वेभ्यश्चिरनिद्रां सिधुकन्यायाः ।

.... अवहच्च .... पारेयवनसागरं योजनसहस्रदूरं .... सिधुः .... चित्रलिखितैरिव निःस्तब्धैरुत्तुंगैः सरलवृक्षैः निबद्धकूलाऽनभिजा वैदूर्यनीलस्य नभोऽगणस्य दिगन्तप्रसृताया आकाशगंगायास्तत्समीप एव तदवगाहनसमुत्सुकाया इव मंदं मंदं प्रकाशमानायाः पांडुर-



रमणीयायाः शशांककलाया, एकांतविश्रंभात् तथा समुत्सारितस्य  
दुकूलस्येव प्रसृतस्य घवलंविरलस्य शारदस्याभ्रखंडस्य, समीप एव  
सकौतुकमिव स्मयमानायास्तारकाया, अनभिज्ञा सर्गस्येव दिव्यस्य  
स्वे प्रवाहे प्रशांते प्रतिविवितस्य ।

....न खलु प्रसुप्ता । अपि तु व्यापृता....व्यापृता नूनमनन्य-  
मानसा स्वापने स्वकन्यायाश्चिरजागरितायाः....चिरथ्रांतायाः....  
चिरात् खलु तदंकनिलीनायाः ।



# शुद्धि-पत्रम्

पृष्ठम्	पंक्तिः	अशुद्धम्	शुद्धम्
१	४	प्रकाशमानां	प्रकाशमाना
२१	१६	पाश्चात्य	पाश्चात्य
२३	१	-स्योच्चै-	-स्योच्चै-
२९	२०	समुत्सुकै	समुत्सुकैः
३२	२०	योध	योध
३९	११	-च्चावनीशृंग-	-च्चावचनीशृंग-
५०	५	-मशिष्यन्तीति ।"	-मशिष्यन्तीति ।"
५८	७	प्रतीक्षमाणानाम् ।	प्रतीक्षमाणाम् ।
५८	१३	योजनसहस्राविशालं	योजनसहस्रविशालं
६१	१	-मेकाकिन	मेकाकिनं
६१	१	-प्येकवार	-प्येकवारं
६५	१२	-संचितस्य	सूचितस्य
८२	२२	मूर्तिभंजकं	मूर्तिभंजकं
८३	२६	देवलगरात्	देवलनगरात्
१०५	२१	योद्धुम्	योद्धुम्
१०५	२२	सैधवी	सैधवी
१०९	३	कदाचित्केन	कादाचित्केन
११६	१२	पादस्पृष्ट	पादस्पृष्ट

पृष्ठम्	पंक्तिः	अशुद्धम्	शुद्धम्
१२०	१९	भारतीयनां	भारतीयानां
१२१	१	श्रान्यव	श्राव्येव
१२१	२	क्षण-	क्षणे-
१२२	१३	नि ये	निलये
१३९	४	-मश क्ष्याम	-मशक्ष्याम
१७९	५	भ्राता	भ्रात्रा
१८३	२०	-त्तक्रव	-त्तत्रैव
१९९	५	-तद्वलमभि-	-तद्वलमेभि-
१९९'	२२	सुविचाय	सुविचार्य
२१६	१४	स्वस्वस्थानेष	स्वस्वस्थानेषु
२१९	२२	-श्व	श्च
२३२		-श्व	श्च
२३५	१	ग्या	ग्या
२४०	३	-ट्टैक-	दृष्ट्वैक
२४६	३	-अवशेषा	-अवशा-
२५५	३.	-दुर्वा-	-वा-
२५५	४	-र्भा-	-भा-
२६२	१७	-चन्तं	-चत्तं
२७७	२	-भागंक-	-भागंक-
२७९	१२	संघट्टनेत	संघट्टनेन
२८०	२६	-ऽनयाः	ऽनया
२८८	५	-साम्राज्वस्य	-साम्राज्यस्य